

دۇنيانىڭ مەشھۇر ئەسەر

دورېيان گرىپىننىڭ پاجىئەسى

ئوسكار ۋىلد (ئەنگلىيە)



شىنجاڭ خەلق نەشرىياتى


مۇقاۋىنى لايىھىلىگۈچى : مەمەت نەۋبەت

دۇنياۋى مەشھۇر ئەسەر



دورىيان گرېننىڭ پاجىئەسى

ISBN 978-7-228-12800-6




9 787228 128006 >

定价: 28.00 元

ئوسكار ۋىلد (ئەنگلىيە)

دورىان گرېنك پاجىئەسى

تەرجىمە قىلغۇچى : ھەزرىتى ئەلى بارات



شىنجاڭ خەلق نەشرىياتى

图书在版编目(CIP)数据

道连·格雷的画像:维吾尔文/(英)王尔德(Wilde,O.)著;
艾孜热提艾力·巴拉提译. — 乌鲁木齐:新疆人民出版社,
2009.8

ISBN 978 - 7 - 228 - 12800 - 6

I.道...II.①王... ②艾...III.长篇小说 — 英国 — 近代 —
维吾尔语(中国少数民族语言) IV.I561.44

中国版本图书馆 CIP 数据核字(2009)第147839号

责任编辑	伊丽达娜·阿不都热依木
责任校对	再米拉·裒达依, 赛娜瓦尔·伊不拉音
特约校对	阿依古丽·牙森
封面设计	买买提·诺比提
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230毫米 32开本
印 张	11.375
版 次	2009年8月第1版
印 次	2009年8月第1次印刷
印 数	1 — 3000
定 价	28.00 元

بۇ كىتاب چاڭجياڭ ئەدەبىيات - سەنئەت نەشرىياتىنىڭ 2007 - يىلى 8 - ئاي
1 - نەشرى، 2007 - يىلى 8 - ئاي 1 - باسمىغا ئاساسەن تەرجىمە ۋە نەشر
قىلىندى.

本书根据长江文艺出版社2007年8月第1版，2007年8月第1次印
刷本翻译出版。

دورىان گرېننىڭ پاجىئەسى

ئاپتورى: ئوسكار ۋىلد (ئەنگىلىيە)
تەرجىمە قىلغۇچى: ھەزرىتى ئەلى بارات
مەسئۇل مۇھەررىرى: ئىلدانە ئابدۇرېھىم
مەسئۇل كوررېكتورى: زەمىرە پىدائىي، سەنەۋەر ئىبراھىم
تەكلىپلىك كوررېكتورى: ئايگۈل ياسىن
مۇقاۋىسىنى لايىھىلىگۈچى: مەمەت نەۋبەت
نەشر قىلىپ تارقاتقۇچى: شىنجاڭ خەلق نەشرىياتى
تېلېفون: 0991-2827472
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001
باسقۇچى: شىنجاڭ جىننەن مەتبەئەچىلىك چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر 1/32
باسما تۈزۈمى: 11.375
نەشرى: 2009 - يىلى 8 - ئاي 1 - نەشرى
باسمىسى: 2009 - يىلى 8 - ئاي 1 - بېسىلىشى
تراژى: 3000 — 1
كىتاب نومۇرى: ISBN 978 - 7 - 228 - 12800 - 6
باھاسى: 28.00 يۈەن

مۇندەرىجە

1	بىرىنچى باب
22	ئىككىنچى باب
49	ئۈچىنچى باب
69	تۆتىنچى باب
94	بەشىنچى باب
115	ئالتىنچى باب
129	يەتتىنچى باب
151	سەككىزىنچى باب
174	توققۇزىنچى باب
192	ئونىنچى باب
208	ئون بىرىنچى باب
228	ئون ئىككىنچى باب
240	ئون ئۈچىنچى باب
253	ئون تۆتىنچى باب
274	ئون بەشىنچى باب
289	ئون ئالتىنچى باب
307	ئون يەتتىنچى باب
319	ئون سەككىزىنچى باب
334	ئون توققۇزىنچى باب
350	يىگىرمىنچى باب

بىرىنچى باب

رەسىم سىزىش ئۆيىنى ئەتىرگۈلنىڭ ھىدى بىر ئالغان،
سەلكىن شامال ھويلىدىكى يېشىل دەرەخلەرنى سىيپاپ ئۆتۈپ،
سۆسۈن سېرىنگۈلنىڭ خۇش ھىدىنى ئوچۇق ئىشكىتىن ئۆيگە
دەممۇدەم ئۇرۇپ تۇراتتى.

لورد ھېنرى ۋاتتون پارس خۇرۇمىدا قاپلانغان ئۇزۇن ساپادا
ئادىتى بويىچە تاماكىنى ئۇلاپ - ئۇلاپ چېكىپ ئولتۇراتتى، ساپا
قويۇلغان بۇلۇڭدىن سىرتقا نەزەر تاشلىغاندا، ھۈپپىدە ئېچىلغان
ئالتۇن رەڭ گۈللەر كۆزگە تاشلىناتتى. گۈل شاخلىرى گويا
يالقۇن كەبى ئېچىلغان ناز گۈللەردىن مەست بولغاندەك يېنىك
تەۋرىنەتتى. ئۆيىنىڭ يوغان دېرىزىسىگە يىپەك پەردە تارتىلغان،
سىرتتا ئۇچۇپ يۈرگەن قۇشلارنىڭ سايىسى پەردىگە چۈشۈپ،
كىشىگە ياپونىيە رەسىمىدىكى مەنزىرىنى كۆرگەندەك تۇيغۇ
بېرەتتى. بۇ مەنزىرە ئۇنىڭغا چېھرى قەغەزدەك ئاق توكيولۇق
رەسىملارنى ئەسلىتەتتى. ئۇلار مۇشۇنداق تۇرغۇن ھالەتتىكى
سەنئەت ئۇسلۇبى ئارقىلىق تولمۇ نازۇك ھېسسىياتنى
ئىپادىلەيتتى. ھەسەل ھەرىلىرى گاھ قىرقلىمىغىنىغا ئۇزاق
بولغان چىملىق ئۈستىدە قانات قېقىپ ئۇچسا، گاھ ياپراقلىرىنى
توپا باسقان، سوغۇققا چىداملىق ئالتۇن رەڭ باراقسان گۈللەرنى
ئەگىپ غوڭۇلدايتتى. ھەسەل ھەرىلىرىنىڭ غوڭۇلدىغان ئاۋازى
گويا شۇ تاپتىكى تىمتاسلىقنى بېسىپ چۈشكەندەك قىلاتتى.
لوندون شەھىرىدىن ئاڭلىنىۋاتقان بوش شاۋقۇن گويا يىراقتىن
ئاڭلىنىۋاتقان يېنىك گارمون كۈيىنى ئەسلىتەتتى.

ئۆيىنىڭ ئوتتۇرىسىدا بىر رەسىم سىزىش جازىسى، جازىغا

تولمۇ جەلپكار بىر يېگىتنىڭ ئۈستىلىق بىلەن سىزىلغان رەسمى قىستۇرۇلغانىدى. رەسمىنىڭ ئالدىدا ئۇنىڭ ئىجادچىسى بولغان رەسسام بازىل خالۋارد ئولتۇراتتى. ئۇنىڭ بىرنەچچە يىل ئىلگىرى تۇيۇقسىز يوقاپ كېتىشى خېلى چوڭ غۇلغۇلا قوزغاپ، غەلىتە قىياسلارنى پەيدا قىلغانىدى.

بازىل ئادەتتىن تاشقىرى ماھارىتىنى ئىشقا سېلىپ ياراتقان بۇ ئوبرازغا قاراپ ئولتۇرۇپ، مەمنۇنىيەت بىلەن كۈلۈمسىرىدى، بۇ كۈلۈمسىرەش ئۇنىڭ چېھرىدىن ھېچ ئۆچىدىغاندەك قىلمايتتى. ئۇ ئورنىدىن لىككىدە تۇرۇپ كۆزلىرىنى يۇمىدى، گويا غەلىتە بىر چۈشنى كالىسسىغا بەند قىلىۋېلىپ، شۇ چۈشىدىن ئويغىنىپ كېتىشنى خالىمىغاندەك، قوللىرى بىلەن يۈزىنى توسۇۋالدى.

— بۇ رەسىملىرىڭىزنىڭ ئىچىدىكى ئەڭ ئېسىلى بوپتۇ، بازىل، — دېدى لورد ھېنرى ئېزىلەڭگۈلۈك بىلەن، — ئۇنى كېلەر يىلى گروسۋېنور رەسىم كۆرگەزمىسىگە چوقۇم ئاپىرىڭ. خان جەمەتى گۈزەل سەنئەت ئىنستىتۇتى زىيادە چوڭ بولغىنى بىلەن بەك چاكىنا. قاچانلا بارسام، بىر بولسا ئادەمنىڭ كۆپلۈكىدىن رەسىملەرنى ئېنىق كۆرەلمەي خۇيۇم تۇتىدۇ؛ بىر بولسا رەسمىنىڭ كۆپلۈكىدىن ئادەملەرنى كۆرەلمەي ئىچىم سىقىلىدۇ. گروسۋېنور رەسىملىرىڭىزنى كۆرگەزمە قىلىشىڭىزغا ئەڭ مۇۋاپىق كېلىدۇ.

— ئۇنى ھېچ يەردە كۆرگەزمە قىلغۇم يوق، — دېدى رەسسام بېشىنى كەينىگە ئېتىپ قويۇپ. ئۇنىڭ بۇ غەلىتە ھەرىكىتىنى ئىلگىرى ئوكسفوردتىكى دوستلىرى ھەدپىسلا مازاق قىلاتتى، — ياق، ئۇنى ھېچنەگە ئاپارمايمەن.

لورد ھېنرى قاشلىرىنى ئېتىپ قويۇپ، ئاغزىدىن چىقۇۋاتقان كۆكۈچ تاماكا ئىسى ئارىسىدىن رەسسامغا ھەيران بولۇپ قارىدى، ئەپيۈن ئارىلاشتۇرۇلغان ئاچچىق تاماكىدىن چىقۇۋاتقان ئىسلار غەلىتە چەمبەرلەرنى ھاسىل قىلىپ يۇقىرىغا ئۆرلىمەكتە ئىدى.

— ھېچ يەرگە ئاپارمامسىز؟ نېمىشقا ئەمدى؟ — دېدى لورد ھېنرى، — سىلەر رەسساملارزە، بەك غەلىتە جۇمۇ. نامىڭىزنى چىقىرىش ئۈچۈن كۆرسەتمىگەن تىرىشچانلىقىڭىز قالمىغاندى، ئەمدىلىكتە نامىڭىز چىقىۋىدى، ئۇنىڭدىن ۋاز كەچمەكچى بولۇۋاتىسىز. بەك ئەخمەق ئىكەنسىز، دۇنيادا باشقىلارنىڭ مۇنازىرە قىلىشىدىنمۇ يامان بىر ئىش بار، ئۇ بولسىمۇ باشقىلار تەرىپىدىن مۇنازىرە قىلىنماسلىق. بۇ رەسىم ئارقىلىق ئەنگىلىيلىك ياشلار ئارىسىدا ئابروۋىڭىز كۆتۈرۈلەتتى، ئۇلار سىزگە ھەسەت قىلاتتى ئەمەسمۇ؟

— مېنى مۇشۇنداق مەسخىرە قىلىدىغانلىقىڭىزنى بىلەتتىم، — دېدى رەسسام، — بۇ رەسىمنى كۆرگەزمىگە قويسام بولمايدۇ. چۈنكى، ئۇنىڭغا ئۆزلۈكۈمنى بەك كۆپ سىڭدۈرۈۋەتتىم.

ساپادا ياتقان لورد ھېنرى بىر كېرىلىۋېتىپ، قاقاقلاپ كۈلۈپ كەتتى.

— دېمىدىممۇ مانا، مەسخىرە قىلىدىغىنىڭىزنى بىلەتتىم. لېكىن، نېمىلا دەيلى، بۇ دېگەن بىر پاكىت، — دېدى رەسسام. — ناھايىتى كۆپ ئۆزلۈكۈمنى سىڭدۈرۈۋەتتىم دەڭ، بازىل! بۇنچە مەمەدان ئىكەنلىكىڭىزنى ئويلىماپتىكەنمەن. چىرايىڭىزغا قارىسام، تولىمۇ قوپال، تۈرگۈن كۆرۈنىسىز، تېرىڭىزمۇ كۆمۈردەك قارا. لېكىن، بۇ رەسىمىڭىز پىل چىشى بىلەن ئەتىرگۈل بەرگىدىن ياسالغاندەك تولىمۇ نەپىس كۆرۈنىدۇ، بۇ رەسىمدىكى ئادونىس بىلەن ئاراڭلاردا ھېچقانداق ئوخشاشلىقنى تاپالمىدىم. ھەي، قەدىرلىك بازىل، رەسىمدىكىسى تولىمۇ قاملاشقان يىگىت ئىكەن، سىزنىڭ چېھرىڭىزدىن بولسا بىر خىل ئەقىل - ئىدراك بالقىپ تۇرۇپتۇ. ئەمما، گۈزەللىك، ھەقىقىي گۈزەللىكلا ئىدراكىي چىراي ئىپادىسى باشلانغان جايدا ئاخىرلىشىدۇ. ئىدراك ئەسلىدىنلا بىر مۇبالىغە، ئۇ چىرايىنىڭ يېقىملىقلىقىنى بۇزىدۇ. كىشى جىم ئولتۇرۇپ تەپەككۈر

قىلغاندا، بۇرنى، پېشانىسى ياكى مەلۇم بىر خىل قورقۇنچلۇق نەرسىسىدىن باشقا نەرسىنى كۆرگىلى بولمايدۇ. ئىلىمدە توشقان، كەسىپتە ئۇتۇق قازانغان ئەر-بالىلارغا قاراپ بېقىڭا، ئۇلارنىڭ چىرايىنىڭ تايىنى يوق! ئەلۋەتتە، چېركاۋلاردىكى مۇقەددەس خىزمەتكارلار بۇنىڭ سىرتىدا. بۇ ئۇلارنىڭ كاللىسىنى ئىشلەتمىگەندىن بولغان. سەكسەن ياشلىق پوپ تېخىچە ئون سەككىز ياش ۋاقتىدا ئۆگىنىۋالغان گەپلەرنى قىلىپ يۈرسە، تەبىئىيىكى كىشىگە باشقىچە سۆيۈملۈك كۆرۈنىدۇ. رەسىمدىكى ئاۋۇ دوستىڭىزنىڭ ئىسمى نېمە ئىدى، بازىل؟ شۇ تاپتا مەن بۇ رەسىمگە باغلىنىپلا قالدىم. يۈزدە يۈز جەزم قىلالايمەنكى، ئۇ كاللىسىنى ئىشلەتمەيدىغان داڭلىق ئەر-باب. قىشتا تاماشا قىلغۇدەك گۈل قالمىغاندا، بۇ رەسىم مۇشۇ يەردە تۇرۇشى كېرەك؛ يازدا كۆڭلىمىزنى ئاچقۇدەك نەرسە بولمىغاندا، بۇ رەسىم يەنە مۇشۇ يەردە بولۇشى كېرەك. ئۇنچىۋالا مەنمەنچىلىك قىلىپ كەتمەڭ، بازىل. سىز ئۇنىڭغا زادىلا ئوخشىمايسىز.

— مېنى چۈشەنمەيدىكەنسىز، ھاررى، — دېدى رەسىم، — مەن ئەلۋەتتە ئۇنىڭغا ئوخشىمايمەن، بۇنىسى ماڭا ناھايىتى ئېنىق. ئەگەر ئۇنىڭغا ئوخشاپ قالسام، تولىمۇ ئەپسۇسلۇق ئىش بولغان بولاتتى. نېمىشقا مۇرىڭىزنى قىسىسىز؟ دېگەنلىرىمنىڭ ھەممىسى راست. تەقى — تۇرقى قاملاشقان، ئىلىمدە توشقان كىشىلەرنىڭ تەقدىرى كاج بولىدىكەن. پېشانىگە پۈتۈلگەن بالا — قازالار ئادەمگە سالجىدەك چاپلىشىپ ئارام بەرمەيدىكەن. شۇڭا دەيمەن، ئەڭ ياخشىسى يەنىلا باشقىلاردىن پەرقلەنىپ تۇرغان تۈزۈك. بەتبەشەرە كىشىلەر بىلەن ھاماقەتلەر بۇ دۇنيادىكى ئەڭ بەختلىك كىشىلەردۇر. ئۇلار ھېچنېمىدىن غېمى يوق كېرىلىپ ئولتۇرۇپ ئويۇن كۆرىدۇ. مۇۋەپپەقىيەتنىڭ نېمىلىكىنى چۈشەنمىسىمۇ، ھېچبولمىغاندا مەغلۇبىيەتنىڭ ئازابىنى تېتىپ باقمىغان. ئۇلاردەك خاتىرجەم، غەم — ئەندىشىسىز ياشاش بىزگىمۇ يارىشاتتى. ئۇلار باشقىلارغا زىيان يەتكۈزمەيدۇ ھەم

باشقىلارنىڭ زىيانكەشلىكىگىمۇ ئۇچرىمايدۇ. ھاررى، سىزنىڭ مەرتىۋە ۋە بايلىقىڭىز، مېنىڭ ئەقىل - پاراستىم، دورىيان گرىپىنىڭ قاملاشقان چىرايى قوشۇلسا، گەرچە سەنئەت دەرىجىسىگە كۆتۈرۈلمىسىمۇ، ئۇنىڭ قىممىتىنىڭ قانچىلىك بولۇشىدىن قەتئىينەزەر، ھەممىمىز مۇقەددەس روھنىڭ بىزگە ئاتا قىلغانلىرى ئۈچۈن بەدەل تۆلەيمىز، قورقۇنچلۇق بەدەل تۆلەيمىز.

— دورىيان گرىپى؟ ئۇنىڭ ئىسمى دورىيان گرىپىمۇ؟ — لورد ھېنرى بۇنى سورىغاچ، رەسىم سىزىش ئۆيىدىن ئۇدۇل بازىل خالۋاردقا قاراپ ماڭدى.

— شۇنداق، ئۇنىڭ ئىسمى دورىيان گرىپى. ئەسلىدە بۇنى سىزگە دېمەي دېگەندىم.

— نېمىشقا ئەمدى؟

— ھەي، نېمە دېسەم بولار؟ بىر ئادەمنى زىيادە ياخشى كۆرۈپ قالسام، ئىسمىنى باشقىلارغا تىنمايدىغان خۇيۇم بار. تىنىپلا قويسام، ئۇنىڭغا ساتقۇنلۇق قىلغاندەك تۇيغۇدا بولۇپ قالدىكەنمەن. مەن ھازىر سىرلىق تۇيغۇلارغا قىزىقىپ قالدىم، بۇنداق بولغاندا تۇرمۇشنىڭ چىنلىقى تېخىمۇ سىرلىق، گۈزەل تۇيۇلىدىكەن. بىر يەرگە بارماقچى بولسام، نەگە بارىدىغىنىمنى ئۆيدىكىلەرگە دېمەيمەن، دەۋەتسەم مەزىسى قالمايدۇ. بۇنىڭ ئەخمىقانلىك ئىكەنلىكى ئۆزۈمگىمۇ ئايان. لېكىن، بۇ مېجەزىم تۇرمۇشۇمغا رومانىكا ئاتا قىلىدۇ. شۇ تاپتا سىز مېنى ئۇچىغا چىققان ھاماقەت نېمە ئىكەن دەپ ئويلاپ قېلىۋاتىسىزغۇ دەيمەن؟

— ئۇنداق ئەمەس، — دېدى لورد ھېنرى، — ھەرگىز ئۇنداق ئەمەس، قەدىرلىك بازىل. توي قىلىپ بولغانلىقىم ئېسىڭىزدىن كۆتۈرۈلۈپ كەتكەن ئوخشايدۇ. نىكاھنىڭ ئەڭ چوڭ سېھرى كۈچى دەل ھىيلە - مېكىر بىلەن تولغان تۇرمۇشنىڭ ئەر - خوتۇن ئىككى تەرەپ ئۈچۈن مۇتلەق زۆرۈرىيەت ئىكەنلىكىنى ھېس قىلدۇرۇشتا. مەن ئەزەلدىن خوتۇنۇمنىڭ نەدە، نېمە ئىش

قىلىۋاتقانلىقىنى بىلمەيمەن، ئۇمۇ مېنىڭ نېمە قىلىۋاتقانلىقىمنى بىلمەيدۇ. كۆرۈشكەن چېغىمىزدا (ئاندا - ساندا كۆرۈشۈپ قويىمىز)، سىرتقا چىقىپ تاماق يەيمىز ياكى بىرەر كىنەزنىڭ ئۆيىگە بارىمىز، ھەر ئىككىمىز ئىمكانقەدەر ئەستايىدىل قىياپەتتە، قارشى تەرەپكە ئەڭ بىمەنە ھېكايىلەرنى سۆزلەپ بېرىمىز. خوتونۇم گەپدانلىقتا مېنى بېسىپ چۈشىدۇ. ئۇ يالغان سۆزلىگەندە، كۈن - سائەتلەرگىچە ھەرگىز ئازمايدۇ، لېكىن مەن دائىم چاندۇرۇپ قويىمەن. ئۇ مېنىڭ يالغان سۆزلەۋاتقىنىمنى بىلىپ تۇرسىمۇ چاندۇرمايدۇ. گاھىدا ئۇنى جېدەل تېرىسكەن دەپ تىلەپ كېتىمەن، لېكىن ئۇ مېنى مەسخىرە قىلىپ قويۇپلا بولدى قىلىدۇ.

— نىكاھ ھەققىدىكى بۇ بايانلىرىڭىزدىن بىزار بولدۇم، ھاررى، — بازىل خالۋارد گۈللۈككە تۇتۇشىدىغان ئىشىككە قاراپ ماڭدى، — سىز ياخشى ئەر، لېكىن سىز بۇ گۈزەل پەزىلىتىڭىزدىن خىجىللىق ھېس قىلىدىكەنسىز. بۇ سىزدىكى نورمالسىزلىق ئىكەن. ئاغزىڭىزدىن ئەخلاق ھەققىدە گەپ چىقمايدۇ، ئەمما ئەخلاقسىز ئىشلارنىمۇ ھەم قىلمايسىز. بۇ قىلىقىڭىز مۇغەمبەرلىكتىن باشقا نەرسە ئەمەس.

— نورمال بولۇشقا كۈچەشنىڭ ئۆزى مۇغەمبەرلىك قىلغانلىق، مەن مۇغەمبەرلىكتىن بەك بىزار! — دېدى لورد ھېنرى كۈلۈپ تۇرۇپ. ئىككىيلەن ئۆيىدىن چىقىپ گۈللۈككە كەلدى ۋە يوغان دارچىن دەرىخى سايە تاشلاپ تۇرغان ئۇزۇن بامبۇك ئورۇندۇقتا ئولتۇردى. قۇياش نۇرى يوپۇرماقلار ئۈستىدە نازغىيتتى، ئاق دەستارگۈلى ئوت - چۆپلەر ئارىسىدا يېنىك تەۋرىنەتتى.

ئىككىيلەن خېلىغىچە جىممىدە ئولتۇرۇپ كېتىشتى، لورد ھېنرى قويۇن سائىتىنى چىقاردى.

— مەن ماڭايمىكىن بازىل، — دېدى ئۇ، — مېڭىشتىن ئاۋۋال سوئالىمغا جاۋاب ئېلىۋالاي. بايىقى سوئالىمغا جاۋاب

بېرىۋېتىڭا، بازىل.

— قايسى سوئالنى دەيسىز؟ — سورىدى بازىل كۆزلىرىنى

يەردىن ئۈزمەي.

— بۇنى ئۆزىڭىز ئوبدان بىلىسىز.

— قايسى گەپنى دەيدىغانسىز، ھاررى؟

— مەن دورىيان گرېپىنىڭ رەسىمىنى نېمىشقا كۆرگەزمىگە

قاتناشتۇرمايدىغانلىقىڭىزنى بىلىپ باقاي دېگەن. ماڭا بۇنىڭ

سەۋەبىنى ئېيتىپ بېرىڭا.

— سەۋەبىنى بايا دەپ بولدۇمغۇ؟

— ياق، دېمىدىڭىز، رەسىمگە ئۆزلۈكۈڭىزنى چوڭقۇر

سىڭدۈرۈۋەتكەنلىكىڭىزنىلا دېدىڭىز. بۇ بەكمۇ گۆدەكلەرچە گەپ

بولۇپ قالدى.

— ھاررى، — دېدى بازىل خالۋارد ئۇنىڭ چىرايىغا تىكىلىپ

تۇرۇپ، — يۈكسەك ھېسسىيات بىلەن سىزىپ چىقىلغان بىر

پارچە رەسىم مودېلىنىڭ ئەمەس، بەلكى سەنئەتكار ئۆزىنىڭ

رەسىمىدۇر. مودېل پەقەت تاسادىپىي سەۋەب. رەسسامنىڭ ھەر

خىل رەڭلەر بىلەن بويالغان لاتىدا ئەكس ئەتتۈرگەن ئوبرازىنى

مودېلىنىڭ رەسىمى دېگەندىن، رەسسامنىڭ رەسىمى دېگەن

تۈزۈك. بۇ رەسىمنى كۆرگەزمە قىلغۇم يوق، چۈنكى ئۇنىڭغا

يوشۇرۇنغان قەلب سىرلىرىمنىڭ ئاشكارىلىنىپ كېتىشىنى

خالىمايمەن.

لورد ھېنرى قاقاقلاپ كۈلۈپ كېتىپ سورىدى :

— نېمە سىر ئىكەن ئۇ؟

— ئالدىرىماي سۆزلەپ بېرىمەن، — دېدى بازىل

ئېسەنگىرىگەندەك.

— تېزىرەك دەپ بېرىڭا، بازىل، — دېدى ھېنرى بازىلغا قاراپ

قويۇپ.

— دېگۈدەك گەپمۇ يوق ئىدى، ھاررى، — دېدى بازىل، —

دېسەممۇ بەربىر چۈشەنمەيسىز ھەم ئىشەنمەيسىز.

لورد ھېنرى كۈلۈمسىرەپ قويدى - دە، ئوت - چۆپلەر ئارىسىدىن قىزغۇچ ئېچىلغان بىر تۇتام دەستارگۈلنى ئۈزۈپ سىنچىلاپ قارىدى.

— چۈشىنىمەن، — دېدى ئۇ گۈلگە تىكىلىپ قاراپ تۇرۇپ، — ئىشىنىش - ئىشەنمەسلىككە كەلسەك، مەن ئىشىنىشكە بولمايدىغان نەرسىلەرنىڭ ھەممىسىگە ئىشىنىۋېرىمەن.

بىمەھەل چىققان شامال بىرنەچچە تال گۈل بەرگىنى ئۇچۇرۇپ چۈشتى، سېرىنگۈلنىڭ قويۇق بەرگىلىرى تىنجىق ھاۋادا ئۇياق - بۇياققا تەۋرىنەتتى. دېرىزە تۈۋىدىن چېكەتكىنىڭ پەس ئاۋازدا چىرىلىدىشى ئاڭلىنىشقا باشلىدى، بىر يىڭناغۇچ قوڭغۇر قاناتلىرىنى ئېچىپ پۇررىدە ئۇچۇپ كەتتى. لورد ھېنرى بازىل خالۋاردنىڭ يۈرەك سوقۇشىنى ئاڭلىغاندەك قىلدى، لېكىن ئۇنىڭ زادى نېمە دېمەكچى بولۇۋاتقانلىقىنى بىلەلمىدى.

— بۇ مۇنداق ئىش، — دېدى بازىل تۇرۇپ كەتكەندىن كېيىن، — ئىككى ئاينىڭ ئالدىدا براندون خانىمىنىڭ ئۆيىگە زىياپەتكە باردىم. بىز سەنئەتكارلار كىشىلەرنىڭ ئۆزىمىزنى ياۋايى دەپ قېلىشىدىن ساقلىنىش ئۈچۈن، پات - پات سىرتلارغا چىقىپ تۇرمىساق بولمايدۇ. خۇددى سىز دېگەندەك، ھەرقانداق ئادەم ئۆچىسىغا ئېسىل مۇراسىم كىيىمى كىيىپ ئاق گالىستۇك باغلىۋالسىلا «مەدەنىي كىشى» دېگەن چىرايلىق نامغا ئېرىشىۋېرىدۇ. زىياپەت زالىدا لاخسىدەك سېمىز، قېنىق گىرىم قىلغان ئاقسۆڭەك خېنىملار ۋە تېتىقسىز ئالىملار بىلەن پاراڭلىشىپ تۇراتتىم. ئالاھىزەل ئون مىنۇتتىن كېيىن، بىرەيلەننىڭ ماڭا تىكىلىپ تۇرغانلىقىنى سېزىپ قالدىم. ئۇ دەل مۇشۇ رەسىمدىكى دورىيان گرېپى ئىدى. شۇ ئارىدا كۆزلىرىمىز ئۇچرىشىپ قالدى، دەماللىققا كۆز ئالدىم خىرەلىشىپ، ۋۇجۇدۇمغا غەلىتە بىر خىل قورقۇنۇچ تارقىدى. ئۇ تولىمۇ جەلپكار يىگىت ئىدى. ئەگەر رەت قىلمايدىغانلا بولسام، ئۇنىڭ

ئاشۇ جەلپكارلىقى خاسلىقىمنى، روھىمنى، ھەتتا سەنئەتكارغا خاس ۋۇجۇدۇمنى يۇتۇپ كېتىدىغاندەك قىلاتتى. تۇرمۇشۇمنىڭ ھەرقانداق شەكىلدىكى تاشقى تەسىرگە ئۇچرىشىنى خالىمايتتىم. مېنىڭ مۇستەقىللىق خاراكتېرىمنىڭ كۈچلۈك ئىكەنلىكىنى سىزمۇ ئوبدان بىلىسىز، ھاررى. ئىلگىرى تولىمۇ ئۆزۈمچىل ئىدىم، قاچان دورىيان گىرىپىنى كۆردۈم، شۇنىڭدىن باشلاپ بۇ مىجەزىم ئۆزگەردى. كېيىن... نېمە دەپ چۈشەندۈرسەم بولار؟ گويا نېمىدۇر بىرنەرسە ماڭا: «قورقۇنچلۇق بىر كىرىزىس سېنى كۈتۈپ تۇرىدۇ» دەۋاتقاندا تۇيۇلدى. شۇئان: «تەقدىرىمگە شاد - خۇراملىق، ئازاب - ئوقۇبەت پۈتۈلگەن ئوخشايدۇ» دېگەن غەلىتە تۇيغۇدا بولدۇم. قورققىنىمدىن كەينىمگە ئۆرۈلۈپلا زالىدىن چىقىپ كەتمەكچى بولۇپ ماڭدىم. بۇنداق قىلىشىم غۇرۇرۇمنىڭ كۈچلۈكلىكىدىن ئەمەس، ئەكسىچە قورقۇنچاقلىقىمدىن ئىدى. زالىدىن قېچىپ چىقىپ كەتمەكچى بولغىنىمدىن تولىمۇ خىجىل بولدۇم.

— غۇرۇر بىلەن قورقۇنچ ئەمەلىيەتتە بىر نەرسە، بازىل. غۇرۇر قورقۇنچاقلىقنىڭ قالقىنى، خالاس.

— نېمە دەيدىغانسىز ھاررى، سىزنى بۇنداق دەيدۇ دەپ پەقەت ئويلىمايتىمەن. نېمىلا بولسۇن، مەيلى نېمە مەقسەت - مۇددىئادا چىقىپ كەتمەكچى بولاي - بەلكىم بۇ تەكەببۇرلۇقىمدىن بولسا كېرەك، ئىلگىرى تولىمۇ تەكەببۇر ئىدىم - ئىشك ئالدىغا كېلىشىمگە، براندون خانىم بىلەن دوقۇرۇشۇپ قالدىم. «بۇنچە بالدۇر تىكىۋەتمەيدىغانسىز، خالۋارد ئەپەندى؟» دېدى ئۇ چىرقىراق ئاۋازدا. ئۇنىڭ ئاۋازى تولىمۇ غەلىتە چىقاتتى. بۇنى سىزمۇ بىلىدىغانسىز، ھېنرى؟

— بىلىمەن، ئۇنىڭ ھەممە تەرىپى گويا تۈزنىڭ ئۆزىلا. ئاۋازى تولىمۇ سەت چىقىدۇ، - لورد ھېنرى شۇنداق دېگىنىچە ئىنچىكە، ئۇزۇن بارماقلىرىدا دەستارگۈلنىڭ بەرگىلىرىنى تىتىپ پارچە - پارچە قىلىۋەتتى.

— ئۇ مېنى زادىلا قويۇپ بەرمىدى. مېنى ئوردا ئاقسۆڭەكلىرى ۋە مەيدىسىگە توشقۇچە ئوردىن تاقىۋالغان يۇقىرى دەرىجىلىك ئەمەلدارلارنىڭ ئالدىغا باشلاپ باردى. ئۇلارنىڭ ئارىسىدا يەنە بېشىغا غايەت يوغان بېزەكلەرنى تاقىۋالغان، قۇش بۇرۇن مومايلارمۇ بار ئىدى. براندون خانىم مېنى ئۇلارغا ئەڭ يېقىن دوستۇم دەپ تونۇشتۇردى، بىز بىر قېتىملا كۆرۈشكەن بولساقمۇ، لېكىن ئۇ ھە دېسىلا مېنى داڭلىق شەخس دەپ ماختايتتى. بىر پارچە رەسىم ھەقىقەتەن چوڭ شان - شەرەپلەرگە ئېرىشىپ، بۇ توغرۇلۇق بەزى كىچىك گېزىتلەردە خېلى كۆپ ئوبزورلار يېزىلغان — بۇ، 19 - ئەسىردىكى ئۆلمەس سەنئەت ئەسەرلىرىنى ئۆلچەيدىغان ئۆلچەم ئىدى. توساتتىن مېنى چەكسىز ھاياجانغا سالغان ھېلىقى جەلىپكار يىگىتنىڭ ئۇدۇلۇمدا تۇرغانلىقىنى سېزىپ قالدىم. ئارىلىقىمىز بەكلا يېقىن ئىدى، بىر - بىرىمىزگە تېگىشىپ كەتكىلى تاسلا قالدۇق. كۆزلىرىمىز يەنە ئۇچراشتى. ھودۇقۇپ كەتكەن بولسام كېرەك، براندون خانىمدىن ئۇنى ماڭا تونۇشتۇرۇپ قويۇشنى ئۆتۈندۈم. شۇ چاغدىكى ھالىتىمنى ھودۇقۇش دەپ كەتكىلىمۇ بولمايتتى، مەندىن باشقا ئادەم بولسىمۇ شۇنداق قىلغان بولاتتى. «باشقىلار تونۇشتۇرمىسىمۇ ئىككىمىزنىڭ ھامىنى پاراڭلىشىدىغانلىقىمىزغا ئىشىنەتتىم» دېدى دورىيان كېيىن ماڭا. ئىككىمىزنىڭ تونۇشۇپ قېلىشىمىزنىڭ پېشانىمىزگە پۈتۈلگەنلىكىنى ئۇمۇ ھېس قىپتىكەن.

— براندون خانىم ئۇ يىگىتنى قانداق تونۇشتۇردى؟ — سورىدى لورد ھېنرى، — ئۇ مېھمانلارنى تېز - تېز تونۇشتۇرۇشقا ئامراق ئىدى. ھېلىمۇ ئېسىمدە، بىر قېتىم ئۇ مېنى مەيدىسىگە توشقۇچە ئوردىن تاقىغان، يۈزلىرى پوكاندەك قىزارغان، مېجەزى چۇس بىر مويىسىپىتقا تونۇشتۇرۇپ قويماقچى بولدى. مويىسىپىتنىڭ يېنىغا كېتىۋاتقان ئارىلىقتا، ئۇ قۇلىقىمغا شۇنداقلاپ مويىسىپىتنىڭ بىر مۇنچە يامان گېپىنى

قىلىپ ئۆلگۈردى. ئۇنىڭ بۇ گېپىنى زالىدىكىلەر ئاڭلاپ قالدى. شۇئان زالىدىن چىقىپ كەتتىم. باشقىلار بىلەن ئۆزۈم ئىختىيارىي تونۇشۇشنى خالايتتىم. براندون خانىم مېھمانلىرىغا خۇددى كىمئارتۇق قىلىپ سېتىش سودىگىرى ماللىرىغا مۇئامىلە قىلغاندەك پوزىتسىيە تۇتىدۇ. مېھمانلار بار يەردە تولا كوتۇلداپ كىشىنى بىزار قىلىدۇ، سىز قىزىقىدىغان ئىشلارنى زادىلا تىلغا ئالمايدۇ.

— بىچارە براندون خانىمنى بەك ئەيىبلەپ كېتىۋاتىسىز جۇمۇ ھاررى! — دېدى بازىل خالۋارد تولىمۇ روھسىز قىياپەتتە.

— ئۇ سالون ئاچمەن دەپ جار سېلىپ يۈرگەن، ئاران رېستوران ئاچالىدى. سىز مېنى ئۇنىڭغا ھۆرمەتسىزلىك قىلدىڭ دېمەكچىمۇ؟ ئېيتىڭ، ئۇ دورىيان گرېي توغرۇلۇق نېمە دېدى؟ — «ھەي، تولىمۇ جەلىپكار يىگىت — دە، بۇ. ئۇنىڭ بىچارە ئاپىسى بىلەن جانجىگەر دوستلاردىن ئىدۇق. ئۇنىڭ نېمە ئىش قىلىدىغانلىقى ئېسىمدە قالماپتۇ، ھېچ ئىش قىلمايتتىغۇ دەيمەن. ھە توغرا، پىئانىنومۇ، ئىسكىرىپكىمۇ ئىشقىلىپ بىر نەرسىنى چالاتتى» دېگەندەك گەپلەرنى قىلىدىغۇ دەيمەن. گرېي ئىككىمىز بۇ گەپتىن ئىختىيارسىز كۈلۈشۈپ كەتتۇق. شۇنداق قىلىپ بىز يېقىن دوستلاردىن بولۇپ قالدۇق.

— دوستلۇق ئۈچۈن كۈلكە ئەڭ ياخشى باشلىنىش ھەم ئەڭ ياخشى ئاخىرلىشىش، — ھېنرى شۇنداق دېگەچ، دەستارگۈلدىن يەنە بىرنى ئۈزدى.

بازىل خالۋارد بېشىنى چايقىدى:

— دوستلۇقنىڭ قانداق بولىدىغانلىقىنى چۈشەنمەيدىكەنسز، ھاررى، — پىچىرلىدى ئۇ، — ھەممىلا ئادەمگە يېقىنچىلىق قىلىدىكەنسز، بۇ سىزنىڭ ھەممە كىشىگە پەرۋاسىز مۇئامىلە قىلىدىغىنىڭىزنى چۈشەندۈرىدۇ.

— بۇ گېپىڭىز ئادىل بولمىدى! — دېدى لورد ھېنرى ۋە

شىلەپسىنى كەينىگە ئىتتىرىپ قويۇپ، كۆكتىكى بۇلۇتلارغا نەزىرىنى ئاغدۇردى، توپ - توپ بۇلۇتلار زۇمرەتتەك كۆپكۈك ئاسماندا گويا نۇرلۇق ئاق شايدەك لەيلەپ يۈرەتتى، — بۇ گېپىڭىز راستتىنلا ئادىل بولمىدى. مەن كىشىلەرگە پەرقلق مۇئامىلە قىلىمەن. سۇمباتلىق كىشىلەرنى دوست تۇتىمەن، پەزىلەتلىك كىشىلەرنى تونۇش دەپ بىلىمەن، ئەقىللىق كىشىلەرنى دۈشمىنىم دەپ ھېسابلايمەن. دۈشمەنگە مۇئامىلە قىلىشتا ھەرقانچە ئېھتىياتچان بولسىڭىزمۇ ئارتۇقلۇق قىلمايدۇ. دۈشمەنلىرىمنىڭ ئارىسىدا ھاماقەتتىن بىرىمۇ يوق. ئۇلار بەك ئەقىللىق، شۇڭا مېنى ھۆرمەتلەيدۇ. بەك شۆھرەتپەرەسلىككەنمەن؟ مەن شۇنداق قارايمەن.

— مېنىڭچىمۇ شۇنداق ھاررى. گېپىڭىزچە، مەن تونۇشىڭىز قاتارىغا كىرىدىكەنمەن - دە.

— قەدىرلىك بازىل، سىز پەقەت مېنىڭ تونۇشۇملا ئەمەس.
— دوستىڭىزمۇ ئەمەسقۇ دەيمەن. ئەمەسە مېنى قېرىندىشىڭىزدەك كۆرىدىكەنسىز - دە؟
— نېمە؟ قېرىندىشىم دەمىسىز؟ مېنىڭ قېرىنداش بىلەن تازا خۇشۇم يوق. ئاكام ھېچ ئۆلمەستە قالدى. ئىنىلىرىممۇ ھە دېسىلا ئۇنىڭ ئۆلۈمىنى تىلەيدۇ.

— ھاررى! — دېدى بازىل خالۋارد قوشۇمىسىنى تۈرۈپ.
— قەدىرلىكىم، مۇنداقلا دەپ قويدۇم. لېكىن، مەن تۇغقانلىرىمدىن ھەقىقەتەن بىزار. ئەنگلىيىدىكى دېموكراتىك زاتلار ئاتالمىش يۇقىرى تەبىقىدىكىلەرنىڭ يامان ئادەتلىرىگە چىش - تىرىنقىغىچە ئۆچ. مەن بولسام ئۇلارغا ھېسداشلىق قىلىمەن. ئاۋام ھاراقكەشلىك، ھاماقەتلىك، ئۆرپ - ئادەتنى بۇزۇشنى ئۆزلىرىنىڭ ئالاھىدە ئىمتىيازى دەپ قارايدۇ، ئارىمىزدىن بىرىمىز شۇنداق ئىشنى قىلىپ باقايلى قېنى، ئۇلارنىڭ ئالاھىدە ئىمتىيازىغا تاجاۋۇز قىلغان بولىمىز. بىچارە سوسۋارك نىكاھتىن ئاجراشماقچى بولۇپ سوتخانىغا كىرگەندە،

كىشىلەر غەزەپتىن ئۆزلىرىنى باسالماي قالدى. مەن،
پرولېتارىياتلار ئىچىدە ئون پىرسەنت ئادەم نورمال تۇرمۇش
كەچۈرىدۇ دېسە ئىشەنمەيمەن.

— بۇ گېپىڭىزگە مەن قوشۇلمايمەن. مېنىڭچە، بۇ
سۆزلىرىڭىزنى ئۆزىڭىزمۇ توغرا تاپمايسىز.

لورد ھېنرى ئۇچلۇق، قوڭۇر ساقاللىرىنى تۇتۇپلاپ قويدى
ۋە قوللىدىكى قارا ئەبنوس ياغىچىدىن ياسالغان پۇپۇكلۇك
ھاسسى بىلەن ئۆتۈكىنىڭ ئۇچىغا ئۇرۇپ قويۇپ دېدى:

— ھەي بازىل، سېپى ئۆزىدىن ئەنگلىيىلىك ئىكەنسىز،
جۇمۇ! بۇ گەپنى ئىككىنچى قېتىم دېيىشىڭىز. ئەگەر بىرەيلەن
ھەقىقىي بىر ئەنگلىيىلىككە ئوي - خىيالىنى دېسە — بۇنداق
قىلىش تولىمۇ قاراملىق — ئۇ بۇ ئوي - خىيالىنىڭ توغرا ياكى
خاتالىقىنى ئەسلا ئويلاشمايدۇ، ئەكسىچە ئۇ شۇ گەپنى دەۋاتقان
كىشى ئىشەنچلىكمۇ، قانداق دېگەننى ئويلايدۇ. مەسىلە شۇ
يەردىكى، بىر ئوي - خىيالىنىڭ قىممىتى شۇ ئوي - خىيالىنى
ئېيتقۇچىنىڭ سەمىمىيىتى بىلەن قىلچە مۇناسىۋەتسىز. بىر
ئادەم قانچە سەمىمىيەتسىز بولسا، ئۇنىڭ ئوي - خىيالى شۇنچە
ئاقىلانە بولۇشى مۇمكىن. چۈنكى، شۇنداق بولغاندىلا، ئۇنىڭ
ئوي - خىيالى ئۆز تەلەپ - ئېھتىياجى، ئارزۇ - ئىستىكى ياكى
بىر تەرەپلىمە قارىشى بىلەن يۇقۇملانمايدۇ. نېمىلا بولسۇن، سىز
بىلەن سىياسىي، جەمئىيەتشۇناسلىق ياكى مېتافىزىكا
توغرىسىدا مۇنازىرىلەشكۈم يوق. مەن كىشىلەرنى پرىنسىپتىن
ھالقىپ كەتسەكەن دەيمەن، دۇنيادا پرىنسىپقا باغلىنىپ
قالمايدىغان كىشىلەرنى ئەڭ ياقتۇرىمەن. ماڭا دورىيان گىرىي
توغرىسىدا سۆزلەپ بېرىڭ. سىلەر قانچىلىك ۋاقىتتا بىر
كۆرۈشسىلەر؟

— ھەر كۈنى كۆرۈشىمىز. ئۇنى بىر كۈن كۆرمىسەم
تۇرالمايمەن. ئۇ ھازىر تۇرمۇشۇمدىكى ئەڭ مۇھىم كىشىگە
ئايلىنىپ قالدى.

— قىزىق ! مەن تېخى سىزنى سەنئەتتىن باشقا ھېچنېمىگە پەرۋا قىلمايدۇ دەپ قايتىمەن.

— ھازىر مەن ئۈچۈن ئۇنىڭ ئۆزى بىر سەنئەت، — دېدى رەسىم تولىمۇ سالماقلىق بىلەن، — ھاررى، بەزىدە مەن دۇنيا تارىخىدا پەقەت ئىككى مۇھىم دەۋر بولىدىكەن، دەپ ئويلاپ قالىمەن. بىرى، يېڭى بىر خىل سەنئەت ۋاسىتىسى پەيدا بولغان چاغ؛ يەنە بىرى، سەنئەتتە يېڭى شەخس ئىپادە قىلىنغان چاغ. ھامان بىر كۈنى دورىيان گىرېي مەن ئۈچۈن گويا ماي بويلاق رەسىم ۋېنېتسىيە رەسىم ئېقىمىدا بارلىققا كەلگەندەك، ئانتىنوسنىڭ^① چىرايى كېيىنكى گىرېتسىيە ھەيكەللىرىدە ئۆز ئىپادىسىنى تاپقاندەك مۇھىم بولۇپ قالىدۇ. ئۇ يالغۇز مېنىڭ ماي بويلاق رەسىم، سۇ بويلاق رەسىم ۋە كۆمۈر بويلاق رەسىم سىزىشىم ئۈچۈن مودېللا ئەمەس. مەن ئۇنىڭ ئۆزۈم سىزغان پورتىت رەسىمىدىن رازى ئەمەس ياكى ئۇنىڭ قاملاشقان چىرايى سەنئەتنىڭ ئىپادىلەش كۈچىدىن ئېشىپ كەتكەن دېيەلمەيمەن. ھەرقانداق شەيئى سەنئەت ئارقىلىق ئۆز ئىپادىسىنى تاپىدۇ. ماڭا شۇنىسى ئايانكى، دورىيان گىرېي بىلەن ئۇچراشقاندىن كېيىن، نۇرغۇن ئەسەرلەرنى، ھاياتىمدىكى ئەڭ نادىر ئەسەرلەرنى ئىجاد قىلدىم. لېكىن، مېنى چۈشىنەمسىز — چۈشەنمەمسىز، بۇنى ئوقىمايمەن. ئۇنىڭ خاراكتېرى مېنىڭ يېڭى سەنئەت شەكلى، يېڭى سەنئەت ئۇسلۇبىنى قوللىنىپ بېقىشىمغا تۈرتكە بولدى. شۇنىڭدىن ئېتىبارەن، شەيئىلەرنى كۆزىتىش ئۇسلۇم ئۆزگەردى، شەيئىلەر ھەققىدە تەپەككۈر يۈرگۈزۈش ئۇسلۇمدىمۇ ئۆزگىرىش بولدى. ئەمدى مەن ئەسلا ھېس قىلىپ باقمىغان ئۇسلۇلدا تۇرمۇشنى قايتا نامايان قىلىمەن. «تەپەككۈرۈم قاناتلانغاندا، شەكىلدىن ئۈمىد ئىزدەيمەن» بۇ كىمنىڭ سۆزى ئىكەنلىكى ئېسىمدە قالماپتۇ؟ دورىيان گىرېي مەن ئۈچۈن مەدەت

① ئانتىنوس (110 — 130)، رىملىق جازىبىدار يىگىت بولۇپ، نىل دەرياسىدا تۇنجۇقۇپ ئۆلۈپ قالغان. گىرېتسىيىدىكى نۇرغۇن چېركاۋلاردا ئۇنىڭ ھەيكىلى بار.

بولدى. ئۇنىڭ يېشى يىگىرمىدىن ئاشقان بولسىمۇ، لېكىن ماڭا تېخىچە بالدەكلا تۇيۇلىدۇ. بۇ گېپىمنىڭ نېمىدىن دېرەك بېرىدىغانلىقىنى چۈشىنەمسىز؟ ئۇ ئۆزىنىڭ مەن ئۈچۈن يېڭىچە بىر ئېقىمنىڭ ئومۇمىي كۆرۈنۈشىنى سۈرەتلەپ بەرگىنىنى تېخىچە ھېس قىلىپ يېتەلمىدى. بۇ ئېقىم بارلىق رومانىزىملىق قايناق ھېسسىيات ۋە گرېتسىيە روھىنىڭ مۇكەممەللىكىنى ئۆزىگە مۇجەسسەملىگەن. ئۇ روھ بىلەن تەننىڭ ئايرىلماس بىرلىكىدۇر. بىز ئەسەبىيلەشكەن چېغىمىزدا، بۇ ئىككىسىنى بىر - بىرىدىن ئايرىپ، چاكىنا رېئاللىزم بىلەن ساختا غايىۋىلىكنى ئىجاد قىلدۇق. ھاررى، سىز دورىيان گرېپنىڭ مەن ئۈچۈن نەقەدەر مۇھىم ئىكەنلىكىنى چۈشەنسىڭىز بولاتتى! ئاگېرنو^① يۇقىرى باھا قويۇپ تالاشقاندا بەرمىگەن ھېلىقى مەنزىرە رەسىمىم ئېسىڭىزدىمۇ؟ ئۇ مېنىڭ ئەڭ ئېسىل ئەسەرلىرىمنىڭ بىرى ئىدى. بۇ رەسىمىم نېمە ئۈچۈن بۇنچە ياخشى چىقىدۇ؟ چۈنكى، مەن ئۇ رەسىمنى سىزغا چىغىمدا، دورىيان گرېپى يېنىمدا ئولتۇرغانىدى. شۇ چاغدا، غەلىتە بىر خىل تۇيغۇ ئۇنىڭ ۋۇجۇدىدىن ماڭا كۆچتى، شۇنىڭ بىلەن ھاياتىمدا مەن ئەزەلدىن تەشنا بولۇۋاتقان، ئەمما ئېرىشەلمەي كېلىۋاتقان بىر مۆجىزە كۆز ئالدىمدا زاھىر بولدى.

— بازىل، سىز بەك قىزىق ئىكەنسىز! دورىيان گرېپى بىلەن بىر كۆرۈشسەم بولغۇدەك - دە.

بازىل خالۋارد ئورنىدىن لىككىدە تۇرۇپ گۈللۈكتە بىردەم ئۇياق - بۇياققا مېڭىپ، ئورۇندۇق يېنىغا يەنە كەلدى.

— ھاررى، — دېدى ئۇ، — دورىيان گرېپى پەقەت ئىجادىيىتىمنىڭ باش تېمىسى. سىز ئۇنىڭ ۋۇجۇدىدىن ھېچنېمىنى كۆرەلمەسلىكىڭىز مۇمكىن. لېكىن، مەن ئۇنىڭ بارلىقىنى كۆرەلەيمەن. ئۇنىڭ ئوبرازى بولمىغان رەسىملەر ئۇنى

① ئاگېرنو (1825 — 1910) رەسىم سودىگىرى.

ئەڭ ياخشى نامايان قىلىپ بېرەلەيدۇ. خۇددى بايا سىزگە دېگىنىمدەك، ئۇ يېڭى بىر خىل ئىجادىيەت شەكلىنى ئويغاتتى. مەلۇم بىر ئەگرى سىزىق، مەلۇم بىر خىل رەڭنىڭ ئىنچىكە جۇلالىرىدا ئۇنى ھېس قىلالايمەن، خالاس.

— ئەمىسە نېمىشقا ئۇنىڭ رەسىمىنى كۆرگەزمە قىلىشنى خالىمايسىز؟ — سورىدى لورد ھېنرى.

— چۈنكى، مەن رەسىمدە ئىختىيارسىزلا سەنئەتكە بولغان مەلۇم بىر خىل چوقۇنۇشنى ئاشكارىلاپ قويدۇم. ئەلۋەتتە، بۇنى ئۇنىڭغا دېيىشنى ئەسلا ئويلىشىپ باقمىدىم. ئۇ تېخى بۇنىڭدىن خەۋەرسىز ھەم بۇنى مەڭگۈ بىلمەيدۇ. بۇنى باشقىلار پەرەز قىلالىشى مۇمكىن، شۇڭا مېنىڭ ئۆز روھىمنى ھەرگىزمۇ ئۇلارنىڭ يۈزەكى نەرسىلەرنىلا كۆرىدىغان مارقىچى كۆزلىرىنىڭ ئالدىدا ئاشكارىلىغۇم، قەلبىمنى ئۇلارنىڭ مىكروسكوپلىرى ئاستىغا تاشلاپ بەرگۈم يوق. بۇ رەسىمدە ئۆزۈمگە تالىق نەرسىلەر بەك كۆپ، ھاررى.

— شائىرلار سىزگە ئوخشاش چوڭقۇر ئويلاپ ئولتۇرمايدۇ. ئۇلار قايناق ھېسسىياتنى ئىپادىلەشتە نەشر ئەپكارلىرىنىڭ نەقەدەر پايدىلىق ئىكەنلىكىنى بىلىدۇ. ھازىر قەلب سىرلىرى ئاشكارىلانغان كىتابلار قايتا — قايتا نەشر قىلىنىۋاتامدۇ؟

— مەن دەل ئۇلارنىڭ مۇشۇ تەرىپىگە ئۆچ، — ۋارقىرىدى بازىل خالۋارد، — سەنئەتكارلار چوقۇم گۈزەل شەيئىلەرنى ئىجاد قىلىشى، ھەرگىزمۇ ئۆز ھاياتىنى ئەسىرىگە سىڭدۈرۈۋەتمەسلىكى كېرەك. لېكىن، ھازىر سەنئەت گويا بىر خىل تەرجىمىھال شەكلىگە ئوخشاپ قالدى. بىز گۈزەللىككە بولغان ئابستىراكت تۇيغۇلاردىن ئاللىبۇرۇن مەھرۇم بولغان. بىر كۈنلەردە مەن دۇنياغا گۈزەل ئابستىراكت تۇيغۇنىڭ زادى قانداق بولىدىغانلىقىنى نامايان قىلماي قويمايمەن. شۇڭا، كىشىلەر دورىيان گرېنىڭ رەسىمىنى مەڭگۈ كۆرەلمەيدۇ.

— مېنىڭچە سىز خاتالاشتىڭىز، بازىل. سىز بىلەن تالىشىپ

ئولتۇرغۇم يوق. ئەقلىدىن ئاداشقان كىشىلەرلا ئەنە شۇنداق توختىماي مۇنازىرە قىلىشىدۇ. ئېيتىڭا، دورىيان گىرىي سىزنى ياخشى كۆرەمدۇ؟

— ئۇ مېنى ياخشى كۆرىدۇ، — دېدى بازىل ئويلىنىپ تۇرۇپ كەتكەندىن كېيىن، — مەن ئۇنىڭ مېنى ياخشى كۆرىدىغانلىقىنى بىلىمەن. ئەلۋەتتە، ئۇنى قانچە ماختاپ ئۇچۇرسام ئەرزىيدۇ. بىراق، بەزى سۆزلەرنى ئۇنىڭغا دېسەم چوقۇم پۇشايمان قىلىمەن، لېكىن شۇ گەپلەرنى دېگەن ۋاقىتىدا تەسۋىرلىگۈسىز بىر خىل خۇشاللىققا چۆمىمەن، ئۇ كىشىنى بەكلا جەلپ قىلىدۇ. رەسىم سىزىش ئۆيىدە ئولتۇرغاندا دېيىشمەيدىغان گېپىمىز قالمايدۇ. لېكىن، ئۇ بەزىدە مېنى ئازابلانسۇن دېگەندەك، پەرۋاسىز قىياپەتكە كىرىۋالىدۇ. شۇنداق چاغدا ئۆزۈمنىڭ روھىمنى باشقىلارغا تامام ھەدىيە قىلىۋەتكەنلىكىمنى، باشقىلارنىڭ بولسا ئاشۇ روھىمنى كۆڭلىكىگە تاقىۋالىدىغان بىر تال گۈل، ساختا قىياپىتىنى نىقابلايدىغان بىر خىل بېزەك ياكى يازنىڭ بىر خىل زىننىتى قاتارىدا كۆرىدىغانلىقىنى ھېس قىلىمەن، ھاررى.

— ياز ئۇنداق ئاسان ئۆتۈپ كەتمەيدۇ، بازىل، — دېدى لورد ھېنرى پىچىرلاپ، — ئۇ بىزار بولماي تۇرۇپ، سىز بىزار بولامسىز تېخى. ئويلىسا كىشىنى بەك ئازابلادىكەن، لېكىن تالانت گۈزەللىكتىنمۇ ئۇزاق داۋاملىشىدۇ. دەل شۇنداق بولغاچقا، بىز ھارماي — تالماي ئۈزلۈكسىز بىلىم ئىگىلەيمىز. كەسكىن ھاياتلىق رىقابىتىدە ئاسانلىقچە خاراب بولمايدىغان نەرسىلەرگە ئېرىشىشنى ئويلايمىز، بۇنىڭ بىلەن ئەخلەت ۋە ئەزىمەتس ھەقىقەتلەرنى چوڭ مېڭىمىزگە توشۇرۇۋېلىپ، شۇ ئارقىلىق ئۆز مەرتىۋىمىزنى ساقلاپ قېلىشتەك ئەخمىقانە خىياللاردا بولىمىز. بىلىمدە ھەقىقىي كامالەتكە يەتكەن كىشىلەرلا زاماننىڭ ئۈلگىسى بولۇشقا مۇناسىپ، لېكىن ئۇلارنىڭ كاللىسى قورقۇنچلۇق نەرسىلەر بىلەن توشۇپ

كەتكەن، بەئەينى ئاجايىپ - غارايىپ نەرسىلەر بىلەن تولۇپ كەتكەن، چاڭ - توزان پۇرقىراپ تۇرىدىغان بىر ئاسار ئەتىقە دۈكىنىغا ئوخشايدۇ، ئۇنىڭدىكى ھەربىر نەرسىنىڭ باھاسى ئەسلىي باھاسىدىن ئېشىپ كەتكەن بولىدۇ. مېنىڭچە، سىز يەنىلا ئۇنىڭدىن ئاۋۋال بىزار بولىسىز. بىر كۈنلەردە دوستىڭىزغا قارىغان چېغىڭىزدا، ئۇنى سىزىشتا سەل كەتكۈزۈپ قويغانلىقىڭىزنى ھېس قىلىسىز ياكى ئۇنى سىزىشتا ئىشلەتكەن رەڭلىرىڭىز كۆڭلىڭىزگە ياقماي قالىدۇ. ئىچىڭىزدە ئۇنى قاتتىق ئەيىبلەيسىز، ئۇنىڭ ئۈمىدىڭىزنى يەردە قويغانلىقىنى ھېس قىلىسىز. كېيىنكى قېتىم ئۇ يېنىڭىزغا كەلگەندە، ئۇنىڭغا سوغۇق مۇئامىلە قىلىسىز. بۇ بەك ئەپسۇسلىنارلىق ئىش، چۈنكى سىز دەل شۇ ئىش ۋەجىدىن ئۆزگىرىسىز. بايانلىرىڭىز تولىمۇ رومانىك ئىكەن، بۇنى يەنە سەنئەتنىڭ رومانىكىلىقى دېسەكمۇ بولغۇدەك. لېكىن، رومانىكىلىقنىڭ ئەڭ چاتاق يېرى شۇكى، ئۇ ئەڭ ئاخىرىدا كىشىلەرگە ئۈنچە رومانىك ئەمەسلىكىنى ھېس قىلدۇرۇپ قويدۇ.

— بۇنداق دېمەك ھاررى. ھاياتلا بولىدىكەنمەن، دورىيان گرېينىڭ خاراكتېرى ماڭا يول كۆرسىتىپ تۇرىدۇ. سىز بۇ ھېسسىياتىمنى زادىلا چۈشەنمەيسىز. سىز بەك ئۆزگىرىشچان بولۇپ كېتىپسىز.

— ھەي، قەدىرلىك بازىل، ئۆزگىرىشچان بولغانلىقىم ئۈچۈن، ئوڭاي ھېس قىلالايمەن. ساداقەتمەن كىشىلەر پەقەت مۇھەببەتنىڭ ئىنچىكە تەرەپلىرىنى چۈشىنىدۇ، ئۆزگىرىشچان ئادەملەرلا مۇھەببەتنىڭ ھەقىقىي ئازابىنى چۈشىنەلەيدۇ، — لورد ھېنرى كۈمۈشتىن ياسالغان نەپىس چاقمىقىدا تاماكىسىنى تۇتاشتۇرۇپ، گويا پۈتۈن دۇنيانى بىر جۈملە سۆز ئارقىلىق يەكۈنلىگەندەك، ھۇزۇرلىنىپ تاماكا چېكىشكە باشلىدى. بىر توپ قۇشقاچ پىچەكگۈلنىڭ ياپىپىشىل يوپۇرماقلىرى ئارىسىدا ۋىچىرلىشاتتى. تۈرۈم - تۈرۈم بۇلۇتلار ئاسماندا بىر - بىرىنى

قوغلىشىپ ئۈزمەكتە. گۈلزارلىق كىشىگە ئاجايىپ ھۇزۇر بېغىشلايتتى. بىر كىشىنىڭ روھى دوستىنىڭ قايناق ھېسسىياتى بىلەن قوشۇلغاندىلا، ئاندىن ئۇ تۇرمۇشتا كىشىنى مەستخۇش قىلىدىغان نەرسىگە ئايلىنىدۇ. لورد ھېنرى شۇ تاپتا بازىل خالۋاردنىڭ يېنىدا مەزىسىز چۈشلۈك تاماق ۋاقتىنى ئۆتكۈزۈۋەتكەنلىكىگە ئىچىدە خۇش بولۇۋاتاتتى. ئەگەر ئۇ ھاممىسىنىڭ ئۆيىگە بارغان بولسا، لورد گۇدبارد بىلەن جەزمەن ئۇچرىشاتتى - دە، چوقۇم نامراتلارنىڭ تاماق مەسىلىسى، ئۇلار ئۈچۈن تۇرالغۇ جاي سېلىپ بېرىشنىڭ تولىمۇ مۇھىم ئىكەنلىكى توغرىسىدا پاراڭلىشاتتى. ھەر خىل قاتلامدىكى كىشىلەر گۈزەل ئەخلاقنىڭ مۇھىملىقىنى پەش قىلىشىدۇ، ئەمما ئۇلارنىڭ تۇرمۇشىدا ئاشۇ گۈزەل ئەخلاقنىڭ تەخىرىسىزلىكى ئەزەلدىن كۆرۈلۈپ باقمىغان. پۇلدار كىشىلەر تېجەشلىك بولۇشنى ئاغزىدىن چۈشۈرمەيدۇ، ئىش خۇشياقمايدىغان ھۇرۇن - يالقاۋلار ئەمگەكنىڭ نەقەدەر ئۇلۇغۋار ئىش ئىكەنلىكى ھەققىدە توختىماي ۋالاقلايدۇ. ئۇ مۇشۇنداق گەپ - سۆزلەرنى ئىشلىتىپ نەقەدەر ياخشى بولاتتى - ھە! ھاممىسىنى ئەسكە ئېلىشى بىلەنلا، ئۇنىڭ كاللىسىدا تۇيۇقسىز بىر خىيال پەيدا بولدى ۋە بازىل خالۋاردقا بۇرۇلۇپ دېدى:

— بۇرادەر، ئەمدى ئېسىمگە كەلدى.

— نېمە ئېسىڭىزگە كەلدى، ھېنرى؟

— دورىيان گرېپىنىڭ ئىسمىنى قەيەردە ئاڭلىغانلىقىم

ئېسىمگە كەلدى.

— قەيەردە ئاڭلىغانىدىڭىز؟ — سورىدى بازىل خالۋارد

قوشۇمىسىنى تۇرۇپ.

— ئاچچىقىڭىز كەلمسۇن، بازىل. ئاگاسا ھاممامنىڭ ئۆيىدە

ئاڭلىغان، ئۇ لوندوننىڭ شەرقىي رايونىدا^① دورىيان گرېپى

① لوندوننىڭ شەرقىي رايونى — لوندوننىڭ نامراتلار رايونى.

ئىسىملىك بىر يىگىتنىڭ ئۆزىگە ياردەم قىلغانلىقىنى ئېيتقان. جەزم قىلالايمەنكى، ھاممام ماڭا ئۇنىڭ سۈمباتلىق ئىكەنلىكىنى دېمىگەن. ئاياللار گۈزەل قىياپەتتىن ھۇزۇر ئېلىشنى ئوقمايدۇ، ھېچبولمىغاندىمۇ ياخشى ئاياللار شۇنداق بولىدۇ. ھاممام ئۇنى ماڭا بەك سەممىي، قىزغىن، ئاق كۆڭۈل دەپ تەرىپلىگەن. شۇ تاپتا كاللامدا كۆزەينەك تاقىغان، چاپلىرى شالاڭ، يۈزلىرىنى سەپكۈن قاپلاپ كەتكەن، لوڭۇلداپ ماڭىدىغان بىر ئوبراز پەيدا بولۇۋاتىدۇ، دوستىڭىزنىڭ دەل شۇ ئىكەنلىكىنى بالدۇرراق بىلسەمچۇ - ھە !

— بىلىمىڭىزىمۇ بىر ھېسابتا ياخشى بوپتۇ، ھېنىرى.

— نېمىشقا ئەمدى؟

— ئۇنى سىزگە كۆرسەتكۈم يوق.

— شۇنداقمۇ؟

— ھەئە.

— دورىيان گىرېي ئەپەندى كەلدى، رەسىم سىزىش ئۆيىدە ساقلاۋاتىدۇ، ئەپەندى، — دېدى بىر خىزمەتكار گۈللۈككە كېلىپ.

— ئەمدىغۇ ئۇنى ماڭا تونۇشتۇرۇپ قويارسىز؟ — لورد ھېنىرى قاقاقلاپ كۈلۈپ كەتتى.

رەسىم قۇياش نۇرىدا كۆزىنى چىمچىقلىتىپ تۇرغان خىزمەتكارغا بۇرۇلۇپ دېدى:

— گىرېي ئەپەندى ساقلاپ تۇرسۇن، پاراك. مەن ھازىرلا كىرىمەن.

خىزمەتكار تەزىم قىلغىنىچە، ئارقىسىغا بۇرۇلۇپ كېتىپ قالدى.

— دورىيان گىرېي مېنىڭ ئەڭ ياخشى دوستۇم، — دېدى رەسىم لورد ھېنىرىغا قاراپ، — ئۇنىڭ مېجەزى بەك ئېسىل، ھاممىڭىز ئۇنىڭغا ناھايىتى توغرا باھا بېرىپتۇ. ئۇنىڭغا زەرەر يەتكۈزمەڭ، تەسىر كۆرسىتىمەن دېگۈچى بولماڭ. بىلىمەن،

ئۇنىڭغا چوقۇم ياخشى تەسىر بەرمەيسىز. بۇ دۇنيا ئەلەمۇ چوڭ،
كۆزگە كۆرۈنگەن كىشىلەرمۇ ئاز ئەمەس. مېنىڭ سەنئەت
جەھەتتىكى سېھرىي كۈچۈمنى ئۇ ئاتا قىلغان، سەنئەتكارىم
ھاياتىم پۈتۈنلەي ئۇنىڭغا باغلىق، ئۇنى يېنىمدىن ئەكەتكۈچى
بولماڭ. گەپلىرىمنى ئېسىڭىزدە تۇتۇڭ ھاررى، ئۈمىدىمنى يەردە
قويمىدىغانلىقىڭىزغا ئىشىنىمەن.

— تازا بىمەنە گەپ بولدى — دە، بۇ! — ھېنرى كۈلۈپ
كېتىپ بازىل خالۋاردنىڭ بىلىكىدىن تۇتتى — دە، ئۇنى رەسىم
سىزىش ئۆيى تەرەپكە سۆرەپ دېگۈدەك ماڭدى.

ئىككىنچى باب

ئۇلار ئىشكتىن كىرگەندە دورىيان گىرېي ئىشككە كەينىنى قىلىپ، پىئانىئوننىڭ يېنىدا شۇماننىڭ «ئورمانلىقتىكى مەنزىرە» ناملىق مۇزىكىسىنىڭ نوتىسىنى ۋاراقلاپ ئولتۇراتتى. — بۇنى ماڭا بېرىپ تۇرۇڭ، بازىل، — دېدى دورىيان ئۈنلۈك ئاۋازدا، — بۇ مۇزىكا بەك مۇڭلۇق ئىكەن، ئۆگىنىپ باققۇم كېلىۋاتىدۇ.

— ئەمىسە سىزنىڭ بۈگۈنكى ئىپادىڭىزگە قارايمەن، دورىيان.

— ئولتۇرىۋېرىپ زېرىكىپ كەتتىم، ئۇنىڭ ئۈستىگە ئۆزۈم بىلەن تەڭ چوڭلۇقتىكى رەسىمنىڭ بولۇشىنىمۇ خالاپ كەتمەيمەن، — دورىيان كەينىگە ئۆرۈلۈپ لورد ھېرنىنى كۆرۈپ، ئورنىدىن لىككىدە تۇردى، يۈزلىرى شەلپەردەك قىزىرىپ كەتتى، — كەچۈرۈڭ بازىل، مېھمانىڭىز بارلىقىنى بىلمەيتىمەن.

— بۇياق لورد ھېرنى ۋاتتون بولىدۇ، ئوكسفوردتىكى قەدىناس ئاغىنەم. بايا تېخى ئۇنىڭغا سىزنىڭ قالتىس مودېل ئىكەنلىكىڭىزنى سۆزلەپ بېرىۋاتاتتىم. سىززە، ھەممە ئىشنى قالايمىقانلاشتۇرۇۋەتتىڭىز.

— ھېچقىسى يوق، گىرېي ئەپەندى، سىز بىلەن كۆرۈشكىنىمىدىن تولمۇ خۇرسەنمەن، — لورد ھېرنى دورىيان گىرېينىڭ ئالدىغا كېلىپ قولىنى ئۇزاتتى، — ھاممام دائىم گېپىڭىزنى قىلاتتى، ئۇ سىزگە بەك ئامراق.

— مەن ھازىر ئاگاسا خانىمنىڭ قارا تىزىملىكىگە چۈشۈپ

قالدىم، — دېدى دورىيان ھىجىيىپ تۇرۇپ، — ئالدىنقى سەيشەنبە كۈنى ئۇنىڭ بىلەن ۋايت چاپلىدىكى^① كۈلۈبقا بىللە بېرىشقا ماقۇل بولغان. لېكىن، ئۇ ئىش ئېسىمدىن كۆتۈرۈلۈپ كېتىپتۇ. بىز ئەسلىدە قوش كىشىلىك ناخشا ئېيتماقچىدۇق. بىلىمدىم، ئۇ مېنى ھازىر نېمە دەپ تىللاۋاتىدىكىن، شۇ تاپتا ئۇنىڭ بىلەن كۆرۈشۈشكۈم جۈرئەت قىلالمايۋاتىمەن.

— ھاممامغا ئۆزۈم گەپ قىلىپ قويىمەن، ئۇ سىزنى بەك چوڭ بىلىدۇ. مېنىڭچە، بارمىسىڭىزمۇ ھېچ ئىش بولمايدۇ. ھاممام پىئانىنو چېلىپ ناخشا ئېيتىدىغان بولسا، ئاۋازى ئىككى ئادەمنىڭكىدىن قېلىشمايدۇ. كىم بىلىدۇ، تاماشىبىنلار قوش كىشىلىك ناخشا ئوخشايدۇ دەپ قالىدۇ تېخى.

— بۇنداق دېسىڭىز ئۇنىڭغا بھۆرمەتلىك قىلغان بولىسىز، مەن چېغىمدا بۇ گېپىڭىزدىن بىئارام بولۇۋاتىمەن، — دېدى دورىيان كۈلۈپ تۇرۇپ.

لورد ھېنرى دورىيانغا قاراپ قويدى. راست، ئۇنىڭ قىپقىزىل لەۋلىرى كىشىنى مەھلىيا قىلاتتى، بىر جۈپ زەڭگەر كۆزىدىن سەمىمىيلىك چاقناپ تۇراتتى، خويمۇ ياراشقان ساپسېرىق بۇدۇر چاچلىرى ئۇنى تولىمۇ جەلىپكار كۆرسىتىپ تۇراتتى. ياشلىق باھارىنىڭ قايناق ھېسسىياتلىرى ئۇرغۇپ تۇرغان چېھرىنى كۆرگەن كىشى ئۇنىڭغا باغلىنىپلا قالاتتى. ئۇ كىشىگە تولىمۇ سەبىي، بىغۇبار، قائىدە — يوسۇنلارغا باغلىنىپ قالمىغاندەك تەسىر بېرەتتى. بازىل خالۋاردنىڭ ئۇنىڭغا بۇنچىۋالا ۋاي دەپ كېتىشىمۇ بىكار ئەمەس ئىدى.

— سىز بۇ جەلىپكارلىقىڭىز بىلەن خەير — ساخاۋەتچى بولالمايسىز، گرېي ئەپەندى، — لورد ھېنرى ئۆزىنى ساپاغا تاشلاپ، يانچۇقىدىن تاماكا قۇتىسىنى چىقاردى.

رەسسام بازىل رەڭ تەڭشەش، موي قەلەملەرنى تەييارلاش بىلەن ئاۋارە ئىدى، چىرايىنى ئەندىشە تۇمانلىرى قاپلىغانىدى.

① ۋايت چاپلى — لوندوننىڭ شەرقىي رايونىدىكى نامراتلار گەمىسى.

ئۇ لورد ھېنرىنىڭ ئەڭ ئاخىرقى سۆزىنى ئاڭلاپ، ئۇنىڭغا لەپىدە قاراپ قويدى ۋە بىردەم تۇرۇپ كەتكەندىن كېيىن دېدى: — ھاررى، بۇ رەسىمنى بۈگۈن پۈتتۈرۈۋېتەي دېگەندىم، كېتىپ تۇرۇڭ دېسەم، سىزگە ھۆرمەتسىزلىك قىلغان بولۇپ قالمايمەن - ھە؟

لورد ھېنرى كۈلۈپ كېتىپ، دورىيان گرىپىدىن سورىدى: — مەن كېتەيمۇ گرىپى ئەپەندى؟

— كەتمەڭ، ھېنرى ئەپەندى. ئەنە، بازىل ئەپەندىنىڭ قاپاقلىرى يەنە تۈرۈلۈشكە باشلىدى. ئۇ خاپا بولسا، جايىمدا ئولتۇرالمىيلا قالدىكەنمەن. ئېيتىڭ، خەير - ساخاۋەت ئىشلىرىغا نېمىشقا ماس كەلمىگۈدەكمەن؟ شۇ ھەقتىكى گەپلىرىڭىزنى ئاڭلاپ باققۇم بار.

— نېمە دېسەم بولار، گرىپى ئەپەندى. بۇ تولىمۇ بىمەنە تېما ئىكەن، قارىغاندا ئوبدان پاراڭلاشمىساق بولمىغۇدەك. ئەلۋەتتە، مېنى كەتمەڭ دەۋاتسىڭىز، كېتىپ قالساممۇ بولماس. بازىل، قېلىپ قالسام كۆڭلىڭىزگە كەلمەس - ھە؟ سىز ھەمىشە، مودېل بىلەن پاراڭلىشىپ ئولتۇرۇپ بېرىدىغان ئادەم بولسا ياخشى بولىدۇ، دەيتتىڭىزغۇ؟

بازىل خالۋارد لەۋلىرىنى چىشلەپ قويۇپ دېدى:

— گرىپى ئەپەندى خالىسا، ئولتۇرىۋېرىڭ. ئۇ خۇش بولىدىغانلا ئىش بولسا، ھەممىمىز ئۇنىڭغا ئىتائەت قىلىمىز.

لورد ھېنرى شىلەپسى بىلەن پەلىپنى قولغا ئالدى.

— ئولتۇرسامغۇ تازا ياخشى بولاتتى، بازىل. لېكىن، ئورلىئان كۈلۈبىدا بىرى بىلەن كۆرۈشمەكچىدىم، ماڭمىسام بولمايدۇ. خەير - خوش، گرىپى ئەپەندى. بىرەر چۈشتىن كېيىنلىرى ۋاقتىڭىز چىقىپ قالسا، كۈرزون كوچىسىغا ئۆتۈڭ، پاراڭلىشىمىز. ئادەتتە سائەت بەشلەردە ئۆيدە بولىمەن. بېرىشتىن ئاۋۋال خەت يېزىۋېتىڭ، سىزنى ساقلىتىپ قويۇشقا كۆڭلۈم ئۈنمايدۇ.

— بازىل، — ۋارقىرىدى دورىيان گرېي، — ھېنرى ئەپەندى كېتىدىغان بولسا، مەنمۇ كېتىمەن. رەسىم سىزىڭ ئاتقان چېغىڭىزدا پەقەت گەپ قىلمايدىكەنسىز، مەن بولسام كۈلۈپ ئولتۇرۇپ بېرىمەن دەپ قىيىنلىپ كېتىدىكەنمەن، بۇ ئىشىڭىزدىن بەك زېرىكتىم. گەپ قىلىڭە، ئۇ كەتمەسۇن.

— سىزدىن خۇش بولۇپ قالايلى، كەتمەڭ ھاررى، — دېدى بازىل رەسىمدىن كۆزىنى ئۈزمەي، — دورىياننىڭ دېگىنىمۇ توغرا، رەسىم سىزىڭ ئاتقان چېغىمدا گەپ قىلمايدىغان خۇيۇم بار، ھەتتا باشقىلارنىڭ گېپىمۇ قۇلقىمغا كىرمەيدۇ. شۇڭا، بىچارە مودېللىرىم ئۆلگۈدەك زېرىكىپ كېتىدۇ. ئۆتۈنۈپ قالاي، كەتمەڭ.

— ئەمەسە ئورلىئاندا كۆرۈشمەكچى بولغان ئادىمىڭە نېمە دەيمەن؟

رەسىم قاقاقلاپ كۈلۈپ كەتتى:

— ھېچقانچە ئىش ئەمەسكەنغۇ ئۇ. بولدى كەتمەڭ ھاررى. دورىيان، قېنى مودېل تەكچىسىگە بېرىپ مېدىرلىماي ئولتۇرۇڭ، ھېنرىنىڭ گەپلىرىگىمۇ پەرۋا قىلماڭ. ئۇ مەندىن باشقا دوستلىرىنىڭ ھەممىسىگە يامان تەسىر بېرىدۇ.

دورىيان گرېي مودېل تەكچىسىگە چىقتى، ئۇنىڭ تۇرقى بەئەينى زەبەردەس يۇنان قەھرىمانلىرىغا ئوخشايتتى. ئۇ بازىلنىڭ سۆزىگە نارازى بولغاندەك، لورد ھېنرىغا قاراپ ئېغىزىنى پۈرۈشتۈرۈپ قويدى. چىرايىدىن ھېنرىغا ئامراق بولۇپ قالغاندەك بىر خىل ئىپادە ئەكس ئەتتى. ئۇ بازىلغا زادىلا ئوخشىمايتتى، ئىككىسىنى سېلىشتۇرۇش تولىمۇ كۈلكىلىك ئىش ئىدى. ئۇنىڭ ئۈستىگە، لورد ھېنرىنىڭ ئاۋازى كىشىگە تولىمۇ يېقىملىق ئاڭلىناتتى.

— سىز راستتىنلا كىشىلەرگە يامان تەسىر بېرەمسىز، ھېنرى ئەپەندى؟ سىز راستلا شۇنداق ئەسكىمۇ؟

— دۇنيادا ئەزەلدىن ياخشى تەسىر بولۇپ باقمىغان، گرېي

ئەپەندى. ئىلمىي نۇقتىدىن قارىغاندا، ھەرقانداق تەسىر
ئەخلاقتىن چەتلىگەن بولىدۇ.

— نېمىشقا بۇنداق دەيسىز؟

— چۈنكى، بىر ئادەمگە تەسىر كۆرسىتىش ئۆز ئىرادىسىنى
شۇ ئادەمگە تېڭىشتىن باشقا نەرسە ئەمەس. ئۇنداق بولغاندا، شۇ
ئادەم ئۆز ئىدىيىسىدىن ئايرىلىپ قالىدۇ، تەبىئىي ئوتلۇق
ھېسسىياتى ئىككىنچىلەپ يالقۇنچىمايدۇ، گۈزەل ئەخلاقىمۇ
ماھىيىتىنى يوقىتىدۇ. ئەگەر ئۇ سەۋەنلىك سادىر قىلغان
بولسا، ئۇنىمۇ باشقىلاردىن ئۈلگە ئالغان دېيىشكە بولىدۇ. ئۇ
ئۆزگىلەرنىڭ مۇزىكىسى ئۈچۈن ئەكس سادا بولىدۇ، ئارتىسقا
ئايلىنىپ، باشقىلارنىڭ سېنارىيە ئەسىرى ئۈچۈن رول ئالىدۇ.
تۇرمۇشنىڭ نىشانى ئۆز – ئۆزىنى يۈكسەلدۈرۈشتە. ئۆز
خاراكتېرىنى تولۇق نامايان قىلىش ھەممىزنىڭ ئورتاق ياشاش
مەقسىتىمىزدۇر. ھازىر كىشىلەر ئۆز – ئۆزىدىن قورقىدىغان
بولۇپ قالدى، ئۇلار ئەڭ يۈكسەك مەسئۇلىيەتنىڭ ئۆز – ئۆزىگە
مەسئۇل بولۇش ئىكەنلىكىنى ئېسىدىن چىقىرىپ قويۇشتى.
ئەلۋەتتە، ئۇلار دەردەنلەرنىڭ دەردىگە دەرمان بولۇشىدۇ، ئاچ –
زېرىنلارنىڭ قورسىقىنى تويدۇرىدۇ. توڭلىغانلارغا كىيىم –
كېچەك بېرىدۇ، ئۆزلىرىنىڭ روھى ئېچىرقايدۇ، ئۈچىسى
يالىڭاچ قالىدۇ. مىللىتىمىزدە باتۇرلۇق، جاسارەت يوقالدى،
بەلكى بىز ئۇنىڭغا ھەقىقىي ئېرىشىپ باقمىغان بولغىدۇق.
جەمئىيەتتىن قورقۇش ئەخلاقىنىڭ ئاساسى، تەڭرىدىن قورقۇش
بولسا دىننىڭ مەخپىيىتىدۇر. دەل مۇشۇ ئىككى نەرسە بىزگە
ھۆكۈمرانلىق قىلماقتا. ھالبۇكى...

— بېشىڭىزنى ئوڭ تەرەپكە سەل بۇراڭ دوريان، — دېدى
بازىل رەسىمدىن كۆزىنى ئۆزمەي. ئۇ دورياننىڭ چىرايىدا
ئەزەلدىن كۆرۈپ باقمىغان بىر ئىپادىنى ھېس قىلغانىدى.

— ھالبۇكى، — لورد ھېنرى توم ۋە يېقىملىق ئاۋازدا
سۆزىنى داۋام قىلغاچ قوللىرىنى تولىمۇ چىرايلىق

پۇلاڭلىتاتتى. بۇ ئۇنىڭ گەپ قىلىش ئالاھىدىلىكى، ئىدۇن مەكتىپىدە ئوقۇۋاتقان چېغىدا يېتىلدۈرگەن ئادىتى ئىدى، — كىشىلەر ئەگەر مەنىلىك، كەم — كۈتسىز تۇرمۇش كەچۈرمىەن دەيدىكەن، ھېسسىياتىغا شەكىل بېرىشى، ئىدىيىسىنىڭ ئاشكارىلىنىشىغا يول قويۇشى، ئارزۇ — تىلەكلىرىنى ئەمەلگە ئاشۇرۇش كويىدا بولۇشى كېرەك. ئىشنىمەنكى، شۇ چاغدا دۇنيا نۇرغۇن خۇشاللىقلارغا ئېرىشىدۇ، بىزدىكى ئوتتۇرا ئەسىردىن قالغان ئىللەتلەرنى ئۇنتۇلدۇرىدۇ، بىزنى يۇنانچە غايىمىزگە قايتۇرىدۇ، بۇ غايە بەلكىم يۇنانچە غايىدىنمۇ ئۇلۇغۋار، مول بولۇشى مۇمكىن. ئەمما، ئارىمىزدىكى ئەڭ باتۇر سانلىدىغان كىشىلەرمۇ ئۆزىدىن قورقىدۇ. ئىنسانلارنىڭ ياۋايىلىق دەۋرىدىن قالغان ئۆز ئارزۇ — ئىستىكىنى تىزگىنلەش قىلمىشىنىڭ قالدۇقلىرى ھېلىھەم كىشىلەرنىڭ تۇرمۇشىنى ئۆز ئىسكەنجىسىگە ئېلىپ تۇرماقتا. بۇنداق ئۆز — ئۆزىنى تىزگىنلەش تۇرمۇشىمىزنى غايەت زور زىيانلارغا دۇچار قىلدى، بىز ھازىر دەل شۇنىڭ جازاسىنى تارتىۋاتىمىز. جان — جەھلىمىز بىلەن تىزگىنلەۋاتقان ئارزۇ — ئىستەكلىرىمىز ئىدىيىمىزدە تۇخۇملىماقتا، بىزنى زەھەرلىمەكتە. تەن ئىپلاس ئىشتىن بىرنى قىلغان ھامان گۇناھتىن قۇتۇلۇپ قالىدۇ. چۈنكى، ھەرىكەت گۇناھنى يۇيۇشنىڭ بىر خىل ئۇسۇلى. ئۇنىڭدىن كىيىن خۇشال ئەسلىمە ياكى ئاسان ئېرىشكىلى بولمايدىغان ئۆكۈنۈشتىن ئۆزگە ھېچ نەرسە قايتا مەۋجۇت بولمايدۇ. ئېزىتقۇدىن قۇتۇلۇشنىڭ بىردىنبىر ئۇسۇلى ئۇنىڭغا تەسلىم بولۇش. ئېزىتقۇغا قارشى تۇرىدىكەنسۇز، روھىڭىزغا كېسەل تېگىدۇ، چۈنكى ئۇ ئۆزى چەكلەۋاتقان نەرسىگە، بىمەنە قانۇنلار تەرىپىدىن ئېتىراپ قىلىنغان بىمەنە، قانۇنسۇز نەرسىلەرگە تەشنا. ئېيتىلىشىچە، دۇنيادىكى چوڭ — چوڭ ئىشلار كىشىلەرنىڭ كالىسىدا يۈز بېرىدىكەن، ئىپلاسلقلارمۇ دەل كىشىلەرنىڭ كالىسىدا يۈز بېرىدىكەن. سىزنى ئېلىپ

ئېيتساق، گىرېي ئەپەندى، گەرچە ياشلىقنىڭ پەيزىنى سۈرۈۋاتقان يىگىت بولسىڭىزمۇ، لېكىن سىزنىڭمۇ ئۆز - ئۆزىڭىزنى قورقۇتىدىغان ئوتلۇق ھېسسىياتلىرىڭىز، ئۆزىڭىزگە ۋەھىمە ھېس قىلدۇرىدىغان ئۇسۇللىرىڭىز، ئويلىسىڭىزلا چىرايىڭىزغا خىجىللىق پەردىسى تاشلايدىغان خىيالىي تۇيغۇ ۋە چۈشلىرىڭىز بار...

— بولدى قىلىڭ! — دېدى دورىيان تىترەك ئاۋازدا، — بولدى دېمەڭ! شۇ تاپتا مېنى گاڭگىرتىپلا قويۇۋاتىسىز، بۇ گەپلىرىڭىزگە نېمە دەي ئەمدى؟ بولدى بەس، ماڭا ئويلىنىش پۇرسىتى بېرىڭ ياكى بولمىسا ئادەمنى ئويغا سالىدىغان ئۇنداق گەپلەرنى دېمەڭ.

دورىيان كۆزلىرىدىن غەلىتە نۇرلار چاقنىغان، ئاغزى كاماردەك ئېچىلغان ھالدا ئالاھىزەل ئون مىنۇتتەك جىممىدە تۇرۇپ كەتتى. ئۇ پۈتۈنلەي يېڭىچە بىر تەسىرنىڭ ئۆز ۋۇجۇدىغا يامراۋاتقانلىقىنى خىرە - شىرە تونۇپ يېتىۋاتاتتى. لېكىن، ئۇ يەنە تۇرۇپلا بۇ تەسىرلەرنى ئۆز ۋۇجۇدىدىن تارقىلىۋاتقاندىكىمۇ ھېس قىلاتتى. لورد ھېنرىنىڭ ئېيتقانلىرى شەك - شۈبھىسىزكى مۇنداقلا دەپ قويۇلغان گەپلەر ئىدى، ئۇنىڭ ئۈستىگە قەستەن دېيىلگەن بىر - بىرىگە زىت گەپلەر ئۇنىڭ ۋۇجۇدىدىكى نامەلۇم بىر سىرلىق تارنى چېكىپ ئۈلگۈردى، ئۇ تار ئىلگىرى چېكىلىپ باقمىغانىدى. ئەمدىلىكتە بولسا ئۇ ۋۇجۇدىدىكى شۇ تارنىڭ غەلىتە بىر خىلدا قاتتىق تەۋرەۋاتقانلىقىنى ھېس قىلدى.

ئىلگىرى مۇزىكا ئۇنى ئەنە شۇنداق ھاياجانغا سالغان ھەم ئۇنىڭغا كۆپ قېتىم كاشلا قىلغانىدى. لېكىن، مۇزىكىنىڭ ئۇنداق ئېنىق ئىپادىلەش كۈچى يوق، ئۇنىڭ ۋۇجۇدىمىزدا پەيدا قىلىدىغىنى يېڭى ماكان ئەمەس، بەلكى باشقا بىر قاراڭغۇلۇق. گەپ - سۆزگە كەلسەك، ئۇ نېمىدېگەن قورقۇنچلۇق، نەقەدەر پەردازسىز، ئۆتكۈر، ۋەھشىي - ھە! ئۇ گەپلەر شۇنچىلىك



سېھرىي كۈچكە ئىگىكى، شەكىلسىز نەرسىنى شەكىلگە كىرگۈزەلەيدۇ. ئۇلارنىڭمۇ ئۆزىگە خاس كۈيى — ئىسكىرىپكا ياكى ليۇتتىن ياڭرىغان كۈيىنى ئەسلىتىدىغان يېقىملىق كۈيى بار. گەپكە ئوخشاش ھەقىقىي نەرسە بارمىدۇ؟

شۇنداق، ئۇ گۆدەك چېغىدا بەزى نەرسىلەرنى زادىلا چۈشەنمەيتتى، ئەمدى چۈشىنىدىغان بولدى. تۇرمۇش ئۇنىڭ ئۈچۈن دەقىقە ئىچىدە يالقۇنلۇق ئوتقا ئايلاندى، ئۆزىمۇ ئىزچىل مۇشۇ ئوت ئىچىدە كۆيۈۋاتقانداك ھېس قىلدى. ئىلگىرى ئۇ بۇنى نېمىشقا بايقىمىدى؟

لورد ھېنرى تېگىگە يەتكىلى بولمايدىغان بىر خىل تەبەسسۇم بىلەن دورىيانغا زوقلىنىپ قاراپ تۇراتتى، شۇ تاپتا ئۇ ئادەملەرنىڭ پىسخىك پائالىيەتلىرىنىڭ قايسى دەقىقىسىدە ئۇنىسىز ئىنكاسنىڭ ئۈنلۈك ئىنكاستىن غالىب كېلىدىغانلىقىنى دەڭسىمەكتە ھەم ئۆزىنىڭ گەپلىرىنىڭ كۈتمىگەن ئاقىۋەت كەلتۈرۈپ چىقىرىشىدىن ئەنسىرەپمۇ تۇراتتى. ئۇ ئون ئالتە ياش چېغىدا ئوقۇغان بىر كىتابنى ئېسىگە ئالدى، كىتابتا ئۇ ئىلگىرى چۈشەنمىگەن نۇرغۇن نەرسىلەر ئېچىپ بېرىلگەنىدى. دورىياندىمۇ ئاشۇنداق تۇيغۇ بولۇۋاتامدىغاندۇ؟ مۇنداقلا دەپ قويغان گېپى ئۇنىڭ يۈرىكىگە تەگمىگەندۇ — ھە؟

بازىل خالۋارد قولىدىكى موي قەلەمنى ئوينىتىپ، تولىمۇ سالماقلىق ۋە ئۈستىلىق بىلەن رەسىم سىزماقتا، قەلىمىدىن مۇكەممەل بىر لاتاپەت زاھىر بولماقتا ئىدى. لېكىن، بۇنى كامالەتكە يەتكەن ماھارەت بىلەنلا روياپقا چىقارغىلى بولمايتتى، ئارىنى قاپلىغان شۇنچىلىك ئېغىر سۈكۈناتمۇ ئۇنىڭغا ھېچ بىلىنمەيتتى.

— بازىل، بەك چارچاپ كەتتىم، — دېدى دورىيان گىرېي تۇيۇقسىز، — بۇ يەر بەك دىمىق ئىكەن، گۈللۈككە چىقىپ بىردەم ئولتۇرۇپ كىرەي.

— قەدىرلىك دوستۇم، كەچۈرۈڭ، رەسىم سىزىشقا كىرىشىپ

كەتسەم ھەممىنى ئۇنتۇپ كېتىدىكەنمەن. بايقى قىياپىتىڭىز ناھايىتى ياخشى چىقتى، مىدىر - سىدىر قىلماي ئولتۇرۇۋىدىڭىز، يېرىم ئېچىلغان ئاغزىڭىز، نۇر چاقناپ تۇرغان بىر جۈپ كۆزىڭىزنى ئويلغىنىمدەك سىزىپ چىقالىدىم. ھاررى سىزگە نېمىلەرنى دېدى، بىلىمدىم. لېكىن، بايقى گۈزەل قىياپىتىڭىزنى چىقىرىشىڭىزدا ئۇ ئوبدان رول ئوينىدى. بىلسەم - بىلىمسەم، ئۇ چوقۇم سىزگە نۇرغۇن ياغلىما گەپلەرنى قىلدى، ئۇنىڭ گېپىنىڭ بىرىگىمۇ ئىشەنمەك.

— ئۇ ماڭا ياغلىما گەپلەرنى قىلمىدى، شۇڭلاشقىمۇ ئۇنىڭ دېگەنلىرىنىڭ بىرىگىمۇ ئىشەنمىدىم.

— ياق، ھەممىسىگە ئىشەندىڭىز، بۇ ئۆزىڭىزگە ئايان، — دېدى لورد ھېنرى ھارغىنلىق چىقىپ تۇرغان كۆزلىرىنى دورىيانغا يۆتكەپ، — بۇ ئۆي بەك ئىسسىق ئىكەن، گۈللۈككە مەنمۇ بىللە چىقاي. بازىل، بىزگە مۇز قوشۇلغان ئىچىملىك چىقارتىپ بەرسىڭىز، ئازراق بۆلجۈرگەن سېلىۋەتسۇن.

— چاتاق يوق ھاررى. قوڭغۇراقنى بېسىپ قويۇڭ، پاراكەلسىلا دەپ قويمەن، ئۇ سىلەرگە ئاپىرىپ بېرىدۇ. رەسىمنىڭ دېكوراتسىيىسىگە يەنە ئازراق ئىشلىمىسەم بولمايدۇ، يېنىڭلارغا سەل تۇرۇپ چىقىمەن. دورىيان بەك ئۇزاق تۇرۇپ كەتمەك. ئەزەلدىن بۈگۈنكىدەك ئىلھامىم كېلىپ باقمىغان. بۇ رەسىم مېنىڭ ئەڭ نادىر ئەسىرىم بولۇپ قالدىغاندەك قىلىدۇ.

لورد ھېنرى گۈللۈككە كەلدى، دورىيان گرېپى بېشىنى پىچەكگۈللەرنىڭ ئارىسىغا تىقىۋېلىپ، گويا ئېسىل شارابىنىڭ ھىدىدىن ھۇزۇرلىنىۋاتقاندا، گۈل ھىدىنى تويماي پۇراۋاتاتتى. لورد ھېنرى ئۇنىڭ قېشىغا كېلىپ، قولىنى ئۇنىڭ مۇرىسىگە قويدى.

— ھە، ماۋۇ ئىشىڭىز بوپتۇ، — دېدى ھېنرى، — خۇددى سەزگۈ ئورگانىزملارنى روھلا قۇتقۇزالمىغاندەك، روھنىمۇ سەزگۈ ئورگانىزملارلا قۇتقۇزالايدۇ.

دوربان چۆچۈپ كەينىگە داجىدى. ئۇ شىلەپسىنى ئېلىۋەتكەن، پىچەكگۈلنىڭ يوپۇرماقلىرى ئۇنىڭ تال - تال ئالتۇن رەڭ بۇدۇر چاپلىرىغا چاپلىشىپ قالغانىدى. كۆزلىرىدىن تاتلىق ئۇيقۇسىدىن چۆچۈپ ئويغىنىپ كەتكەن كىشىنىڭكىدەك بىر خىل ئالاقزادىلىك چىقىپ تۇراتتى. ئېلىپتەك بۇرنى، قىپقىزىل لەۋلىرى دەممۇدەم لىپىلدايتتى.

— توغرا قىلىدىڭىز، — سۆزىنى داۋاملاشتۇردى لورد ھېنرى، — مانا بۇ تۇرمۇشتىكى سەزگۈ ئورگانىزملار ئارقىلىق روھنى قۇتقۇزۇش، روھ ئارقىلىق سەزگۈ ئورگانىزمنى قۇتقۇزۇشتىن ئىبارەت بىر ئۇلۇغ مەخپىيەتلىك. سىز ياراتقۇچىنىڭ ئەڭ نادىر ئەسىرى. خۇددى بىلىدىغانلىرىڭىز بىلمەكچى بولغانلىرىڭىزدىن ئاز بولغاندەك، بىلىدىغانلىرىڭىزمۇ ئۆزىڭىز بىلىمەن دەپ قارىغان نەرسىلەردىن كۆپ بولۇشى كېرەك.

دوربان گرېي قوشۇمىسىنى تۈرۈپ قويۇپ، بېشىنى باشقا ياققا بۇرۇۋالدى. ئۇ يېنىدىكى قامەتلىك، گەپ - سۆزى يېقىملىق بۇ ئەرنى ياقىتۇرۇپ قېلىۋاتاتتى. لورد ھېنرىنىڭ رىۋايەت تۈسىگە باي، ھارغىنلىق چىقىپ تۇرغان قوڭۇر رەڭ چىرايى ئۇنىڭ زوقىنى قوزغاۋاتاتتى. ئۇنىڭ مەيۈس، ئەمما ئېزىلەڭگۈ ئاۋازىدىن كىشىنى مەپتۇن قىلىدىغان بىر خىل مۇڭ چىقىپ تۇراتتى. شېشىدەك سۈزۈك، مۇزدەك قوللىرىدىن بىر خىل سېھرىي كۈچ ئۇرغۇپ تۇراتتى. گەپ قىلغان چېغىدا قوللىرى تىنماي ھەرىكەتلىنىپ تۇراتتى. لېكىن، دوربان ئۇنىڭدىن قورقۇپ قالدى ھەم ئۇنىڭدىن قورققانلىقىدىن خىجىلمۇ بولدى. نېمە ئۈچۈن بىر ناتونۇش كىشى ئارقىلىق ئۆزىنى ئاشكارىلايدۇ؟ ئۇنىڭ بازىل خالۋارد بىلەن تونۇشقنىغا نەچچە ئاي بولدى، لېكىن ئۇلارنىڭ ئارىسىدىكى دوستلۇق ئۇنى قىلچە ئۆزگەرتەلمىگەنىدى. توساتتىن، بىرەيلەن گويا ھاياتىنىڭ سىرىنى ئاشكارىلاپ بەرمەكچى بولغاندەك ئۇنىڭ تۇرمۇشىغا بۆسۈپ

كىردى. لېكىن، قورققۇدەك نېمىسى بار؟ قورقۇپ كەتكۈدەك يا
ئۇ كىچىك بالا بولمىسا.

— دەرەخنىڭ سايىسىدا ئولتۇرايلىچۇ! — دېدى لورد
ھېنرى، — پارك ئىچىملىك ئەكەلدى. ئاپتاپتا تۇرىۋېرىپ كۆيۈپ
كەتسىڭىز بازىل رەسىمىڭىزنى سىزمايدۇ جۇمۇ. ئۆزىڭىزنى
بۇنداق ئاپتاپقا قاقلىماڭ، سەتلىشىپ كېتىسىز.

— ئۇنىڭغا نېمە بولاتتى؟ — دورىيان گىرېي قاقلاپ كۈلۈپ
كەتتى ۋە گۈللۈكنىڭ ئاياغ تەرىپىدىكى ئورۇندا ئولتۇردى.
— ھەممە نەرسىڭىزگە تەسىر يېتىدۇ، گىرېي ئەپەندى.
— نېمىشقا ئەمدى؟

— چۈنكى، سىز چىراي - شەكىلدە تەڭداشسىز، بۇ سىز
ئۈچۈن تولىمۇ قىممەتلىك.

— بۇنى مەن ھېچ ھېس قىلمىدىمغۇ، ھېنرى.

— شۇنداق. ھازىرچە ھېس قىلالمايسىز. بىر كۈنلەردە،
قېرىپ چىرايىڭىزدىن كەتكەندە، چىرايىڭىزنى يول - يول قورۇق
باسقاندا، پىكىر - مۇلاھىزىلىرىڭىز پېشانىڭىزگە ئەگرى -
بۈگرى ئىزلارنى قالدۇرغاندا، ئوتلۇق ھېسسىياتىڭىزنىڭ
كۈچلۈك يالقۇنلىرى لەۋلىرىڭىزگە تامغا باسقان چاغدا بۇنى
چوڭقۇر ھېس قىلىسىز. ھازىر مەيلى قەيەرگىلا بېرىڭ، دۇنيا
سىز ئۈچۈنلا پىرقىرايدۇ، بىراق مەڭگۈ شۇنداق بولارمۇ؟ سىز
ھۆسن - جامالدا تەڭداشسىز، گىرېي ئەپەندى. قاپقىڭىزنى
تۈرمەڭ، راست دەۋاتىمەن. گۈزەللىك تۇغما تالانتىڭ بىر خىل
شەكلى، ئەمما ئۇ تۇغما تالانتىن ئۈستۈن تۇرىدۇ، چۈنكى
گۈزەللىكنى شەرھلەش بىھاجەت. گۈزەللىك گويىكى قۇياش
نۇرى، باھار قۇياشى ياكى ئاينىڭ كۈمۈش رەڭ جۇلاسىنىڭ
چوڭقۇر سۇدا ئەكس ئەتكەن شولىسى، دۇنيادىكى ئەڭ ئۇلۇغ
ھەقىقەتلەرنىڭ بىرى. بۇنىڭغا قىل سىغمايدۇ. گۈزەللىك
مۇقەددەس ھۆكۈمرانلىق ھوقۇقىغا ئىگە، ئۇنىڭغا نائىل بولغان
كىشىگە شاھزادىلىك نېسىپ بولىدۇ. كۈلۈۋاتىسىزغۇ؟ ھىم،

ئۇنىڭدىن مەھرۇم بولغان چېغىڭىزدا كۈلمەيدىغان بولىسىز... كىشىلەر بەزىدە گۈزەللىكنى ئەنە شۇنداق يۈزەكى نەرسە دەپلا قارايدۇ، بەلكىم شۇنداق تۇر. لېكىن، ئۇ ھېچبولمىغاندىمۇ ئىدىيىگە ئوخشاش ئۇنچىلىك يۈزەكى ئەمەس. گۈزەللىك مەن ئۈچۈن مۆجىزىنىڭ ئىچىدىكى مۆجىزە. تەنتەك ئادەملەرلا باشقىلارنىڭ تاشقى كۆرۈنۈشىگە قاراپ مۇئامىلە قىلمايدۇ. دۇنيادىكى ھەقىقىي سىرلار كۆرگىلى بولمايدىغان نەرسىلەردە ئەمەس، بەلكى كۆرگىلى بولىدىغان نەرسىلەردە مەۋجۇت بولىدۇ... گرېي ئەپەندى. ئەمما، ئىلاھ ئاتا قىلغان نەرسىلىرىنى يەنە ناھايىتى تېزلا قايتۇرۇۋالالايدۇ. سىز پەقەت بىرنەچچە يىللىق ئۆمرىڭىزنىلا چىن، مۇكەممەل ئۆتكۈزەلەيسىز. ياشلىق باھارىڭىز تامام بولغاندا، گۈزەل رۇخسارىڭىزمۇ تەڭلا غايىب بولىدۇ. ئەنە شۇ چاغدا، مۇۋەپپەقىيەتلىرىڭىزنىڭ تامامەن قالمىغانلىقىنى ھېس قىلىسىز - دە، ئىلگىرى كۆزگە ئىلمىغان مۇۋەپپەقىيەتلىرىڭىز ئارقىلىق قانائەت ھاسىل قىلىدىغان بولۇپ قالسىز. ئۆتمۈشنى ئەسلىگىنىڭىزدە، ئىلگىرى قازانغان مۇۋەپپەقىيەتلىرىڭىز مەغلۇبىيەتلىرىڭىزگە قارىغاندا سىزنى تېخىمۇ ئازابلايدۇ. شۇنىڭ بىلەن سىز كۈنسىرى قورقۇنچلۇق مەنزىلگە قاراپ يول ئالىسىز. ۋاقىت سىزگە ھەسەت قىلىدۇ، كىشى ئەقلىنى لال قىلىدىغان رۇخسارىڭىزغا ھۇجۇم قىلىدۇ. چىرايىڭىز زەپىران بولۇپ، مەڭزىلىرىڭىز قورۇلىدۇ، كۆزلىرىڭىزنىڭ نۇرى ئۆچىدۇ، چىرايىڭىزنى غەم باسىدۇ، ئازابتىن نېرى بولالمايسىز... ياشلىق باھارىڭىز ئۇرغۇپ تۇرغاندا، ئۇنىڭدىن قانغۇچە ھۈزۈرلىنىڭ! ئۆمرىڭىزنى تايىنى يوق سەپسەتلەرنى ئاڭلاش بىلەن ئىسراپ قىلىۋەتمەڭ، قۇتۇلۇش ئىمكانىيىتى بولمىغان مەغلۇبىيەتلەردىن ئۆزىڭىزنى قاچۇرمىەن دەپ ئاۋارە بولماڭ، ھاياتىڭىزنى نادان، تۇتۇرۇقسىز ئادەملەر ئۈچۈن سەرپ قىلىۋەتمەڭ. ئۇلارنىڭ ھەممىسى دەۋرىمىزدىكى كېسەل تەگكەن نشان ۋە خاتالىقلاردۇر. ياشاڭ، باشقىلارنىڭ

زوقى كەلگۈدەك راۋۇرۇس ياشاڭ ! ۋۇجۇدىڭىزدىكى نەرسىلەرنى بىكاردىن - بىكار ئىسراپ قىلىۋەتمەڭ. يېڭى - يېڭى ئىستەكلەر ئۈچۈن ئىزدىنىڭ. ھېچنېمىدىن قورقماڭ... ھازىر دەۋرىمىزدە يېڭى - يېڭى ھۇزۇر - ھالاۋەتلەر كەم بولۇۋاتىدۇ. سىز كىشىنى مەھلىيا قىلىدىغان رەڭگىروپىڭىز بىلەن ئاشۇ ھۇزۇر - ھالاۋەتلەر ئۈچۈن باشلامچى بولۇپ بەرسىڭىز يامان بولماس؟ بۇ ئالەمدە بىرلا پەسىل سىزنىڭ ئىلكىڭىزدە بولىدۇ... سىزنى تۇنجى كۆرگەن ئاشۇ دەقىقىدە، مەن سىزنىڭ ئۆزىڭىزنىڭ زادى قانداق ئادەم ئىكەنلىكىڭىزنى، زادى قانداق ئادەم بولالايدىغانلىقىڭىزنى ئەسلا ھېس قىلىپ يەتمىگەنلىكىڭىزنى بايقىدىم. ۋۇجۇدىڭىزدىكى نەرسىلەر مېنى مەپتۇن قىلىۋالدى، سىزگە ئۆزىڭىزنى ھەقىقىي تونۇتۇپ قويۇشۇمنىڭ زۆرۈرلۈكىنى ھېس قىلدىم. مېنىڭچە، ئۆزىڭىزنى ئىسراپ قىلىۋەتسىڭىز، تولىمۇ ئېچىنىشلىق ئىش قىلغان بولىسىز ! چۈنكى، ياشلىقىڭىز تولىمۇ قىسقا، تولىمۇ قىسقا. تاغ گۈلى سولسا يەنە ئېچىلىدۇ. كېلەر يىلى ئىيۇندا شەھدانگۈلى ھازىرقىدەكلا ناۋات رەڭ ئېچىلىدۇ. ئۇنىڭدىن كېيىنكى ئايدا بىنەپشە رەڭ ماڭدارگۈلىنىڭ بەرگىلىرى غۇچچىدە يېشىل يوپۇرماقلارغا زىننەت بېرىدۇ. يىللارنىڭ ئۆتۈشى بىلەن، ياشلىق باھارىمىز بىر كەتكەنچە قايتىپ كەلمەيدۇ. يىگىرمە يېشىمىزدىن باشلاپ، بەدىنىمىزدىكى تومۇرلارنىڭ سوقۇش رىتىمى ئاستىلايدۇ. پۇت - قوللىرىمىز ماغدۇرسىزلىنىپ، سەزگۈلىرىمىز زەئىپلىشىدۇ. چۈشكۈنلىشىپ، قورقۇنچلۇق ياغاچ قونچاققا ئايلىنىمىز. ئۆتمۈشتىكى ئەسلىمىلەرنى، ئىلگىرى بىزنى قورقۇتقان ئوتلۇق ھېسسىيات ۋە ئۇنىڭغا باش ئېگىشكە جۈرئەت قىلالىمىغان بىنورمال ئېزىقتۇرۇشلارنى ئەسلەيمىز. ياشلىق باھارى ! ياشلىق باھارى ! كائىناتتىكى جىمى مەۋجۇدات ئۈچۈن ئەڭ قىممەتلىكى ياشلىق باھارىدۇر!

دورىيان گرېي لورد ھېنرىنىڭ گەپلىرىنى ئاڭلىغاچ،

كۆزلىرىنى چەكچەيتىپ پىكىر يۈرگۈزۈشكە باشلىدى. سۆسۈن سېرىنگۈلىنىڭ شېخى ئۇنىڭ قولىدىن سىيرىلىپ شېغىللىق يولغا چۈشتى. بىر تال ھەسەل ھەرىسى گۈلىنى چۆرىدەپ بىردەم ئۇچقاندىن كېيىن، گۈل بەرگىلىرىنى بويلاپ يۇقىرىغا يامىشىشقا باشلىدى. دورىيان گرېپى باشقىچە بىر خىل قىزىقىش بىلەن بۇ كىچىككىنە جانىۋارنى كۆزەتمەكتە ئىدى — ھەر قېتىم سىرلىق نەرسىلەردىن قورققان چېغىمىزدا ياكى ئەزەلدىن بولۇپ باقمىغان، تىل بىلەن تەسۋىرلەپ بەرگىلى بولمايدىغان بىر تۇيغۇ بىزنى ھاياجانغا سالغاندا ياكى بولمىسا قورقۇنچلۇق خىياللار چوڭ مېڭىمىزگە ھۇجۇم قىلىپ، بىزنى بويسۇنۇشقا مەجبۇرلىغاندا، ھەمىشە قەلبىمىزدە ئەرزىمەس نەرسىلەرگە قارىتا ئالاھىدە قىزىقىش بىخلايدۇ. ھايال ئۆتمەي، ھېلىقى ھەسەل ھەرىسى بىر تال سۆسۈن ھەشقىپچەكگۈلىنىڭ كانايىسىمان بەرگىلىرىنىڭ ئارىسىغا ئۇچۇپ كىرىپ كەتتى. ھەسەل ھەرىسى كىرىپ كەتكەن ھەشقىپچەكگۈلى يېنىك پۇلاڭلاشقا باشلىدى.

بازىل تۇيۇقسىز رەسىم سىزىش ئۆيىنىڭ ئىشىكى ئالدىدا پەيدا بولۇپ، ئۇلارنى ئۆيگە كىرىشكە ئىشارەتلىدى. ئۇلار بىر — بىرىگە قارىشىپ كۈلۈپ قويۇشتى.

— سىلەرنى ساقلاپ قالدىم! — ۋارقىرىدى بازىل، — تېز كىرىڭلار. ئۆي ئىچىگە نۇر بەك ئوبدان چۈشۈۋاتىدۇ، ئىچىملىكىڭلارنىمۇ ئالغاچ كىرىڭلار.

ئۇ ئىككىسى ئورنىدىن تۇرۇپ، تار يولنى بويلاپ ئاستا ماڭدى. يېشىل ۋە ئاق رەڭ ئارىلاشقان ئىككى كېپىنەك ئۇلارنىڭ يېنىدىن ئۇچۇپ كەتتى، بىر ئاققاش قۇشقاچ گۈللۈكنىڭ بۇلۇڭىدىكى نەشپۈت دەرىخىگە قونۇۋېلىپ سايىراشقا باشلىدى.

— مەن بىلەن تونۇشقىنىڭىزغا خۇشال بولغانسىز، گرېپى ئەپەندى؟ — دېدى لورد ھېنرى ئۇنىڭغا قاراپ.

— شۇنداق، شۇ تاپتا مەن بەك خۇشال. بۇ خۇشاللىقىم

مەڭگۈ مۇشۇنداق داۋاملىشىرمۇ؟

— «مەڭگۈ!» نېمىدېگەن بىمەنە سۆز بۇ. بۇ سۆزنى ئاڭلىساملا سەسكىنىپ كېتىمەن. ئاياللارلا مۇشۇنداق سۆزلەرنى ئىشلىتىشكە ئامراق كېلىدۇ. ئۇلار ھەر قېتىملىق مۇھەببىتىنى مەڭگۈ داۋام قىلدۇرۇش ئۈچۈن تىرىشچانلىق كۆرسىتىدۇيۇ، ئۆزى ھالاك بولىدۇ. ئەمەلىيەتتە، «مەڭگۈ» سۆزى قىلچە ئەھمىيىتى يوق سۆز. كالىدا تۇيۇقسىز پەيدا بولغان بىر مەھەللىك خىيال بىلەن چىن مۇھەببەت رىشتىسىنىڭ ئارىسىدىكى بىردىنبىر پەرق شۇكى، كېيىنكىسى ئۇزاقراق داۋام قىلىدۇ.

ئۇلار رەسىم سىزىش ئۆيىگە كىردى، دورىيان گىرېي لورد ھېنرىنى بىلىكىدىن تۇتۇۋالغانىدى.

— ئۇنداق بولسا، دوستلۇقىمىز كالىدا ئۇشتۇمتۇت پەيدا بولغان خىيالغا ئايلانسۇن، — دەپ پىچىرلىدى دورىيان ۋە ئۆزىنىڭ ئاغزى ئىتتىكىلىك قىلغانلىقىدىن يۈزلىرى شەلپەردەك قىزىرىپ كەتتى، ئۇ مودېل تەكچىسىگە چىقىپ، قىياپىتىنى توغرىلاپ تۇردى.

لورد ھېنرى ئۆزىنى سۆڭەت ياغىچىدىن ياسالغان يۆلەنچۈكلۈك ئورۇندۇققا تاشلاپ، بىر نۇقتىغا تىكىلىپ جىممىدە ئولتۇردى. موي قەلەمنىڭ رەسىم تاختىسى ئۈستىدە ھەرىكەتلىنىشىدىن چىققان «شارت - شۇرت» ئاۋاز ئۆيدىكى جىمجىتلىقنى بۇزۇپ تۇراتتى. بازىل خالۋارد پات - پات كەينىگە داجىپ، سىزىۋاتقان رەسىمىگە قارايتتى. ئوچۇق ئىشىكتىن ئۆي ئىچىگە قىيپاش چۈشۈپ تۇرغان قۇياش نۇرىدا ئۇچۇپ يۈرگەن توپا - چاڭلارنى ئېنىق كۆرگىلى بولاتتى.

ئارىدىن ئون بەش مىنۇت ئۆتتى، بازىل خالۋارد قەلىمىنى توختاتتى ۋە يوغان موي قەلەمنىڭ ئۈچىنى چىشلەپ تۇرۇپ، قوشۇمىسىنى تۈرگىنىچە ئاۋۋال دورىيان گىرېيغا، ئاندىن سىزىۋاتقان رەسىمىگە ئۇزاق تىكىلىپ قارىۋېتىپ: «پۈتتى» دەپ

ۋارقىرىدى، ئاندىن ئېڭىشىپ تۇرۇپ، رەسىمنىڭ سول تەرەپ بۇرجىكىگە ئىسمىنى قىزىل رەڭدە ئىنچىكە قىلىپ يازدى. لورد ھېنرى رەسىمگە يېقىن كېلىپ سىنچىلاپ قارىدى. رەسىم تولىمۇ ئوخشىتىپ سىزىلغان، ھەقىقەتەنمۇ بىر ئېسىل سەنئەت بۇيۇمى دېيىشكە مۇناسىپ ئىدى.

— قەدىرلىك دوستۇم، سىزنى تەبرىكلەيمەن، — دېدى ئۇ، — بۇ، دۇنيادا ئەڭ نەپىس سىزىلغان رەسىم بوپتۇ. گرېي ئەپەندى، كېلىپ ئۆزىڭىز بىر قاراپ بېقىڭا.

دورىيان گويا چۈشتىن ئويغانغاندەك چۆچۈپ كەتتى. — راستتىنلا سىز بولدىڭىزمۇ؟ — سورىدى ئۇ مودېل تەكچىسىدىن چۈشۈۋېتىپ بوش ئاۋازدا.

— ئاساسىي جەھەتتىن سىز بولدىمۇ، — جاۋاب بەردى بازىل، — قالتىس ئىش قىلدىڭىز — دە، بۈگۈن. سىزدىن چەكسىز مىننەتدارمەن.

— بۇ رەسىمنى ماڭا بېرىڭ، — لورد ھېنرى بازىلنىڭ گېپىنى بۆلۈۋەتتى، — شۇنداق قىلساق بولار، گرېي ئەپەندى؟ دورىيان ئۈندىمىدى، تولىمۇ روھسىز قىياپەتتە رەسىمنىڭ ئالدىدىن ئۆتۈۋېتىپ، رەسىمگە بۇرۇلۇپ قارىدى، ئىختىيارسىز كەينىگە داجىدى، چېھرىدە مەمنۇنىيەت كۈلكىسى جىلۋە قىلدى. ئۇ گويا ئۆزىنى ئەمدى تونۇۋاتقانداك، كۆزلىرىدە بىر خىل زوقمەنلىك تۇيغۇسى چاقنىدى. ئۇ خۇددى روھى چىقىپ كەتكەندەك تۇرۇپ قالدى، بازىل خالۋراد ئۇنىڭغا گەپ قىلىۋاتقانداك تۇيۇلدى، ئۇنىڭ گېپىنىڭ مەنىسىنى چۈشەنمىدى. ئۆزىنىڭ بۇنداق چىرايلىقلىقىنى ئۇ ئىلگىرى ئەسلا ھېس قىلىپ باقمىغانىدى، بازىل خالۋاردنىڭ ماختاشلىرى ئۇنىڭ كۆڭلىنى خۇش قىلىش ئۈچۈن ئېيتىلىۋاتقان مەدھىيە سۆزلىرىدەك تۇيۇلاتتى. ھەر قېتىم ئاشۇنداق سۆزلەرنى ئاڭلىغاندا، كۈلۈپلا قويۇپ ئۈنتۈپ كېتەتتى، بۇ سۆزلەر ئۇنىڭ خاراكتېرىگە قىلچە تەسىر كۆرسىتەلمەيتتى. لېكىن، لورد

ھېنرىنىڭ ياشلىقنى مەدھىيىلەپ ئېيتقان سۆزلىرى، ياشلىقنىڭ تولىمۇ قىسقا ۋە تېزلا قولدىن كېتىدىغانلىقى ھەققىدە ئېيتقان ئاگاھلاندۇرۇشلىرى ئۇنىڭ ۋۇجۇدىدا زور تەۋرىنىش پەيدا قىلدى. شۇ تاپتا ئۇ ئۆزىنىڭ رەسمىدىكى سۆيۈملۈك ئوبرازىغا سىنچىلاپ قاراپ، لورد ھېنرىنىڭ بايانلىرىنىڭ كۆز ئالدىدا ئەينەن زاھىر بولۇۋاتقانلىقىنى ھېس قىلدى. توغرا، ھامان بىر كۈنى ئۇنىڭ چىرايىدا قورۇقلار پەيدا بولىدۇ، قەددى پۈكۈلىدۇ، كۆزلىرى خۇنۇكلەشپ، نۇرى قاچىدۇ، قىپقىزىل لەۋلىرى قورۇلىدۇ، ئالتۇن رەڭ چاچلىرى پاخىيىدۇ. ئۇنىڭ روھىنى ياراتقان تۇرمۇش جىسمىنى خاراب قىلىدۇ، ئۇنىڭ چىرايىنى ئۆزگەرتىپ بەتبەشرە قىلىدۇ.

ئۇ شۇلارنى خىيال قىلىۋاتقاندا، پىچاق سانجىلغاندەك بىر ئاغرىق ئۇنىڭ پۈتۈن بەدىنىگە تاراپ، بەدىنىدىكى ھەربىر تال سەزگۈ نېرۋىلىرى تىترەپ كەتتى، كۆزلىرى نەملەشتى. گويا سوغۇق بىر قول ئۇنىڭ يۈرىكىنى قاماللىۋالغاندەك تۇيۇلدى.

— بولماپتۇمۇ؟ — ئۇنىڭ ئاۋازىدا سورىدى بازىل خالۋارد. ئۇ دورىيانىڭ نېمە ئۈچۈن جىمىپ كەتكەنلىكىنى چۈشەنمەي كۆڭلى يېرىم بولغانىدى.

— ئۇنىڭغا ئەلۋەتتە يارايدۇ، — دېدى لورد ھېنرى، — بۇ رەسمىنى كىممۇ ياقتۇرمىسۇن؟ بۇ ھازىرقى زامان سەنئىتىدىكى ئەڭ بۈيۈك ئەسەر بوپتۇ. بارلىق بىساتىمدىن ۋاز كېچىپ بولسىمۇ ئۇنىڭغا ئېرىشمەي قويمايمەن.

— ئۇ مېنىڭ ئەمەس، ھاررى.

— ئەمەسە كىمنىڭ؟

— ئەلۋەتتە دورىيانىڭ بولىدۇ — دە، — جاۋاب بەردى بازىل.

— ئۇنىڭ ھەقىقەتەن تەلىيى بار ئىكەن.

— نېمىدېگەن ئېچىنىشلىق! — پىچىرلىدى دورىيان. ئۇ تېخىچە رەسمىدىن كۆزىنى ئۈزمەي قاراپ تۇراتتى، — نېمىدېگەن

ئېچىنىشلىق ! مەن قېرىپ سەتلىشىپ، چىرايىمدىن كېتىمەن. لېكىن، بۇ رەسىم مەڭگۈ مۇشۇ پېتى تۇرىدۇ، مەڭگۈ ياپىياش تۇرىدۇ... مۇشۇ رەسىم بىلەن ئالمىشىپ قېلىپ، مەڭگۈ مۇشۇنداق ياش تۇرسام، ئەكسىچە رەسىمىم قېرىپ كەتسە نەقەدەر ياخشى بولاتتى - ھە ! شۇنداقلا بولىدىغان بولسا، قانچىلىك بەدەل تۆلىسەممۇ رازى ئىدىم ! شۇنداق، ئۇنىڭ ئۈچۈن دۇنيادىكى ھەرقانداق نەرسەمدىن، ھەتتا جېنىمدىن كېچىشكىمۇ رازى ئىدىم.

— ئېھتىمال رەسىمنىڭ مۇشۇ ھالەتتە سىزىلىشى سىزگە ياقىمىدىغۇ دەيمەن بازىل، — لورد ھېنرى قاقاقلاپ كۈلۈپ كەتتى، — ئۇ ئەسلىڭىزنىڭ ئەڭ چوڭ بەختسىزلىكى بولۇپ قالدىغان بولدى - دە.

— بۇ گېپىڭىزگە مەن قارشى ھاررى، — دېدى بازىل.

دورىيان كەينىگە ئۆرۈلۈپ بازىلغا قاراپ دېدى:

— قارشى تۇرىدىغانلىقىڭىزنى بىلىمەن بازىل. سىز ئۆز سەنئىتىڭىزنىڭ ئاشۇ دوستىڭىزدىن ئۈستۈن تۇرۇشىنى ياخشى كۆرىسىز. شۇنداق دېيەلەيمەنكى، مەن سىزگە نىسبەتەن مىستىن ياسالغان بىر بۇت خالاس، بەلكىم ئۇنىڭچىلىكمۇ ئەمەستۇرمەن. بازىل ھەيران بولۇپ كۆزلىرى چەكچىيىپ كەتتى. دورىيان بۇنداق سۆزلەرنى قىلمايتتى، ئۇنىڭغا زادى نېمە بولغاندۇ؟ خاپا كۆرۈنىدۇ، يۈزلىرىمۇ قىزىرىپ كېتىپتە؟

— شۇنداق، — سۆزىنى داۋام قىلدى دورىيان، — سىزگە نىسبەتەن مەن ئاۋۇ پىل چىشى رەڭگىدىكى ھېرموسىڭىز^① ياكى كۈمۈش رەڭ چارۋا ئىلاھىڭىزغا يەتمەيمەن. سىز ئۇلارنى مەڭگۈ ياخشى كۆرىسىز. لېكىن، مېنى قانچە ئۇزۇن ياخشى كۆرىسىز؟ مېنىڭچە، يۈزۈمگە تۇنجى قورۇق چۈشكەن چاغقىچە ياخشى كۆرىسىز. ھازىر ماڭا شۇ نەرسە ئايان بولدىكى، كىشى گۈزەل

① ھېرموس — ئىلاھلارنىڭ ئەھكاملارنى يەتكۈزىدىغان، سودا، يول قاتارلىقلارنى باشقۇرىدىغان ئىلاھ.

رۇخسارنى يوقاتقان ھامان، مەيلى ئۇ قانداق ئادەم بولسۇن، ھەممە نېمىسىدىن ئايرىلىپ قالىدىكەن. مەن بۇنى مۇشۇ رەسىم ئارقىلىق ھېس قىلدىم. لورد ھېنرىنىڭ دېگەنلىرى پۈتۈنلەي توغرا ئىكەن، ياشلىق بەك مۇھىم نەرسە ئىكەن. ئۆزۈمنىڭ قېرىپ كېتىۋاتقانلىقىمنى بايقىغان ھامان، ئۆزۈمنى ئۆلتۈرۈۋالدىمەن.

بازىل خالۋاردنىڭ چىرايلىرى تاتىرىپ، دورىياننىڭ قولىنى تۇتۇۋالدى.

— دورىيان، دورىيان، — ۋارقىرىدى ئۇ، — بۇنداق دېمەڭ. مېنىڭ ئەزەلدىن سىزگە ئوخشاش مۇنداق ياخشى دوستۇم بولۇپ باقمىغان، بەلكىم مەڭگۈمۇ بولماس. سىز جانسىز نەرسىلەرگە ھەسەت قىلمايدىغانسىز — ھە؟ سىز ئۇلارنىڭ ئارىسىدىكى ھەرقانداق نەرسىدىنمۇ چىرايلىق.

— مەن گۈزەللىكى مەڭگۈ كەتمەيدىغان نەرسىلەرنىڭ ھەممىسىگە ھەسەت قىلىمەن، مۇشۇ رەسىمگەمۇ ھەسەت قىلىمەن. مەن چوقۇم ئايرىلىپ قالىدىغان نەرسىلەر نېمىشقا رەسىمدە ساقلىنىپ قالىدۇ؟ ۋاقىت مەندىن مىنۇت — سېكۇنتتا ئەكېتىۋاتقان نەرسىلەر ئاشۇ رەسىمگە جۇغلنىۋاتىدۇ. ھەي! شۇنىڭ ئەكسىچە بولغان بولسا نەقەدەر ياخشى بولاتتى — ھە! ئاشۇ رەسىم ئۆزگىرىپ، مەن مەڭگۈ مۇشۇ ھالىتىمنى ساقلاپ قالىدىغان بولسامچۇ — ھە! سىز بۇ رەسىمنى نېمىشقا سىزىسىز؟ بىر كۈنلەردە ئۇ مېنى راسا مازاق قىلىدۇ، — ئۇنىڭ كۆز چاناقلىرى ياشقا تولدى، بازىلىنىڭ قولىنى سىلكىۋېتىپ، ساپاغا ئۆزىنى تاشلىدى ۋە ساپا ياستۇقى بىلەن يۈزىنى توسۇۋالدى.

— ھەممىسى سىزنىڭ كاساپىتىڭىز، ھاررى، — دېدى بازىل ئازابلانغان ھالدا.

لورد ھېنرى مۇرىسىنى قىسىپ قويۇپ دېدى :
— مانا بۇ ھەقىقىي دورىيان گرېپى.

— ئەمەس.

— ئەمەس بولسا، مېنىڭ ھېچقانداق سەۋەنلىكىم يوق.

— مەن سىزنى كېتىڭ دېگەن چاغدىلا كېتىشىڭىز كېرەك

ئىدى، — غۇدۇرىدى بازىل.

— ئۆزىڭىز مېنى كەتمەڭ دەپ تۇرۇۋالدىڭىزغۇ، — دېدى

لورد ھېنرى.

— ھاررى، سىلەردەك يېقىن دوستلىرىم بىلەن تەڭلا

جېدەللەشكۈم يوق. لېكىن، ئىككىڭلار مېنى ئەڭ ياخشى چىققان

ئەسىرىمگە ئۆچ قىلىپ قويدۇڭلار، مەن ئۇنى يىرتىۋېتىمەن. بۇ،

رەخت بىلەن رەڭدىن باشقا نەرسە ئەمەسقۇ؟ مەن ئۇنىڭ

ئۈچىمىزنىڭ تۇرمۇشىغا بۆسۈپ كىرىپ، تىنچلىقىمىزنى

بۇزۇشىغا يول قويمایمەن.

بازىل پەردە تارتىلغان ئېگىز دېرىزىنىڭ يېنىدىكى قارىغاي

ياغىچىدىن ياسالغان رەسىم سىزىش ئۈستىلىگە قاراپ ماڭدى.

شۇ ئەسنادا، دورىيان گرېي ياستۇقتىن بېشىنى كۆتۈردى، ئۇ

يۈزلىرى تاتارغان، كۆزى ياش يۇقى ھالەتتە بازىلغا قارىدى. ئۇ

نېمە ئىش قىلىۋاتقاندۇ؟ ئۇ بويلاق قۇتسى ۋە موي قەلەمگە

ئوخشاش قالايمىقان نەرسىلەر ئارىسىدىن بىر نەرسىلەرنى

ئىزدەيتتى. توغرا، ئۇ ھېلىقى رەڭ تەڭشەش پىچىقىنى

ئىزدەۋاتاتتى. ئۇ پىچاقنى تەستە تېپىپ، رەسىمنى يىرتىۋېتىش

ئۈچۈن ماڭدى.

دورىيان ئورنىدىن لىككىدە تۇرۇپ كەتتى ۋە ئېتىلىپ بېرىپ

بازىلنىڭ قولىدىكى پىچاقنى تارتىۋېلىپ، ئۆيىنىڭ بۇلۇڭىغا

چۆرۈۋەتتى.

— ياق، ئۇنداق قىلماڭ بازىل، — ۋارقىرىدى ئۇ يىغلاپ

تۇرۇپ، — بۇنداق قىلىشىڭىز قاتىللىق قىلغان بولىسىز !

— سىزغان رەسىمىمدىن ئاخىر خۇش بولىدىڭىز، ئەمدى

ھاردۇقۇم چىقتى دورىيان، — بازىلنىڭ بايىقى قوپاللىقى ھايال

ئۆتمەي ھەيرانلىققا ئالماشتى، — مەن تېخى سىزنى ئۇنىڭدىن

مەڭگۈ ھۇزۇر ئالالمايدىغان ئوخشايدۇ، دەپ قاپتىمەن.
— ھۇزۇرلىنىش دەمسىز؟ مەن ئۇنى ياخشى كۆرۈپ قالدۇم،
بازىل. ئۇ ھاياتىمنىڭ بىر قىسمى، مەن بۇنى ئەمدى ھېس
قىلىۋاتىمەن.

— ياخشى، قۇرۇغاندىن كېيىن ئازراق سىر بېرىپ، رامكىلاپ
ئۆيىڭىزگە ئاپىرىپ بېرىي. شۇ چاغدا ئۇنى قانداق قىلىشىڭىز
ئۆزىڭىزنىڭ ئىختىيارى، — بازىل قوڭغۇراقنىڭ يىپىنى
تارتىپ، خىزمەتكارغا چاي بۇيرۇتتى، — چاي ئىچكۈڭىز
كەلدىغۇ دەيمەن، دورىيان؟ سىزمۇ ئىچەمسىز، ھاررى؟ ئاددىي
بولسىمۇ بىر پەيزى قىلىپ قويايلى. قارشى
تۇرمايدىغانسىلەر — ھە؟

— مەن ئاشۇنداق ئاددىي پەيزى قىلىشقا ئامراق، — دېدى
لورد ھېنرى، — ئۇ مۇرەككەپ شەيئىلەرنىڭ ئەڭ ئاخىرقى
پاناھگاھى. لېكىن، مەن سەھنىدىن باشقا يەردە بايقىدەك
ۋاراڭ — چۇرۇڭ بولۇشنى ياقتۇرمايمەن. سىلەر ئىككىڭلار بەك
تېتىقسىز ئىكەنسىلەر! كىممۇ ئادەمگە «ئىدراكىي ھايۋان» دەپ
تەبىر بەرگەن بولغىدى، ھېچ كالىلامدىن ئۆتمەيدۇ. بۇ ئەڭ
قاملاشمىغان تەبىر بوپتۇ. ئادەم نۇرغۇن خاسلىققا ئىگە بولسىمۇ،
لېكىن ئىدراكىيلىققا ئىگە ئەمەس. مەن ئادەملەرنىڭ ئاخىرقى
ھېسابتا يەنىلا ئىدراكىيلىققا ئىگە ئەمەسلىكىدىن خۇش بولدۇم.
ئىككىڭلارنىڭ بىر پارچە رەسىمنى دەپ بۇنداق تاللىشىشىڭلارنى
كۆرگۈم يوق. ئەڭ ياخشىسى رەسىم يەنىلا مەندە قالسۇن، بازىل.
ماۋۇ ئەخمەق يىگىت ئۇنىڭ قەدرىگە يەتمىسە، مانا مەن يېتىمەن.
— رەسىمنى مەندىن باشقا ئادەمگە بېرىۋېتىدىغان بولسىڭىز،
سىزنى مەڭگۈ كەچۈرمەيمەن، بازىل، — ۋارقىرىدى دورىيان
گرېي، — باشقىلارنىڭمۇ مېنى ئەخمەق دېيىشىگە يول
قويمايەن.

— بۇ رەسىم ئاللىقاچان سىزگە تەۋە بولدىغۇ دورىيان. ئۇنى
مەن سىزماي تۇرۇپلا سىزگە ھەدىيە قىلىۋەتكەن.

— بايا راستتىنلا سەل ئەخمەقلىق قىلىپ قويدىڭىز، گرېي ئەپەندى، سىز تېخى چوڭ بولمايسىز.

— مەن بۇ گېپىڭىزگە قەتئىي قارشى، ھېنرى ئەپەندى.

— ھەي! سىزنى مانا بۈگۈن ئەتىگەندىن باشلاپ ھەقىقىي تۇرمۇشنى باشلىدى دېسەك بولىدۇ.

شۇ ئەسنادا ئىشك چېكىلىپ، خىزمەتكار كىرىپ كەلدى ۋە قولىدىكى پەتنۇسنى ياپونىيە پاسونىدىكى كىچىك شىرەگە قويدى. ئۆي ئىچىنى كۈرۈشكە، تەخسىلەرنىڭ تىرىڭلىغان، جورجى دەۋرىدىكى چەينەكنىڭ چىرقىرىغان ئاۋازى بىر ئالدى. ياش خىزمەتكار يۇمىلاق ساپال تەخسە ئەكىردى. دورىيان گرېي بېرىپ چاي قويدى. بازىل بىلەن لورد ھېنرى ئېزىلەڭگۈلۈك بىلەن شىرەگە يېقىن بېرىپ، ئىستاكىنىڭ ئىچىگە قاراپ باقتى.

— بۈگۈن ئاخشام تىياتىر كۆرۈپ كېلەيلى! — دېدى لورد ھېنرى، — چوقۇم بىرەر جايدا ئويۇن قويسىدۇ. ۋايتلار ئائىلىسىگە تاماققا بېرىشقا ماقۇل دەپ قويۇپتىكەنمەن. كونا دوستلاردىن بولغاندىكىن، ئاغرىپ قالدىم، دەپ تېلېگرامما يوللاپ قويماي ياكى يەنە بىرى بىلەن كۆرۈشمەكچى بولۇپ قالدىم، شۇڭا بارالمايمەن دەپ قوياي. مېنىڭچە، بۇ ئەڭ ياخشى باھانە ئىكەن ھەم چانمايدىكەن.

— مۇراسىم كىيىمى كېيىش تولىمۇ ئاۋازچىلىك ئىش جۈمۇ، — دېدى بازىل خالۋارد ئاغرىنىپ، — ئۇنىڭ ئۈستىگە، مۇراسىم كىيىمى كىيسە، ئادەم بەك سەت كۆرۈنۈپ قالىدىكەن. — شۇنداق، — دېدى لورد ھېنرى، — 19 - ئەسىرنىڭ كىيىملىرى يا رەڭگى سەت، يا پاسونى قاملاشمىغان، شۇڭا زادىلا خۇشۇم يوق. پەقەت جىنايەتلا ھازىرقى زامان تۇرمۇشىغا تۈس قوشۇپ كېلىۋاتقان بىردىنبىر نەرسە بولۇپ قالدى.

— دورىياننىڭ ئالدىدا بۇنداق گەپلەرنى قىلماڭ، ھاررى.

— قايسى دورىياننى دەۋاتىسىز؟ بىزگە چاي قويۇپ بەرگەن

دورىياننىمۇ ياكى رەسىمدىكى دورىياننىمۇ؟
 — ھەر ئىككىسىنىڭ ئالدىدا دېمەڭ.
 — سىز بىلەن بىللە تىياتىر كۆرگىلى بارغۇم كېلىۋاتىدۇ،
 ھېنرى ئەپەندى، — دېدى دورىيان.
 — بەك ياخشى بولدى. بېرىشقا ئاخىر قوشۇلۇپسىز — دە.
 سىزمۇ بارامسىز بازىل؟
 — مەن بارماي تۇراي، قىلىدىغان يەنە نۇرغۇن ئىشلىرىم بار.
 — ئۇنداق بولسا، ئىككىمىز بېرىۋېرىلى، گرېي ئەپەندى.
 — رەسىمىڭىزنى بەكلا ياقتۇرۇپ قالدىم.
 بازىل لەۋلىرىنى چىشلەپ قويۇپ، ئىستاكىنى ئېلىپ
 رەسىمنىڭ يېنىغا كەلدى.
 — مەن ھەقىقىي دورىيان بىلەن بىللە قالاي، — دېدى ئۇ
 مۇڭلانغان ھالدا.
 — بۇ ھەقىقىي دورىيانما؟ — دېدى دورىيان بازىلغا يېقىن
 كېلىپ، — مەن راستتىنلا مۇشۇنىڭغا ئوخشامدىم؟
 — شۇنداق، سىز بۇنىڭغا بەك ئوخشايسىز.
 — بەك ياخشى بوپتۇ، بازىل!
 — تاشقى قىياپىتىڭىزلا ئۇنىڭغا ئوخشايدۇ، لېكىن ئۇ مەڭگۈ
 ئۆزگەرمەي مۇشۇ پېتى تۇرىدۇ، — دېدى بازىل خالۋارد
 ئۆھسىنىپ قويۇپ، — بۇ پەرق ناھايىتى مۇھىم.
 — كىشىلەرنىڭ مەڭگۈ ئۆزگەرمەس نەرسىلەرگە بولغان
 ساداقەتمەنلىكى كىشى چۆچۈگۈدەك دەرىجىگە يېتىپتۇ، — دېدى
 لورد ھېنرى ھەيرانلىق بىلەن، — لېكىن، مۇھەببەتتىكى
 ساداقەتمەنلىك نوقۇللا فىزىئولوگىيىلىك مەسىلىدىن باشقا
 نەرسە ئەمەس. ساداقەتمەنلىك ئارزۇ — ئىستەكلىرىمىز بىلەن
 قىلچە مۇناسىۋەتسىز. ياشلار ساداقەتمەن بولاي دەيدۇيۇ،
 بولالمايدۇ؛ ياشانغانلارمۇ ساداقەتسىز بولاي دەيدۇيۇ، بولالمايدۇ.
 بۇ مانا مۇشۇنچىلىكلا ئىش.
 — بۈگۈن تىياتىرغا بارماڭ، دورىيان، — دېدى بازىل، —

ئىككىمىز بىللە تاماق يەيلى.

— ئۇنداق قىلالمايمەن، بازىل.

— نېمىشقا ئەمدى؟

— لورد ھېنرى بىلەن بىللە بېرىشقا ماقۇل دەپ قويدۇم.

— ئۇ ۋەدىڭىزدە تۇرغىنىڭىز ئۈچۈنلا سىزگە ئامراق بولۇپ قالمايدۇ. ئۇ ئۆزىمۇ دائىم گېپىدە تۇرمايدۇ. ئۆتۈنۈپ قالاي، بارماڭ.

دورىيان گىرىي قاقاقلاپ كۈلۈپ كېتىپ بېشىنى چايقاپ دېدى:

— مەنمۇ سىزدىن ئۆتۈنۈپ قالاي.

دورىيان دېلىغۇل بولۇپ لورد ھېنرىغا قارىدى. لورد ھېنرى بولسا چاي ئۈستىلىدە ئۇلارنىڭ تاماشىسىنى كۆرۈپ كۈلۈپ ئولتۇراتتى.

— بارمىسام بولمىغۇدەك، بازىل، — دېدى دورىيان.

— ئەمىسە بوپتۇ، — دېدى بازىل خالۋارد قولىدىكى ئىستاكىنى پەتنۇسقا قويۇۋېتىپ، — كەچ بولۇپ كەتتى، سىلەر تېخى يەنە كىيىم ئالماشتۇرىسىلەر، ياخشىسى ۋاقىتنى ئىسراپ قىلماڭلار. خەير — خوش ھاررى. خەير — خوش دورىيان، مېنى تېزرەك كۆرگىلى كېلىڭ، ئەتە كېلىڭ جۇمۇ؟

— چاتاق يوق.

— ئۇنتۇپ قالماڭ ئەمىسە.

— ئەلۋەتتە ئۇنتۇپ قالمايمەن، — ۋارقىرىدى دورىيان.

— ھىم... ھاررى!

— نېمە بولدى، بازىل؟

— بۈگۈن ئەتىگەن گۈللۈكتە سىزدىن ئۆتۈنگەن ئىشنى

ئېسىڭىزدە چىڭ ساقلاڭ جۇمۇ!

— ئاللىبۇرۇن ئۇنتۇپ كەتتىم.

— شۇنداق قىلىدىغانلىقىڭىزغا ئىشەنەتتىم.

— ئۆزۈمگە ئۆزۈم ئىشىنىدىغان بولاي، ئەمىسە، — ھېنرى

قاقلاپ كۈلۈپ كەتتى، — قېنى ماڭايلى گرېي ئەپەندى،
پەيتۇنۇم سىرتتا، سىزنى ئۆيىڭىزگە ئاپىرىپ قويمەن. خەير —
خوش بازىل. بۈگۈن چۈشتىن كېيىن تازىمۇ كۆڭۈللۈك
ئۆتتى — ھە !

بازىل ئۇلار ئۆيدىن چىقىشىغا ئىشكىنى گۈپپىدە ياپتى — دە،
ساپادا ئولتۇرۇپ قالدى، چىرايى ئازابلىق تۈس ئالغانىدى.

ئۈچىنچى باب

ئەتىسى چۈش سائەت ئون ئىككى يېرىمدا، لورد ھېنرى ۋاتتون كۈرزۇن كوچىسىدىن چىقىپ، تاغىسى لورد فورمنى يوقلاش ئۈچۈن بىر بېسىپ - ئىككى بېسىپ ئوربىن كوچىسىغا كەلدى. تاغىسى خۇشخۇي، ئەمما سەل قوپال بوۋاي ئىدى. ئۇنىڭدىن پايدا كۆرمىگەنلەرنىڭ نەزىرىدە ئۇ تولىمۇ شەخسىيەتچى؛ پات - پات ئۇنىڭ ئىلتىپاتىغا ئېرىشىپ تۇرىدىغان يۇقىرى تەبىقىدىكى كىشىلەرنىڭ نەزىرىدە بولسا مەرد، سېخىي كىشى ئىدى. دادىسى ئەنگلىيىنىڭ مادرىدا تۇرۇشلۇق باش ئەلچىسى ئىدى. ئۇ چاغدا ئىزابىللا^① تېخى ياش، پۇرم^② نىڭ نامى چىقمىغانىدى. ئەنگلىيىنىڭ پارىژدا تۇرۇشلۇق باش ئەلچىخانىسىدا مەنسەپ تەگمىگەن بۇ بوۋاي ئاچچىقىدا دىپلوماتىيە مىنىستىرلىقىدىكى خىزمىتىدىن ئىستىپا بەردى. ئۇ ئۆزىنىڭ يۇقىرى تەبىقىدىن كېلىپ چىققانلىقى، دىپلوماتىيە خەت - ئالاقىسى يېزىشقا ماھىرلىقى، خۇش چاقچاق، قىزغىن مېجەز - خاراكتېرىگە ئاساسەن ئۆزىنى ئاشۇ خىزمەتنى ئىشلەشكە تامامەن سالاھىيىتى توشىدۇ دەپ قارايتتى. ئوغلى ئۇنىڭ كاتىپى ئىدى، كېيىن ئۇمۇ خىزمىتىدىن ئىستىپا بەردى. ئۇلارنىڭ بۇ ئىشى كىشىلەرگە تولىمۇ ئەخمىقانه تۇيۇلدى. ئارىدىن بىرنەچچە ئاي ئۆتكەندىن كېيىن، ئوغلى دادىسىنىڭ لوردلۇق مەرتىۋىسىگە ۋارىسلىق قىلدى، ھەممە ئىشنى تاشلاپ،

① ئىزابىللا — (1830 — 1904) ئىسپانىيىنىڭ ئايال پادىشاھى، 1868 - يىلىدىكى ئىسپانىيە بۇرژۇئازىيە ئىنقىلابىدا ئاغدۇرۇپ تاشلانغان.

② پۇرم — (1814 — 1870) ئىسپانىيە گېنېرالى، ئىزابىللا ئاغدۇرۇلغاندىن كېيىن ئىسپانىيىنىڭ باش ۋەزىرى بولغان.

ئاقسۆڭەكلەرنىڭ بۈيۈك سەنئەت ئۈلگىلىرىنى پۈتۈن ۋۇجۇدى بىلەن ئۆگىنىشكە باشلىدى. ئۇنىڭ شەھەر مەركىزىدە يوغان ئىككى يۈرۈش ئۆيى بار بولسىمۇ، ئۆزىگە قۇلايلىق بولسۇن ئۈچۈن، بويىتاقىلار بىناسىدا تۇرۇۋاتاتتى، تاماقنىمۇ كۆپىنچە ھاللاردا كۈلۈبتا يەيتتى. ئۇ ئوتتۇرا قىسىم ۋىلايەتلىرىدىكى كۆمۈر كان تىجارىتىنى زورايتىپ ئۆزىگە يول ئاچتى. بۇ تىجارەتنىڭ ئەڭ چوڭ پايدىلىق يېرى شۇ ئىدىكى، مۆتىۋەر تۆرە - غوجاملارنى ئوتۇن - كۆمۈر بىلەن تەمىنلەپ تۇراتتى. سىياسىي جەھەتتە كونسېرۋاتىپلار پارتىيىسىنى ياقلىغىنى بىلەن، كونسېرۋاتىپلار پارتىيىسى ھاكىمىيەت بېشىغا چىققان ھامان، ئۇلارنى «بەك رادىكالىشپ كەتتى» دەپ ئەيىبلەيتتى. ئۇ خىزمەتكارلىرىنىڭ نەزىرىدە موللا بوزەك، ئۇرۇق - تۇغقانلىرىنىڭ نەزىرىدە شىر - يولۋاس ئىدى. چۈنكى، ئۇ بىر ئۆرۈلۈپلا تۇغقانلىرىنى بوزەك قىلاتتى. ئەنگلىيىدىن مۇشۇنداق ئادەملەر كۆپ چىقاتتى. لېكىن «دۆلەت خاراب بولۇۋاتىدۇ» دېگەننى ئاغزىدىن چۈشۈرمەيتتى. كۈنچە ئۇسۇلدا ئىش بېجىرىۋاتقان بولسىمۇ، ئۆزىنىڭ بىر تەرەپلىمە قاراشلىرىنى ئاساسى بار دەپ قارايتتى.

لورد ھېنرى ئۆيىگە كىرگەندە، تاغىسى ئۇچىسىدا قوپال تىكىلگەن ئوۋ كۆڭلىكى، ئاغزىدا سىگار، «تايىمىس گېزىتى» گە قاراپ زارلىنىپ ئولتۇراتتى.

— ئوھوي ھاررى، — دېدى بوۋاي، — قايسى شامال ئۇچۇرۇپ كەلدى سېنى، مەن تېخى سىلەر بايۋەچچىلەرنى سائەت ئىككى بولمىغۇچە ئورنىدىن تۇرمايدۇ، بەش بولمىغۇچە قارىسىنى كۆرسەتمەيدۇ، دەپ ئويلايتتىم ئەمەسمۇ.

— تۇغقانلىق مېھرى بولمامدۇ، جورجى تاغا. يېنىڭىزغا ئازراق ئىش بىلەن كېلىۋىدىم.

— پۇل سوراپ كەلگەنسەن! — دېدى لورد فورم ھىجىيىپ تۇرۇپ، — قېنى، ئولتۇرۇپ تەپسىلىي سۆزلە. ھازىرقى

ياشلارغىزە، پۇللا بولسا بولىدۇ.

— توغرا دېدىڭىز، — دېدى ھېنرى چاپىننىڭ تۈگمىسىنى ئوڭشاپ قويۇپ، — ئۇلار يېشى چوڭايغانسىرى بۇ نۇقتىنى چۈشىنىپ قالىدۇ. لېكىن، مەن پۇل سوراپ كەلمىدىم، پاتاڭغىچە قەرزگە بوغۇلغان كىشىلەرنىڭلا پۇلغا ئېھتىياجى چۈشىدۇ، مەن ئەزەلدىن بىرىگە قەرزدار بولمىغانمەن، جورجى تاغا. ئۇنىڭ ئۈستىگە دارتمۇرلۇق سودىگەرلەر بىلەن دائىم باردى — كەلدى قىلىپ تۇرىمەن، ئۇلارنىڭ ئەزەلدىن ماڭا زىيىنى تەگمەيدۇ. يېنىڭىزغا سىزدىن ئۈچۈر ئىگىلەي دەپ كېلىۋىدىم.

— ئوھوي، ئۈچۈر سەندىن ئايلانسۇن، ئەنگلىيىنىڭ كۆك تاشلىق كىتابىدىكى نەرسىلەر بولسىلا سەندىن ئايىمايمەن ھاررى، بىراق ھازىر بۇ پەسەندىلەر تولىمۇ بىمەنە نەرسىلەرنى يازىدىغان بولۇپ كېتىشتى. دىپلومات بولغان چاغلىرىمدا خېلى ياخشى ئىدى. ئاڭلىسام، دىپلوماتىيە ساھەسىدىكىلەر ھازىر ئەمەلدارلارنى ئىمتىھان ئېلىپ قوبۇل قىلارمىش. كىم بىلىدۇ، بۇنىڭدا بىر ئويۇن بارمۇ تېخى؟ ئىمتىھان دېگەننى پۈتۈنلەي ئادەم ئالدايدىغان نەرسە. بىر مۆتىۋەر ئۈچۈن، قورسىقىدىكى ئۈمىچى يېتىپ ئاشىدۇ؛ مۆتىۋەر بولالمىغانلارنىڭ بىلىدىغانلىرىنىڭ ئۆزىگە نىسبەتەن پايدىسىدىن زىيىنى كۆپ.

— دورىيان گرېي ئەپەندىنىڭ ئىسمى كۆك تاشلىق كىتابتا يوقتۇ جورجى تاغا؟ — دېدى لورد ھېنرى ئېزىلەڭگۈلۈك بىلەن. — دورىيان گرېي؟ كىم ئىكەن ئۇ؟ — سورىدى لورد فورم ئاق ئارىلىغان قاشلىرىنى يىمىرىپ قويۇپ.

— مەن دەل شۇ ئىش ئۈچۈن كېلىۋىدىم، جورجى تاغا. ئوچۇقىنى دېسەم، مەن ئۇنىڭ كىملىكىنى بىلمەكچى. ئۇ لورد كورزونىڭ كەنجى نەۋرىسى، ئاپىسى دېفرا جەمەتتىن، ھېلىقى مارگارېت دېفرا دېگەن ئايال ئۇنىڭ ئاپىسى بولىدۇ. ماڭا ئۇنىڭ ئاپىسى توغرىلۇق سۆزلەپ بەرسىڭىز. ئۇنىڭ چىرايى — تۇرقى قانداق؟ كىمگە ياتلىق بولغان؟ قۇرداشلىرىڭىزنىڭ ئارىسىدا

تونۇمايدىغىنىڭىز يوق، ئۇنىڭ ئاپسىنىمۇ تونۇماي قالمايسىز
ھەرقاچان. گرېي ئەپەندى بىلەن يېڭىلا تونۇشقانىدىم، ئۇنىڭغا
بەكلا قىزىقىپ قالدۇم.

— كورزونىڭ نەۋرىسى؟ — تەكرارلىدى بوۋاي، — كورزونىڭ
نەۋرىسى دەمسەن؟ ... ھە، ئەمدى ئېسىمگە كەلدى... ئۇنىڭ
ئاپسىنى تازا ئوبدان بىلىمەن، تېخى ئۇنىڭ چوقۇندۇرۇش
مۇراسىمىغىمۇ قاتناشقانداك قىلىمەن. مارگارېت دېفرا
تەڭداشسىز گۈزەل قىز ئىدى، كېيىن پىيادە ئەسكەرلەر
دېۋىزىسىنىڭ نامى چىقمىغان لېيتېنانتى بىلەن قېچىپ
كېتىپ، ئىلگىرى ئەتراپىدا پەرۋانە بولۇپ يۈرگەن ئەرلەرنى
داغۇھەسرەتتە قويدى. بۇ ئىشلار تۈنۈگۈن يۈز بەرگەندەكلا
ئېسىمدە. ئۇلار توي قىلىپ بىرنەچچە ئايدىن كېيىن، ئېرى
سپادىكى بىر دۇئەلدا جېنىدىن ئايرىلدى. كېيىن ئۇنى
سۈيىقەست بىلەن ئۆلگەن دەپ ئاڭلىدىم. ئاڭلىسام، كورزو
رەھىمسىزلىكتە ئۇچىغا چىققان بېلگىلىيلىك تاش يۈرەك بىر
ئەبلەخنى ياللاپ، خەقنىڭ ئالدىدا كۈيئوغلىنى ھاقارەت
قىلغانىمىش، ھېلىقى ئەبلەخ ئۇنى خۇددى قۇشقاچنىڭ بويىنىنى
ئۈزگەندەك، جېنىدىن جۇدا قىلغانىمىش. كېيىن بۇ ئىش
بېسىقپ قالدى، بىر مەزگىلدىن كېيىن، كورزو كۈلۈبتا پەيدا
بولۇپ قالدى. ئاڭلىسام، ئۇ قىزنى قايتۇرۇپ كەپتۇ، لېكىن
قىزى ئۇنىڭدىن يۈز ئۆرۈپتۇ. ھەئە، ئۇ ئىش تولىمۇ ئېچىنىشلىق
بولدى. بىر يىل ئۆتەر - ئۆتمەي مارگارېتمۇ ئۆلۈپ كەتتى.
گېپىڭچە، ئۇنىڭدىن بىر ئوغۇل قايتىكەن - دە؟ ئېسىمدىن
كۆتۈرۈلۈپ كېتىپتۇ. ئۇ بالىنىڭ چىرايى - شەكلى قانداقراق؟
ئاپسىنى تارتقان بولسا، چوقۇم ناھايىتى چىرايلىق بالا بولدى.

— ئۇ بەك قاملاشقان يىگىت بوپتۇ، — دېدى لورد ھېنرى.
— خارلىنىپ قالمىسا بولاتتىغۇ ئۇ بالا، — گېپىنى داۋام
قىلدى بوۋاي، — كورزو قارا نىيەتلىك قىلمىسلا، ئۇ كېيىن
نۇرغۇن پۇلغا ۋارىسلىق قىلىدۇ. ئاپسى قول ئىلكىدە بار ئايال

ئىدى، ئۇنىڭغا بوۋىسىنىڭ سېلىبىدىكى قورۇقىدىن نۇرغۇن مال - مۈلۈك مىراس قالغان. كورزو ئۇچىغا چىققان بېخىل ئادەم بولغاچقا، بوۋىسى ئۇنىڭغا چىش - تىرىقچىچە ئۆچ ئىدى. بىر قېتىم ئۇ مادرىدقا بېرىپتۇ، ئۇ چاغدا مەنمۇ مادرىدتا ئىدىم. توۋا قىلدىم، ئۇنىڭ ئۈچۈن مەن نومۇستىن ئۆلگۈدەك بولدۇم. ئايال پادىشاھ ھە دېسىلا مەندىن: «ئەنگلىيە ئاقسۆڭەكلىرى ئارىسىدا كىم دائىم پەيتۇنكەش بىلەن باھا تالىشىپ تۇرۇشۇپ قالىدۇ؟» دەپ سورايىدىغان بولۇۋالدى. ئۇ شۇلارنىڭ دەتالاشلىرىنى تولا ئاڭلاپ، ئوردىنىڭ سىرتىغا چىقالماي يۈرگىلى بىر ئاي بولغانىكەن. مەن ئۇنىڭ ئۆز نەۋرىسىگە پەيتۇنكەشكە قارىغاندا ئوبدان مۇئامىلە قىلىشىنى ئۈمىد قىلىمەن.

— بۇلاردىن خەۋىرىم يوق ئىكەن، — دېدى ھېنرى، — ئىشىنىمەنكى، ئۇ بالا چوقۇم بېيىپ كېتىدۇ. ئۇ تېخى كىچىك، سېلىبىدا قورۇقى بارلىقىدىن خەۋىرىم بار، ئۇمۇ ماڭا شۇنداق دېگەنىدى. ئاپىسى راستتىنلا شۇنداق چىرايلىقمىدى؟

— مارگارېت دېفرا مەن كۆرگەن ئاياللارنىڭ ئىچىدە ئەڭ سۆيۈملۈك ئايال، ھاررى. ئۇنىڭ زادى نېمىشقا شۇنداق قىلغانلىقىغا ھازىرمۇ ئەقلىم يەتمەيدۇ. ئۇنىڭ كەينىدە كارىنگتونغا ئوخشاش پايپىتەك بولۇپ يۈرگەن ئەرلەر ساماندەك، شۇلارنىڭ ئىچىدىن چېكىپ تۇرۇپ تاللاپ ياتلىق بولسا بولىۋېرەتتى. لېكىن، ئۇ بەك رومانىك قىز ئىدى، ئۇلارنىڭ جەمەتىدىكى ئاياللارنىڭ ھەممىسىلا شۇنداق. توۋا دەيمەن، ئۇلارنىڭ ئائىلىسىدىكى ئەرلەر تولىمۇ بىچارە، ئاياللىرى قالتىس ئىكەن دېسە. كارىنگتون تىزلىنىپ تۇرۇپ ئۇنىڭغا توي تەكلىپى قويۇپتۇ. بۇنى ماڭا ئۇ ئۆز ئاغزى بىلەن ئېيتىپ بەرگەن. مارگارېت ئۇنى ياراتمايدىكەن. شۇ چاغلاردا پۈتۈن لوندوندىكى قىزلار كارىنگتون دېسە جېنىنى بېرىشكە رازى ئىدى. ھە راست، سەندىن بىر ئىشنى سوراپ باقاي، ھاررى. داداڭ ماڭا : «دارتمۇر

ئامېرىكىلىق بىر قىز بىلەن توي قىلىدىغان بولدى» دەيدۇ، بۇ گەپ راستمۇ؟ ئەجەبا ئۇنىڭغا ئەنگلىيىنىڭ قىزلىرى يارىمامدىكەن؟

— ھازىر ئامېرىكىلىقلار بىلەن توي قىلىش مودا، جورجى تاغا.

— باغلىشمەنكى، دۇنيادا ئەنگلىيە ئاياللىرىغا يېتىدىغىنى يوق، ھاررى، — دېدى فورم ئۈستەلگە مۇشتلاپ.
— ھازىر ھەممىلا ئادەم ئامېرىكىلىق ئاياللارغا دۈم چۈشكىلى تۇردى.

— ئاڭلىسام، ئۇلار ئۇزاق ئۆي تۇتالمايدىكەن، — دېدى تاغىسى.

— ئۇلار ئۇزاققا بەرداشلىق بېرىمەن دەپ ئۆزىنى ھالسىرىتىپ قويدۇ، مېنىڭچە دارتمۇردىن ئۈمىد يوقتەك تۇرىدۇ.

— كىمنىڭ بالىۋاقىسى ئىكەن ئۇ؟ — سورىدى بوۋاي خۇشياقمىغاندەك، — ئاتا — ئانىسى باردۇر؟
لورد ھېنرى بېشىنى چايقىدى.

— ئەنگلىيىلىك قىزلار ئۆتمۈشىنى يوشۇرۇشقا ئۇستا بولغاندەك، ئامېرىكىلىق قىزلارمۇ ئائىلە كېلىپ چىقىشىنى ئاسانلىقچە ئاشكارىلىمايدۇ، — لورد ھېنرى ئورنىدىن تۇرۇپ مېڭىشقا تەمشەلدى.

— پەرىزىمچە، ئۇلار چوشقا گۆشى تىجارىتى قىلىدىغان سودىگەرلەرغۇ دەيمەن؟

— دارتمۇر ئۈچۈن بولسىمۇ شۇنداق بولغاي ئىلاھىم، جورجى تاغا. ئاڭلىسام، ئامېرىكىدا چوشقا گۆشىنى توپ سېتىش سىياسىيىدىن قالسىلا ئەڭ كۆپ پۇل تاپقىلى بولىدىغان كەسپ ئىكەن.

— ئۇ چىرايلىقمۇ؟

— ئۇ ئۆزىنى بەك چىرايلىق چاغلایدۇ، ئامېرىكىلىق

ئاياللارنىڭ كۆپىنچىسى شۇنداق. مانا بۇ ئۇلارنىڭ ئەرلەرنى جەلپ قىلىشىدىكى سىرى.

— ئامېرىكىلىق ئاياللار تازىمۇ قىزىق ئىكەن، ئامېرىكىسىدا ياشىماي، ئەنگلىيىدە نېمە قىلار؟ جىمى ئادەم: «ئامېرىكا ئاياللارنىڭ جەننىتى» دېيىشىۋاتسا.

— ئامېرىكا ھەقىقەتەن ئاياللارنىڭ جەننىتى. بىراق، ئۇلار ھە دېسىلا ئۆزىنىڭ جەننەت ماكانىدىن قېچىپ چىقىشقا ئارانلا تۇرىدىكەن، — دېدى لورد ھېنرى، — خەير، جورجى تاغا، مەن ماڭاي. چۈشلۈك تاماق ۋاقتى بولۇپ قاپتۇ. كۆڭلۈمدىكىدەك ئۇچۇر بىلەن تەمىنلىگىنىڭىزگە رەھمەت. نېمىشقىكىن، كونا دوستلىرىمنىڭ ئىشلىرىغا زادىلا قىزىقمايمەن. لېكىن، يېڭى دوستلىرىمنىڭ ھەممە ئىشىدىن خەۋەردار بولۇپ تۇرغۇملا كېلىدۇ.

— تاماقنى نەدە يېمەكچىدىڭ ھاررى؟

— ئاگاسا ھاممامنىڭكىدە، يەنە دورىيان گىرېي ئەپەندىنىمۇ باشلاپ بارماقچىدىم، ھاممام ئۇنىڭغا بەك ئامراق.

— ھىم، ھامماڭغا دەپ قوي، خەير — ساخاۋەت ئىشلىرىغا ئىئانە يىغىمەن دەپ ئادەمنى تولا ئاۋارە قىلىۋەرمىسۇن. ئۇنىڭ بۇ ئىشىدىن جاق تويدۇم! ئۇ مېنى ئۆزىنىڭ ئاشۇ ئەخمىقانە ئىشلىرى ئۈچۈن چەك كېسىپ بېرىشتىن باشقا ئىشى يوق، دەپ قالغان ئوخشايدۇ.

— ماقۇل جورجى تاغا، گەپلىرىڭىزنى ئۇنىڭغا يەتكۈزۈپ قويماي. لېكىن، ئۇ بۇنداق گەپلەرنى قېتىغىمۇ ئېلىپ قويمايدۇ. خەير — ساخاۋەتچىلەر ئۆز ئادىمىلىكىنى يوقىتىۋاتىدۇ. مانا بۇ ئۇلارنىڭ ئەڭ تىپىك ئالاھىدىلىكى.

بوۋاي ئۇنىڭ سۆزىنى قۇۋۋەتلىگەندەك غودۇڭشىپ قويدى — دە، ئىشىك قوڭغۇرىقىنى بېسىپ خىزمەتكارنى چاقىردى. لورد ھېنرى ئۈستى ياي شەكىلدە يېپىلغان تۇتاش دەھلىزدىن ئۆتۈپ، بۇرلىڭتون كوچىسىغا كىردى ۋە بېركىلېي مەيدانى تەرەپكە

بۇرۇلدى.

دورىيان گرېينىڭ ئائىلە كېلىپ چىقىشى ئەنە شۇنداق ئىدى. گەپ قوپال ئېيتىلغىنى بىلەن، تولىمۇ غەلىتە، زامانىۋى تۈس ئالغان بۇ روماننىڭ ھېكايە لورد ھېنرىغا خېلىلا تەسىر قىلدى. تەلۋە ھېسسىياتلارنىڭ ئالدىدا ئۇ گۈزەل ئايالنىڭ كۆزىگە ھېچنېمە كۆرۈنمىدى. نەچچە ھەپتىلا داۋام قىلغان ئەسەبىي خۇشاللىق ھەش - پەش دېگۈچە يوشۇرۇن سۈيقەستتە بەربات بولدى. نەچچە ئايغا سوزۇلغان سۈكۈتلۈك داغۇھەسرەت ئىلكىدە بىر بالا دۇنياغا كۆز ئاچتى. ئاپىسى ئەزرائىلغا جان تەسلىم قىلىپ، ئوغلىنى تىكەندەك يالغۇز قالدۇرۇپ بۇ ئالەم بىلەن خوشلاشتى، ئوغلى قېرىپ ماكىلداپ قالغان بىر قېرىننىڭ ھامىيلىقىدا قالدى. ھەئە، ئەنە شۇ رىيازەتلىك كەچمىشلەر ئۇنىڭغا ئەنە شۇ مۇكەممەللىكنى ئاتا قىلدى. دۇنيادا ھەرقانداق بىر گۈزەل شەيئىگە مەلۇم بىر خىل تراگېدىيىلىك تۈس يوشۇرۇنغان بولىدۇ، ھەرقانچە قەدىرسىز گۈلمۇ پورەكلەپ ئېچىلىمەن دەيدىكەن، تۈرلۈك - تۈمەن ئوڭۇشسىزلىقلارنىڭ سىنىقىدىن ئۆتۈشى كېرەك... تۈنۈگۈن ئاخشام كۈلۈبتىكى تاماق ئۈستىلىدە دورىيان ئۇنىڭ ئۈدۈلىدىن ئورۇن ئالدى، ھەيرانلىق ئىلكىدە چەكچەيگەن كۆزلىرى، سۇس تەبەسسۇم جىلۋە قىلىپ تۇرغان لەۋلىرى، كىشى كۆڭلىنى ئەسىر قىلىدىغان چېھرى گۇڭگا شام يورۇقىدا تېخىمۇ قىزىل كۆرۈنەتتى. ئۇنىڭ بىلەن ھال - مۇڭ ئېيتىشىش گويا ئىسكىرىپكىنىڭ كۈيىدىن مۇڭلانغان بىلەن باراۋەر، ئىسكىرىپكا تارىدىن چىققان ھەربىر كۈي ئۇنىڭدا ھەر خىل ئىنكاسلارنى پەيدا قىلاتتى... ئۆزگىلەردە تەسىر پەيدا قىلىش ئاجايىپ قالتىس ئىش - دە! ئۇنى ھېچنېمىگە تەڭ قىلغىلى بولمايدۇ. ئۆز روھىنى مەلۇم بىر شەيئىگە سىڭدۈرۈپ، بىرپەستىن كېيىن، ئۆزىنىڭ ئاقىلانە كۆزقاراشلىرىدىن ئوقچۇپ چىققان شوخ كۈيلەرنىڭ ئەكس ساداسىغا قۇلاق سېلىش، مېجەز - خاراكىتىرىنى گويا خۇش

ھىدى تاراتقاندىكى باشقىلارغا تەسىر قىلدۇرۇشنىڭ ئۆزى بىر ھەقىقىي ھۇزۇر. بەلكى چەكلىمىلىككە تولغان، جىنسىي ئىستەكنىڭ ھۇزۇرىنى سۈرۈش ئەۋج ئالغان، ئۇلۇغۋار نىشاندىن نام - ئەسەر قالمىغان بۇنداق چاكىنا دەۋردە مانا مۇشۇنىڭ ئۆزىلا بىردىنبىر ھۇزۇر ئىدى... بازىلىنىڭ رەسىم سىزىش ئۆيىدە تاسادىپىي ئۇچرىشىپ قالغان بۇ يىگىت بۆلەكچە جەلىپكار ئىدى. تېخى بالىلىقىدىكى گۆدەكلىكى يوقالمىغان قاملاشقان چىرايى، يۇناننىڭ مەرمەر تاشتىن ياسالغان ھەيكەللىرىنى ئەسلىتىدىغان بوي - بەستى كىشىگە ئاجايىپ زوق ئاتا قىلاتتى. سىياقىدىن قىلچە ئېۋەن تاپقىلى بولمايتتى. شۇ قەدەر ئېۋەنسىز گۈزەللىكنىڭ سولشى نەقەدەر ئەپسۇسلىنارلىق ئىش - ھە! ئەمىسە بازىلچۇ؟ تازىمۇ قىزىق ئادەم - دە ئۇ! ئويلىمىغان يەردىن بىر بالىنى كۆرۈپ ھەش - پەش دېگۈچە يېڭىچە ئىجادىيەت ئۇسۇلى، يېڭىچە تۇرمۇش كۆزقارىشىنى ئوتتۇرىغا چىقاردى! ئىلگىرى قويۇق ئورمانلىق ئىچىدە غايىب بولۇپ، تاپتاقىر دالىلاردا كېزىپ يۈرگەن بۇ يۈچۈن كۆلەڭگە گويا ئايال ئورمان ئىلاھى دىريادقا ئوخشاش ھېچ قورقۇمسىزلا رەسسامنىڭ كۆز ئالدىدا زاھىر بولدى، چۈنكى رەسسامنىڭ قەلبى ئۇنى ئىزچىل ئىزدەپ كېلىۋاتاتتى. ھالا بۈگۈن، ئۇنىڭ قەلبىنىڭ چوڭقۇر قاتلىرىدا ئۇيقۇدا ياتقان سىرلىق سېزىملەر ئويغاندى، ئەمما مۆجىزىلەرمۇ دەل ئاشۇنداق سېزىملەر ئالدىدا نامايان بولاتتى. شەيئىلەرنىڭ ھالىتى گويا ئەسلىدىلا باشقا تېخىمۇ مۇكەممەل شەيئىلەرنىڭ ئۈلگىسىدەك ھەم ئاشۇ مۇكەممەللىك ئۆلچىمىگە يەتكەن يۈچۈن كۆلەڭگىنى رېئاللىققا ئايلاندۇرماقچى بولغاندەك، بۆلەكچە گۈزەل تۈس ئالغان سىمۋوللۇق قىممەتكە ئېرىشكەندى. نېمىدېگەن غەلىتىلىك، بۇ! ئۇ تارىختىكى مۇشۇنىڭغا ئوخشاپ كېتىدىغان ئىشلارنى خىيال ئېكرانىدىن ئۆتكۈزدى. كامالەتكە يەتكەن مۇتەپەككۈر، سەنئەتكار ئەپلاتۇن بۇنى تۇنجى بولۇپ ئانالىز قىلغان ئەمەسمىدى؟ ئەجەب،

مېكىلانچىلو ئۇنى رەڭلىك مەرمەر تاشتىكى سۈنپەت ئارىسىغا ئويۇۋەتكەن ئەمەسمىدى؟ مانا ئەمدى ئۇ كىشىگە غەلىتە تۇيۇلىدىغان بولۇپ قالدى... شۇنداق، ئۇ ئاڭسىز رەۋىشتە دورىيان گىرېي ئۈچۈن بىر مۇھىم شەخسكە ئايلانماقچى بولدى، گويا دورىيانمۇ بۇ رەسىمنىڭ مەشھۇر بىر رەسىم يارىتىشى ئۈچۈن مۇھىم بولغاندەك، ئۇنى ئۆز ئىلىكىگە ئالماقچى بولاتتى — ئەمەلىيەتتە ئۇ يېرىم مۇۋەپپەقىيەتكە ئېرىشكەنىدى. ئۇ ئاجايىپ خىسلەتكە ئىگە بۇ قەلبىنى ئۆزىگە تەئەللۇق قىلماقچى بولدى، مۇھەببەت بىلەن ئەجەل مۇجەسسەملەشكەن بۇ تەندە كىشى قەلبىنى مەستخۇش قىلىدىغان سىرلىق نەرسە بار ئىدى.

ئۇ توساتتىن قەدىمىنى توختاتتى، ئەتراپىدىكى ئۆيلەرگە نەزىرىنى ئاغدۇرۇپ، ھاممىسىنىڭ ئۆيىدىن خېلىلا ئۇزاپ كەتكەنلىكىنى ھېس قىلدى — دە، كەينىگە ئۆرۈلۈپ يولغا راۋان بولدى. گۇڭگا يۈرۈپ تۇرغان زالغا كىرىشىگە، مۇلازىم ئۇنىڭغا مېھمان — ساھىبخانلارنىڭ ئۈستەلگە ئولتۇرۇپ بولغانلىقىنى ئۇقتۇردى. ئۇ شىلەپسى بىلەن ھاسىسىنى بىر ئەر مۇلازىمغا بېرىپ قويۇپ، زالغا كىردى.

— يەنە كېچىكىپ قالدىڭ، ھاررى، — ۋارقىرىدى ھاممىسى ئاغرىغاندەك بېشىنى چايقاپ قويۇپ. ھېنرى ئېسىگە كەلگەن باھانىدىن بىرنى دەپ قويۇپ، ھاممىسىنىڭ يېنىدىكى بوش ئورۇنغا ئولتۇردى، ئاندىن مېھمانلارغا بىرقۇر كۆز يۈگۈرتتى. ئۈستەلنىڭ ئۇ بېشىدا ئولتۇرغان دورىيان خىجىل بولغاندەك باش لىڭشىتىپ سالام قىلدى، ئۇدۇلىدا گراف ھاررى خانىم ئولتۇراتتى. ئۇ تولىمۇ ئوڭلۇق، مېجەزى ئېسىل ئايال ئىدى، باشقىلار ئۇنىڭغا بەكلا ئامراق ئىدى. قەددى — قامىتى تولغان بۇ ئايال ئەگەر گراف خانىم بولمىغىنىدا، ھازىرقى زامان قەلەمكەشلىرىنىڭ قەلىمىدە «لاخسىدەك سېمىز ئايال» دەپ تەسۋىرلەنگەن بولاتتى. ئۇنىڭ ئوڭ تەرىپىدە سېر توماس باردون ئولتۇراتتى. ئۇ پارلامېنتنىڭ رادىكال ئەزاسى ئىدى، ئاشكارا

سورۇنلاردا پارتىيىنىڭ داھىيىسىنىڭ ئىزىدىن ماڭاتتى، خۇسۇسىي تۇرمۇشتا ئەڭ داڭلىق ئاشپەزلەرنى ئىزدەيتتى، «تاماقتا كونسېرۋاتىپلار بىلەن، پىكىردە لىبېرالىستلار بىلەن بىردەك بولۇش» ئۇنىڭ تۇرمۇش مىزانى ئىدى. ئۇنىڭ سول تەرىپىدە كۈلەدلىپىدىن كەلگەن ئېرسكىن ئەپەندى ئولتۇراتتى، جەلىپكار، خۇش پېئىل، تەربىيە كۆرگەن بۇ بوۋاينىڭ جىق گەپ قىلمايدىغان ئادىتى بار ئىدى. بۇ ھەقتە گەپ چىقسا، ئۇ: «دەيدىغانلىرىمنى ئوتتۇز يېشىمدىن بۇرۇن دەپ بولغان» دەپ قوياتتى. ئېرسكىن ئەپەندىنىڭ يېنىدا، ھېرنىڭ ھاممىسىنىڭ قەدىناس دوستى ۋاندېلۇر خانىم ئولتۇراتتى، پەرىشتىلەردەك كەم - كۈتسىز بۇ ئايال تولىمۇ چاكىنا ياسىنىۋالغان بولۇپ، تۇرقى كىشىگە بەئەينى تولىمۇ قوپال تۈپلەنگەن قەسىدىلەر توپلىمىنى ئەسلىتەتتى. ۋاندېلۇر خانىم يېنىدا ئولتۇرغان لورد فوردېر بىلەن تولىمۇ قىزغىن پاراڭلىشىۋاتاتتى، بۇنداق قىزغىنلىق لورد فوردېرنىڭ نەزىرىدە، ياخشى نىيەتلىك كىشىلەرنىڭ ھەممىسىدە بولىدىغان، ئەمما يۇقۇپلا قالسا قۇتۇلغىلى بولمايدىغان، كەچۈرگۈسىز خاتالىق ئىدى.

— بىچارە دارتمۇر ئەپەندىنىڭ گېپىنى قىلىشىۋاتىمىز، — گراف خانىم ئۇنىڭغا قاراپ مەمنۇنىيەت بىلەن بېشىنى لىڭشىتىپ قويدى، — ئېيتىڭ، ئۇ راستتىنلا ھېلىقى نايناق بىلەن توي قىلارمۇ؟

— مېنىڭچە، ئۇ بۇ كەمگىچە دارتمۇر ئەپەندىگە توي تەكلىپىنى قويۇپ بولىدىغۇ دەيمەن، گراف خانىم.

— ئادەمنى قورقۇتمىغىنا! — ۋارقىرىدى ئاگاسا خانىم، — ئەمدى بىرەرى چىقىپ بۇ ئىشقا ئارىلاشمىسا بولماپتۇ.

— ئىشەنچلىك خەۋەرلەرگە قارىغاندا، ئۇ قىزنىڭ دادىسى ئامېرىكىنىڭ قۇرۇق تاۋارلىرىنى ساتىدىغان دۇكان ئېچىپتۇمىش، — گەپ قىستۇردى توماس باردون تەكەببۇرلۇق بىلەن.

— تاغام ئۇنى چوشقا گۆشىنى توپ ساتىدۇ، دەيدۇغۇ، توماس ئەپەندى.

— قۇرۇق تاۋار؟ ئامېرىكىنىڭ قۇرۇق تاۋارلىرى دېگىنى نېمە ئەمدى؟ — سورىدى گراف خانىم گۆشلۈك قوللىرىنى ئېگىز كۆتۈرۈپ گاراڭ قىياپەتتە. ئۇ «دېگىنى» دېگەن سۆزنى ئالاھىدە ئۇرغۇلۇق ئېيتقاندى.

— ئامېرىكىنىڭ ھېكايىسى، — لورد ھېنرى شۇنداق دېگەچ بىر پارچە بۆدۈنە گۆشىنى ئاغزىغا سالدى.

گراف خانىم بۇ گەپلەردىن گاڭگىراپلا قېلىۋاتاتتى.

— ئۇنىڭ گېپىگە ئىشەنمەڭ قەدىرلىكىم، — ئاگاسا خانىم گراف خانىمغا شىۋىرلىدى، — ئۇ مۇشۇنداق ئاغزىغا كەلگەننى دەيدۇ.

— ئامېرىكا قىتئەسى بايقالغان چاغدا... — دەپ گېپىنى باشلىدى ھېلىقى رادىكال پارلامېنت ئەزاسى. ئۇ گويا كىشىنى بىزار قىلىدىغان ئىشلارنىڭ ھەممىسىنى بىر يوللا سۆزلەپ تۈگەتمەكچى بولغاندەك توختىماي سۆزلەيتتى، مېھمانلارمۇ ئۇنىڭ گېپىدىن زېرىكىپ قالدى. گراف خانىم تىن تارتىپ قويۇپ، ئۇنىڭ گېپىنى بۆلدى:

— ئامېرىكا قىتئەسى بايقالمىغان بولسا ياخشى بولاتتىكەن! — دېدى ئۇ، — مانا ئەمدى بىزنىڭ قىزلىرىمىز بىر چەتتە قېلىپ، پۇرسەتنى باشقىلارغا تارتقۇزۇپ قويۇۋاتىدۇ، نېمىدېگەن ئادالەتسىزلىك، بۇ!

— ئامېرىكا قىتئەسىنىڭ بايقالغىنى يوق ئىشىمكىن دەيمەن، — دېدى ئېرسكىن ئەپەندى، — مېنىڭچە ئۇ بىر پەرەز، خالاس.

— شۇ يەرلىك كىشىلەرنى ئۆز كۆزۈم بىلەن كۆردۈم، — دېدى گراف خانىم، — ئۇلارنىڭ قىزلىرىنىڭ چىرايلىقلىقىغا ھەيرانۇھەس قالدۇم، ئۇلار بەك چىرايلىق كىيىنىدىكەن، تېخى كىيىملىرىنى پارىژدىن ئەكەلدۈرىدىكەن. ئىست، مەنمۇ شۇنداق

ئېسىل زادىلەردىن بولسامچۇ.

— ئاڭلىسام، ياخشى نىيەتلىك ئامېرىكىلىقلار ئۆلگەندىن كېيىن پارىژغا بارارمىش، — دېدى سېر توماس ئەپەندى. ئۇ دائىم يۇمۇرلۇق گەپلەرنى قىلاتتى.

— راست شۇنداقمىكەن؟

— ئەمەس، ئەسكى ئامېرىكىلىقلار ئۆلگەندىن كېيىن نەگە بارىدىكەن؟ — سورىدى گراف خانىم.

— ئامېرىكىغا، — دېدى لورد ھېنرى.

سېر توماس قاشلىرىنى يىمىرىپ قويدى.

— كىم بىلىدۇ، جىيەنىڭىز ئۇ بۈيۈك دۆلەتكە باشقىچە قاراشتىمۇ تېخى، — دېدى ئۇ ئاگاسا خانىمغا، — بۇرۇن ساياھەت پەيتۇنىدا ئامېرىكىنى ئايلىنىپ چىققانىدىم. ئامېرىكىلىقلار يۈرۈش — تۇرۇشتا خويمۇ ئەدەپلىك ئىكەن. ھۆددە قىلىمەنكى، ئۇ يەرگە بارسىڭىز، كۆرگەن — بىلگەنلىرىڭىز كۆپىيىپ قالىدۇ. — چىكاگوغا بارسىلا كۆرگەن — بىلگەننى كۆپىيىپ قالامدىكەن؟ — دېدى ئېرسكىن ئەپەندى تەئەددى بىلەن، — ئۇ يەرگە ساياھەتكە بېرىشقا مەن ھەرگىز چىدىمايمەن.

سېر توماس قولىنى شىلتىپ گەپنى بۆلدى:

— ئېرسكىن ئەپەندى پۈتۈن دۇنيانى ئۆيىدىكى كىتاب جازىسىغا تىزىۋالغان. بىزگە ئوخشاش ئەمەلىيەتچىل كىشىلەر ئۇنداق نەرسىلەرنى كىتابتىن ئوقۇشقا ئەمەس، ئۆز كۆزى بىلەن كۆرۈشكە ئامراق كېلىدۇ. ئامېرىكانلار بەك ئەقىللىق. بۇنى ئۇلارنىڭ ئەڭ گەۋدىلىك ئالاھىدىلىكىمىكىن دەيمەن. ھۆددە قىلالايمەنكى، ئامېرىكىلىقلارنىڭ ئىچىدە غەرەز ئوقمايدىغانلىرى يوق دېيەرلىك.

— نېمىدېگەن قورقۇنچلۇق! — ۋارقىرىدى لورد ھېنرى، — ئاشكارا زوراۋانلىققا چىدايمەنكى، ئاشكارا چېچەنلىككە چىداپ تۇرالمايمەن. كاللىنى بەك ئىشلىتىپ كېتىشمۇ ياخشى ئىش ئەمەس، ئۇ دېگەن چېچەنلىككە ئورا كولىغانلىق.

— گېپىڭىزنى چۈشەنمىدىمغۇ، — دېدى سېر توماس
يۈزلىرى پوكاندەك قىزارغان قىياپەتتە.

— مەن چۈشەندىم لورد ھېنرى، — دېدى ئېرسكىن ئەپەندى
كۈلۈمسىرەپ.

— سەپسەتنىڭ پۇت دەسسەپ تۇرالىشىدا ئۆزىگە تۇشلۇق
ئۇسۇلى بولىدۇ... — گەپ ئارىلىدى لورد ھېنرى.

— سەپسەتە دېدىڭىزما؟ — سورىدى ئېرسكىن ئەپەندى، —
مەن ئۇنداق قارىمايمەن، بەلكىم شۇنداق تۇر. ھەقىقەت كۆپ
ھاللاردا سەپسەتە شەكلىدە مەۋجۇت بولۇپ تۇرىدۇ. ھەقىقەتنى
سىناشقا توغرا كەلسە، ئۇنى چىڭ تارتىلغان پولات سىم ئۈستىگە
چىقارساقلا ئايان بولىدۇ. ھەقىقەت پولات سىم ئۈستىدىكى
دارۋازغا ئايلىنغاندىلا، ئاندىن ئۇنىڭغا توغرا ھۆكۈم چىقىرالايمىز.
— توۋا قىلدىم، سىلەر ئەرلەر نەزەرىيىگە بەك ئۈستە
كېلىدىكەنسىلەر! راستىنى دېسەم، نېمە دېيىشىۋاتقىنىڭلارنى
مەڭگۈ چۈشەنمىگۈدەكمەن. ھەي ھاررى، سەندىن بەك بىزار
بولدۇم. سەن نېمىشقا بىزنى سۆيۈملۈك دورىيان گىرېي
ئەپەندىنىڭ شەرقىي رايوندىكى ئىشلىرىدىن ۋاز كەچتۈرمەكچى
بولسەن؟ ھۆددە قىلىمەنكى، ئۇ بىباھا گۆھەرگە ئايلىنىدۇ،
ئۇلار چوقۇم ئۇنىڭ مۇزىكىسىنى ياقتۇرۇپ ئاڭلايدۇ، — دېدى
ئاگاسا خانىم.

— مۇزىكىدىن بىرەرنى چېلىپ بەرسە، ئاڭلاپ باقساق
بويىتىكەن، — لورد ھېنرى شۇنداق دېدى — دە، تاماق
ئۈستىلىنىڭ ئۇ بېشىغا نەزىرىنى ئاغدۇردى، كۆزلىرى ئۇنىڭغا
تىكىلىپ تۇرغان بىر جۈپ نۇرلۇق كۆز بىلەن ئۇچراشتى.

— شۇغىنىسى، ۋايىت چېركاۋى تەرەپتىكىلەرمۇ بەك بىچارە
ئىكەن ئەمەسمۇ، — سۆزىنى داۋام قىلدى ئاگاسا خانىم.

— دەرد — ھەسرەتتىن باشقا، ھەرقانداق نەرسىگە ھېسداشلىق
قىلغۇم كېلىدۇ، — لورد ھېنرى مۇرىسىنى ئېتىپ قويدى، —
ئازاب چېكىۋاتقانلارغا ھېسداشلىق قىلغۇم كەلمەيدۇ. ئازاب —

ئوقۇبەت تولىمۇ پەسكەش، قورقۇنچلۇق بولىدۇ، كىشىنى ئۈمىدسىزلىك پاتقىقىغا سۆرەپ كىرىدۇ. بەزىلەر ئازاب چېكىۋاتقانلارغا ئاجايىپ ھېسداشلىق قىلىپ كېتىدىكەن. ھېسداشلىق قىلىشقا توغرا كەلسە، رەڭدار، گۈزەل، شادىمان تۇرمۇشقا ھېسداشلىق قىلىش كېرەك. ھاياتنىڭ ئاچچىق - چۈچۈكىنى ئازراق تىلغا ئالغان ياخشى.

— ئەمما، شەرقىي رايون مەسىلىسى ناھايىتى مۇھىم - دە، — دېدى سېر توماس بېشىنى چايقاپ قويۇپ.

— ئۇغۇ شۇ، — دېدى ھېنرى، — بۇ دېگەن قۇللار مەسىلىسى، بىز قۇللارنى خۇشال قىلىش بەدىلىگە بۇ مەسىلىنى ھەل قىلىشقا ئۇرۇنۇپ كۆرسەك بولىدۇ.

ھېلىقى سىياسەتۋاز ئۇنىڭغا تىكىلىپ تۇرۇپ دېدى: — ئۇنداقتا، ۋەزىيەتنى ئوڭشاش توغرىسىدا بىرەر ئاقىلانە تەكلىپىڭىز بولسا ئاڭلاپ باقساقمىكىن. لورد ھېنرى قاقاقلاپ كۈلۈپ كەتتى.

— ئېنگلاندىنىڭ ھاۋا رايىدىن باشقا، ھېچ نەرسىسىنى ئۆزگەرتكۈم يوق، — دېدى ئۇ، — مەن پەلسەپىۋى پىكىر قىلىشتىن قانائەت تاپمەن. شۇغىنىسى، 19 - ئەسىر ھېسداشلىقنى چەكتىن ئاشۇرۇۋېتىپ، گۇمران بولۇش گىردابىغا بېرىپ قالدى. تەلىپىم شۇكى، بىز ئىلىم - پەنگە مۇراجىئەت قىلىش ئارقىلىق خاتالىقلارنى تۈزەتسەك بولىدۇ. ھېسسىياتنىڭ بىرلا پايدىسى باركى، ئۇ بىزنى تۇيۇق يولغا باشلايدۇ؛ ئىلىم - پەن بولسا كىشىگە ھېسسىياتقا تايانماي ئىش قىلىشنى ئۆگىتىدۇ.

— ئەمما، بۇ ئىشتا ھەرقايسىمىزنىڭ مەسئۇلىيىتىمىز ئېغىر، — دېدى ۋاندېلور خانىم خىجىللىق ئىلكىدە.

— شۇنداق، مەسئۇلىيىتىمىز بەك ئېغىر، — سۆز قاتتى ئاگاسا خانىم. لورد ھېنرى ئېرسىكىن ئەپەندىگە دېدى:

— ئىنسانلار ئۆزىنى بەك قالتىس چاغلار كېتىۋاتىدۇ. بۇ،

ئىنسانلارنىڭ ئەڭ چوڭ خاتالىقى. ئەگەر ئىپتىدائىي ئىنسانلار قانداق كۈلۈشنى بىلەلگەن بولسا ئىدى، تارىخمۇ باشقىچە يېزىلغان بولاتتى.

— كىشىگە تەسەللى بېرىشكە بەك ئۈستە ئىكەنسز، — دېدى گراف خانىم مۇلايىم ئاھاڭدا، — ئىلگىرى قەدىرلىك ھامىڭىزنى كۆرگىلى كەلگىنىمدە خويمۇ بىئارام بولاتتىم، چۈنكى مەن شەرقىي رايون دېگەنگە زادىلا قىزىقمايتتىم. كېيىنچە ئۇنىڭغا تىكىلىپ قارىساممۇ، يۈزۈم قىزارمايدىغان بولار.

— يۈزى قىزارغان كىشى تولىمۇ سۆيۈملۈك كۆرۈنىدۇ، گراف خانىم، — دېدى لورد ھېنرى.

— ئادەم ياش ۋاقتىدىلا شۇنداق بولىدۇ، — دېدى گراف خانىم، — ماڭا ئوخشاش قېرى مومايلارمۇ قىزىرىپ يۈرسە، بۇ ياخشىلىقنىڭ بېشارىتى ئەمەس. لورد ھېنرى، ماڭا قانداق قىلسا ياشلىقىغا قايتقىلى بولىدىغانلىقىنى سۆزلەپ بەرمەمسىز؟

لورد ھېنرى جىممىدە ئولتۇرۇپ كەتتى، ئاندىن ئويچان كۆزلىرىنى گراف خانىمغا تىكىپ سورىدى:

— ياشلىقىڭىزدا سادىر قىلغان چوڭ - چوڭ سەۋەنلىكلىرىڭىزنى ھېلىمۇ ئەسلىيەلەمسىز، گراف خانىم؟
— سەۋەنلىكلىرىمغۇ بەك كۆپ، — دېدى گراف خانىم ئۈنلۈك قىلىپ.

— ئەمىسە شۇ سەۋەنلىكلىرىڭىزنى يەنە بىر قېتىم سادىر قىلىڭ، — دېدى لورد ھېنرى كەسكىن قىياپەتتە، — كىشى ياشلىقىغا قايتىمەن دەيدىكەن، ئەخمىقانە ئىشلىرىنى تەكرارلىشى كېرەك.

— خويمۇ كۆڭۈلگە ياقىدىغان نەزەرىيە ئىكەن، بۇ! — دېدى گراف خانىم چىرقىراق ئاۋازدا، — مەن چوقۇم سىناپ كۆرىمەن.

— قويۇڭە بۇنداق خەتەرلىك نەزەرىيىلىرىڭىزنى! — دېدى

سېر توماس زەردە بىلەن. ئاگاسا خانىم بېشىنى چايقاپ قويدى،
چىرايىغا بىزارلىق ئالامەتلىرى تېپىپ چىققانىدى. ئېرسىكىن
ئەپەندىلا پۈتۈن زېھنى بىلەن ئاڭلاپ ئولتۇراتتى.

— شۇنداق، — گېپىنى داۋام قىلدى لورد ھېنرى، — مانا
بۇ ھاياتنىڭ بىر چوڭ سىرى. ھازىر تالاي كىشىلەر ئاتالمىش
تەپەككۈر ئۇسۇلىنىڭ ۋەھىمىسىدە گۇمران بولۇۋاتىدۇ، ئۇلار
ئۆزى سادىر قىلغان سەۋەنلىكلىرىگە پۇشايمان قىلغان چېغىدا،
ئاللىقاچان كېچىككەن بولىدۇ.

كۆپچىلىك پاراققىدە كۈلۈپ كېتىشتى. لورد ھېنرى
ئويلىغانلىرىنى تولىمۇ رەڭدار قىلىپ تەسۋىرلەيتتى، تاغدىن —
باغدىن سۆزلەيتتى، ئاڭلىماققا بەھەيۋەت، ئەمما قىلچە مەزمۇن،
مەنە بولمىغان داڭقان پۇتى گەپلەرنى قىلىشاتتى. ئاغزىدىن
مارجاندەك تىزىلىپ چىقىۋاتقان پاساھەتلىك گەپلەر شۇ تاپتا
ئەخمىقانىلىكنى مەدھىيىلەپ پەلسەپە دەرىجىسىگە
كۆتۈرۈۋاتاتتى. بۇنىڭ بىلەن پەلسەپىنىڭ ئايال ئىلاھىمۇ
ياشلىقىغا قايتىپ، خۇشاللىق پەرىشتىسىنىڭ ئاشۇ ئەسەبىي
كۈيىگە ئەسىر بولماقتا ئىدى. كىشىلەر تەسەۋۋۇر قىلاتتىكى،
ئۇچىسىغا ئۈزۈم ھارقى چاچراپ كەتكەن پەرەنجە كىيگەن،
بېشىغا گۈلتاج تاقىغان ئايال ئىلاھ ھاياتنىڭ تاغ — ئېدىرلىرىدا
لەرزىان ئۇسسۇلغا چۈشۈپ، تاغ ئىلاھلىرىنىڭ ھاياتنىڭ پەيزىنى
سۈرۈشنى ئوقمايدىغان گالۋاڭلىقنى مەسخىرە قىلماقتا ئىدى.
رېئاللىق گويا ئورمانلىقتىكى ئۈركۈپ كەتكەن جانىۋاردەك ئۇنىڭ
كۆز ئالدىدىن يىراقلىماقتا. ئۇنىڭ شېشىدەك سۈزۈك ئاپئاق
پۇتلىرى دانىشمەن پارس شائىرى ئۆمەر ھەييىام ئولتۇرغان
ھېلىقى ئۈزۈم يانچىيدىغان يوغان تاشقا دەسسەپ تۇراتتى. ئۇ
تاكى ئۈزۈم شىرنىلىرى يالىڭاچ پۇتلىرىغا چاچرىغۇچە ياكى
ئۈزۈم شىرنىسىنىڭ قىزغۇچ ماغزاپلىرى ئىدىشتىن تېشىپ
كەتكۈچە تاشتا دەسسەپ تۇردى. مۇزىكا قالتىس ۋايىگە يەتكۈزۈپ
چېلىندى. دورىيان گىربى لورد ھېنرىغا تىكىلىپ قاراپ تۇراتتى.

ھېنرىنىڭ كۆزلىرى تاماشىبىنلارنىڭ ئىچىدىن بىرلا سېمانى ئىزدەيتتى، شۇنىڭدىلا ئۇنىڭ زېھنى ئېچىلاتتى، تەپەككۇرى جانلىناتتى. دورىيان زېرەك، ئالىيجاناب، جەلىپكار بولغىنى بىلەن، مەسئۇلىيەتسىز يىگىت ئىدى. ئۇ مۇزىكىسى ئارقىلىق تاماشىبىنلارنى ئەسىر قىلىۋالدى. گويا بۇرانىنىڭ شېئىرلىرىدىكى نەيچىگە^① ئوخشاش، تاماشىبىنلارنىڭ شاد كۈلكىسىنى كۈيىگە جور قىلدۇراتتى. دورىيان گرېي گويا سېھىرلىنىپ قالغاندەك، لورد ھېنرىدىن كۆزىنى ئۈزمەيتتى، لەۋلىرىدە ھېلىدىن - ھېلىغا تەبەسسۇم جىلۋە قىلاتتى. قاپقارا، تىنىق كۆزلىرىدىكى ھەيرانلىق ئاستا - ئاستا كەسكىنلىككە ئالماشتى.

ھايات ئۆتمەي، بىر خىزمەتكار گراف خانىمنىڭ يېنىغا كېلىپ، پەيتۇننىڭ سىرتتا ساقلاپ قالغانلىقىنى ئېيتتى. گراف خانىم ئالدىرىغان قىياپەتتە قوللىرىنى ئىشقىلاپ تۇرۇپ دېدى:

— ئەجەب كەيپىمنى ئۇچۇردى! مەن ماڭىدىغان بولۇپ قالدىم. شۇ تاپتا كۈلۈبقا ئېرىمنى ئالغىلى بارىمەن، ئاندىن ۋىللىس زالىغا بېرىپ، بىر تېتىقسىز يىغىنغا قاتنىشىمىز، ئېرىم ئۇ يىغىنغا رىياسەتچىلىك قىلىدۇ. كېچىكىپ قالسام، ئېرىم خاپا بولۇپ كېتىدۇ. خەير، قەدىرلىك ئاگاسا خانىم. لورد ھېنرى، سىزمۇ بەك قىزىقچى ئىكەنسۇز، ئەخلاق دېگەننى بىر تىيىنغا ئەرزىمەس قىلىۋەتتىڭىزغۇ زادى. گەپلىرىڭىزنى ئاڭلاپ نېمە دېيىشىمنى بىلەلمەيلا قالدىم. سەيشەنبە كۈنى كەچتە كېلىڭ، بىللە تاماق يەيلى. ئۇ كۈنى باشقا ئىشىڭىز يوقتۇ - ھە؟

— سىز ئۈچۈن ھەرقانچە موھىم ئىشىم بولسىمۇ تاشلايمەن، گراف خانىم، — دېدى لورد ھېنرى تەزىم قىلىپ.

— قالتىس جۇمۇ سىز! ئۇنداق قىلىشىڭىز بولمايدۇ، — دېدى گراف خانىم، — ئۇنتۇپ قالماڭ ئەمىسە!

① بۇ جۈملە روبېرت بۇرانىنىڭ «خېمىرىندىكى گۈللۈك كىيىملىك نەيچى» ناملىق داستانىدىن ئېلىنغان. داستاندا بالىلار سىرلىق نەي ئاۋازىغا ئەگىشىپ كېتىپ قالىدۇ.

گراف خانىم ئىرغاڭلاپ ماڭغىنىچە زالىدىن چىقىپ كەتتى،
ئاگاسا خانىم باشقا مېھمانلار بىلەن كەينىدىن ئۈزىتىپ چىقتى.
لورد ھېنرى ئورنىغا كېلىپ ئولتۇردى، ئېرسكىن ئەپەندى
ئۇنىڭ يېنىغا يۆتكىلىپ، ئۇنىڭ بىلىكىدىن تۇتتى.
— نۇرغۇنلىغان كىتابىي سۆزلەرنى قىلىۋەتتىڭىز، — دېدى
ئېرسكىن ئەپەندى، — نېمىشقا بىرەر پارچە كىتاب يازمايسىز؟
— مەن كىتاب ئوقۇشقا بەك ئامراق، لېكىن كىتاب يازغۇم
كەلمەيدۇ، ئېرسكىن ئەپەندى. پارس گىلىمىگە ئوخشاش ئېسىل،
رېئاللىققا ماس كەلمەيدىغان روماندىن بىرنى يازسامغۇ تازا
بولاتتى. ئەمما، ئەنگلىيىدە كىشىلەر گېزىت، سەۋىيەسىز
كىتابلاردىن باشقا، ئەدەبىيات دېگەندەكلەرگە ئانچە قىزىقىپ
كەتمەيدۇ. بەزىدە ئەنگلىيىلىكلەرنىڭ ئەدەبىياتتىن زوقلىنىش
تۇيغۇسى دۇنيا بويىچە ئەڭ تۆۋەنمىكىن دەپ ئويلاپ قالمەن.
— بەلكىم دېگىنىڭىز توغرىدۇر، — دېدى ئېرسكىن
ئەپەندى، — ئىلگىرى ئەدەبىياتقا ھەۋىسىم بار ئىدى، ئەمما بۇ
ھەۋىسىم ئۇزاققا بارمىدى. قەدىرلىك دوستۇم، مۇشۇنداق
چاقىرسام خاپا بولمايدىغانسىز — ھە؟ سىزدىن بىر نەرسىنى
سورىغۇم كېلىۋاتىدۇ. بايا دېگەنلىرىڭىز راستمۇ؟
— بايا نېمىلەرنى دېگەن بولغىدىم؟ — كۈلۈمسىرەپ قويدى
لورد ھېنرى، — گەپلىرىم كۆڭلىڭىزگە ياقمىغان ئوخشىمامدۇ؟
— زادىلا ياقمىدى. ئىشقىلىپ، سىز بەك خەتەرلىك ئادەم
ئىكەنسىز. ئالمادىس ئاشۇ ئاق كۆڭۈل گراف خانىمغا بىرەر ئىش
بولۇپ قالسا، سىزدىنلا كۆرىمىز. ئەمما، سىز بىلەن تۇرمۇش
ھەققىدە پاراڭلاشقۇم بار ئىدى. ئادەملەر نېمىدېگەن
تېتىقسىزلىشىپ كەتكەن — ھە! ناۋادا بىر كۈنلەردە لوندوندىن
زېرىكىپ قالسىڭىز، تىرىلىيىغا بېرىپ مېنى ئىزدەڭ. ئېسىل
ئۈزۈم ھاراقلىرىم بار، قۇيۇپ بېرىمەن، ئىچىشكەچ
پەلسەپىڭىزدىن ھۇزۇرلىنىمىز.
— تەكلىپىڭىزنى جان دەپ قوبۇل قىلىمەن، تىرىلىيىغا

بېرىپ ھۇزۇرىڭىزدا مېھمان بولۇش مەن ئۈچۈن زور شەرەپ.
ساھىبخانا ئېسىل، كۈتۈپخانىلىرى ئاندىن ئېسىل تۇرسا،
بارمىسام بولامدۇ.

— بارسىڭىز قەۋەتلا خۇشال بولىمەن، — دېدى بوۋاي ئەدەپ
بىلەن ئېگىلىپ تۇرۇپ، — ئەمدى ھامىڭىز بىلەن خوشلىشىپ
قايتايمىكىن، ئافىنا ئەدەبىيات كۈلۈبىغا بارىدىغان ئىشىم بار
ئىدى. ھازىر ماڭسام، ئەلىياتقۇدا ئاران يېتىپ بارالايمەن.

— ھەممىڭلار بارامسىلەر، ئېرسىكىن ئەپەندى؟

— قىرىق ئادەم بارىمىز، قىرىق ئورۇندۇقتا ئۇخلايمىز. ئۇ
يەردە ئەنگلىيە ئەدەبىيات ئاكادېمىيىسىگە ئاكادېمىك بولۇش
ئۈچۈن تەييارلىق قىلىۋاتىمىز.

لورد ھېنرى قاقاقلاپ كۈلگىنىچە ئورنىدىن تۇرۇپ دېدى:

— مەنمۇ باغچىغا بارماقچىدىم.

لورد ھېنرى ئىشىكتىن چىقماقچى بولغاندا، دورىيان گرېي
ئۇنىڭ بىلىكىگە ئېسىلدى:

— مېنىڭمۇ سىز بىلەن بىللە بارغۇم كېلىۋاتىدۇ.

— بازىل خالۋارد بىلەن كۆرۈشۈشكە ۋەدە قىلىپ
قويغانىدىڭىزغۇ؟ — دېدى لورد ھېنرى.

— گەپلىرىڭىزگە ئامراق بولۇپ قالدىم، سىز بىلەن بىللە
بېرىپ مۇڭدېشىپ كېلەيمىكىن.

— نېمە دېدىڭىز؟ بۈگۈن ھېلىمۇ جىق سۆزلەپ كەتتىم، —
كۈلۈپ كەتتى لورد ھېنرى، — شۇ تاپتا تۇرمۇشنى راسا بىر
كۆزەتكۈم كېلىۋاتىدۇ. خالىسىڭىز، بىللە بېرىڭ، بىللە
كۆزىتىلى.

تۆتىنچى باب

ئارىدىن بىر ئاي ئۆتتى. بىر كۈنى چۈشتىن كېيىن دورىيان گىرېي لورد ھېنرىنىڭ مايفاردىكى ئۆيىنىڭ چاققانغىنا كۈتۈپخانىسىدا يۆلەنچۈكلۈك ئورۇندۇققا يۆلىنىپ ئولتۇراتتى. كۈتۈپخانا تولمۇ چىرايلىق سەرەمجانلاشتۇرۇلغان، تامغا تورۇسقىچە دۈب ياغىچى چاپلىنىپ، ئۈستىگە سۈت رەڭ چەسۋەك ئورنىتىلغان؛ تورۇسقا قاپارتما گۈللۈك نەقىش چىقىرىلغان؛ يەرگە كۈل رەڭ پالاس، پالاس ئۈستىگە ئۇزۇن چۈچىلىق پارس گىلىمى سېلىنغان؛ لىپا ياغىچىدىن ياسالغان چاي ئۈستىلىگە كلودىيوننىڭ^① بىر كىچىك ھەيكىلى تىزىلىپ، يېنىغا مۇقاۋىسىغا ئالتۇن ھەل بىلەن چىرايلىق دەستارگۈلىنىڭ سۈرىتى چۈشۈرۈلگەن «يۈز پارچە ھېكايە» دېگەن خەت يېزىلغان قولىازما قويۇلغان، بۇنى كلوۋس ئېفى^② مارگارېت ۋالويا^③ ئۈچۈن ئالاھىدە تۈپلەپ چىققانىدى. تام مەشىنىڭ جازىسىدىكى بىرنەچچە ساپال لوڭقىغا سۈنئىي كۈركۈمگۈلى سېلىنغانىدى، لوندون ئاسمىنىنى يورۇتۇپ تۇرغان قۇياش نۇرى دېرىزە ئەينىكىدىن ئۆي ئىچىگە چۈشۈپ تۇراتتى.

لورد ھېنرى تېخىچە قايتىپ كەلمىدى. ۋاقىتقا رىئايە قىلىش ئۇنىڭ نەزىرىدە ۋاقىتنى ئوغرىلىغانلىق بىلەن باراۋەر ئىدى. شۇڭا، ھەرقانداق يەرگە كېچىكىپ باراتتى. شۇ تاپتا ئوزايدىن زېرىكىش ئالامەتلىرى چىقىپ تۇرغان دورىيان چىرايلىق قىستۇرما رەسىملەر كىرگۈزۈلگەن «مانون لېسكاۋت»^④ ناملىق

① كلودىيون (1738 — 1814) — فرانسىيىلىك ھەيكەلتراش.

② كلوۋس ئېفى (1584 — 1635) — فرانسىيە ئوردىسىنىڭ كىتاب تۈپلىگۈچىسى.

③ مارگارېت ۋالويا (1553 — 1615) — فرانسىيە بويان خانلىقى ھېنرى VI نىڭ خانىشى.

④ «مانون لېسكاۋت» — فرانسىيە يازغۇچىسى پىرۋوستىنىڭ رومانى، روماندا بىر ياش ئاقسۆڭەك بىلەن كەمبەغەل قىز مانوننىڭ مۇھەببىتى تەسۋىرلىنىدۇ.

كىتابنى ئېرىنچەكلىك بىلەن ۋارقىلاپ ئولتۇراتتى. لۇئى XI V دەۋرىدە ياسالغان تام سائىتىنىڭ بىر خىل رېتىمدا چېكىلىدىغان ئاۋازى ئادەمنىڭ ئىچىنى سىقاتتى. ئۇ نەچچە رەت مېڭىشقا تەمىشلىپ، يەنە ئولتۇرۇپ قالغانىدى.

سىرتتا ئاياغ تىۋىشى ئاڭلىنىپ، ئىشىك ئېچىلدى.
— بەك ساقلىتىۋەتتىڭىز، ھاررى ! — دېدى ئۇ ئاغرىنىش تەلەپپۇزىدا.

— ئوبدانراق قارىڭە گرىپى ئەپەندى، ھاررىمىكەنمەن، — دېدى بىرى چىرقىراق ئاۋازدا.

ئۇ كەينىگە ئۆرۈلۈپ قارىدى — دە، لىككىدە ئورنىدىن تۇرۇپ كەتتى.

— كەچۈرۈڭ. مەن تېخى...

— ئېرىمنى كەپتۇ دەپ قاپسىز — دە، مەن ئۇنىڭ خوتۇنى بولىمەن. ئۆزۈمنى تونۇشتۇرۇپ ئۆتەي. مەن سىزنىڭ نۇرغۇن رەسىمىڭىزنى كۆرگەن، شۇڭا سىزنى ئوبدان تونۇيمەن. ئېرىمدە سىزنىڭ ئون يەتتە پارچە رەسىمىڭىز بار.

— ئون يەتتە پارچە ئەمەستۇ، ھېنرى خانىم؟

— ئەمىسە ئون سەككىز پارچە ئوخشايدۇ. ھېلىقى كۈنى كەچتە تىياتىرخانىدا سىزنى ئېرىم بىلەن بىللە تۇرغاندا كۆرگەنىدىم، — دېدى ئۇ تەلۋىلەرچە كۈلۈپ. ئۇ خۇمار كۆزلىرىنى دورىيانغا تىكىپ تۇراتتى. ئۇ تولىمۇ غەلىتە ئايال ئىدى، ھەمىشە ھەرەڭ — سەرەڭ كىيىملەرنى كىيىۋالاتتى. تۇرۇپلا كىمدۇر بىرلىرىنى ياخشى كۆرۈپ قالاتتى، ئەمما بۇ ھېسسىياتلىرىنى چاندۇرمايتتى، خىياللىرىنى ھېچكىمگە تىنمايتتى. ئۆزىنى جەلپكار قىلىپ كۆرسىتىشكە تىرىشاتتى، كىشىلەرگە ئۇچىغا چىققان شاللاق ئايالدىك تەسىر بېرىپ قوياتتى. ئۇنىڭ ئىسمى ۋىكتورىيە ئىدى، چېركاۋغا بېرىشقا خۇمار ئىدى.

— «لوھېنگرىن»^① ئوينىلىۋاتقان چاغنى دەيسىزغۇ، ھېنرى خانىم؟

— شۇنداق، شۇ چاغدا كۆرگەن. ۋاگنېرنىڭ مۇزىكىلىرىنى بەك ياقتۇرىمەن. ئۇنىڭ مۇزىكىلىرىنىڭ ئاۋاز تېمبىرى بەك يۇقىرى، قانچىلىك گەپلەشسىڭىزمۇ ئەتراپىڭىزدىكىلەرگە تەسىر يەتكۈزمەيسىز. مانا بۇ ئۇنىڭ مۇزىكىلىرىدىكى بىر ئارتۇقچىلىق. قانداق دېدىم، گرېي ئەپەندى؟

ئۇ تۇرۇپ - تۇرۇپلا تەلۋىلەرچە كۈلۈپ كېتەتتى، قولىدىكى كارتېتا قېپىدىن ياسالغان، قەغەز كېسىدىغان ئۇزۇن ساپلىق پىچاقنى ھەدەپ ئوينىتاتتى.

دورىيان كۈلۈمسىرەپ تۇرۇپ بېشىنى چايقىدى:

— بۇ گېپىڭىزگە قوشۇلالمايمەن ھېنرى خانىم. مۇزىكا ئاڭلاۋاتقان چېغىمدا قەتئىي گەپ قىلمايمەن، ئېسىل مۇزىكىلارنى ئاڭلىغاندا تېخىمۇ گەپ قىلمايمەن. قۇلاققا ياقمىغان مۇزىكىنى ئاڭلىغاندا، كىشىلەر ئۆز پاراڭلىرىنى سېلىشىدىكەن. — ئوھوي، ھېنرىمۇ شۇنداق ئويلايدۇ، شۇنداقمۇ دورىيان ئەپەندى؟ ھېنرىنىڭ قاراشلىرىنى ھەمىشە دوستلىرىدىن ئاڭلايمەن، بۇمۇ مېنىڭ ئۇنى چۈشىنىشىمدىكى بىردىنبىر ئۇسۇلۇم. بۇنداق دېسەم، مېنى ئېسىل مۇزىكىلارنى ياقتۇرمايدىكەن دەپ قالماڭ. ئېسىل مۇزىكىلارغا قەۋەتلا ئامراقمەن، لېكىن ئاڭلاشتىن قورقمەن، ئۇنداق مۇزىكىلارنى ئاڭلىسام، زىيادە رومانىكىلىشىپ كېتىدىكەنمەن. ھاررى ماڭا: «مەن رويالچىلارغا چوقۇنمەن، بەزىدە بىرلا ۋاقىتتا ئىككى كىشىگە چوقۇنمەن» دېگەندى. ئۇلاردا نېمە سېھىر باركىنتاڭ، ھېچ ئەقلىم يەتمەيدۇ. بەلكىم ئۇلار چەت ئەللىك بولغاچقا شۇنداقمىكىن. ئۇلارنىڭ ھەممىسى چەت ئەللىكمۇ؟ ئاشۇ رويالچىلار ئەنگىلىيىدە تۇغۇلغان بولسىمۇ، لېكىن بىر مەزگىلدىن كېيىن چەت ئەللىك بولۇۋالىدىكەن، شۇنداقمۇ؟

① «لوھېنگرىن» — گېرمانىيە كومپوزىتورى رېچارد ۋاگنېرنىڭ ئوپېراسى.

ئۇلارمۇ تازا ئەقىللىق ئىكەن، مۇشۇنداق بولسا ئۇلار تېخىمۇ ياخشى باھالارغا ئېرىشىدۇ، دۇنياۋى سەنئەتكارغا ئايلىنىدۇ ئەمەسمۇ؟ سىز مەن ئۇيۇشتۇرغان زىياپەتكە قاتنىشىپ باقمىدىڭىزغۇ دەيمەن، دورىيان ئەپەندى؟ چوقۇم بىر كېلىڭ. گۈل ئالالمىغىنىم بىلەن، چەت ئەللىكلەرگە پۇل خەجلەشتە مەندەك سېخىي ئادەم يوق. زىياپەت سورۇنىدا چەت ئەللىكلەر بولسا بەك قالتىس بولىدۇ. ئوھوي، ھاررى كەلدى! ھاررى، سىزنى بىر ئىش بىلەن ئىزدەپ كېلىۋىدىم، نېمە ئىش بولغىدى، ئەجەب ئۇنتۇپ قالدىم دېسە. كەلسەم دورىيان ئەپەندى ئولتۇرۇپتىكەن، مۇزىكا توغرىسىدا تازا كۆڭۈللۈك پاراڭلىشىپتۇق. گېپىمىز بىر يەردىن چىقتى. ياق، مەن دېمەكچى، كۆزقاراشلىرىمىز پەقەتلا ئوخشىمايدىكەن. لېكىن، ئۇ ئادەمنى خۇشال قىلىشقا بەك ئۈستە ئىكەن. ئۇنىڭ بىلەن تونۇشقنىمغا بەك خۇشال بولدۇم.

— ياخشى بوپتۇ قەدىرلىكىم، ناھايىتى ياخشى بوپتۇ، — دېدى لورد ھېنرى ھىلال ئايدەك ئەگىم، قاپقارا قاشلىرىنى يىمىرىپ قويۇپ، ئۇلارغا قاراپ كۈلۈمسىرەپ، — كەچۈرۈڭ، ئۇزاق ساقلىتىپ قويدۇم. ۋوردور كوچىسىغا كونا كىمخاب ئالغىلى بېرىپ، سودىگەر بىلەن نەچچە سائەت باھا تالىشىپ تۇرۇپ قالدىم. ھازىر كىشىلەر نەرسىنىڭ باھاسىنى بىلگەن بىلەن، قىممىتىنى بىلمەيدىكەن ئەمەسمۇ!

— مەن ماڭايمىكىن، — ئەنسىز ۋارقىرىدى ھېنرى خانىم. ئۇنىڭ تەلۋىلەرچە كۈلكىسى ئارىدىكى ئېغىر سۈكۈناتنى بۇزدى، — گراف خانىم بىلەن پەيتۇندا ئايلىنىپ كېلىشكە دېيىشىپ قويغانىدىم. خەير — خوش، دورىيان ئەپەندى. خەير — خوش، ھاررى. بىلسەم — بىلمىسەم، تاماقنى سىرتتا يەيسىلەرغۇ دەيمەن، مەنمۇ شۇنداق قىلىمەن. سىلەر بىلەن سورىنبون خانىمنىڭ ئۆيىدە ئۇچرىشىپ قالامدۇق تېخى.

ئۇ گويا كېچىچە ياغقان يامغۇردىن قۇتۇلغان قەقنۇستەك،

ئۆيىدىن پالاقلاپ چىقىپ كەتتى، ئۆي ئىچىنى ئۇنىڭدىن تارقالغان قويۇق ئەتىر ھىدى بىر ئالغانىدى.

— شۇنداق دېيەلەيمەنكى، قەدىرلىكىم، — لورد ھېنرى شۇنداق دېگەچ خوتۇنىنىڭ كەينىدىن ئىشىكنى ياپتى — دە، بىر تال تاماكا تۇتاشتۇرۇپ، ئۆزىنى ساپاغا تاشلىدى، — سېرىق چاچ ئاياللارغا ھەرگىز يېقىن يولماڭ.

— نېمىشقا ئەمدى؟

— چۈنكى ئۇلار بەك ھېسسىياتچان كېلىدۇ.

— مەن دەل شۇنداق ھېسسىياتچان ئاياللارغا ئامراق.

— ئۇنداق ئاياللار بىلەن ھەرگىز توي قىلماڭ، دورىيان. ئەرلەر ئىچ پۇشۇقى ئۈچۈن توي قىلىدۇ. ئاياللار بولسا قىزىقىش ئۈچۈن توي قىلىدۇ، ئاقىۋەتتە ھەر ئىككىلەن پۇشايماندا قالىدۇ.

— توي قىلىشنىڭ ئويلاشمىدىم، ھاررى. ھازىر بىر قىز بىلەن يۈرۈۋاتىمەن. سىز ئېيتقان بۇ ھېكمەتنى ئەمەلىيىتىمدە بىر سىناق قىلىپ باقاي دەيمىنا.

— كىم بىلەن يۈرۈۋاتىسىز؟ — سورىدى لورد ھېنرى بىرپەس جىمىپ كەتكەندىن كېيىن.

— بىر ئارتىس بىلەن، — دېدى دورىيان گرېپ قىزارغان ھالدا.

لورد ھېنرى مۇرىسىنى قىسىپ قويدى:

— تۇنجى مۇھەببەت دېگەن شۇنداق بولىدۇ.

— ئۇنى كۆرسىڭىز ئۇنداق دېمەيسىز، ھاررى.

— كىم ئۇ؟

— ئۇنىڭ ئىسمى سىبىل ۋېيىن.

— ئاڭلاپ باقمايتكەنمەن.

— ھېچكىم ئاڭلاپ باقمىغان. لېكىن، كىشىلەر ھامان بىر

كۈنى ئۇنى تونۇپ قالىدۇ. ئۇ بىر تالانت ئىگىسى.

— قەدىرلىك ئىنىم، ئاياللاردىن تالانت ئىگىسى چىقمايدۇ.

ئاياللار دېگەن ياسىنىش ئۈچۈنلا يارالغان خەق. ئۇلار نازلىنىشتىن باشقىنى بىلمەيدۇ. ئەرلەر روھنىڭ ئەخلاق ئۈستىدىن غالىب كېلىشىگە ۋەكىللىك قىلغىنىغا ئوخشاش، ئاياللارمۇ ماددىنىڭ روھتىن غالىب كېلىشىگە ۋەكىللىك قىلىدۇ.

— نېمىشقا بۇنداق دەيسىز، ھاررى؟

— قەدىرلىك دورىيان، دېگەنلىرىم قۇرۇق گەپ ئەمەس. مەن ھازىر ئاياللارنى تەتقىق قىلىۋاتىمەن، شۇڭا بۇنى ئوبدان چۈشىنىمەن. بۇ تېما مەن ئويلىغاندەك ئۇنداق سىرلىق ئەمەس. بايقىشىمچە، ئاياللار مۇنداق ئىككى خىللا بولىدىكەن: بىر خىلى ئاددىي — ساددا ئاياللار، يەنە بىر خىلى ياسانچۇق ئاياللار. ئاددىي — ساددا ئاياللاردىن ئادەمگە نەپ تېگىدۇ، ھۆرمەتكە سازاۋەر بولاي دېسىڭىز، ئۇلارنى كەچلىك تاماققا تەكلىپ قىلىسىڭىزلا بولىدۇ. يەنە بىر خىلدىكى ئاياللار تولمۇ جەلپكار كېلىدۇ، ئەمما ئۇلار دائىم بىرلا خاتالىقنى سادىر قىلىدۇ، يەنى ئۆزىنى ياش كۆرسىتىش ئۈچۈن ئۇيا — ئەڭلىك سۈرۈۋالىدۇ. مومايلار باشقىلار بىلەن پاراڭلاشقاندىمۇ ئۇيا — ئەڭلىك سۈرۈۋېلىش ئارقىلىق ئۆزىنى چېچەن كۆرسەتمەكچى بولىدۇ. ھازىرقى ئاياللار ئۆز قىزىدىنمۇ ئون ياش كىچىك كۆرۈنەلسە، كۆڭلى قانائەت تاپىدۇ، مۇرات — مەقسىتىگە يېتىدۇ. پاراڭلىشىش توغرا كەلسە، لوندوندا بەشلا ئايال پاراڭلىشىشقا مۇناسىپ كېلىدۇ، ئۇنىڭ ئىچىدە ئىككىسى يۇقىرى تەبىقە كىشىلىرىنىڭ ئېتىراپىغا ئېرىشەلمەيدۇ. بولدىلا، ماڭا ئاشۇ تالانتلىق مەشۇقىڭىز ھەققىدە سۆزلەپ بېرىڭە. ئۇنىڭ بىلەن تونۇشىڭىزغا قانچىلىك بولىدۇ؟

— ھەي ھاررى، گەپلىرىڭىزدىن سەل چۆچۈپ قالىدىم.

— ئۇ گەپنى قويۇپ تۇرۇپ دەڭە، ئۇ قىز بىلەن

تونۇشىڭىزغا قانچىلىك بولىدۇ؟

— ئۈچ ھەپتىچە بولىدىغۇ دەيمەن.

— قەيەردە تونۇشتىڭىز؟

— سىزگە ھەممىنى ئالدىرىماي سۆزلەپ بېرىمەن ھاررى. لېكىن، كۆڭلۈمگە سوغۇق سۇ سەپسىڭىز بولمايدۇ! ئىشقىلىپ، سىز بىلەن تونۇشمىغان بولسام، بۇ ئىش ھەرگىز يۈز بەرمىگەن بولاتتى. سىز مېنى تۇرمۇشنى چۈشىنىشكە تەلۋىلەرچە ئىنتىزار قىلىدىڭىز. سىز بىلەن تونۇشقاندىن كېيىن، قانداقتۇر بىر غايىبانە نەرسە تومۇرلىرىمدا توختاۋسىز كۆۋەجىدى. باغچىلاردا ئايلانغاندا ياكى پىكادىللىي كوچىسىدا كېتىۋاتقىنىمدا، يېنىمدىن ئۆتكەنلەرنى كۆزىتىدىغان، ئۇلارنىڭ قانداق تۇرمۇش كەچۈرۈۋاتقانلىقىنى تەلۋىلەرچە قىزىقىش بىلەن پەرەز قىلىدىغان بولۇپ قالدىم. بەزىلىرى مېنى مەپتۇن قىلىۋالسا، بەزىلىرى قورقۇنچقا سالاتتى. نېمىشقىكىن، يېڭى - يېڭى غەلىتە تۇيغۇلارنى ئارزۇلايدىغان بولۇپ قېلىۋاتاتتىم. بىر كۈنى كەچقۇرۇن سائەت يەتتىلەردە بولسا كېرەك، چىقىپ يېڭى تۇيغۇلارنى ئىزدەپ بېقىش خىيالىغا كەلدىم. كۈل رەڭ تۈس ئالغان بۇ غەلىتە شەھىرىمىز لوندون — سىزنىڭ گېپىڭىز بويىچە ئېيتقاندا، ئادەملەر تىقما - تىقماق بولۇپ كەتكەن، رەزىللىك، ئىپلاسلىق ئەۋج ئالغان، جىنايەتنىڭ ئۇۋىسىغا ئايلانغان بۇ شەھەر — ماڭا بىر نەرسىلەرنى ئاتا قىلىدىغاندەكلا ئىدى. خىياللىرىم قاناتلىنىپ، ۋەھىمىگە ئوخشاپ كېتىدىغان بىر خىل تۇيغۇ مېنى ھاياجانغا سالاتتى. ئىككىمىز تۇنجى قېتىم بىللە تاماق يېگەن ھېلىقى گۈزەل ئاخشام ھېلىھەم ئېسىمدە، شۇ چاغدا سىز ماڭا ھاياتنىڭ ھەقىقىي مەخپىيىتىنىڭ گۈزەللىك ئىزدەشتە ئىكەنلىكىنى ئېيتقاندىڭىز. ئۆزۈمنىڭ زادى نېمىگە تەشنا بولۇۋاتقىنىمنى ئەسلا بىلمەيتتىم. شۇنداقتىمۇ ئىشىكتىن چىقىپ، شەرقىي رايون تامان يول ئالدىم، بىردەم ماڭار - ماڭمايلا ئەگرى - بۈگرى كەتكەن مەينەت كوچا، گىياھ ئۈنمەيدىغان قاپقاراڭغۇ مەيداندا يولدىن ئادىشىپ قالدىم. ئالاھىزەل سائەت سەككىز يېرىم بولغان چاغ، تولىمۇ ۋەيرانە بىر

كچىك تىياتىرخانىنىڭ ئالدىدىن ئۆتۈپ قالدىم، يولنىڭ ئىككى قاسنىقىدىكى گاز لامپىلىق چىراغ لاۋۇلداپ يېنىپ، تىياتىر ئېلان تاختىسىنى يورۇتۇپ تۇراتتى. ئۇچىسىغا مەن ئەزەلدىن كۆرۈپ باقمىغان ئاجايىپ غەلىتە جىلتىكە كىيگەن، تولىمۇ بەتبەشەرە بىر يەھۇدىي ناچار سىگارىنى شورىغىنىچە تىياتىرخانا ئىشىكىدە تۇراتتى. ئۇنىڭ ئۆسكىلەڭ چاپلىرى مايلىشىپ كەتكەن، قاسماقلىشىپ كۆرگۈسىز بولۇپ كەتكەن كۆڭلىكىنىڭ ئالدىغا قالدۇالغان بىر تال يوغان ئالماس ۋال - ۋۇل پارقىراپ كۆزنى قاماشتۇراتتى. «ئايىرىمخانىغا كىرمەمسىز، جانابلىرى» دېدى ئۇ مېنى كۆرۈپ، بېشىدىكى شەپكىسىنى پۈرلەپ ئېلىۋېتىپ. ئۇنىڭ ۋۇجۇدىدىكى قانداقتۇر بىر نەرسە كۈلكەمنى قىستايتتى. ئۇنىڭ تۇرقى كىشىگە گۇيا ئاجايىپ بىر مەخلۇقنى ئەسلىتەتتى. بىلىمەن، مېنى چوقۇم مازاق قىلىسىز. نىھايەت، تىياتىرخانىغا كىردىم، بىر گۇينا (ئەنگلىيىنىڭ قەدىمكى پۇلىنىڭ نامى، بىر گۇينا يىگىرمە بىر شىللىڭغا تەڭ)غا سەھنىگە يېقىن ئايىرىمخانىنىڭ بېلىتىنى سېتىۋالدىم. شۇ چاغدا نېمىشقا شۇنداق قىلغىنىمغا ھازىرغىچە ئەقلىم ھەيران. ئەگەر شۇ يەرگە كىرمىگەن بولسام، ھاياتىمدىكى ئەڭ بۈيۈك سۆيگۈ - مۇھەببەتتىن مەھرۇم بولاتتىمكەن. مانا، مانا، مازاق قىلغىلى تۇردىڭىز، بەك ئەسكى ئىكەنسىز!

— مازاق قىلىمىدىم دورىيان، باشقا ئىشقا كۈلۈۋاتىمەن. ھاياتىمدىكى ئەڭ بۈيۈك سۆيگۈ - مۇھەببەت دەپمۇ كەتمەڭ، ئۇنى ھاياتىمدىكى تۇنجى مۇھەببەت دېسىڭىز مۇۋاپىق بولىدۇ. سىز مەڭگۈ باشقىلارنىڭ سۆيۈشىگە، سۆيگۈ - مۇھەببىتىگە ئائىل بولىسىز. ھېسسىياتچانلىق بىكار تەلەپ كىشىلەرگە يارىشىدۇ، ئۇ بىر دۆلەتتىكى بىكارچىلارنىڭ ئەڭ چوڭ پاتېنتى. قورقماڭ، قالتىس ئىشلار تېخى ئالدىڭىزدا، بۇ تېخى باشلىنىشى.

— مېنى شۇنچە شاللاق چاغلان قالدىڭىزمۇ؟ — غەزەپ بىلەن ۋارقىرىدى دورىيان گىرېي.

— ئۇنداق ئەمەس، مېنىڭ نەزىرىمدە سىز ئۆزىنى تۇتۇۋالغان يىگىت.

— بۇ نېمە دېگىنىڭىز؟

— قەدىرلىك ئىنىم، ھاياتىدا بىرلا قېتىم مۇھەببەتلەشكەنلەرنى ھەقىقىي شاللاق دېسەك بولىدۇ. ئۇلاردىكى ئاتالمىش ۋاپادارلىق بىلەن پاكلىق مېنىڭ نەزىرىمدە گالۋاڭلىق ۋە ئەقلى كەمتۈكلۈكتىن باشقا نەرسە ئەمەس. ۋاپادارلىق بىلەن پاكلىق ھېسسىي تۇرمۇشقا نىسبەتەن گويىكى ئىدراكىي تۇرمۇشقا بىر خىل ئۆزگەرمەس پوزىتسىيىدە بولغان بىلەن باراۋەر، يەنى مەغلۇبىيەتكە تەن بەرگەن بىلەن باراۋەر. كەلگۈسىدە ۋاپادارلىقنىمۇ بىر تەتقىق قىلىپ بېقىش ئويۇم بار. ۋاپادارلىق بىر خىل ئوتلۇق ھېسسىياتنى ئۆزىگە مۇجەسسەملىگەن. باشقىلارنىڭ تېرىۋېلىشىدىن قورقمايدىغان بولساق، نۇرغۇن نەرسىلەرنى قوللىمىزدىن كەتكۈزۈپ قويغان بولاتتۇق. گېپىڭىزنى بۆلۈۋەتتىم - ھە، قېنى سۆزىڭىزنى داۋاملاشتۇرۇڭ.

— ھىم، قارىسام كاتەكتەك بىر ۋەيرانە ئايرىمخانىدا ئولتۇرىمەن، بېشىمنى كۆتۈرسەم، جۈل - جۈل بولۇپ كەتكەن بىر پەردە كۆز ئالدىمدا تارتىقلىق تۇرۇپتۇ. پەردىنىڭ ئارقىسىدىن تىياتىرخانا ئىچىنى كۆرەتتىم. تىياتىرخانا ئىچى مۇھەببەت ئىلاھى كۇبىدىنىڭ رەسمى ۋە قوي مۇڭگۈزىدىن ياسالغان بېزەكلەر بىلەن بېزەلگەن. ئىككىنچى قەۋىتى بىلەن بىرىنچى قەۋىتىنىڭ كەينى ئورۇنلىرى تاماشىبىنلار بىلەن لىق تولغان، ئالدىنقى ئىككى رەتتە تاماشىبىنلار تولىمۇ شالاڭ ئىدى. ئاپپىلىسىن، خام پىۋا ساتىدىغان ئاياللار ئۇياقتىن - بۇياققا مېڭىپ يۈرەتتى، زال ئىچىنى گازىر - پۇرچاق چاققان ئاۋاز بىر ئالغانىدى.

— گېپىڭىزچە، تىياتىرخانا ئەنگلىيە درامىلىرى ئەۋج ئالغان دەۋردىكىدەكلا بوپتۇ - دە؟

— مەنمۇ شۇنداق ئويلىدىم. ئىچىم بەكمۇ سىقىلدى.

دەسلەپتە نېمە قىلىشىمنى بىلەلمەي گاڭگىراپلا قالدىم. بىردىنلا نومۇر تىزىملىكىگە كۆزۈم چۈشۈپ قالدى. تېپىپ بېقىڭە، قايسى تىياتىر ئوينالدى، ھاررى؟

— چوقۇم «ئەخمەق بالا ياكى گۇناھسىز گاچا» دېگەن درامىغۇ دەيمەن. ئىشىنىمەنكى، ئەجدادلىرىمىز ئەنە شۇنداق درامىلارنى ياخشى كۆرەتتى. دورىيان، يېشىم چوڭايغانسېرى، شۇنى كۈچلۈك ھېس قىلىۋاتىمەنكى، ئەجدادلىرىمىز ياخشى كۆرگەنلىكى نەرسىلەر بىزدە قانائەت ھاسىل قىلالمايدىكەن. ئەجدادلىرىمىز سەنئەت جەھەتتە سىياسىيونلارغا ئوخشاشلا خاتالىققا يول قويۇپتىكەن.

— ئۇ درامىلار بىزگىمۇ يارايدۇغۇ ھاررى. سەھنىدە «رومېئو بىلەن ژۇلىيەتتا» دېگەن دراما ئوينالدى. شۇ تاپتا شېكسپېر ئەسەرلىرىنىڭ مۇشۇنداق ۋەيرانە تىياتىرخانىدا ئوينالغىنىغا ئاچچىقىم كېلىۋاتاتتى، شۇنداقتىمۇ مەندە بىر كۆرۈپ بېقىش ئىستىكى قوزغالدى. بىرىنچى پەردىنى بولسىمۇ كۆرۈپ بېقىش نىيىتىگە كەلدىم. ئوركىستىر ئورۇنداۋاتقان مۇزىكا تولىمۇ قالايمىقان ئىدى. بىر ياش يەھۇدىي دىرىژورلۇق قىلىۋاتاتتى. قېيىپ كېتىۋاتقان پىئاننىونىڭ ئاۋازىدىن تاس قالدىم زالدىن قېچىپ چىقىپ كەتكىلى. ناھايەت، پەردە ئېچىلىپ، ئويۇن باشلاندى. رومېئونىڭ رولىنى ئالغىنى قاشلىرىنى دەمدەك قىلىپ بويىۋالغان، ئاۋازى بوغۇق، يېشى خېلى بىر يەرگە بېرىپ قالغان، يارمىغان كۆتەكتەك بىرنېمە ئىدى. مېركوسيونىڭ رولىغىمۇ ئۇنىڭدىن ئانچە پەرقلىنىپ كەتمەيدىغان، كۆرۈمىسىز بىر كومېدىيە ئارتىسى چىقتى. ئۇ ھە دېسىلا قىزىقچىلىق قىلدىم دەپ، كەينى رەتتىكى تاماشىبىنلارنى ئۆرتۈپە قىلاتتى. ئىككىلىسى تىياتىرخانىنىڭ ۋەيرانە ئەپتىگە ئوخشاشلا كۆزۈمگە سىغىمىدى، ئۇلار قارىماققا بەئەينى ھېلىلا سەھرادىن چىققان سەنئەتچىلەرنىڭ ئۆزى ئىدى. ژۇلىيەتنىڭ رولىنى كىم ئالدى دېمەمسىز، ھاررى! چېھرى بەئەينى پورەكلەپ ئېچىلغان گۈلگىلا ئوخشايدىغان، قوڭۇر چاچلىرىنى گىرېتسىيە پاسونىدا بۇدۇر قىلىپ ئۆرۈۋالغان، ھېسسىياتقا باي زەڭگەر كۆزلىرى گويا

بۇلدۇقلاپ تۇرغان بۇلاقنى، لەۋلىرى گويا يېڭىلا ئېچىلغان ئەترگۈلنىڭ بەرگىلىرىنى ئەسلىتىدىغان، تېخى ئون يەتتە ياشنىڭ قارىسىنى ئالمىغان چىرايلىق بىر قىز ئالدى. ئۇ ھاياتىمدا كۆرگەن ئەڭ ئوماق قىز ئىدى. سىز ئىلگىرى ماڭا: «ئوتلۇق ھېسسىياتلارغا تولمۇ بېپەرۋا مۇئامىلە قىلىدىكەنسز. لېكىن، گۈزەللىك ئالدىدا چاناقلىرىڭىزغا ياش ئالماي تۇرالمايسىز» دېگەنىدىڭىز. سىزگە دېسەم، ھاررى، شۇ چاغدا تۇيۇقسىز كۆز ئالدىم خىرەلىشىپ، ھېلىقى قىزنى كۆرەلمەيلا قالدىم. ئەمما، ئۇنىڭ ئاۋازى — مەن ئەزەلدىن ئاڭلاپ باقمىغان ئاشۇ بۆلبۈلدەك ئاۋاز — دەسلەپتە يەر تېگىدىن ئاڭلىنىۋاتقاندەك تولمۇ ئاجىز چىقتى، شۇ تاپتا بۇ ئاۋاز گويا ماڭىلا ئاڭلىنىۋاتقاندەك تۇيغۇدا ئىدىم. كېيىن ئۇ ئاۋاز بارا - بارا كۈچىيىپ، يىراقتىن ئاڭلىنىۋاتقان نەي ياكى گارمون كۈيىدەك بىلىندى. ئۇنىڭ ئەسەبىيلەرچە بىر خىل خۇشاللىقنى ئۆزىگە مۇجەسسەملىگەن تىترەڭگۈ ئاۋازىنى كىشىلەر پەقەت پارىژنىڭ تاڭ ئېتىش ئالدىدا خەندىن ئۇرۇپ سايىرايدىغان بۆلبۈل ئاۋازىدىنلا ئاڭلاشقا مۇيەسسەر بولالايتتى. ھايات ئۆتمەي، ئۇنىڭ ئاۋازىدىن گويا ئىسكىرىپكىدىن چىقىدىغان بىر خىل ئوتلۇق ھېسسىيات ئۇرغۇشقا باشلىدى. ئاۋازمۇ كىشىنى شۇنچە ھاياجانغا سالالايدىكەن دېسە؟ سىزنىڭ ئاۋازىڭىز بىلەن سىبىل ۋېيىننىڭ ئاۋازى مەن مەڭگۈ ئۇنتۇمايدىغان ئاۋازلاردۇر. كۆزۈمنى يۇمساملا ئىككىڭلارنىڭ ئاۋازى قۇلاق تۈۋىمدە جاراڭلايدۇ. گېپىڭلارنىڭ مەزمۇنى ئوخشىمايدۇ، لېكىن قايسىڭلارنىڭكىنى ئاڭلاشنى بىلەلمەيلا قالىمەن. ئۇنى قانداقمۇ ياخشى كۆرمەي تۇرالايمەن ھاررى؟ مەن ئۇنى بەكلا ياخشى كۆرىمەن، ئۇ مېنىڭ ھاياتىم. ئۇنىڭ ئويۇنىنى كۆرگىلى بارمايدىغان كۈنۈم يوق. ئۇ بىر كۈنى روسالىنىڭ^① رولىنى ئالسا، يەنە بىر كۈنى ئىموگىننىڭ^② رولىنى ئالاتتى. بىردە مەشۇقنىڭ ئاغزىدىن

① روسالىنىڭ — شېكسپىرنىڭ «خۇشاللىق» ناملىق دراممىسىدىكى ئايال باش پېرسوناژ.

② ئىموگىن — شېكسپىرنىڭ «سېنىپىلىن» ناملىق دراممىسىدىكى ئايال باش پېرسوناژ.

زەھەرنى سۈمۈرۈپ ئىچىۋېلىپ، مۇدەھىش قاراڭغۇلۇق قاپلىغان ئىتالىيە قەبرىستانلىقىدا ئۆلۈپ قالسا، بىردە كۆز ئالدىمدا چىرايلىق يىگىتتەك ياسىنىپ، ئاستىغا بەدىنىگە چىپ كېلىدىغان ئىشتان، بېشىغا تولىمۇ نەپىس تىكىلگەن بۆك كىيگەن ھالدا ئاردىن ئورمانلىقىدا^① سەيلە قىلىپ يۈرگەن ھالەتتە زاھىر بولاتتى. گاھ نېرۋىسىدىن ئادىشىپ، گۇناھكار پادىشاھنىڭ ھۇزۇرىغا كېلىپ، ئۇنىڭغا سۇزاپىگۈلى تاقاپ، ئاچچىقئوت^② يېگۈزسە، گاھ ھەسەت ئوتىدا ئەقلىدىن ئازغان قارا قوللار ئۇنىڭ ھېقىقتەك بويىنىنى چۈجىنىڭ بويىنىنى ئۈزگەندەك ئۈزۈپ^③ تاشلايتتى. يەنە گاھىدا ھەر خىل كىيىملەرنى كىيىپ، ئوخشاشمىغان دەۋرلەردىكى كىشىلەرنىڭ رولىنى ئالاتتى. ئادەتتىكى ئاياللار ئادەمنىڭ تەسەۋۋۇرىنى قوزغىتالمايدۇ. ئۇلار ئۆزى ياشاۋاتقان دەۋر بىلەنلا چەكلىنىپ قالغاچقا، ھەرقانچە جەلىپكار بولسىمۇ، ئۆزىنى ئۆزگەرتەلمەيدۇ. ئۇلارنىڭ قەلبى گويا بېشىدىكى بۆكىگە ئوخشاشلا ئاپئاشكارىكى، كىشىلەر ھامان ئۇلارنىڭ كۆڭلىدە نېمە ئويلاۋاتقانلىقىنى بىلىپ بولىدۇ. ھېچقايسىسى كىشىگە سىرلىق تۈس بەرمەيدۇ. ئەتىگەندە باغچىدا ھاۋا يېيىشسە، چۈشتىن كېيىن چاي زىياپىتىدە قۇرۇق گەپ ساتىدۇ. كۈلۈمسىرەشلىرى بىر خىللا، ئىش - ھەرىكىتىمۇ قېلىپقا چۈشكەن. بىر قاراپلا ئۇلارنىڭ خاراكتېرىنى بىلىۋالغىلى بولىدۇ. ئەمما، ئايال ئارتىسلار ئۇلارغا ئوخشىمايدۇ، ھاررى! نېمىشقا ماڭا دۇنيادا پەقەت ئايال ئارتىسنىڭلا بىردىنبىر سۆيۈشكە ئەرزىيدىغانلىقىنى دېمىگەن بولغىدىڭىز؟

— مەن ياخشى كۆرگەن ئايال ئارتىسلار ساماندىك تولا،

① شېكسپىرنىڭ «خۇشاللىق» ناملىق دراممىسىدىكى مەنزىرە.

② شېكسپىرنىڭ «خاملىت» ناملىق دراممىسىنىڭ تۆتىنچى پەردىسىدىكى ئوپىلىيانىڭ

سۆزى.

③ شېكسپىرنىڭ «ئوسېرو» ناملىق دراممىسىنىڭ بەشىنچى پەردىسىدىكى ۋەقەلىك.

دوربان.

— ھە توغرا، ئۇلارنىڭ ھەممىسى چاچلىرىنى ھەرەڭ - سەرەڭ بويىۋالغان، يۈزلىرىگە بولۇشىغا ئۇپا - ئەڭلىك سۈرتۈۋالغان رەسۋا ئاياللار دەڭە !

— چېچىنى بويىغان، ئۇپا - ئەڭلىك سۈرتۈۋالغان ئاياللارنى چىشلەپ تارتماڭ. بەزىدە ئۇلارمۇ ئاجايىپ جەلىپكار بولۇپ كېتىدۇ، — دېدى لورد ھېنرى.

— بايا سىزگە سىبىل ۋېيىن ھەققىدە سۆزلەپ بەرمەپتىمەن. — ماڭا قالدۇرماي سۆزلەپ بېرىڭ، دوربان. ھاياتىڭىزدا نېمىلا ئىش يۈز بەرسۇن، مەندىن يوشۇرماڭ.

— بولىدۇ. مېنىڭچە، سىز توغرا دېدىڭىز. نېمىشىقىكىن، ھەممە ئىشلىرىمنى سىزگە دېگۈملە كېلىپ تۇرىدۇ. كېيىن بىرەر يامان ئىش قىلىپ قويغان تەقدىردىمۇ سىزدىن يوشۇرمايمەن. سىز مېنى چۈشىنىسىز.

— سىزگە ئوخشاش بۇنداق ئەرگە چوڭ بولغان خۇشخۇي يىگىتلەرنى يامان ئىش قىلىدۇ دېسە، ھەرگىز ئىشەنمەيمەن، دوربان. مېنى ماختىغىنىڭىزغا رەھمەت. ئەمدى ماڭا ئېيتىپ بېرىڭ — سەرەڭلىكنى ئېلىۋېتىڭا، رەھمەت — سىبىل ۋېيىن بىلەن مۇناسىۋىتىڭلار زادى قانداقراق؟

دوربان گىرىي ئورنىدىن چاچراپ تۇرۇپ كەتتى، يۈزلىرى ئوت ئېلىپ، كۆزلىرى چاقناپ كەتتى:

— ھاررى ! سىبىل ۋېيىن تولىمۇ پاك، بىغۇبار قىز.

— پاك، بىغۇبار نەرسىلەرلا تۇتۇپ بېقىشقا ئەرزىيدۇ دوربان، — دېدى لورد ھېنرى ھېسداشلىق ئارىلاشقان بىر خىل غەيرىي تەلەپپۇزدا، — نېمانچە تېرىكىسىز؟ مېنىڭچە، ئۇ ھامان بىر كۈنى سىزگە تەئەللۇق بولىدۇ. مۇھەببەت ھامان ئۆزىنى ئالداشتىن باشلىنىپ، ئۆزگىلەرنى ئالداش بىلەن تاماملىنىدۇ. مانا بۇ، كىشىلەر دەۋاتقان ئاتالمىش مۇھەببەت. مېنىڭچە، سىز ھېچبولمىغاندىمۇ ئۇنى چۈشەنگەنسىز؟

— ئەلۋەتتە چۈشەندىم. تىياتىرخانىغا بارغان تۇنجى كۈنى
ھېلىقى بەتبەشەرە يەھۇدىي ئويۇن تۈگىگەندىن كېيىن، مېنى
سەھنىنىڭ كەينىگە باشلاپ چىقىپ، ئۇنىڭ بىلەن تونۇشتۇرۇپ
قويماقچى بولدى. ئاچچىقىمدا ئۇنىڭغا: «زۇلپەتتانىڭ ئۆلگىنىگە
نەچچە يۈز يىل بولدى، ئۇنىڭ جەستى ھازىر ۋېرونادىكى مەرمەر
تاشتىن ياسالغان قەبرىنىڭ ئاستىدا» دەپتىمەن. بۇ گەپلىرىمدىن
ئۇ داڭقىتىپ تۇرۇپلا قالدى. ئۇ مېنى ھاراقنى كۆپ ئىچىۋاپتۇ،
دەپ قالغاندەك قىلاتتى.

— ھېچقانچە ھەيران قالارلىق ئىش ئەمەس ئىكەنغۇ بۇ.
— ئۇ مەندىن گېزىتكە ماقالە بېرەمسىز، دەپ سورىدى، مەن
ئۇنىڭغا ئەزەلدىن گېزىت ئوقۇمايدىغانلىقىمنى ئېيتتىم. ئۇ بۇ
گېپىمدىن ناھايىتى ئۈمىدسىزلەندى بولغاى، دراما
تەنقىدچىلىرىنىڭ ھەممىسىنىڭ بىرلىشىپ ئۆزىگە ھۇجۇم
قىلىۋاتقانلىقىنى، ئۇلارنىڭ ھەممىسىنى پۇل بېرىپ
سىتىۋالغىلى بولىدىغانلىقىنى ئېيتتى.

— ئۇنىڭ دېگەنلىرى بەلكىم راستتۇر. مۇنداقچە ئېيتسام،
دراما تەنقىدچىلىرىنىڭ سىرتقى قىياپىتىگە قارىغاندا،
كۆپىنچىسىنىڭ سالاھىيىتى ئۈنچە يۇقىرى ئەمەس.

— لېكىن، ئۇ قوللىنىڭ قىسقىلىقىدىن ئامال قىلالماي
قالغان ئوخشايدۇ، — كۈلۈپ قويدى دورىيان، — شۇ ئەسنادا،
تىياتىرخانىنىڭ چىراغلىرى ئۆچتى، مەنمۇ مېڭىشقا مەجبۇر
بولدۇم. ئەتىسى كەچتە، تىياتىرخانىغا يەنە باردىم. ھېلىقى
يەھۇدىي مېنى كۆرۈپ ئېگىلىپ تەزىم قىلدى، مېنى، سەنئەتنى
قوللايدىغان تولىمۇ مەرد ئادەم ئىكەنسز، دەپ ماختاپ كەتتى. ئۇ
كىشىنى بىزار قىلىدىغان ئادەم بولغىنى بىلەن، شېكسپېرگە
ھۆرمىتى چەكسىز ئىكەن. بىر قېتىم ئۇ تېخى ماڭا «ئاشۇ
شائىر»نى دەپ بەش قېتىم ۋەيران بولغانلىقىنى پەخىرلىنىپ
تۇرۇپ سۆزلەپ بەردى. ئۇ شېكسپېرنى شۇنداق ئاتاشنى شەرەپ
ھېس قىلسا كېرەك.

— بۇ ھەقىقەتەنمۇ چەكسىز شەرەپ، قەدىرلىك دورىيان. كۆپىنچە كىشىلەر ئاددىي تۇرمۇش ئۈچۈن زىيادە مەبلەغ سېلىپ ۋەيران بولىدۇ، شېئىرىي تۇيغۇغا باي ئىشلار ئۈچۈن ۋەيران بولغىنىنى ئۆزىچە شەرەپ ھېسابلايدۇ. سېلىغا تۇنجى قېتىم قاچان گەپ قىلىدىڭىز؟

— ئۈچىنچى كۈنى كەچتە. ئۇ كۈنى ئۇ روسالىنىڭ رولىنى ئالغانىدى. مەن ئۆزۈمنى تۇتۇۋالماي ئۇنىڭ يېنىغا باردىم. ئىلگىرى ئۇنىڭغا خېلى جىق گۈل سوۋغا قىلغانىدىم، ئۇمۇ مېنى كۆرگەنىدى. ھېلىقى يەھۇدىي مېنى سەھنىنىڭ كەينىگە باشلاپ چىقىمەن دەپ چىڭ تۇرۇۋالدى. مەن ماقۇل بولدۇم. ئەمما، ئۇنىڭ بىلەن بۇنچە ئالدىراپ تونۇشقۇم يوق ئىدى. غەلىتىمكەنمەن؟

— ياق، سىزنى قانداقمۇ غەلىتە دېگىلى بولسۇن؟

— نېمىشقا ئۇنداق دەيسىز، قەدىرلىك ھاررى؟

— نېمىشقىلىقىنى كېيىن دەپ بېرىمەن. شۇ تاپتا ئۇ قىزنىڭ ئەھۋالىنى بەك بىلگۈم كېلىۋاتىدۇ.

— سېلىنى دەۋاتامسىز؟ ئۇ ناھايىتى ئۇياتچان، مۇلايىم، تۇرقىدىن بالىلىقى چىقىپ تۇراتتى. ئۇنىڭ ئالغان رولىغا بەرگەن باھايىمنى ئاڭلاپ، كۆزلىرى ئىختىيارسىز چەكچىيىپ كەتتى، ئوزايدىن رولىنى ئۈنچىلىك ياخشى ئالغانلىقىنى ئەسلا ھېس قىلمىغانلىقى چىقىپ تۇراتتى. ئىككىلىمىز ناھايىتى جىددىيلىشىپ كەتتۇق. ھېلىقى يەھۇدىي توپا - چاڭ پۇرقىراپ تۇرىدىغان دەم ئېلىش ئۆيىنىڭ ئىشىكىدە ھىجايغىنىچە ئاغزى بېسىقماي بىزنى ماختاپ ئۇچۇراتتى. ئىككىمىز بولساق بىر - بىرىمىزگە قارىغىنىمىزچە تۇرۇپ قېلىشقانىدۇق. ھېلىقى يەھۇدىي مېنى «لورد غوجام» دەپ چاقىرىۋەرگەچكە، سېلىغا ئۆزۈمنىڭ ئۇنداق ئادەم ئەمەسلىكىمنى چۈشەندۈرۈش بىلەن ئاۋارە ئىدىم. ئۇ تېخى ماڭا ساددىلارچە: «قارماققا بەئەينى شاھزادىلەرگىلا ئوخشايدىكەنسىز، سىزنى «جەلىپكار شاھزادە» دەپ ئاتىسام بولغۇدەك» دېدى.

— شۇنداق دورىيان، سىبىل خانقىز ئادەمنى ماختاشقا بەك ئۈستە ئىكەن.

— سىز ئۇنى چۈشەنمەيسىز ھاررى. شۇ تاپتا ئۇ مېنى درامىدىكى بىر پېرسوناژ دەپ قېلىۋاتاتتى. ئۇ تۇرمۇشتا نۇرغۇن ئىشلاردىن خەۋەرسىز ئىدى. ئۇ ئاپىسى بىلەن بىللە تۇرىدىكەن، ئاپىسى يېشى بىر يەرگە بېرىپ قالغان جۈدەڭگۈ موماي ئىكەن. ئاپىسى بىرىنچى كۈنى ئاخشىمى قىزغۇچ خالات كىيىپ كاپولىتتى خانىمنىڭ^① رولىنى ئالدى. ئوزايدىن ياشلىقىدا خېلى نام چىقارغان ئايال دەك قىلاتتى.

— ئۇنىڭ تۇرقى كۆز ئالدىمغا كېلىۋاتىدۇ، ئۇنداقلارنى كۆرسەم، بەك ئۈمىدسىزلىنىپ كېتىمەن، — دېدى لورد ھېنرى قولىدىكى ئۈزۈككە سىنچىلاپ قارىغاچ گاراڭ - گۈرۈڭ ئاۋازدا. — ھېلىقى يەھۇدىي ماڭا ئۇنىڭ ئۆتمۈشىنى سۆزلەپ بەرمەكچى بولۇۋىدى، ئۇ ئىشلارغا قىزىقمايدىغانلىقىمنى ئېيتتىم.

— توغرا قىپسىز، باشقىلارنىڭ يېغىرىنى تاتىلاش ئەخلاقسىزلىق.

— سىبىلدىن باشقا ھېچكىمگە قىزىقمايتتىم. ئۇنىڭ ئائىلە كېلىپ چىقىشىنى سۈرۈشتۈرۈشنى خالىمىدىم. ئۇ شۇ قەدەر نۇقسانسىز، مۇقەددەس ئىدى. ئۇنى ھەر كۆرگىنىمدە بۆلەكچە جەلىپكار كۆرۈنەتتى.

— ئەمدى بىلىدىم، بۈگۈن كەچتە مەن بىلەن بىللە تاماق يېيىشكە ئۈنىمىغىنىڭىز بىكار ئەمەس ئىكەن - دە. قارىسام، غەلىتە بىر خىل مۇھەببەت قاينىمىغا چۆكۈپ كەتكەندەك قىلىسىز. شۇنداقتمۇ، سىزنى بۇنچە بولۇپ كېتەر دەپ ئويلىمايتتىمەن.

— قەدىرلىك ھاررى، بىز ھېلىمۇ ھەر كۈنى چۈشتە ياكى كەچتە بىللە تاماق يەۋاتمامدۇق، يەنە تېخى نەچچە قېتىم

① كاپولىتتى خانىم — ژۇلېتتانىڭ ئاپىسى.

تىياتىرخانىغىمۇ باردۇققۇ، — دېدى دورىيان ھەيرانلىقتا زەڭگەر كۆزلىرىنى چەكچەيتىپ.

— لېكىن، ھە دېسىلا كېچىكىپ كېلىسىز.

— سېلىنىڭ ئويۇنىنى كۆرگىلى بارسام بولمايدۇ، —

دېدى دورىيان ئۈنلۈك قىلىپ، — ھېچبولمىغاندا، بىر پەردە بولسىمۇ كۆرۈشۈم كېرەك. ئۇنى كۆرمىسەم تۇرالمايدىغان بولۇپ قالدىم، ئۇنىڭ ئاشۇ نازاكەتلىك، شېشىدەك سۈزۈك ۋۇجۇدىغا يوشۇرۇنغان نازۇك روھىنى ئويلىساملا، يۈرىكىم جىغىدە قىلىدىغان بولۇپ قالدى.

— بۈگۈن كەچتە مەن بىلەن بىللە تاماق يېيەلەمسىز،

دورىيان؟

دورىيان بېشىنى چايقىدى:

— بۈگۈن كەچتە ئۇ ئىموگىنىنىڭ رولىنى، ئەتە كەچتە

ژۇلىتتانىڭ رولىنى ئالىدۇ.

— ئۇ قاچان ئۆز رولىنى ئالىدۇ؟

— مەڭگۈ ئالمايدۇ.

— سىزنى تەبرىكلەيمەن.

— سىزدىن بىزار بولدۇم! ئۇ يالغۇز ئۆزىنىڭلا ئەمەس،

دۇنيادىكى بارلىق ئاياللارنىڭ رولىنى ئۆزىگە مۇجەسسەملىگەن.

مەسخىرە قىلىشىڭىزمۇ مەيلى، سىزگە شۇنى ئېيتىپ قوياي، ئۇ

ھەقىقەتەن بىر تالانت ئىگىسى. مەن ئۇنى سۆيگەنكەنمەن، ئۇمۇ

مېنى سۆيىدىغان بولۇشى كېرەك. سىزگە ھاياتىنىڭ جىمى

مەخپىيەتلىكلىرى بەش قولىدەك ئايان. ئېيتىڭە، قانداق قىلسام

ئۇنى ئۆزۈمگە جەلپ قىلىپ، مېنى سۆيىدىغان قىلالايمەن؟

رومېئونىڭ رەشك ئوتىنى قوزغاتمىسام، شاد كۈلكىمىز بىلەن

دۇنيادىكى ئۆلۈپ كەتكەن ئاشىق — مەشۇقلارنى رەشك ئازابىغا

سالمايمىز ھېساب ئەمەس. مۇھەببىتىمىزنىڭ چوغدەك ھارارىتى

ئارقىلىق ئۇلارنىڭ تۇپراققا كۆمۈلۈپ كەتكەن جەسەت

كۈللىرىنى ئويغىتىپ، رەشك ئازابى سالمايمەن. توۋا، ھاررى،

ئۇنىڭغا نېمانچە چوقۇنىدىغاندىمەن - ھە؟ — ئۇ شۇنداق دېگەچ
ئۆيىنىڭ ئىچىدە ئۇياقتىن - بۇياققا ماڭاتتى، چەكسىز ھاياجاندا
يۈزلىرى ئوت بولۇپ ياناتتى.

ئۇنى خېلىدىن بېرى كۆزىتىپ تۇرغان لورد ھېنرى ئىچىدە
خۇشال بولدى. كۆز ئالدىدىكى دورىيان بىلەن بازىل خالۋاردنىڭ
رەسىم سىزىش ئۆيىدە ئۇچراشقان ھېلىقى ئۇياتچان، جۈرئەتسىز
دورىيان ھازىر ئىككى دۇنيا ئىدى. شۇ تاپتا ئۇنىڭ خاراكتېرى
گويا گۈلگە ئوخشاش ۋايىگە يېتىپ، ئوتقاشتەك پورەكلەپ
ئېچىلغان؛ روھى پىنھان ۋۇجۇدىدىن ئاستا بوشىنىپ چىقىپ،
ئارزۇ - ئىستەكلەرگە يول ئاچقاندى.

— ئەمدى قانداق قىلماقچى بولۇۋاتىسىز؟ — سورىدى لورد
ھېنرى.

— بىر كۈنى بازىل ئىككىڭلارغا ئۇنىڭ ئويۇنىنى كۆرسىتىپ
كېلەي. ئىشىنىمەنكى، ئۇنىڭ تالانتىغا قول قويماي قالمايسىلەر،
ئاندىن بىز ئۇنى ھېلىقى قېرى يەھۇدىيىنىڭ قولىدىن
قۇتۇلدۇرۇپ چىقىمىز. ئۇ ھېلىقى يەھۇدىي بىلەن ئۈچ يىللىق
توختام تۈزۈپتەكەن. ھازىردىن باشلاپ ھېسابلىغاندا، يەنە ئىككى
يىل سەككىز ئاي ۋاقىت بار ئىكەن. ئەلۋەتتە، ئۇنى پۇل بېرىپ
ئاچىقىۋالمەن. ئىشلار پۈتكەندىن كېيىن، ئۇنى غەربىي
رايوندىكى بىرەر تىياتىرخانىغا تونۇشتۇرۇپ، نامىنى
چىقىرىمەن. مەن ئۇنىڭغا قانداق مەپتۇن بولغان بولسام، دۇنيامۇ
ئۇنىڭغا شۇنداق مەپتۇن بولۇپ قالىدۇ.

— بۇ مۇمكىن ئەمەس، قەدىرلىك ئىنىم.

— ياق، ئۇ شۇنداق قىلالايدۇ. ئۇنىڭ ۋۇجۇدىدا يالغۇز
سەنئەتلا ئەمەس، ۋايىگە يەتكەن سەنئەت تۇيغۇسى ۋە خاسلىق بار.
سىز ھە دېسلا ماڭا ھېسسىياتچان دەۋر كىشىلىرىنىڭ خاسلىقى
ھەققىدە سۆزلەپ بېرەتتىڭىزغۇ؟

— ئەمىسە قايسى كۈنى بارىمىز؟

— قېنى ئويلاپ باقاي، بۈگۈن سەيشەنبە، ئەتە بولسۇن. ئەتە

ئۇ ژۇلېتتانىڭ رولىنى ئالدى.

— بولىدۇ. ئەتە سائەت سەككىزدە بىرىستولدا كۆرۈشەيلى، مەن

بازىلىنى ئېلىپ باراي.

— سەككىزگە قالماڭلار، ھاررى. ئالتە يېرىمدا كېلىڭلار،

ئويۇن باشلىنىشتىن بۇرۇن بېرىپ بولمىساق بولمايدۇ،

بولمىسا، رومېئو بىلەن ئۇچرىشىدىغان بىرىنچى پەردىنى

كۆرەلمەي قالىمىز.

— ئالتە يېرىم بەك بالدۇر. ئۇ دەل مېنىڭ چاي ئىچىدىغان،

ئىنگلىزچە رومان ئوقۇيدىغان ۋاقتىم. سائەت يەتتىدە بارايلى،

تەرتىپلىك ئادەملەر يەتتىدىن بۇرۇن بىر نەرسە يېمەيدۇ.

ئۇنىڭغىچە بازىل بىلەن كۆرۈشەمسىز؟ ياكى بولمىسا مەن

ئۇنىڭغا خەت يېزىپ قويايمۇ؟

— بازىلىنى كۆرمىگىنىمگە بىر ھەپتە بولدى. تازىمۇ

قىزىق - دە مەن. بۇ كەمگىچە ئۇ رەسىمىنى ئۆزى لايىھىلىگەن

نەپىس رامكىغا سېلىپ ماڭا ئەۋەتىپ بولدى. ئۇ رەسىمىنى

ھازىرقى تۇرقۇمدىن بىر ئاي ياش سىزىۋېتىپتۇ، بۇنىڭغا خېلى

ھەستىم قوزغالدى. لېكىن، يۈرىكىمدىكى گەپنى قىلسام، ئۇ

رەسىمنى يەنىلا ياقتۇرۇپ قالىدىم. ئۇنىڭغا سىز خەت يېزىپ

قويۇڭ، ئۇنىڭ بىلەن يالغۇز كۆرۈشكۈم يوق. ئۇ ھە دېسىلا

سەمىيلىك توغرىسىدا گەپ ئېچىپ ئادەمنى بىئارام قىلىدۇ.

لورد ھېنرى مىيىقىدا كۈلۈپ قويدى:

— بەزىلەر ئۆزى ئەڭ ئېھتىياجلىق نەرسىلەرنى باشقىلارغا

بېرىۋېتىشكە ئامراق كېلىدىكەن، مانا مۇشۇنداق كىشىلەر مېنىڭ

نەزىرىمدە ھاتەمدەك سېخىي سانىلىدۇ.

— جاھىللىقنى ھېسابقا ئالمىغاندا، بازىل بولىدىغان ئادەم.

ھاررى، مەن ئۇنىڭ بىلەن تونۇشقاندىن كېيىن مۇشۇ تەرىپىنى

ھېس قىلىپ قالىدىم.

— قەدىرلىك ئىنىم، بازىل ۋۇجۇدىدىكى كىشىنى مەپتۇن

قىلىدىغان ئېسىل سۈپەتلىرىنىڭ ھەممىسىنى ئەسەرلىرىگە

سىڭدۈرۈۋېتىپ، تۇرمۇشقا كەلگەندە تولىمۇ بىر تەرەپلىمە پوزىتسىيە تۇتىدۇ. نەزىرىمدە مەن تونۇشقان خۇش پېئىل سەنئەتكارلارنىڭ ھەممىسى نابابلاردۇر. ھەقىقىي سەنئەتكار ئۆزى ئىجاد قىلغان ئەسەرلىرى ئىچىدىلا ياشىغاچقا، باشقىلارنى نە خۇش قىلىشنى، نە يىغلىتىشنى بىلمەيدۇ. ھەقىقىي بۈيۈك سەنئەتكارلارلا شېئىرىي تۇيغۇغا ئەڭ كەمبەغەل كېلىدۇ. ئەمما، نامى چىقمىغان سولتەك شائىرلار بولسا كىشىنى ئاجايىپ جەلپ قىلىدۇ، ئۇلارنىڭ شېئىرلىرى قانچە ناچار چىقسا، شۇنچە جەلپكار كۆرۈنىدۇ.

— راستلا شۇنداقمۇ ھاررى؟ — دېدى دورىيان گرېي ئۈستەلدىكى ئالتۇن پۇرۇپكىلىق يوغان بوتۇلكىدىكى ئەتىرنى ياغلىقغا چاچقاچ، — سىز بۇنداق دەۋاتقان يەردە، ئۇ چوقۇم راست بولىدۇ — دە. شۇ تاپتا ئىموگىن مېنى ساقلاۋاتىدۇ، ئەمدى ماڭمىسام بولمايدۇ. ئەتىكى ئىشنى ئۇنتۇپ قالماڭ ئەمىسە. خەير — خوش!

دورىيان چىقىپ كەتكەندىن كېيىن، لورد ھېنرى يەرگە تىكىلگىنىچە چوڭقۇر ئويغا پاتتى. ئۇ ھېچكىمگە دورىيان گرېيغا قىزىققاندەك مۇنداق قىزىقىپ باقمىغانىدى. ئەمما، دورىيان گرېينىڭ باشقىلارغا بۇنداق سەۋدايىلەرچە چوقۇنۇشى ھېنرىدا قىلچىلىك ھەسرەت، ھەسەت قوزغىيالمىغان، ئەكسىچە بۇنىڭدىن تولىمۇ خۇشال بولۇۋاتاتتى. شۇ تاپتا دورىيان ئۇنىڭ ئۈچۈن ناھايىتى قىزىقارلىق بىر تەتقىقات ئوبيېكتى بولۇپ بېرىۋاتاتتى. ئۇ ئۇزاقتىن بۇيان تەبىئىي پەن ئۇسۇلىغا قىزىقىپ كەلگەنىدى، بىراق تەبىئىي پەندىكى ھېلىقىدەك تۇتامى يوق ئاددىي تەتقىقات تېمىلىرىنىڭ ھېچقانداق ئەھمىيىتى يوقلۇقىنى ھېس قىلىپ يەتكەچكە، دەسلەپتە ئۆزىنى، ئاندىن ئۆزگىلەرنى كۆزىتىشكە باشلىدى. ئۇنىڭ نەزىرىدە، ھاياتتىن ئۆزگە نەرسە تەتقىق قىلىشقا ئەرزىمەيتتى. ھاياتتىن باشقا ھەرقانداق نەرسىنىڭ ئۇنىڭ ئۈچۈن قىلچە قىممىتى يوق ئىدى. راست،

ئازاب - ئوقۇبەت بىلەن شاد - خۇراملىقنىڭ ئاجايىپ - غارايىپ
 پېچلىرىدا تاۋلىنىۋاتقان ھاياتنى كۆزەتكەن چېغىمىزدا،
 يۈزىمىزگە ئەينەك نىقاب تاقىۋېلىشىمىزنىڭ ئورنى يوق،
 گۈڭگۈرت ئىسلىرىنىڭ چوڭ مېڭىمىزنى ئەكىتىشىدىن
 ساقلىنىشقا ياكى ۋەھىملىك ئوي - خىيال، ھەرەڭ - سەرەڭ
 چۈشلەرنىڭ تەپەككۈرىمىزنى مالىمان قىلىشىنى چەكلەشكە
 ئىلاجىسىز قالىمىز. بەزى زەھەرلىك دورىلار شۇنچىلىك غەلىتە
 ئىكەنكى، ئۇنىڭ خۇسۇسىيىتىنى بىلىش ئۈچۈن، چوقۇم
 ئۆزىمىز زەھەرلەنگەنگە قەدەر ئۇنى ئۆز تېنىمىزدە سىناق
 قىلىشىمىزغا توغرا كېلىدۇ. يەنە شۇنداق غەلىتە كېسەللىكلەر
 باركى، ئۇ كېسەللىكلەرنىڭ خاراكتېرىنى چۈشىنىش ئۈچۈن
 ئۆزىمىز شۇ كېسەللىكنىڭ ئازابىنى تېتىپ باقمىساق بولمايدۇ.
 ئەنە شۇنىڭدىلا مۆلچەرلىگۈسىز نەتىجىگە ئېرىشەلەيمىز! دۇنيا
 مىسلىسىز دەرىجىدە ئۆزگەردى. ئوتلۇق ھېسسىياتلار بىلەن
 ھېسسىيات تۈسى سىڭگەن ئەقلى تۇرمۇشنى، ئۇلارنىڭ قەيەردە
 بىرلىشىپ، قەيەردە ئايرىلىدىغانلىقىنى، قەيەردە مۇرەسسە
 قىلىپ، قەيەردە چىقىشالمايدىغانلىقىنى يۈكسەك ئەستايىدىللىق
 بىلەن كۆزىتىش نەقەدەر كۆڭۈللۈك ئىش - ھە! ئۇنىڭ ئۈچۈن
 تالاي بەدەللەرنى تۆلىسەك نېمە بوپتۇ؟ يېڭى - يېڭى تۇيغۇلارنىڭ
 پەيزىنى سۈرۈش ئۈچۈن قانچىلىك بەدەل تۆلىسىمۇ ئەرزىدۇغۇ؟
 شۇ تاپتا ئۇ بەزى گەپلىرىنىڭ، مۇڭلۇق مۇزىكىنى
 ئەسلىتىدىغان گەپلىرىنىڭ دورىيان گىرىپىنىڭ قەلبىگە بىر
 بىغۇبار قىزنىڭ ئوتىنى سالغانلىقىنى، ئۇنىڭ ئالدىدا تىز
 پۈكتۈرگەنلىكىنى تونۇپ يەتتى ۋە قوڭۇر كۆزلىرىدە كۆرەڭلىك
 ئالامەتلىرى چاقنىدى. شۇ تاپتا دورىيان گىرىپىنى ئۇنىڭ بىر
 ئىجادىيىتى دېيىشكە بولاتتى. دورىياندا پىشقان ئەركەكلەرگە
 خاس خاراكتېرنى پەيدا قىلىش ئۇنىڭ ئۈچۈن تولىمۇ مۇھىم
 ئىدى. كالىسى ئاددىي كىشىلەر ھاياتىنىڭ ئۆز مەخپىيىتىنى
 ئۆزى ئېچىپ بېرىشنى كۈتۈپ تۇرۇشىدۇ. پەقەت ئاز ساندىكى

كىشىلەر ئۈچۈن، ھاياتنىڭ مەخپىيىتى ئۆز چۈمپەردىسىنى ئېچىپ تاشلاشتىن بۇرۇنلا ئاشكارا بولغان بولىدۇ. گاھىدا بۇ تۆھپە سەنئەتكە، مۇھىمى ئوتلۇق ھېسسىيات ۋە ئەقىل - ئىدراك ئىپادە قىلىنغان ئەدەبىيات - سەنئەتكە تەۋە بولىدۇ. سەنئەت گاھىدا ئالاھىدە كىشىلەرنىڭ ئالدىدا ئۆز قۇدرىتىنى يوقىتىدۇ، بۇنىڭ بىلەن بۇ كىشىلەر ئۆز بەدىئىي قۇدرىتىنى ئىشقا سالىدۇ، ئۇنىڭ ئۆزىمۇ ئەمەلىيەتتە بىر ھەقىقىي سەنئەت بۇيۇمىدىن باشقا نەرسە ئەمەس. ھايات بەجايىكى بىر پارچە شېئىرغا، بىر ھەيكەل ياكى بىر پارچە رەسىمگە ئوخشايدۇ، ئۇنىڭمۇ ئۆزىگە تۇشلۇق ۋايىگە يەتكەن مەشھۇر ئەسەرلىرى بولىدۇ.

شۇنداق، دورىيان شۇ تاپتا خېلى پىشپ قالغان، ياشلىقنىڭ تۇنجى مەۋسۇمىدىلا كۆپ نەرسىلەرنى ئۆگىنىۋالغانىدى. ۋۇجۇدىدا ياشلىق ئىستەكلىرى كۆۋەجەپ، ئوتلۇق ھېسسىياتلار دولقۇنلىماقتا ئىدى. بۇنى ئۇ ئۆزىمۇ ھېس قىلغاندەك تۇراتتى. ئۇنى كۆزىتىش كىشىگە تولىمۇ ھۇزۇر بەخش ئېتەتتى؛ قاملاشقان چىرايى، پاك - بىغۇبار قەلبىگە كىشى مەدھىيە ئوقۇماي تۇرالمايتتى. بۇ ئىشلار نەگە بېرىپ نەدە توختايدۇ، دورىياننىڭ تەقدىرىگە يەنە نېمە قىسمەتلەر پۈتۈلىدۇ، بۇنىسى لورد ھېنرى ئۈچۈن مۇھىم ئەمەس ئىدى. ئۇ گويا تارىخىي دراما ياكى تىياتىردا رول ئېلىۋاتقان ئاجايىپ قالتىس بىر پېرسوناژ ئىدى. ئۇلارنىڭ خۇشلۇقلىرى كىشىلەردىن بەكلا يىراقلاپ كەتكەن، دەرد - ئەلەملىرى بولسا كىشىلەرنىڭ ئېستېتىك تۇيغۇسىنى قوزغىماقتا ئىدى، ئۇلارنىڭ قەلب يارىسى بەئەينى قىزىل ئەتىرگۈلنىڭ ئۆزى ئىدى.

تەن بىلەن روھ نەقەدەر سىرلىق - ھە! روھتا ھاياۋانىي ئىستەكلەر بولىدۇ، تەندىمۇ شۇنىڭغا يارىشا چېچەنلىك بولىدۇ. ھېسسىيات چەككە يەتسە يېتىدۇكى، چېچەنلىك كەينىگە چېكىنىدۇ. تەندىكى ھاياجاننىڭ قاچان ئاخىرلىشىپ، روھتىكى

ھاياجاننىڭ قەيەردە باشلىنىدىغانلىقىغا كىم بىرنېمە دېيەلەيدۇ؟
 دەيسىز؟ پسخولوگلارنىڭ چىقارغان ھۆكۈملىرى نەقەدەر تېپىز،
 ئوخشىمىغان ئېقىمدىكىلەرنىڭ تەشەببۇسلىرى ئىچىدىن
 سەرخىللىرىنى ئىلغاپ چىقماق نېمىدېگەن قىيىن - ھە ! ئەجەبا
 روھ گۇناھ قەسىرىدە ئولتۇرغان تەننىڭ سايىسىمىدۇ؟ ياكى
 گيوردانو برونو^① ئېيتقاندەك، تەن روھ ئىچىدە مەۋجۇت بولۇپ
 تۇرامىدىغاندۇ؟ روھ بىلەن ماددىنىڭ ئايرىلىشى بىر تېپىشماق
 بولسا، روھ بىلەن ماددىنىڭ بىرلىشىشىمۇ بىر تېپىشماق.
 ھېنرى شۇ تاپتا، پسخولوگىيىنى كەلگۈسىدە ۋايىگە يەتكەن
 بىر پەنگە ئايلاندۇرۇپ، ھاياتتىكى كىچىككىنە بىر
 ھەرىكىتىمىزگىمۇ سەل قارمايدىغان قىللارمىزمۇ، دېگەنلەر
 ئۈستىدە ئويلانماقتا ئىدى. ئەمەلىيەتتە، بىز كۆپىنچە ھاللاردا
 ئۆزىمىزنى خاتا چۈشىنىۋالغىمىز ھەم باشقىلارنىمۇ
 چۈشەنمەيمىز. تەجرىبىنىڭ ئېتىكىلىق قىممىتى بولمايدۇ، ئۇ
 ناھايىتى كەتسە كىشىلەر ئوقۇشماي خاتا قويۇپ قويغان بىر
 ئىسىم، خالاس. ئېتىكىشۇناسلار ئادەتتە ئۇنى بىر خىل ئىبرەت،
 ئاگاھلاندۇرۇش دەپ قاراپ، ئۇنىڭ خاراكتېر يارىتىش ئۈچۈن
 بەلگىلىك ئېتىكىلىق ئۈنۈم پەيدا قىلىدىغانلىقىنى جاكارلايدۇ،
 تەجرىبىنىڭ بىزگە نېمىگە ئىتائەت قىلىپ، نېمىدىن ھەزەر
 ئەيلىشىمىز كېرەكلىكىنى ئۆگىتىدىغانلىقىغا مەدھىيە ئوقۇيدۇ.
 ھالبۇكى، تەجرىبىنىڭ ھېچقانداق رولى يوق. ئۇ ۋىجدان،
 غۇرۇرغا ئوخشاش ئۇنداق قۇدرەتكە ئىگە ئەمەس. ئۇ بىزگە
 كەلگۈسىمىزنىڭ ئۆتمۈشىمىزدىن پەرقلىنمەيدىغانلىقىنى،
 ئىلگىرى يىرگىنىپ تۇرۇپ قىلغان ئىپلاسلۇقلىرىمىزنى
 كەلگۈسىدە خۇشاللىق بىلەن قايتا - قايتا تەكرارلايدىغانلىقىمىزنى
 كۆرسىتىپ بېرىدۇ.

① گيوردانو برونو (1548 — 1600) — ئىتالىيە ئەدەبىيات - سەنئەت قايتا گۈللىنىش
 دەۋرىدىكى پەيلاسوپ ۋە ئاسترونوم، كوپېرنىكىنىڭ قۇياش مەركەز تەلىماتىنى تەشەببۇس
 قىلغانلىقى ۋە تەرەققىي قىلدۇرغانلىقى ئۈچۈن دىنىي سوت تەرىپىدىن ئۆلۈمگە ھۆكۈم قىلىنغان.

ئۇ شۇنى چۈشىنىپ يەتتىكى، تەجرىبە ھېسسىياتىنى ئىلمىي تەھلىل قىلىشتىكى بىردىنبىر ئۇسۇل ئىدى. ئېنىقكى، دورىيان گىرىپى ئۇنىڭ ئۈچۈن بىر تەتقىقات تېمىسى ئىدى، ئۇ دورىياندىن خېلى ئوبدان نەپكە ئېرىشىدىغاندەك قىلاتتى. دورىياننىڭ سىبىل ۋېيىنىنىڭ ئوتىدا كۆيۈپ يۈرۈشى تولىمۇ قىزىقارلىق بىر پىسخىكىلىق ھادىسە ئىدى. شۈبھىسىزكى، بۇ يېڭى - يېڭى سەرگۈزەشتىلەرگە بولغان قىزىقىش ۋە ئارزۇ - ئىستەك بىلەن زىچ مۇناسىۋەتلىك ئىدى. بۇ خىل ئىستەك ئۈنچە ئاددىي ئەمەس، بەلكى تولىمۇ مۇرەككەپ ئىدى. خىياللىرى تەپەككۈر ئالىمىدە قانات قېقىۋاتقان دورىياننىڭ بىغۇبار سەزگۈ ئىقتىدارى ھېس - تۇيغۇلىرىدىن يىراقلاپ كەتكەن بولغاچقا، بۇ ئىش تېخىمۇ خەتەرلىك ھالغا كېلىپ قالغانىدى. دەل ئاشۇنداق ئارزۇ - ئىستەكلەر بىزنى ئۆز چاڭگىلىغا كىرگۈزۈۋالغان، ئۇنىڭ قانداق پەيدا بولغانلىقى بىلەن كارىمىز بولمىغاچقا، ئۆزىمىزنىمۇ، ئۆزگىنىمۇ ئالداپ يۈرۈۋاتاتتۇق. ئەمما، بىز تونۇپ يەتكەن ئاشۇ چىن تۇيغۇلار تولىمۇ ئاجىز ئىدى. كۆپىنچە ھاللاردا، بىز باشقىلارنى تەجرىبە قىلىۋاتىمەن دەپ ئويلىغان چېغىمىزدا، باشقىلارنى ئەمەس، ئۆزىمىزنى تەجرىبە قىلىۋاتقىنىمىزنى سەزمەي قالمىز.

لورد ھېنرى جايىدا ئولتۇرۇپ، چوڭقۇر خىيال قاينىمىغا پاتقاندى. تىۋىستىن ئىشىك قوڭغۇرىقى جىرىڭلاپ، خىزمەتكار كىرىپ كەلدى ۋە ئۇنىڭ كىيىملىرىنى ئالماشتۇرۇپ زىياپەتكە بېرىشىنى ئەسكەرتتى. ئۇ لىككىدە ئورنىدىن تۇرۇپ، نەزىرىنى كوچا تەرەپكە ئاغدۇردى، ئۇدۇلدىكى رەت - رەت ئۆيلەرنىڭ دېرىزىسىنىڭ ئۈستۈنكى ئەينەكلىرى كۈچلۈك قۇياش تەپتىدە قىزغۇچ رەڭ ئالغان، ئاسمانمۇ سولشىشقا باشلىغان ئەتىرگۈل رەڭگىگە كىرگەنىدى. ئۇ ياشلىق ھەۋەسلىرى ئىلكىدە ئۆزىنى تامامەن ئۇنتۇغان دورىياننىڭ توسۇن ئاتتەك چاپچىپ تۇرغان بۇ قايناق ھېسسىياتىنىڭ نەگە بېرىپ، نەدە توختايدىغانلىقى

ئۈستىدە خيال قىلماقتا ئىدى.
ئۇ كېچە سائەت ئون ئىككى يېرىملاردا ئۆيىگە قايتىپ كەلدى
ۋە مېھمانخانىدىكى شىرەدە تۇرغان تېلېگراممىغا كۆزى چۈشتى.
تېلېگرامما دورىيان گرېپىدىن كەلگەن، تېلېگراممىدا ئۇنىڭ
سىبىل ۋېيىن بىلەن توي قىلىشقا پۈتۈشكەنلىكى يېزىلغانىدى.

بەشىنچى باب

— ئاپا، ئاپا، مەن بۈگۈن بەك خۇشال! — دېدى قىز يۈزىنى ئاپىسىنىڭ تىزىغا قويۇپ. ئاپىسى ئۆيدىكى بىردىنبىر بىساتى بولغان يۆلەنچۈكلۈك ئورۇندۇقتا دېرىزىدىن چۈشۈۋاتقان قۇياش نۇرىغا دۈمبىسىنى قىلىپ ئولتۇراتتى، ئاپىسى يېشى بىر يەرگە بېرىپ قالغان، جۈدەڭگۈ ئايال ئىدى. چىرايىدىن ھارغىنلىق چىقىپ تۇراتتى. قىز سۆزىنى تەكرارلىدى، — مەن بەك خۇشال، سەنمۇ خۇشال بولساڭ بولىدۇ.

ۋېيىن خانىم ئورۇق گەۋدىسىنى ئېگىپ، ناچار سۈپەتلىك پاراشوك ئىشلىتىۋېرىپ ئاقىرىپ كەتكەن قوللىرىنى قىزىنىڭ بېشىغا قويدى.

— خۇشال بولمامدىغان قىزىم، — دېدى ۋېيىن خانىم مۇلايىملىق بىلەن، — قىزىم سىبىل، سېنىڭ سەھنىگە چىققىنىڭنى ئويلسام خۇشال بولىمەن. ئويۇن قويۇشتىن باشقا ئىشلارنى كالاڭدىن چىقىرىۋەت، ئىسكەن ئەپەندى بېشىمىزنى سىلاۋاتىدۇ، بىزنىڭ ئۇنىڭغا نۇرغۇن پۇل قەرزدار ئىكەنلىكىمىزنى ئېسىڭدىن چىقىرىپ قويما.

سىبىل بېشىنى كۆتۈرۈپ ئاغزىنى ئۈمچەيتتى.

— پۇل دېدىڭىزما ئاپا؟ — ۋارقىرىدى ئۇ، — پۇلنىڭ

قولىدىن نېمە كېلەتتى؟ مۇھەببەت پۇلىدىن ئۈستۈن تۇرىدۇ!

— ئىسكەن ئەپەندى جامۇسنىڭ يۈك - تاقلرى ئۈچۈن

ئەللىك فوند ستېرلىك تۆلىۋېتىپ بىزنى قەرز قىلىپ قويدى.

بۇنى ئۇنتۇپ قالساڭ بولمايدۇ، قىزىم. ئەللىك فوند ستېرلىك

دېگەن ئاز پۇل ئەمەس، ئۇنىڭ ئۈستىگە ئىسكەن ئەپەندى

ھالىمىزدىن ئوبدان خەۋەر ئېلىۋاتىدۇ.
— ئۇ سۈپىتىنى ساقلىمايدىغان ئادەم ئىكەن، ئاپا. مەن
ئۇنىڭ ماڭا گەپ قىلغاندىكى تۇرقىدىن بەكمۇ بىزار بولدۇم، —
سىبىل ئورنىدىن تۇرۇپ دېرىزە ئالدىغا باردى.
— ئۇ بولمىغان بولسا بىز قەيەرلەردە قېقىندى — سوقۇندى
بولۇپ يۈرگەن بولغىدۇق، — دېدى ۋېيىن خانىم قىزىنىڭ
سادىلىقىدىن ئاغرىنىپ.

سىبىل قاقاقلاپ كۈلۈپ كەتتى:
— ئەمدى ئۇنىڭغا ھاجىتىمىز چۈشمەيدۇ، ئاپا. بۇنىڭدىن
كېيىن «جەلىپكار شاھزادە» ھالىمىزدىن خەۋەر ئالىدۇ، — ئۇ
تۇيۇقسىز گېپىنى توختىتىۋالدى، قانلىرى ئۇرغۇپ، ئىككى
مەڭزى ئوت ئېلىپ كەتتى، تىنىقلىرى ئىتتىكىلەپ، غۇنچىدەك
لەۋلىرى يېنىك تىترىدى. ئوتلۇق ھېسسىيات پۈتۈن ۋۇجۇدىغا
يامراپ، چىرايلىق يوپىكىسى گويا سەل كىن شامال سوققانداك
يېنىككىنە تەۋرەندى، — مەن ئۇنى سۆيىمەن، — دېدى ئۇ
ئاددىيلا قىلىپ.

— ئەخمەق بالام! — دېدى ۋېيىن خانىم تېرىككەندەك. ئۇ
يالغان ئۈزۈك تاقىۋالغان ئەگرى، ئىنچىكە بارماقلىرىنى ھەدەپ
ئىشقىلايتتى، ئوزايدىن قىزىنىڭ گەپلىرىدىن
ئەجەبلىنىۋاتقانلىقى چىقىپ تۇراتتى.

سىبىل تۇمۇچۇقنىڭ سايىراشلىرىنى ئەسلىتىدىغان يېقىملىق
ئاۋازى بىلەن قاقاقلاپ كۈلۈپ كەتتى. گويا سىرلىرىنىڭ
ئاشكارىلىنىپ كېتىشىدىن ئەنسىرىگەندەك، مۇھەببەت نۇرلىرى
چاقناپ تۇرغان چىرايلىق بوتا كۆزلىرىنى چىڭشىدە يۇمۇۋالدى.
ئۇ كۆزلىرىنى ئاچقان چېغىدا، ئۆزىنى چۈشتىن ئويغانغانداك
ھېس قىلدى.

ئەبجىقى چىقىپ كەتكەن ئورۇندۇقتا ئولتۇرغان ئاپىسى
قىزىغا كۆڭۈلنىڭ كەينىگە كىرمەسلىكىنى، ئېھتىياتچانلىق بىلەن
ئىش كۆرمىسە بولمايدىغانلىقىنى قورقۇنچلۇق مىساللار

ئارقىلىق چېكىلمەكتە ئىدى. بۇ نەسىھەتلەر سىبىلنىڭ قۇلىقىغا كىرمىدى، شۇ تاپتا ئۇنىڭ خىياللىرى قايناق سۆيگۈ - مۇھەببەت ئالىمىدە ئەركىن پەرۋاز قىلماقتا ئىدى. ئۇنىڭ خىيال ئالىمىدە مەشۇقى زاھىر بولدى، مەشۇقى لەۋلىرىنى ئۇنىڭ غۇنچە لەۋلىرىگە باستى، ئىسسىق تىنىق قىزنىڭ يۈزلىرىگە ئۇرۇلاتتى. قىز ئوتلۇق سۆيۈشلەردىن مەست بولۇپ، نازۇك لەۋلىرى كۈيۈشكەندەك بولدى.

سەمىمىي نەسىھەتلىرى كارغا كەلمىگەن ئانا تاكتىكىسىنى ئۆزگەرتىپ، يىگىتنىڭ ئەھۋالىنى كوچىلاپ سوراپ باقماقچى بولدى. ئۇ ھەقىقەتەن پۇلدار يىگىت بولىدىغان بولسا، قىزىنىڭ توي ئىشىنى ئويلىشىپ بېقىشقا بولاتتى. ئاپىسىنىڭ ئۆرپ - ئادەتىنى شېپى كەلتۈرۈپ ئېيتقان گەپلىرى ئۇنىڭغا ھېچ تەسىر قىلىدىغاندەك ئەمەس ئىدى. قىز ئاغزى بېسىقماي سۆزلەۋاتقان ئاپىسىغا قاراپ ئىختىيارسىز كۈلۈپ كەتتى.

ئاپىسىنىڭ كۈتۈلداشلىرىغا چىدىمىغان قىز ئاخىر ئېغىز ئاچمىسا بولمايدىغانلىقىنى ھېس قىلدى.

— ئاپا، بولدى قىلساڭچۇ، — ۋارقىرىدى قىز، — ئۇ مېنى ياخشى كۆرىدۇ، مەنمۇ ئۇنى ياخشى كۆرىمەن. ئۇ ھەتتا مۇھەببىتىمىز ئۈچۈن جېنىنى قۇربان قىلىشقىمۇ رازى. ئۇ نەرمىنى ياخشى كۆرۈپ قالدىكىن بىلىمدىم، مەنغۇ ئۇنىڭغا ماس كەلمەيمەن... نېمە ئىشلىكىنى ئۆزۈممۇ ئېيتىپ بېرەلمەيمەن... ئۇنىڭغا ماس كەلمەيدىغىنىمنى بىلىپ تۇرساممۇ ئۆزۈمنى ھەرگىز كەمسۈندۈرۈپ باقمىدىم. مەن شۇ تاپتا ئاجايىپ مەغرۇر. ئاپا، سەنمۇ دادامنى مەن ئاشۇ «جەلىپكار شەھزادە»نى ياخشى كۆرۈپ قالغاندەك شۇنداق ياخشى كۆرگەنمىدىڭ؟

ناچار سۈپەتلىك ئۇيا - ئەڭلىكلەرنى سۈرىۋېرىپ تاتىراڭغۇ چىراي بولۇپ قالغان ۋېيىن خانىمنىڭ قۇرۇپ گەز باغلاپ كەتكەن لەۋلىرى ئەلەم ئىچىدە تارتىشىپ كەتتى. سىبىل ئېتىلىپ كەلگەن پېتى ئاپىسىنىڭ بوينىغا گىرە سالدى - دە،

ئاپىسىنى چوگۈلدەتتىپ سۆيۈپ كەتتى.

— مېنى كەچۈر، ئاپا. دادامنى تىلغا ئالساملا كۆڭلۈڭ بۇزۇلىدىغانلىقىنى بىلەتتىم. لېكىن، سېنىڭ بۇنداق ئازابلىنىشىڭ دادامنى بەك ياخشى كۆرگەنلىكىڭدىن بولغان. بولدى، كۆڭلۈڭنى يېرىم قىلما. بۈگۈن مەن خۇددى سېنىڭ يىگىرمە يىل بۇرۇنقى ۋاقتىڭغا ئوخشاشلا بەختلىك. ئىلاھىم، مەڭگۈ مۇشۇنداق بەختلىك بولۇشقا نېسىپ قىلار!

— قىزىم، سەن تېخى كىچىك. مۇھەببەتلىشىشىڭگە تېخى بالدۇر. ئۇنىڭ ئۈستىگە، ئۇ يىگىت سېنى قانچىلىك چۈشىنىدۇ؟ ئۇنىڭ ئىسمىنىمۇ دەپ بېرەلمەيۋاتىسەن ئەنە. ئىش سەل چاتاقىدەك تۇرىدۇ. راست دەۋاتىمەن، قىزىم. جامۇس ئاۋسترالىيىگە ماڭماقچى بولۇۋاتىدۇ، بېشىمدىكى سەۋدالار ئاز ئەمەس، بۇنى چۈشەن. بايقى گەپكە كېلەيلى، ئەگەر ئۇنىڭ پۇلى بولسا...

— ئاپا، بولدى قىلە، خۇشلۇقۇمنى بۇزمىغىنە!

ۋېيىن خانىم لەپىدە بىر قارىۋېتىپ، قىزىنى باغرىغا باستى، ساختىلىق بىلەن تولغان بۇنداق سەھنە ھەرىكەتلىرى ئارتىسلارنىڭ يەنە بىر ئارتۇقچىلىقى ھېسابلىناتتى. شۇ ئەسنادا ئىشىك ئېچىلىپ، چاچلىرى ياخپايغان بىر يىگىت ئۆيگە كىرىپ كەلدى. قامەتلىك، پۇت - قوللىرى تاشتەك چىڭ، يۈرۈش - تۇرۇشى كالانىپايراق بۇ بالا ئاچىسىدەك تەربىيە كۆرگەندەك قىلمايتتى. بىر قارىغان كىشى ئۇلارنىڭ بىر قورساق قېرىنداش ئىكەنلىكىگە ئىشەنمەيتتى. ۋېيىن خانىم ئوغلىغا تىكىلىپ قارىۋېتىپ، مەمنۇنىيەت بىلەن كۈلۈپ قويدى. ئوغلى ئۇنىڭ قەلبىدە ئېلىۋاتقان رولىنى باھالايدىغان تاماشىبىن ئىدى. ئۇ بۇ ھالەتنىڭ نەقەدەر قىزىقارلىق بولىدىغانلىقىنى ھېس قىلماقتا ئىدى.

— ئاشۇ سۆيۈشلىرىڭدىن ماڭمۇ ئېلىپ قوي، سىبىل، — دېدى يىگىت مېھرىبانلىق بىلەن.

— نېمە! باشقىلارنىڭ سېنى سۆيۈپ قويۇشىنى
ياقتۇرمايتتىڭغۇ، جىم، — ۋارقىرىدى سىبىل، — قارىغىنە
تۇرقۇڭغا، بەئەينى قورقۇنچلۇق ئېيىققىلا ئوخشايسەن، — ئۇ
يۈگۈرۈپ بېرىپ ئىنىسىنى قۇچاقلدى.

جامۇس ئاچىسىغا تولىمۇ مۇلايىم قىياپەتتە قاراپ كەتكەندىن
كېيىن دېدى:

— سەن بىلەن بىللە چىقىپ ئايلىنىپ كەلگۈم كېلىۋاتىدۇ،
ئاچا. رەزىللىك قاپلىغان بۇ لوندوندىن كەتسەم، ئارقامغا بۇرۇلۇپ
قارماسمىنا.

— بالام، ئۇنداق قورقۇنچلۇق گەپلەرنى قىلمىغىنە، — دېدى
ۋېيىن خانىم ئاغرىنىش تەلەپپۇزىدا. ئاندىن ناھايىتى قوپال
تىكىلگەن بىر سەھنە كىيىمىنى قولغا ئېلىپ ياماشقا تۇتۇندى.
ئوغلنىڭ ئۆزلىرى بىلەن ئويۇن قويۇشقا ئۈنمەسلىقىدىن ئۇ
سەل ئۈمىدسىزلىنىپ قالغانىدى، ناۋادا ئۇ قوشۇلغان بولسا
ئىدى، بۇ مەيدان ئويۇن تېخىمۇ قىزىغان بولار ئىدى.
— ئۇنداق دېسەم نېمىشقا بولمىغۇدەك، ئاپا. كۆڭلۈمدىكى
گەپلەرنى دەۋاتىمەن.

— دەرەلەر ئاز كەلگەندەك، ئەمدى سەنمۇ مېنىڭ كۆڭلۈمنى
يېرىم قىلماقچىمۇ، ئوغلۇم؟ ئاۋسترالىيىدىن قايتىپ
كېلىدىغىنىڭغا ئىشىنىمەن، ئۇ چاغدا سەنمۇ بايۋەچچىلەردىن
بولۇپ قالسىەن. مېنىڭچە، مۇستەملىكە رايونلىرىدا يۇقىرى
تەبىقە بولمايدۇ، يۇقىرى تەبىقىگە تەۋە نەرسىلەرمۇ بولمايدۇ.
شۇڭا، قولۇڭ پۇل كۆرۈپ بېيىغان ھامان لوندونغا قايتىپ كەل،
ئىگىلىكنى لوندوندا تىكلە.

— يۇقىرى تەبىقە دېدىڭىزما! — دېدى جامۇس قىزىققان
ھالدا، — يۇقىرى تەبىقىدىكىلەرنىڭ ھېچقانداق ئىشىدىن
خەۋەردار بولغۇم يوق. ئولتۇرسام — قوپسام كۆپرەك پۇل تېپىپ،
ئىككىڭلارنى ئويۇن قويۇپ خەقنى خۇش قىلىشتىن ئازاد
قىلىشنىلا ئويلايمەن. قىلىۋاتقان بۇ ئىشىڭلاردىن مەن تولىمۇ

بىزار.

— جىم! — سىبىل ۋىلىقلاپ كۈلۈپ كەتتى، — ئاغزىڭدىن ياخشى گەپ چىقمايدۇ، سېنىڭ! مەن بىلەن راستتىنلا ئايلانغۇڭ بارمىدى؟ ياخشى گەپ بولدى. مەن تېخى سېنى ساڭا ناچار غاڭزا سوۋغا قىلغان ھېلىقى تام خاررى ياكى ھە دەپسلا سېنىڭ غاڭزا چەككەن ھالىتىڭنى مازاق قىلىدىغان نېدلاڭتون بىلەن خوشلاشقىلى بارامدىكىن دەپ ئەنسىرەپ يۈرۈپتىمەن. ئاخىرقى يېرىم كۈن ۋاقتىڭنى ماڭا ئاجراتتىڭ، سەن بەك ياخشى جۈمۈ. نەگە بارساق بولار؟ باغچىغا بارايلى بولمىسا.

— مۇشۇ لادۇر كىيىملىرىم بىلەن بارامدىم، — دېدى جامۇس قوشۇمىسىنى تۈرۈپ، — باغچە دېگەنگە ئېسىل كىيىنپ بارىدىغان گەپ.

— قۇرۇق گەپنى ئاز قىل، جىم، — دېدى سىبىل ئىنىسىنىڭ كۆڭلىكىنىڭ يېڭىنى تۈتۈپ تۇرۇپ بوش ئاۋازدا. جامۇس ئويلىنىپ تۇرۇپ كېتىپ دېدى:

— ئەمىسە بوپتۇ، كىيىمىڭنى تېز يۆتكەپ چىق. سىبىل خۇشاللىقىدىن سەكرەپ — تاقلاپ، ناخشا ئېيتقىنىچە ئۈستۈنكى قەۋەتكە چىقىپ كەتتى. ھايال ئۆتمەي، ئۈستۈنكى قەۋەتتىن ئۇنىڭ ئاياغ تېۋىشى ئاڭلاندى.

جامۇس ئۆيىنىڭ ئىچىدە ئوياندىن — بۇيانغا نەچچە رەت ماڭدى ۋە ئورۇندۇقتا جىممىدە ئولتۇرغان ئاپىسىغا بۇرۇلۇپ سورىدى:

— ئاپا، يۈك — تاقلىرىم تەييار بولدىمۇ؟

— تەييار بولدى، جامۇس، — جاۋاب بەردى ئاپىسى كۆزىنى ياماق ئىشىدىن ئۈزۈپ. يېقىندىن بۇيان ئۇ بۇ توك مېجەز ئوغلى بىلەن يالغۇز قېلىشتىن بىئاراملىق ھېس قىلىدىغان بولۇپ قالغانىدى. كۆزى ئوغلىنىڭ كۆزى بىلەن ئۇچرىشىپ قالسىلا، شۇ ھامان ۋۇجۇدىنى ئەنسىزلىك قاپلايتتى، چۈنكى ئۇ تۇتۇرۇقسىز، ھىيلە — مېكرى تولا ئايال ئىدى. ئىلگىرى ئوغلىنى بىرەر ئىشنى سېزىپ قالدۇمىكىن دەپ ئەنسىرەپ

يۈرگەنىدى. ئەمدىلىكتە بولسا ئوغلىدىن ھېچ زۇۋان چىقمىغاندىن كېيىن بۇنداق جىمجىتلىققا ئىچى سىقىلدى بولغاي، يەنە كۈتۈلداشقا باشلىدى. قارشى تەرەپنىڭ پەسكويغا چۈشۈپ قالغىنىنى سەزگەن ھامان ھۇجۇمغا ئۆتۈش ئاياللارنىڭ ئورتاق ئالاھىدىلىكى ئىدى، — سېنى دېڭىز تۇرمۇشىغا كۆنۈپ قالسا ئىكەن دەيمەن. جامۇس، — دېدى ئۇ، — ئېسىڭدە چىڭ تۇت، بۇنى ئۆزۈڭ قارار قىلىدىڭ جۇمۇ. ئەسلىدىغۇ بىرەر ئادۋوكاتلىق ئورنىدا ئىشلىسەڭ بولاتتى. ئادۋوكاتلارنى ھەممە ئادەم ھۆرمەتلەيدۇ، ئۇلار يېزىلارغا بارسا، بايۋەچچىلەر ئۆيلىرىگە چاقىرىپ ئېسىل تائاملار بىلەن مېھمان قىلىدۇ.

— مەن ئادۋوكاتلىق ئورنىغا ئۆچ، يۈگۈر — يېتىم ئىشلارنى قىلىشقا تېخىمۇ ئۆچ، — دېدى جامۇس، — توغرا دېدىڭ، مەن ئۆز ھاياتىم ئۈچۈن قارار چىقىرىپ بولدۇم. ئاچامغا ياخشى قارىساڭ، ئۇنىڭغا زىيان يەتكۈزمەسەڭلا بولدى. ئۇنىڭغا ياخشى قارا جۇمۇ !

— جامۇس، نېمە دېگىنىڭ بۇ؟ مەن ئەلۋەتتە ئۇنىڭغا ياخشى قارايمەن.

— ئاڭلىسام، بىر ئېسىلزا دە يىگىت ھەر كۈنى كەچتە تىياتىرخانىغا كېلىپ، سەھنىنىڭ ئارقىسىغا ئۆتۈپ ئاچام بىلەن مۇڭدېشىدىكەن. بۇ راستمۇ؟ بۇ زادى قانداق ئىش؟

— بۇ ئىشلارنى سەن چۈشەنمەيسەن، جامۇس. بىز ئارتىسلار بۇنداق ئىشلارغا كۆنۈك، بىز ئەنە شۇنىڭدىن قانائەت ھاسىل قىلىمىز. بىر چاغلاردا سەھنىدە ئالغان رولۇم تاماشىبىنلارغا بەك ياراپ كەتسە، دەستە — دەستە گۈللەر ئالدىمغا دۆۋىلىنىپ كېتىدىغان. ئاچاڭ بىرى بىلەن مۇھەببەتلىشىۋاتامدىكىن تاڭ، ھېچ ئۇقمىدىم. لېكىن، ئۇ يىگىت ئوبدانلا تەربىيە كۆرگەندەك قىلىدۇ، ماڭا شۇنداق ئەدەپ بىلەن مۇئامىلە قىلىدۇ. قارىسام، پۇلى جىقتەك، سوۋغا قىلغان گۈللىرىمۇ بىر — بىرىدىن چىرايلىق.

— تېخى ئۇنىڭ ئىسمىنىمۇ بىلمەيدىكەنسىلەر ئەمەسمۇ؟ —
دېدى جامۇس كەسكىن تەلەپپۇزدا.

— شۇنداق، — دېدى ئاپىسى پەرۋاسىز قىياپەتتە، — ئۇ
ھەقىقىي ئىسمىنى تېخى دېمەپتۇ. ئاقسۆڭەكلەر ئائىلىسىدە چوڭ
بولغان تازىمۇ روماننىڭ يىگىت بولسا كېرەك.
جامۇس لەۋلىرىنى چىشلەپ قويدى.

— ئاچامنىڭ ھالىدىن ئوبدان خەۋەر ئال، ئاپا، — دېدى ئۇ
كەسكىنلىك بىلەن، — ئۇنى مەيلىگە قويۇۋەتمەي قاتتىق
باشقۇر.

— ئوبدان بالام، ئۇنداق دېسەڭ كۆڭلۈم يېرىم بولىدىكەن.
ھېلىمۇ ئۇنى چىڭ تۇتۇۋاتىمەن. ئەمما، ئۇ يىگىتنىڭ راستلا
پۇلى جىق بولسا، سىبىل ئۇنىڭ بىلەن توي قىلىدۇ. مەن ئۇنىڭ
ئاقسۆڭەكلىكىدىن گۇمانلانمايمەن. شۇنداق بولۇپ قالسا،
سىبىلنىڭ تەلىيى كەلگىنى، ئىككىسى ئالتۇن ئۈزۈككە ياقۇت
كۆز ياراشقاندا تازا ماسلىشىدۇ. ئۇ بەك قاملاشقان يىگىت
ئىكەن، ھەممىلا كىشىنىڭ كۆزى شۇنىڭدا.

جامۇس بىرىنچىلەر دەپ غۇدۇرىغىنىچە، قوپال بارماقلىرى
بىلەن دېرىزە ئەينەكلىرىنى چېكىپ تۇراتتى. ئۇ كەينىگە
ئۆرۈلۈپ گەپ قىلىشقا تەمشەلگەنىدى، ئىشىك ئېچىلىپ سىبىل
يۈگۈرگەن پېتى كىرىپ كەلدى.

— نېمانداق ئۇرۇشۇپ قالغاندەك ئولتۇرۇپ كەتتىڭلار؟ —
دېدى ئۇ، — نېمە بولدى سىلەرگە؟

— ھېچنېمە، — دېدى جامۇس، — ئويلاپ باقسام، گاھىدا
كىشىلەرنىڭ كەسكىن بولماي ئامالى يوق ئىكەن. خەير — خوش،
ئاپا. كەچلىك تاماقنى سائەت بەش يېرىمدا كېلىپ يەيمەن.
كۆڭلىكىمدىن باشقا نەرسىلىرىمنىڭ ھەممىسىنى قاچىلاپ
بولدۇم، ئەنسىرىمىسەڭمۇ بولىدۇ.

— خەير — خوش، بالام، — ۋېيىن خانىم جىددىيلەشكەن
ھالدا بېشىنى لىڭشىتتى.

ئوغللىنىڭ بايقى قوپال سۆزلىرىدىن ۋېيىن خانىمىنىڭ كۆڭلى يېرىم بولدى، مەنىلىك قاراشلىرىدىن ساراسىمىگە چۈشتى.

— سېنى سۆيۈپ قويماي ئاپا، — سېنىل شۇنداق دېگەچ گىلاستەك لەۋلىرىنى ئاپىسىنىڭ قورۇلۇپ كەتكەن مەڭزىلىرىگە ياقىتى، بۇنىڭدىن ئاپىسىنىڭ چىرايىدىكى ئەندىشە تۇمانلىرى ئازراق بولسىمۇ تەسەللىگە ئېرىشتى.

— ۋاي ئوبدان بالام! — ۋارقىرىدى ئاپىسى تورۇسقا قاراپ. — ماڭايلى، ئاچا، — دېدى جامۇس بىتاقەتلىك بىلەن، ئاپىسىنىڭ ياغلىما گەپلىرى ئۇنى بىزار قىلىپ قويغانىدى.

ئاچا — ئىنى ئىككىيلەن ئىشكىتىن چىقتى. سەل كىن شامالدا ئاسماندا ئۈزۈپ يۈرگەن توپ — توپ بۇلۇتلار قۇياش يۈزىنى پات — پات توسۇپ قويۇۋاتاتتى. ئۇلار سالىق شاماللىق ئىيوستون كوچىسىنى بويلاپ كېتىۋاتاتتى. ئۆتكەن — كەچكەنلەر چىرايى غەمكىن، ئۇچىسىغا خوپ كەلمەيدىغان، قوپال تىكىلگەن كىيىم كىيگەن بۇ يىگىتنىڭ نازاكەتلىك، كۆزنىڭ يېغىنى يېگۈدەك خۇش پىچىم بىر قىزنى ئەگەشتۈرۈپ كېتىۋاتقانلىقىغا ھەيران بولۇپ قاراشتى. ئۇلارنىڭ شۇ ھالىتى شۇ تاپتا كىشىگە تېزەككە سانجىلغان گۈلنى ئەسلىتەتتى.

ئۇلارنىڭ ھەيرانلىق بىلەن قاراشلىرىنى سەزگەندە، جامۇسنىڭ قوشۇمىلىرى تۈرۈلەتتى. ئۇ باشقىلارنىڭ ئۆزىگە تىكىلىپ قارىشىنى ياقتۇرمايتتى. ئەمما، سېنىل ئۇلارنىڭ قاراشلىرىنى سەزمىگەن، چېھرىدىن قىزغىن مۇھەببەت قاينىمىغا چۆكۈۋاتقانلاردا بولىدىغان بىر خىل كۈلۈمسىرەش بالقىپ تۇراتتى. ئۇ شۇ تاپتا دورىيان گرېپنى خىيال قىلىۋاتقان بولسىمۇ، بىراق ئۇنى زادىلا تىلغا ئالمىدى. پەقەت ئىنىسىنىڭ يىراق دېڭىز سەپىرىگە ئاتلانغانلىقى، ئۇنىڭ ئالتۇن كانىنى چوقۇم تاپالايدىغانلىقى، ئورمان قاراقچىسىنىڭ قولىدىن چىرايلىق بىر پۇلدار ئايالنى قۇتۇلدۇرۇۋالغانلىقى ھەققىدە بىر

تالاي سۆزلىدى:

— جامۇس، ھەرگىز ماتروس ياكى مال توشۇغۇچى بولما،
ھەرگىز بولما، جۇمۇ! ماتروس بولۇش بەك قورقۇنچلۇق ئىش!
ئويلاپ باق! زېرىكىشلىك پاراخوتقا قامىلىپ ئولتۇرسەن، دېڭىز
دولقۇنلىرى پاراخوتقا دەھشەتلىك ئۇرۇلۇپ، پاراخوت مومىلىرىنى
سۇندۇرۇپ، يەلكەنلەرنى يىرتىپ پارچە - پارچە قىلىۋېتىدۇ، بۇ
نېمىدېگەن قورقۇنچلۇق - ھە! سەن، مىلىبورۇنغا يېتىپ بارغان
ھامان ئۆزۈڭنى قىرغاققا ئاتىسەن، كاپىتان بىلەن خوشلىشىپلا،
ئالتۇن كېنىغا قاراپ يول ئالسەن. بىر ھەپتىگە قالمايلا يوغان
بىر كالىك ئالتۇنغا ئېرىشىسەن. ئاندىن ئالتە ئاتلىق
قوغدىغۇچىنىڭ ھەمراھلىقىدا ئالتۇننى يۈك ماشىنىسىغا بېسىپ
دېڭىز بويىغا ئاپىرسەن. بۈك - باراقسان ئورمانلىقتىن ئۆتكۈچە
ئۈچ قېتىم قاراقچىلارنىڭ ھۇجۇمىغا ئۇچرايسەن، لېكىن
ئۇلارنىڭ ھۇجۇمىغا تاقابىل تۇرۇپ، قاراقچىلارنى بىر - بىرلەپ
ھالاك قىلىسەن. ياق، ياق، ئەڭ ياخشىسى ئالتۇن كولىغىلى
بارما. ئالتۇن چىقىدىغان جاي ئارزۇلاپ بارىدىغان يەر ئەمەس. ئۇ
يەردە كىشىلەر بولۇشىغا ھاراق ئىچىپ، كەيپىچىلىكتە بىر -
بىرىنى قىرغىن قىلىشىدۇ، بىر - بىرىنى سەت گەپ بىلەن
تىللىشىدۇ. ياق، يەنىلا پادىچى بولساڭ بولغۇدەك. بىر كۈنى
كەچ، زاۋال ۋاقتى بىلەن ئۆيگە كېتىۋاتقىنىڭدا توساتتىن قارا
ئات مىنىۋالغان بىر قاراقچىنىڭ نۇرغۇن بايلىق مىراس قالغان
چىرايلىق بىر ئايالنى ئېلىپ قېچىۋاتقانلىقىنى كۆرسەن - دە،
دەرھال كەينىدىن قوغلاپ بېرىپ ئايالنى قۇتۇلدۇرۇۋالسەن.
ئويلىمىغان يەردىن، سىلەر بىر - بىرىڭلارنى ياخشى كۆرۈپ
قالسىلەر، كېيىن توي قىلىپ يۇرتىمىزغا قايتىپ، لوندوندىكى
بىر كاتتا داچىدا ياشايسەن. شۇنداق، نۇرغۇن خۇشاللىقلارلىق
ئىشلار سېنى كۈتۈپ تۇرىدۇ، لېكىن سەن ياخشى ئىشلىمىسەڭ
بولمايدۇ، ھە دېسلا تېرىكىپ يۈرسەڭ، پۇلنى قالايمىقان
بۇزۇپ - چاپساڭ بولمايدۇ. سەندىن ئاران بىر ياشلا چوڭ

بولساممۇ، لېكىن بىلىدىغانلىرىم ساڭا قارىغاندا خېلىلا كۆپ. ئۇ يەرگە بارغاندىن كېيىن بىزگە پات - پات خەت يېزىپ تۇر، ھەر كۈنى كەچتە ئۇخلاشتىن بۇرۇن دۇئا - تىلاۋەت قىل. شەپقەتلىك پەرۋەردىگار سېنى ئۆز پاناھىدا ساقلايدۇ. مەنمۇ سەن ئۈچۈن دۇئا قىلىپ تۇرىمەن، بىرنەچچە يىلغا قالمايلا قايتىپ كېلىسەن، باياشات، بەختلىك تۇرمۇش كەچۈرسەن.

جامۇس ئاچىسىنىڭ گەپلىرىنى قاپاقلىرىنى تۈرۈپ جىممىدە ئاڭلاپ ماڭدى، ئەمما ئىنكاس قايتۇرمىدى. پات ئارىدا ئۆيدىن ئايرىلىدىغانلىقىنى ئويلاپ غەمگە پاتتى.

ئەمما، بۇ ئۇنىڭ غەمكىن بولۇپ قېلىشىنىڭ بىردىنبىر سەۋەبى ئەمەس ئىدى. ئۇ نۇرغۇن ئىشلارنى چۈشەنمىسىمۇ، لېكىن ئاچىسىنىڭ خەتەر ئىچىدە تۇرۇۋاتقانلىقىنى كۆڭلى تۇيۇۋاتاتتى. ئاچىسىنى قوغلىشىۋاتقان ھېلىقى ئېسىلزاۋىدىن ئاچىسىغا ياخشىلىق كەلمەيدىغاندەك ھېس قىلاتتى. دورىيان يۇقىرى تەبىقىدىن كېلىپ چىققىنى ئۈچۈن جامۇس ئۇنىڭغا ئۆچ ئىدى، ئۇنىڭ قەلبىدە ئۆزىمۇ چۈشەندۈرۈپ بېرەلمەيدىغان، بىر خىل ئۆچمەنلىك تۇيغۇسى يىلتىز تارتقانىدى، ئۇنىڭدىكى بۇ تۇيغۇ بارغانسېرى كۈچىيىپ ئۇنى ھېچ ئارامىدا قويمايتتى. ئۇ ئاچىسىنىڭ خاراكتېرىدىكى شاللاقلىق، شۆھرەتپەرەسلىكنىڭ ئاچىسى ئۈچۈن ناھايىتى خەتەرلىك ئىكەنلىكىنى تونۇپ يەتتى. پەرزەنت دېگەن كىچىكىدە ئاتا - ئانىسىغا بەكلا ئامراق بولىدۇ، چوڭ بولۇپ قانات - قۇيرۇقى يېتىلگەندە، ئاتا - ئانىسىنىڭ ئىشلىرىدىن قۇسۇر تاپىدىغان، ھەتتا ئۇلارنى تەنقىدلىدىغان بولىدۇ، گاھىدا ئاتا - ئانىسىنىڭ كەمچىلىكلىرىنى كەچۈرۈۋېتىدۇ.

ھەي مۇشۇ ئاپامنىزە ! ئۇ نەچچە ئايدىن بېرى ئاچىسىدىن بىر ئىشنى سوراشقا تىلى بارماي يۈرەتتى. بىر كۈنى كەچتە، ئۇ سەھنىنىڭ كەينىدىكى كىرىش ئېغىزىدا تۇرغاندا، تىياتىرخانىدا بىرىنىڭ مەسخىرە تەلەپپۇزىدا دېگەن گېپى قۇلىقىغا كىرىپ

قالدى، بۇ گەپ بىلەن ئۇنىڭ كاللىسىدا نۇرغۇن زەنجىرسىمان قورقۇنچلۇق خىياللار پەيدا بولدى. شۇ گەپ تۇيۇقسىز ئېسىگە كېلىۋىدى، گويا يۈزىگە ئۇشتۇمتۇت كاچات تەگكەندەك، قوشۇمىلىرى ئختىيارسىز تۈرۈلۈپ كەتتى. كۆڭلى يېرىم بولۇپ، ئاستىنقى لېۋىنى چىشلىدى.

— بايا دېگەنلىرىمنىڭ بىرىمۇ قۇلىقىڭغا كىرمىدىغۇ سېنىڭ، — دېدى سىبىل تېرىكىپ، — كەلگۈسىڭ ئۈچۈن بىر چىرايلىق پىلانلارنى تۈزۈپ بېرىۋاتسام، گەپ قىلماي تۇرغىنىڭنى سېنىڭ!

— سەن مېنى نېمە دېگۈزمەكچى؟
— ياخشى ئىشلەيمەن، سىلەرنى ئەسلەپ تۇرىمەن دېمەسەن، — دېدى سىبىل ئىنىسىغا قاراپ كۈلۈپ تۇرۇپ.

جامۇس مۇرىسىنى ئېتىپ قويدى.
— سەنلا مېنى ئۇنتۇپ قالمىساڭ، مەن سېنى ھەرگىز ئۇنتۇمايمەن، سىبىل.

— بۇ نېمە دېگىنىڭ، جىم؟ — سىبىل ھۈپپىدە قىزىرىپ كەتتى.

— ئاڭلىسام، يېقىندا بىر يىگىت بىلەن يۈرۈۋېتىپسەن، كىم ئۇ؟ ماڭا نېمىشقا دېمەيسەن؟ ئۇنىڭدىن ساڭا ياخشىلىق يەتمەيدۇ.
— ئاغزىڭنى يۇم، جىم! — ئەنسىز ۋارقىرىدى سىبىل، — ئۇنىڭ يامان گېپىنى قىلغۇچى بولما. مەن ئۇنى چىن دىلىمدىن سۆيىمەن.

— لېكىن، سەن ئۇنىڭ ئىسمىنىمۇ ئېيتىپ بېرەلمەيۋاتساڭ، — دېدى جامۇس، — مېنىڭ ئۇنىڭ كىملىكىنى بىلىش ھوقۇقىم بار.

— ئۇنىڭ ئىسمى «جەلىپكار شاھزادە». بۇ ئىسىم ساڭا ياقمىدىما؟ ھەي، ئەخمەق بالا. بۇ ئىسمىنى ئەمدى ئېسىڭدە چىڭ تۇت. ئۇنى بىر كۆرسەڭ ئىدىڭ، دۇنيادىكى ئەڭ جەلىپكار يىگىت ئىكەنلىكىنى بىلىپ قالاتتىڭ. سەن ئاۋسترالىيىدىن قايتىپ

كەلگەندە، ئۇنىڭ بىلەن كۆرۈشتۈرەي. ئۇنى جەزمەن ياقىتۇرۇپ قالسىەن. ئۇنىڭغا ھەممىلا ئادەم ئامراق. لېكىن، مەن ئۇنى... سۆيىمەن. بۈگۈن مەن ژۇلېتتانىڭ رولىنى ئالىمەن. كەچتە تىياتىرخانىغا بارساڭ ئۇنى كۆرەتتىڭ. ژۇلېتتانىڭ رولىنى قانداق ئالىدىغانلىقىمنى بىلەمسەن، جىم؟ مەن ژۇلېتتانىڭ رولىنى قىزغىن، قايناق ھېسسىياتىم بىلەن ئالىمەن، ئۇ تاماشىبىنلار قاتارىدا ئولتۇرۇپ ئويۇنۇمنى كۆرىدۇ! رولىنى ياخشى ئېلىپ ئۇنى خۇش قىلىمەن! ئەمما، تاماشىبىنلارنى قورقۇتۇپ قاپۇرۇۋېتەرەنمۇ، دەپ ئەنسىرەيمەن. ئادەم مۇھەببەت قاينىمىغا چۆككەن چاغدا زادىلا ئەركىن بولالمايدىكەن. بىچارە، ئەمما يىرگىنچىلىك ئىساڭ ئەپەندى يەنە قاۋاقخانىدىكى بىكار تەلەپلەرگە «قالتىس، قالتىس» دەپ ۋارقىرايدۇ. ئۇ مەندىن بەك چوڭ ئۈمىد كۈتىدۇ. مېنى بۈگۈن ئاخشاممۇ چوقۇم «بەك تالانتلىق» دەپ ماختاپ ئۇچۇرىدۇ. بۇلار كۆزۈمگە كۆرۈنۈپلا تۇرىدۇ. رولى مۇشۇنداق ھېسسىياتلىق ئېلىشىمۇ ئاشۇ جەلپكار شاھزادەم، كېلىشكەن مەشۇقۇم، ئېسىل سۈپەت مەبۇدەم ئۈچۈن. لېكىن، مەن بەكلا نامرات. نامرات بولسام نېمە بوپتۇ؟ كۈنلەردا: «نامرات ئۆيگە كىرسە، سۆيگۈ - مۇھەببەت دېرىزىدىن چىقىپ كېتەر» دەيدىغان ماقال بار. ئەسلىدە ئۇنى: «نامرات ئۆيگە كىرسە، سۆيگۈ - مۇھەببەت دېرىزىدىن ئۇچۇپ كىرەر» دېسەك توغرا بولىدۇ. قارىغاندا، بۇ ماقال قىشتا ئېيتىلغان بولسا كېرەك. لېكىن، ھازىر قىش ئەمەس، گۈللەر پورەكلەپ ئېچىلغان باھار پەسلى - دە!

— ئۇ يۇقىرى تەبىقىدىن كېلىپ چىققان تۇرسا، — دېدى جامۇس زەردە بىلەن.

— ئۇ بىر شاھزادە، — دېدى سىبىل يېقىملىق ئاۋازدا، — سېنىڭ يەنە نېمىلەرنى بىلگۈڭ بار؟

— ئۇ سېنى كونترول قىلىۋالدىغاندەك تۇرىدۇ.

— ئەركىنلىك دېگەن سۆزنى تىلغا ئالساملا بەدىنىمگە

تتەرەك ئولشېپ كېتىدۇ.

— مەن سېنى ئۇنىڭدىن ئۆزۈڭنى تارت دېمەكچى.

— ئۇنى بىر كۆرگەن ئادەم ئۇنىڭغا مەپتۇن بولۇپ قالىدۇ،

مەن ئۇنى چۈشىنىمەن، ئۇ ئۇنداق قىلمايدۇ.

— سېىل، سەن ئۇنىڭ ئىشىقىدا سەۋدايى بوپسەن.

سېىل قاقاقلاپ كۈلگىنىچە ئىنىسىنىڭ قولىتىقىدىن

قولىتىقلىۋالدى:

— ۋاي جېنىم ئۇكام، بەزىدە بوۋايلاردەك گەپ قىلىپ

قويسەن. بىر كۈنلەردە مۇھەببەت ئوتى يۈرىكىڭگە تۇتاشقاندا

مۇھەببەتنىڭ قانداق بولىدىغىنىنى چۈشىنىپ قالسەن.

چىرايىڭنى ئۇنداق پۈرۈشتۈرمە. سەن ئاپام ئىككىمىزنى تاشلاپ

يىراقلارغا كەتمەكچى بولۇۋاتسەن، لېكىن ھېچقاچان

ھازىرقىدەك خۇشال بولۇپ باقمىغان. ئەجەبا مېنىڭ خۇشاللىقىم

ئۈچۈن خۇشال بولغۇڭ يوقمۇ؟ دېمىسىمۇ، ئىككىمىز غورىگىل

تۇرمۇشنىڭ دەردىنى يەتكۈچە تارتتۇق، جەبىر - جاپالارنى

چەكتۇق. لېكىن، ھازىر ئوخشىمايدۇ. سەن يېڭىچە بىر دۇنياغا

مېڭىش ئالدىدا تۇرسەن. مەن بولسام يېڭىچە دۇنياغا ئاللىقاچان

ئېرىشىپ بولغانمەن. ئاۋۇ يەردە ئىككى ئورۇندۇق بوش ئىكەن،

بىردەم ئولتۇرغاچ ئۆتكەن - كەچكەنلەرنىڭ مودا كىيىملىرىدىن

ھۇزۇرلانمايدۇق !

ئۇلار قاتار ئولتۇرغان كىشىلەرنىڭ ئارىسىدىكى بوش قالغان

ئىككى ئورۇنغا قىستىلىشتى. يولنىڭ قارشى تەرىپىدىكى

گۈللۈكتە قىپقىزىل ئېچىلىپ كەتكەن كۈركۈمگۈللەر يېنىڭ

تەۋرىنەتتى. ئاياللارنىڭ قۇياش نۇرىدىن دالدىلىنىش ئۈچۈن

تۇتۇۋېلىشقان رەڭگارەڭ كۈنلۈكلىرىنىڭ ئېگىز - پەس

پۇلاڭلاشلىرى كىشىگە غايەت زور كېپىنەكلەرنى ئەسلىتەتتى.

ئۇ ئىنىسىنى ئارزۇ - ئارمانلىرى، كەلگۈسى ئىستىقبالى،

پىلانى ھەققىدە سۆزلەپ بېرىشكە ئۈندىدى. ئىنىسى تولىمۇ

ئىزىلەڭگۈلۈك بىلەن زورىغا بىرنېمىلەرنى دېدى. ئۇلار

تاغدىن - باغدىن ئۇزاق پاراڭلاشتى. سىبىل شۇنچە قىلىسمۇ پەقەت ئەركىن بولالمايۋاتاتتى. شۇ تاپتا قەلبىگە پاتمايۋاتقان خۇشاللىقلىرىنى ئىنىسىغا قانداق چۈشەندۈرۈشكە ئامالسىز قالدى، ئۇنىڭ سۆزلىرىگە ئىنىسى كۈلۈپ قويۇپلا جىم بولۇۋالاتتى، چىش يېرىپ بىرنېمە دېمەيتتى. سۆزلەۋېرىپ ھارغىنلىق يەتكەن سىبىل جىم بولۇپ قالدى. توساتتىن ئۇنىڭ كۆزى زوق - شوق بىلەن سۆزلەپ كېلىۋاتقان سېرىق چاچلىق بىرىگە چۈشۈپ قالدى، دورىيان گىرېي ئىككى خېنىم بىلەن ئۈستى ئوچۇق پەيتۇندا ئۇلارنىڭ ئالدىدىن ئۇچقانداك ئۆتۈپ كەتتى.

ئۇ ئورنىدىن دىرىڭىدە تۇرۇپ كېتىپ ۋارقىرىدى:

— ئەنە ئاشۇ شۇ!

— كىمنى دەۋاتىسەن؟ — سورىدى جامۇس.

— «جەلىپكار شاھزادە»نى دەۋاتىمەن، — دېدى ئۇ ئۇچقانداك كېتىۋاتقان پەيتۇندىن كۆزىنى ئۈزمەي.

جامۇس سەكرەپ ئورنىدىن تۇردى - دە، ئاچىسىنىڭ بىلىكىدىن كاپىدە تۇتتى.

— قېنى، قېنى؟ قايسى شۇ، مەن بىر كۆرۈپ باقاي، — ۋارقىرىدى جامۇس. دەل شۇ پەيتتە گراف بېرۋىكنىڭ قاتارلىشىپ كېتىۋاتقان تۆت پەيتۇنى ئۇلارنىڭ ئالدىنى توسۇۋالدى. پەيتۇنلار ئۆتۈپ بولغاندا، دورىيان گىرېي ئولتۇرغان پەيتۇن باغچىدىن ئاللىبۇرۇن چىقىپ بولغانىدى.

— كېتىپ قالدى، — كۆڭلى تولىمۇ يېرىم بولغان سىبىل ئۆز - ئۆزىگە پىچىرلىدى، — ئىست، ئۇنى كۆرەلمەي قالدىڭ - دە!

— مېنىڭمۇ ئۇنى بىر كۆرۈپ باققۇم بار ئىدى. پەرۋەردىگارنىڭ ئالدىدا قەسەم قىلىمەنكى، ئەگەر ئۇ ساڭا يۈز كېلەلمەيدىغان ئىش قىلىدىغان بولسا، ئۇنىڭ قارىنىنى چۈۋۈۋېتىمەن.

سىبىل ئىنىسىغا ئەنسزلىك بىلەن لەپىدە قارىدى،
ئىنىسى ئۇ گەپلەرنى دانىمۇدەنە قىلىپ زەردە بىلەن يەنە بىر
قېتىم تەكرارلىدى. ئەتراپىدىكىلەر ئۇلارغا تىكىلىپ قاراپلا
قېلىشتى، سىبىلنىڭ يېنىدا ئولتۇرغان بىر ئايال پىخىلداپ
كۈلۈپ كەتتى.

— يۈر، ئۆيگە قايتايلى جىم، — پىچىرلىدى سىبىل. جامۇس
ئېزىلەڭگۈلۈك بىلەن ئاچىسىغا ئەگىشىپ، ئادەملەر توپىنى
يېرىپ ئۆتتى. شۇ تاپتا ئۇنىڭ بايا دېگەن گەپلىرىدىن كۆڭلى
يىراپ كېتىۋاتاتتى.

ئاچىلىرىنىڭ ھەيكىلى ئالدىغا كەلگەندە، سىبىل كەينىگە
ئۆرۈلدى، كۆزلىرىدىكى مۇھەببەت ئوتلىرى چىرايىغا
تەپچىگەندى، ئۇ ئىنىسىغا قاراپ بېشىنى چايقاپ قويدى.

— سەن بەك ئەخمەق ئىكەنسەن، جىم، ئۇچىغا چىققان
ئەخمەق ئىكەنسەن. مەجەزىڭ ئاندىن ئوسال ئىكەن. بولدى، ساڭا
دەيدىغان گېپىم يوق. نېمە دېگىنىڭ ئۇ؟ نېمە دەۋاتقانلىقىڭنى
ئۆزۈڭمۇ بىلمەيسەن ھەرقاچان. ئۇ گەپلەرنى ماڭا ھەسەت قىلىپ
دېدىڭغۇ دەيمەن. ھەي، سەنمۇ مۇھەببەتلەشكەندە بىلىپ قالسىەن.
مۇھەببەت كىشى قەلبىنى پاكلايدۇ، لېكىن بايا سەن ناھايىتى
زەھەرخەندە گەپلەرنى قىلدىڭ.

— مەنمۇ ئون ئالتە ياشقا كىرىپ قالدىم، ئاچا، — دېدى
جامۇس، — ئىشنىڭ يولىنى ئوبدان بىلىمەن. ئاپام ساڭا يار -
يۆلەك بولالمايدۇ، ھالىڭدىن قانداق خەۋەر ئېلىشىنىمۇ بىلمەيدۇ.
تازا يامان ۋاقتىدا ماڭىدىغان بولۇپ قالدىم. بارماي دېسەم تېخى.
پاسپورتۇمغا ۋىزا ئالمىغان بولسامغۇ، بارمايلا قوياتتىم.

— ئوھوي، ئۆزۈڭچە كۆيۈمچان بولۇپ كەتكەن يەرلىرىڭمۇ
بۇ، جىم؟ شۇ تاپتا سەن ئاپام ئىلگىرى رولىنى ئېلىشنى ياخشى
كۆرىدىغان بىمەنە تىياتىردىكى ھېلىقى ئەر پېرسوناژلارغا
ئوخشاپ قېلىۋاتىسەن. سەن بىلەن تالىشىپ يۈرگۈم يوق. مەن
ئۇنى كۆردۈم، ئۇنى كۆرۈپ چەكسىز بەختكە چۆمۈلدۈم. بولدى،

ئۇرۇشمايلى. بىلىمەن، سەن مەن يۈرىكىمدىن سۆيگەن كىشىگە
ھەرگىز زىيانكەشلىك قىلمايسەن. قانداق دېدىم؟
— سەن ئۇنى ھەقىقەتەن ياخشى كۆرۈپ قالغان بولساڭ
ئۇنداق بولمايدۇ، — دېدى ئىنىسى پەرىشانلىق بىلەن.
— مەن ئۇنى مەڭگۈ ياخشى كۆرىمەن، — ۋارقىرىدى
سىبىل.

— ئۇمۇ سېنى مەڭگۈ ياخشى كۆرىمەدۇ؟
— مەڭگۈ ياخشى كۆرىدۇ.
— كۆرىمىز قېنى.

سىبىل بۇ گەپنى ئاڭلاپ كەينىگە داجىپ قاقاقلاپ كۈلۈپ
كەتتى ۋە قولىنى ئۇنىڭ مۈرىسىگە قويدى. ئۇ يەنىلا بالىلىق
قىلىۋاتاتتى.

ئۇلار مەرمەر تاشتىن قوپۇرۇلغان ئەگمە ئىشىككە كەلگەندە
كىرا پەيتۇنىغا چىقىپ، ئىيوستون كوچىسىغا جايلاشقان
ئاددىيغىنا ئۆيىنىڭ يېنىغا كەلگەندە چۈشۈپ قالدى. بۇ چاغدا
سائەت بەشتىن ئاشقان، سىبىلنىڭ سەھنىگە چىقىشىغا يەنە
ئىككى سائەت قالغانىدى. ئۇ مۇشۇ ۋاقىتتىكى چىڭ تۇتۇپ ئارام
ئېلىۋالمىسا بولمايتتى. جامۇس ئاچىسىنى يېتىۋال، دەپ چىڭ
تۇرۇۋالدى. ئۇ ئاچىسى يوق چاغدا ئاچىسى بىلەن
خوشلىشىۋېلىشنى ئويلىدى. بولمىسا ئاچىسى ئالتۇپىلاڭ قىلىپ
ھەممە ئىشنى قالايمىقانلاشتۇرۇۋېتەتتى، ئۇ ئاچىسىنىڭ بۇ
مىجەزىدىن تولىمۇ بىزار ئىدى.

ئۇلار سىبىلنىڭ ھۇجرىسىدا خوشلاشتى، قەلبىنى ھەسەت
ئوتى قاپلىغان جامۇس دورىيانغا كۆرمىەي تۇرۇپلا چىش -
تىرنىقىغىچە ئۆچ بولۇپ قالدى، شۇ تاپتا ئۇ دورىياننى ئاچىسى
بىلەن ئىككىسىنىڭ ئارىسىغا قىسىلىۋالغاندەك ھېس قىلاتتى.
لېكىن، ئاچىسى ئۇنىڭ بويىنىغا گىرە سېلىپ، چاچلىرىنى
سىلىغاندا، كۆڭلى شۇرىدە ئېرىپ، ئاچىسىنى چۇڭقۇر مېھرى
بىلەن سۆيۈپ كەتتى. ئاچىسىنىڭ ھۇجرىسىدىن چۈشۈپ

كېتىۋاتقاندا، كۆز چاناقلىرى ئىسسىق ياشقا تولغانىدى.
ئاپىسى پەستىكى ئۆيدە ئۇنى ساقلاپ تۇراتتى. ئۇ مېھمانخانا
ئۆيىگە كىرىشىگە، ئاپىسى ئۇنىڭ بالدۇرراق قايتىپ كەلمىگەنلىكىگە
قاقشاپ كەتتى. ئۇ گەپ قىلماي كېلىپ، ئاددىي راسلانغان
داستىخانغا ئولتۇردى ۋە تامىقىنى يېيىشكە تۇتۇندى. بىر توپ
چىۋىن بىردە تاماق ئۈستىلىنى چۆرىدەپ غوڭغۇلداپ ئۇچسا،
بىردە كىرلىشىپ كەتكەن داستىخان ئۈستىدە ئۇيان - بۇيان
مېڭىپ يۈرەتتى. سىرتتىن پەيتۇنلارنىڭ تاراقلاپ ماڭغان ئاۋازى
ھېلىدىن - ھېلىغا ئاڭلىنىپ تۇراتتى.

بىرھازادىن كېيىن ئۇ تەخسىنى نېرىغا سۈرۈۋېتىپ،
قوللىرى بىلەن بېشىنى چاڭگاللىدى. ئۇ ئۆزىنى ئاچىسىنىڭ
ئىشىدىن خەۋەردار بولۇش ھوقۇقىم بار دەپ ئويلايتتى. ناۋادا،
ئىشلار ئۇنىڭ گۇمان قىلغىنىدەك بولسا، ئۇنىڭغا بالدۇرراق
ئېيتىشى كېرەك ئىدى. ئاپىسى ئۇنىڭغا قورقۇمسىراپ قارىدى،
ئاندىن چۆرىسىگە گۈل تۇتۇلغان يىرتىق قولىياغلىقنى ھەدەپ
قولغا يۆگىگەنچە ئاغزى بېسىقماي سۆزلەپ كەتتى. سائەت
ئالتىگە داڭ ئوردى. ئۇ ئورنىدىن تۇرۇپ، ئىشىك تەرەپكە قاراپ
ماڭدى. تۇيۇقسىز كەينىگە ئۆرۈلۈپ ئاپىسىغا قارىدى، ئانا - بالا
بىر - بىرىگە قاراپ تۇرۇپ قېلىشتى. ئاپىسىنىڭ كۆزىدىن
يېلىنغانلىق ئالامەتلىرىنى كۆرگەن جامۇسنىڭ شۇ ھامان
سەپرايى ئۆرلىدى.

— ئاپا، سەندىن بىر ئىشنى سورايمۇ، — دېدى ئۇ.
ئاپىسى ئۆي ئىچىگە بىرقۇر كۆز يۈگۈرتۈۋېتىپ گەپ قىلماي
تۇرۇۋالدى.

— يوشۇرماي راستىنى ئېيت. سەن زادى دادام بىلەن توي
قىلغانمۇ؟

ئاپىسى چوڭقۇر تىن تارتتى، بۇنىڭ بىلەن خېلى يېنىكلەپ
قالغاندەك بولدى. ئۇ ئۇزاقتىن بۇيان ئەنسىرەپ كېلىۋاتقان

قورقۇنچلۇق دەقىقە مانا ئاخىر يېتىپ كەلگەنىدى. ئەمما، ئۇ ئوغلىنىڭ بۇ سوئالىدىن ئەندىكىپ كەتمىدى. ئەمما، ئۈمىدسىزلەنمەيمۇ قالدى. سوئال ئۇدۇل سورالغانىكەن، ئۇدۇل جاۋاب بەرمەي بولمايتتى.

— ياق، — جاۋاب بەردى ۋېيىن خانىم تۇرمۇشنىڭ ئوڭ كەلمىگىنىدىن ئۈھسىنىپ.

— ئەمىسە دادام تازىمۇ يارىماس، چۈپرەندە بىر ئادەم ئىكەن — دە، — ۋارقىرىدى جامۇس مۇشتلىرىنى چىڭ تۈگۈپ. ۋېيىن خانىم بېشىنى چايقىدى.

— ئۇنىڭ باشقىلار بىلەن توي قىلىشقا پۈتۈشۈپ قويغانلىقىدىن خەۋىرىم بار ئىدى. لېكىن، بىر — بىرىمىزنى قەۋەتلا ياخشى كۆرۈشەتتۇق. ئۇ ھايات بولغان بولسا، ھالىمىزدىن ئوبدان خەۋەر ئالغان بولاتتى. داداڭغا ھاقارەت قىلما بالام. نېمىلا دېگەنبىلەن، ئۇ سېنىڭ داداڭ. ئۇ مەرتىۋىلىك كىشى ئىدى. راست دەۋاتىمەن، ئۇ يۇقىرى تەبىقىدە چوڭ بولغانىدى. جامۇس تۇيۇقسىز قايناپلا كەتتى.

— مېنىڭخۇ كارايىتىم چاغلىق، — ۋارقىرىدى ئۇ غەزەپ بىلەن، — لېكىن، ئاچامنىڭ... يۇقىرى تەبىقىلىك ئائىلىدە چوڭ بولغان ھېلىقى سولتەك بىلەن توي قىلىشىغا ھەرگىز قوشۇلمايمەن. ئۇ يۇقىرى تەبىقىدە چوڭ بولۇپلا قالماي، ئوقۇرىمۇ ئېگىز نېمىدۇر ھەرقاچان؟

ۋېيىن خانىمغا ئاسمان ئېگىز، يەر قاتتىق بىلىنىپ كەتتى. بېشى ئىختىيارسىز تۆۋەنگە ساڭگىلاپ، قوللىرى بىلەن كۆزلىرىنى ئۇۋۇلاشقا باشلىدى:

— ئاچاڭغىخۇ ھازىر مەن بار، — پىچىرلىدى ئۇ، — لېكىن، ئاچاڭدەك ۋاقتىمدا مېنىڭ ھېچنېمە يوق، تىكەندەك يالغۇز ئىدىم.

ئاپىسىنىڭ گەپلىرىدىن قەلبى لەرزىگە كەلگەن جامۇس يېقىن

كېلىپ ئاپىسىنى سۆيۈپ قويدى.

— دادامنى ئېسىڭگە سېلىپ كۆڭلۈڭنى يېرىم قىلىپ قويدۇم، مېنى كەچۈر، — دېدى ئۇ، — لېكىن، بۇ ئىشلارنى سورىماي دېگەندىم، سوراپ سالىدىم. ئەمدى ماڭمىسام بولمايدۇ. خەير — خوش ئاپا. ئەمىسە ئاچام ساڭا قالدى. كىمدەكىم ئاچامنى كولدۇرلىتىمەن دەيدىكەن، بويىنىنى ئىتنىڭ بويىنىنى ئۈزگەندەك ئۈزۈپ تاشلايمەن. راست دەۋاتىمەن ئاپا، چوقۇم شۇنداق قىلىمەن.

ئوغلنىڭ خەقتىن ئاڭلىۋالغان تەھدىت سۆزلىرىنى قول — ئىشارەتلىرى بىلەن ماسلاشتۇرۇپ زەردە بىلەن سۆزلەشلىرىدىن ئانىنىڭ كۆڭلى خېلى ئاۋۇنۇپ، نەپىسى نورماللاشتى. ئۇ بۇنداق كەيپىياتلارغا كۆنۈك ئىدى. بۇ ئۇنىڭ نەچچە ئايدىن بېرى ئوغلغا تۇنجى قېتىم مەستلىكى كېلىشى ئىدى. مۇشۇ كەيپىنى بۇزماي تۇرۇپ بۇ مەيدان «ئويۇن»نى ئوينىۋەتمەكچى بولۇۋىدى، ئوغلى ئۇنىڭ گېپىنى بۆلۈۋەتتى. ئۇ تېخى يەنە ئوغلنىڭ چامادانىنى ئېلىپ چۈشمىسە، شارپىسىنى تېپىپ بەرمىسە بولمايتتى. قورۇنىڭ بىر خىزمەتچىسى ئۆيگە ئالدىراش كىرىپ — چىقىپ، ئۇلارنى قاتلاڭ قىلىۋەتكەنىدى. پەيتۈنكەش بىلەن باھا تالىشىشقىمۇ بىرمۇنچە ۋاقىت كەتتى. ئوغلى پەيتۈنغا چىقىپ سەپەرگە ئاتلاندى، ئاپىسى چۆرىسىگە گۈل تۇتۇلغان ھېلىقى يىرتىق قولىياغلىقنى پۇلاڭلىتىپ، پەيتۈننىڭ قارىسى يىتكۈچە دېرىزىدىن قاراپ تۇردى ۋە شۇ ئان ئۈمىدسىزلىنىپ، لاسسىدە بولۇپ قالدى. ئۇ شۇ تاپتا تولىمۇ ياخشى بىر پۇرسەتنى قولدىن بېرىپ قويغانىدى. ئۇ سېبىلغا، جامۇس كېتىپ ئۆي چۆلدەرەپ قالىدىغان بولدى، ئەمدى سېنىلا باقىدىغان بولدۇم، دېدى. ئۇ بۇ سۆزى ئارقىلىق ئۆزىگە تەسەللى بېرىۋاتاتتى. ئوغلنىڭ «ئاچام ساڭا قالدى» دېگەن سۆزى قۇلاق تۈۋىدە جاراڭلايتتى، بۇ گەپتىن ئۇ خېلى خۇرسەن بولۇپ قالغانىدى.

ئوغلنىڭ تەھدىت سېلىپ دېگەن ھېلىقى گەپلىرىنى تىلغا
ئېلىپمۇ قويمىدى. ئۇ تولىمۇ ھېسسىياتلىق، جانلىق، تەسرلىك
قىلىپ سۆزلىدى ۋە: «بالىلىرىم كېيىن مۇشۇ ئىشنى تىلغا
ئېلىپ قالسا، كۈلۈپ قويۇپ ئۆتكۈزۈۋېتەرمەن!» دېگەنلەرنى
خىيال قىلدى.

ئالتىنچى باب

— يېڭى خەۋەر ئاڭلىدىڭىزمۇ، بازىل؟ — ھېلىقى كۈنى كەچ، رېستوران مۇلازىمى بازىل خالۋاردنى ئۈچ كىشىلىك ئايرىمخانىغا باشلاپ كىرىشىگە، لورد ھېنرى شۇنداق دەپ سورىدى.

— ياق، ئاڭلىمىدىم ھاررى، — دېدى بازىل شىلەپسى بىلەن يامغۇرلۇقنى ئەدەپ بىلەن قول باغلاپ تۇرغان مۇلازىمغا ئۈزىتىۋېتىپ، — نېمە خەۋەر ئىكەن ئۇ؟ سىياسىيغا ئائىت خەۋەر ئەمەستۇ؟ مېنىڭ سىياسىي بىلەن تازا خۇشۇم يوق. تۆۋەن پالاتا ئەزالىرىنىڭ رەسمىنى يېڭىلاپ سىزىدىغان يەرگە كەلگەن، لېكىن ئارىسىدا رەسمىنى سىزىشقا ئەرزىگۈدەك بىرەرەرمۇ يوق — دە.

— دورىيان گرېي توي قىلىشقا پۈتۈشۈپتۇدەك، — دېدى ھېنرى ئۇنىڭغا قاراپ.

بۇ گەپتىن ھاڭ — تاڭ قالغان بازىلنىڭ قوشۇمىلىرى ئىختىيارسىز تۇرۇلدى.

— دورىيان توي قىلىشقا پۈتۈشۈپتۇ؟ بۇ مۇمكىن ئەمەس، — دېدى ئۇ.

— راست دەۋاتىمەن.

— كىم بىلەن توي قىلىدىكەن؟

— بىر ئارتىس بىلەن.

— ھېچ ئىشەنگۈم كەلمەيدۇ، دورىياننىڭ خېلى كاللىسى

ئىشلەيتتىغۇ؟

— ئادەمنىڭ كاللىسى بەك ئىشلەپ كەتسە، ئاشۇنداق

ئەخمىقانه ئىشلارنى قىلىپ قويدۇ، قەدىرلىك بازىل.

— توي دېگەن ئوينىشىدىغان ئىش بولمىسا يا، ھاررى.

— ئامېرىكىدىلا شۇنداق بولىدۇ، — كۆرەڭلىك بىلەن رەددىيە بەردى لورد ھېنرى، — مەن دورىيان توي قىلىشقا پۈتۈشۈپتۇ دېدىم، توي قىلىدىكەن دېمىدىم، تويغا پۈتۈشۈش بىلەن توي قىلىش ئوتتۇرىسىدا خېلى پەرق باردۇ؟ توي قىلىشنىڭ قانداق بولىدىغىنىنى خېلى ئوبدان بىلىمەن، لېكىن چاي ئىچۈرۈلۈشنىڭ قانداق بولىدىغانلىقىنى بىلمەيمەن. ئۆيدىكىلەر ماڭا چاي ئىچۈرۈپ يۈرمەيلا تويۇمنى قىلىۋەتكەنغۇ دەيمەن.

— لېكىن دورىيان مەرتىۋىلىك، باياشات ئائىلىدە چوڭ بولغان، مەرتىۋىسى ئۆزىدىن بەكلا تۆۋەن تۇرىدىغان قىز بىلەن توي قىلسا تازا قاملاشمىغان ئىش بولمامدۇ؟

— بۇ گېپىڭىزنى ئۇنىڭ ئۆزىگە دەڭ، بازىل. ئۇ چوقۇم گېپىڭىزنى ئاڭلايدۇ. كىشىلەرنىڭ قىلغان ھەربىر ئەخمىقانه ئىشى ئادەتتە ئەڭ ئالىي مەقسەتلەرنى چىقىش قىلغان بولىدۇ. — ئۇنىڭ تاپقىنى ئاق كۆڭۈل، دىيانەتلىك قىز بولسىلا مەيلى ئىدىغۇ. ئۇنىڭ ناچار ئادەم بىلەن ئۆي تۇتۇپ بەختسىز بولۇپ قېلىشىنى، ئەقىل - ھوشىدىن ئادىشىپ قېلىشىنى خالىمەيمەن، ھاررى.

— ئۇ قىزنىڭ ياخشىلىقىغا گەپ توغرا كەلمەيدىكەن، ئۇنىڭ ئۈستىگە بەك چىرايلىقمىش، — پىچىرلىدى لورد ھېنرى قولىدىكى ئىستاكاندېكى لىمون سۈيى ئارىلاشتۇرۇلغان كەكرىدەك ئاچچىق ئەمەن ھارقىدىن ئوتلاپ قويۇپ، — دورىياننىڭ دېيىشىچە، ئۇ قىز بەك چىرايلىقمىش. بۇ جەھەتتە ئۇ ھەرگىز خاتالاشمايدۇ، سىزغان رەسمىڭىز ئۇنىڭ ئاياللارنىڭ چىرايى - تۇرقىغا بولغان تەلىپىنى كۈچەيتىۋەتكەندەك قىلىدۇ. باشقىنى قويۇپ تۇرايلى، سىز سىزغان رەسمىنىڭ ئۇنىڭ ھۇزۇرلىنىش تۇيغۇسىنى كۈچەيتىۋەتكەنلىكىدە گەپ يوق. ئۇنىڭ

بۈگۈن بىز بىلەن كۆرۈشىدىغانلىقى ئېسىدىن كۆتۈرۈلۈپ
كەتمىگەنلا بولسا، كەچتە بىزگە ئۇ قىزنى كۆرۈش نېسىپ
بولدۇ.

— راستمۇ؟

— ئەلۋەتتە راست بازىل. مەن ئەزەلدىن ھازىرقىدەك
ئەستايىدىل بولۇپ باقمىغان.

— سىز ئۇنىڭ ئاشۇ قىز بىلەن توي قىلىشنى قوللامسىز،
ھاررى؟ — سورىدى بازىل ۋە لېۋنى چىشلىگىنىچە
ئايرىمخانىنىڭ ئىچىدە ئۇياقتىن — بۇياققا ماڭدى، —
پەرىزىمچە، سىز قوللىمايسىز. مېنىڭچە، ئۇ ئەس — ھوشىنى
يوقىتىپ قويغاندەك قىلىدۇ.

— ھازىر مەن ھېچقانداق ئىشقا يا قارشى تۇرمايدىغان، يا
قوللىمايدىغان بولۇپ قالدىم. تۇرمۇشقا بۇنداق پوزىتسىيە تۇتۇش
بەك بىمەنلىك ئىكەن. بىز بۇ دۇنياغا ھەرگىزمۇ ئەخلاققا بولغان
بىر تەرەپلىمە كۆزقاراشلىرىمىزنى بازارغا سېلىش ئۈچۈن
كەلمىگەن. چاكىنا ئادەملەرنىڭ نېمە دېيىشى بىلەن كارىم يوق
ھەم سۆيۈملۈك ئادەملەرنىڭ ئىشىغىمۇ ئەزەلدىن ئارىلىشىپ
كەتمەيمەن. ئەگەر بىر كىشىنى ياقتۇرۇپ قالسام، مەيلى ئۇ
ئۆزىنى قايسى خىل ئۇسۇلدا ئىپادىلىسۇن، ماڭا سۆيۈملۈك
تۇيۇلۇۋېرىدۇ. دورىيان گرېي ژۇلېتتانىڭ رولىنى ئالىدىغان
ھېلىقى چىرايلىق قىزغا كۆزى چۈشۈپ، ئۇنىڭ بىلەن توي
قىلىدىغان بوپتۇ. بۇنىڭ نېمە يامىنى؟ ھەتتا ئۇ مېسسالىنا^① نى
ئەمرىگە ئالغان تەقدىردىمۇ، جەلپكارلىقىغا ئازراقمۇ نۇقسان
يەتمەيدۇ. نىكاھنى ئانچە ئۇلۇغلاپ كەتمەيدىغىنىمنى ئۆزىڭىزمۇ
بىلىسىز. نىكاھنىڭ ئەڭ يامان يېرى شۇكى، ئۇ كىشىنى
شەخسىيەتسىز قىلىپ قويدۇ، شەخسىيەتسىز كىشىلەرنىڭ
كىشىنى جەلپ قىلغۇدەك خاسلىقى، ئالاھىدىلىكى بولمايدۇ.

① مېسسالىنا (22 — 48) — قەدىمكى رىم ئىمپېراتورى كلودىوسنىڭ شالاقلىقتا ئۇچىغا
چىققان خانىشى.

ھالبۇكى، بەزىلەر توي قىلغاندىن كېيىن، تۇرۇپلا غەيرىي مەجەزلىك بولۇپ قالىدۇ. ئەسلىدىكى ئۆزىنىلا مەركەز قىلىدىغان تۇرمۇشىغا يەنە نۇرغۇن «مەنلەر» قوشۇلۇپ، زىممىسىگە قاتمۇقات مەسئۇلىيەت يۈكلەندۇ، تۇرمۇشى يۈكسەك بىر تەرتىپ ئىچىدە ئۆتىدۇ. مېنىڭ قارىشىمچە، يۈكسەك بىر تەرتىپ ئىچىدە ياشاش دەل ھاياتىمىزنىڭ نىشانى. ئۇنىڭدىن باشقا، بېشىمىزدىن ئۆتكۈزگەن سەرگۈزەشتىلىرىمىزمۇ ناھايىتى قىممەتلىكتۇر. بىز نىكاھنى مەيلى قانچىلىك يامان دەيلى، ئۇ ھامان سەرگۈزەشتىلىرىمىزنىڭ بىر قىسمىغا ئايلىنىپ كېتىدۇ. مەن دورىياننىڭ ئۇ قىزنى ئەمرىگە ئېلىشنى ئۈمىد قىلىمەن. نېمىشقا دېسىڭىز، ئۇ قىز بىلەن ئالتە ئاي ئىچ پەش تارتىشىپ يۈرۈپ، ئەمدىلىكتە ئۇنىڭدىن يۈز ئۆرۈسە بولماس؟ دورىيان مەن ئۈچۈن ئەڭ ياخشى تەتقىقات ئوبيېكتى بولىدىغان بولدى.

— دېگەنلىرىڭىزنىڭ بىرىگىمۇ ئىشەنمەيمەن، ھاررى، دورىيان ئالىمادىس تۇرمۇشتا بەختسىزلىككە ئۇچراپ قالسا، بىرىنچى بولۇپ ئازابلىنىدىغىنى يەنىلا سىز بولارسىز ھەرقاچان. سىز مۇشۇنداق گەپلەرنى قىلىپ ساختا قىياپەتكە كىرىۋالدىڭىز. لورد ھېنرى قاقاقلاپ كۈلۈپ كەتتى.

— بىز ھە دېسىلا ئۆزىمىزدىن ئەنسىرەپلا يۈرگەچكە، باشقىلارنى بەك ئالىيجاناب تەسەۋۋۇر قىلىۋېتىمىز. ئۈمىدۋارلىقنىڭ ئاساسى قورقۇنچ. بىز قولۇم - قوشنىلىرىمىزنىڭ نۇرغۇنلىغان گۈزەل ئەخلاق - پەزىلەتلىرىنى تەرىپلەش ئارقىلىق، ئۆزىمىزنى تولمۇ سېخىي ھېس قىلىمىز، ئەمەلىيەتتە بۇنداق تەرىپلەش نۇرغۇن نەپكە ئېرىشىشىمىز ئۈچۈندۇر. پۇل قەرز ئېلىشىمىز ئاسان بولارمىكەن دېگەن ئۈمىدە بانكىرلارنىڭ نۇرغۇن ياخشى تەرىپىنى قىلىمىز، مال - مۈلكىمىزنى، پۇل - پۇچەكلىرىمىزنى قۇرۇقداپ قويىمىسىكەن دېگەن ئۈمىدە يول توسار ئوغرى - قاراچىلارنى ماختاپ - ئۇچۇرىمىز. دېگەنلىرىمىزنىڭ ھەممىسى چىن يۈرىكىمدىن چىققان

گەپلەر. ئۈمىدۋارلىق دېگەنلەرنى كۆزۈمگە ئېلىپمۇ قويمايمەن. ئوڭۇشسىز تۇرمۇش دېيىشكە توغرا كەلسە، تەرەققىيات پۇرسىتى چەكلىمىگە ئۇچرىغان تۇرمۇشنى دېسەك بولىدۇ. ئەگەر بىر كىشىنىڭ خاراكتېرىنى ئۆزگەرتىمەن دەيدىكەنسز، شۇ كىشىدە باشقا بىر خىل خاراكتېرنى پەيدا قىلىشىڭىز كېرەك. نىكاھ ئىشىغا كەلسەك، ئۇمۇ ناھايىتى تېتىقسىز بىر ئىش. ئەر - ئاياللار ئوتتۇرىسىدا مۇناسىۋەت ئورنىتىشتا نىكاھتىنمۇ ئوبدان ئالاقە ئۇسۇللىرى بارغۇ؟ مەن شۇ خىل مۇناسىۋەت ئۇسۇللىرىنى جان دەپ قۇۋۋەتلەيمەن. چۈنكى، بۇ ئۇسۇللار ماڭا تولىمۇ ئۆزگىچە، جەلپ قىلارلىق تۇيۇلىدۇ. ئوھوي، دورىيان كەلدى. قالدى گەپلەرنى ئەمدى ئۇنىڭ ئۆزىدىن ئاڭلاڭ.

— قەدىرلىك ھاررى، قەدىرلىك بازىل، مېنى مۇبارەكلەڭلار! — دورىيان شۇنداق دېگەچ، تاۋار كوڭلىكىنىڭ ئۈستىگە كىيىۋالغان يامغۇرلۇقنى سالىدى ۋە ئۇلار بىلەن بىر مۇبىر قول ئېلىشىپ كۆرۈشتى، — مەن ئەزەلدىن بۇنچە خۇشال بولۇپ باقمىغان. دېمىسىمۇ، بۇ ئىش بەك تۇيۇقسىز بولدى. ھەقىقىي خۇشاللىق دېگەن ئەنە شۇنداق بولىدىكەن. مۇشۇنداق بىر كۈننىڭ كېلىشىنى مەن زارىقىپ كۈتكەن ئەمەسمىدىم، — ئۇ خۇشاللىقىدىن قىن - قىنىغا پاتماي قېلىۋاتاتتى.

— ئىلاھىم چىرايىڭىزدىن مەڭگۈ مۇشۇنداق تەبەسسۇم ئۆچمىسۇن دورىيان، — دېدى بازىل، — توي قىلىدىغانلىقىڭىزنى ھاررىغا ئېيتىپسىز، لېكىن مەندىن سىر تۇتۇپسىز. بۇ ئىشىڭىزدىن رەنجىپ قالدۇم، سىزنى كەچۈرمەيمەن.

— تاماققا كېچىكىپ كەلدىڭىز، مەنمۇ سىزنى كەچۈرمەيمەن، — دېدى ھېنرى كۈلۈپ تۇرۇپ قولىنى دورىياننىڭ مۇرىسىگە ئېلىپ، — قېنى ئولتۇرۇڭ. ئاۋۋال يېڭى كەلگەن ئاشپەزنىڭ ئەتكەن تامىقىنى تېتىپ باقايلى، ئاندىن بىزگە ئىشنىڭ تەپسىلاتىنى قالدۇرماي سۆزلەپ بېرىڭ.

— دېگۈدەك نېمە گەپ بولسۇن دەيسىلەر، — دېدى دورىيان،
 ئۇلار ئەپچىلگىنە يۇمىلاق ئۈستەلنى چۆرىدەپ ئولتۇرغاندىن
 كېيىن دورىيان سۆزىنى داۋاملاشتۇردى، — بۇ ئىش مۇنداق:
 ھاررى، تۈنۈگۈن كەچ سىز بىلەن خوشلىشىپ كىيىمنى
 ئالماشتۇرۇپ، سىز دېگەن دۇپىرت كوچىسىدىكى ھېلىقى
 ئىتالىيچە كىچىك ئاشپۇزۇلدا تاماق يېدىم، ئاندىن سائەت
 سەككىزگە ئۆلگۈرۈپ تىياتىرخانىغا باردىم. بارسام سىبىل
 روسالىندىن رولىنى ئېلىۋېتىپتەكەن، سەھنە دېكوراتسىيىسى
 پەقەتلا قاملاشماپتۇ، ئورلاندىنىڭ^① رولىنى ئالغىنى تازىمۇ
 تېتىقسىز، كۈلكىلىك بىرنېمە ئىكەن. لېكىن سىبىلزە! بارغان
 بولساڭلار كۆرەتتىڭلار. ئۇ ئەرەنچە ياسىنىپ سەھنىگە
 چىقىۋىدى، كۆزلىرىمگە ئىشەنمەيلا قالدىم. ئۇ ئۇچىسىدا يېڭىغا
 ئاچ قىزىل جىيەك تۇتۇلغان كۆك دۇخاۋا كەمزۇل، بەدىنىگە
 چىپىدە كېلىدىغان قارامتۇل قوڭۇر رەڭلىك ئاسما ئىشتان،
 بېشىدا بىر تال ياقۇت كۆزگە بىر تال بۈركۈت پېيى قالدالغان
 كىچىك بۆك، سەھنىدە پەيدا بولدى. ئۇنىڭ بۇ تۇرقى كۆزۈمگە
 بۆلەكچە ئېسىل سۈپەت كۆرۈنۈپ كېتىۋاتاتتى. بازىل، ئۇ شۇ
 تۇرقىدا رەسىم سىزىش ئۆيىڭىزدىكى تاناگرانىڭ ھەيكىلىدىكى
 جىمى نازاكەت ۋە لاتاپەتنى ئۆزىگە مۇجەسسەملىگەندەك قىلاتتى.
 ئۇنىڭ يۈزىگە يېپىلىپ چۈشكەن سۈمبۇل چاچلىرى كىشىگە
 بەئەينى ياپىيىشىل يوپۇرماقلار ئارىسىدىكى ئەتىراپتىكى
 ئەسلىتەتتى. ئۇنىڭ رول ئېلىش ماھارىتىنى دېمەيسىلەر، تېخى.
 بۈگۈن كەچتە بېرىپ كۆرسەڭلار، ئۇنىڭ رول ئېلىشتىكى تۇغما
 تالانتىغا قول قويماي تۇرالمايسىلەر. مەن غۇۋا يورۇپ تۇرغان
 ئايرىمخانىدا ئولتۇرۇپ، ئۆزۈممۇ شۇ درامىدا رول ئېلىۋاتقاندا
 تۇيغۇدا بولۇپ قالدىم. شۇ تاپتا 19 - ئەسىردىكى لوندوندا
 تۇرۇۋاتقانلىقىمنى پۈتۈنلەي ئېسىمدىن چىقىرىپ قويۇۋاتاتتىم،
 تەسەۋۋۇرۇمدا مەشۇقۇم بىلەن ئىنسان ئايىغى تەگمىگەن بىپايان

① شېكسپىرنىڭ «ھەممە كىشى شاد - خۇرام» ناملىق درامىسىدىكى پېرسوناژ.

ئورمان ئىچىدە سەير ئېتەتتىم. ئويۇن تۈگىگەندىن كېيىن، سەھنىنىڭ ئارقىسىغا ئۆتۈپ ئۇنىڭ بىلەن پاراڭلاشتىم. ئىككىمىز يانمۇيان ئولتۇردۇق، توساتتىن ئۇنىڭ كۆزلىرىدە مەن ئەزەلدىن كۆرۈپ باقمىغان ئوتلۇق ھېسسىيات ئەكس ئەتتى. لەۋلىرىم ئىختىيارسىز ئۇنىڭ لەۋلىرى بىلەن جۈپلىشىپ، ئۆزىمىزنى تامام ئۇنتۇغان ھالدا سۆيۈشۈپ كەتتۇق. شۇ چاغدىكى ھېسسىياتىمنى تىل بىلەن تەسۋىرلەپ بېرىشكە ئاجىزمەن. ئىشقىلىپ، شۇ دەقىقىدە پۈتكۈل ھاياتىم مۇكەممەللىك مۇقامىغا يەتكەن بىر نۇقتىغا — تەسۋىرلىگۈسىز بىر خۇشاللىق ئىچىگە مۇجەسسەم بولغاندەكلا ئىدى. سىبىلىنىڭ نازۇك تېنى قۇچىقىمدا گويا ئوتقا چۈشكەن قىلدەك توختاۋسىز تولغىناتتى. ئۇ يەرگە تىزلىنىپ ئولتۇرۇپ نازۇك لەۋلىرىنى قوللىرىمغا ياقاتتى. بۇلارنى سىلەرگە دېمەي دېسەممۇ، ئىختىيارىم ئۆزۈمگە باقماي دەۋىتىپ سالدىم. لېكىن، توي ئىشىمنى ھازىرچە سىلەردىن سىر تۇتمىسام بولمايدۇ، ئۇمۇ تېخى ئاپىسىغا دېگۈدەك بولمىدى. ھامىيىمغىمۇ بۇ ئىش توغرۇلۇق قانداق ئېغىز ئېچىشنى بىلەلمەيۋاتىمەن. لورد رادلىي بۇنى ئاڭلىسا چوقۇم قۇيىقا چېچى تىك تۇرىدۇ. لېكىن، پەرۋايم پەلەك، بىر يىلغا قالماي مەنمۇ بالاغەتكە يېتىمەن، شۇ چاغدا ھەممە ئىشىم ئۆز ئىختىيارىمدا بولىدۇ. مەن شېئىر ئىچىدىن سۆيگۈ — مۇھەببەتنى بايقىدىم، شېكسپىرنىڭ درامىلىرىدىن بولغۇسى خوتۇنۇمنى تاپتىم. شېكسپىرنىڭ سونېتلىرىدىن لەۋلەرنىڭ سىر — مەخپىيەتلەرنى قۇلىقىمغا پىچىرلاپ ئاشكارىلاپ قويالايدىغىنىنى ھېس قىلدىم. شۇ مىنۇتلاردىكى ھالىتىم روسالىنىڭ باغرىغا چىڭ باسقانلىقىدىن، مېنىڭمۇ ژۇلېتتانىڭ نازۇك لەۋلىرىدىن سۆيگۈ شارابىنى ئىچكەنلىكىمدىن قېلىشمايتتى. قانداق، قىلغانلىرىم خاتا ئەمەستۇ بازىل؟

— ياق، دورىيان. مېنىڭچە، قىلغانلىرىڭىزنىڭ قىلچە خاتاسى يوق، — دېدى بازىل خالۋارد تولىمۇ ئېزىلەڭگۈلۈك بىلەن.

— بۈگۈن ئۇنى كۆردىڭىزمۇ، — سورىدى لورد ھېنرى.
دورىيان گىرىي بېشىنى چايقاپ قويدى:
— مەن ئۇنىڭ بىلەن ئاردىن ئورمانلىقىدا خوشلاشقان، ئەمدى
ئۇنى ۋېرونادىكى بىر باغچىدىن ئىزدەيمەن.
لورد ھېنرى قولىدىكى براندىدىن ئوتلاپ قويۇپ، ئويلىنىپ
تۇرۇپ كەتكەندىن كېيىن سۆزىنى داۋام قىلدى:
— «توي قىلايلى» دېگەن سۆزنى ئۇنىڭغا قانداق دېدىڭىز؟ ئۇ
نېمە دەپ جاۋاب بەردى؟ شۇ توغرىلۇق ئاڭلىغۇمىز بار.
— قەدىرلىك ھاررى، بۇ ئىشنى ھەرگىزمۇ بىر سودا ئورنىدا
كۆرگۈم يوق ھەم ئۇنىڭغا رەسمىي توي قىلىش تەكلىپى قويۇپمۇ
يۈرمىدىم. پەقەتلا ئۇنىڭغا ئۇنى چىن دىلىمدىن
سۆيىدىغانلىقىمنى ئېيتتىم. ئۇ: «مەن سىزگە ماس كەلمەيمەن»
دەپ تۇرۇۋالدى. ماۋۇ گەپنى كۆرۈڭ، مېنىڭ نەزىرىمدە پۈتۈن
دۇنيادا ئۇنىڭدىن ئۆزىگە ھېچقانداق بىر قىز ماڭا ماس
كەلمەيتتى.

— ئاياللار ئەرلەرگە قارىغاندا بەكرەك ئەمەلىيەتچىل
كېلىدۇ، — دېدى لورد ھېنرى، — ئاشۇنداق ئەھۋالدا توي
قىلىش توغرىسىدا گەپ ئېچىش ئېسىمىزگە كەلمەي قالىدۇ.
ئەمما، ئاياللار بىزگە ئۇنى ئەسكەرتىپ قويدۇ.
بازىل خالۋارد لورد ھېنرىنىڭ بىلىكىنى چىڭىدە
تۇتۇۋالدى:

— بۇنداق دېمەڭ، ھاررى. دورىيان خاپا بولۇپ قالىدۇ. ئۇ
باشقا ئەرلەرگە ئوخشىمايدۇ، ھېچقاچان باشقىلارنىڭ كۆڭلىگە
ئازار بەرمەيدۇ. ئۇ بەك ئاق كۆڭۈل، ئۇنداق ئىشنى ھەرگىز
قىلمايدۇ.

قارشى تەرەپتە ئولتۇرغان لورد ھېنرى بازىل خالۋاردقا قاراپ
قويۇپ دېدى:

— دورىيان مەندىن ھەرگىز خاپا بولمايدۇ. مەن بۇ سوئالنى
پەقەت قىزىقىپ سوراپ قويدۇم. قىزىقىپ سورىغان سوئالنى

ھەرقانداق ئادەم توغرا چۈشىنىدۇ. تەجرىبەمگە ئاساسلانغاندا، ئادەتتە بىز ئاياللارغا ئەمەس، ئاياللار بىزگە مۇھەببەت ئىزھار قىلىدۇ. ئەلۋەتتە، ئوتتۇرا بۇرژۇئازىيە دەۋرىدە ئۇنداق بولمايدۇ. لېكىن، ھازىر ئوتتۇرا بۇرژۇئازىيە دەۋرى كەلمەسكە كەتتى. دورىيان گرېي قاقاقلاپ كۈلۈپ كەتتى.

— سىزگە گەپ توغرا كەلمەيدىكەن، ھاررى. گەپلىرىڭىزنى ھەرگىز كۆڭلۈمگە ئالمايمەن. سىبىل ۋېيىنى كۆرسىتىپ، ئۇنىڭ كۆڭلىگە ئازار بېرىدىغان ئەرنىڭ ھاياتىدىن ھېچ پەرقى يوقلۇقىنى ھېس قىلىپ قالسىز. گاھىدا سۆيگەن يارىنى ئىزا - ئاھانەتكە قويىدىغان ئادەملەر زادى قانداق ئادەملەردۇ، دەپ ئويلاپ قالمەن. مەن سىبىلنى ئىنتايىن ياخشى كۆرىمەن. ئۇنى ئالتۇن سەھنىلەردە چاقىلتقۇزۇپ، پۈتۈن دۇنيا چوقۇنىدىغان چولپانغا ئايلاندۇرىمەن. نىكاھ دېگەن زادى نېمە؟ ئۇ خىلاپلىق قىلىشقا ھەرگىز بولمايدىغان بىر مۇقەددەس قەسەم. سىز تولا مەسخىرە قىلماڭ جۇمۇ! مەن خىلاپلىق قىلىشقا بولمايدىغان ئەنە شۇنداق مۇقەددەس قەسەمدە چىڭ تۇرۇشقا مىڭ مەرتىۋە رازى. ئۇنىڭدىكى ئىشەنچ، ئۇنىڭدىكى ئەقىدە مېنى ھەر دەقىقە ۋاپادارلىققا، مەسئۇلىيەتچانلىققا ئۈندەيدۇ. ئۇنىڭ بىلەن بىللە بولغان چاغلىرىمدا سىزنىڭ تەلىملىرىڭىزنى ئاڭلىغىنىمغا مىڭ يېرىمدىن پۇشايمان قىلىمەن. مەن ھازىر سىز بۇرۇن كۆرگەن دورىيان ئەمەس. مەن ھازىر ئۆزگەردىم، سىبىلنىڭ قولىنى تۇتقان ئاشۇ مىنۇتتىن باشلاپ، سىز ئېيتقان، ئادەمنى ئازغۇنلۇققا باشلايدىغان، تەسىرلىك، ئەمما زەھەرلىك ئاشۇ سەپسەتلەرنى، قۇرۇق نەزەرىيىلەرنى تامامەن ئۇنتۇپ كەتتىم.

— قايسى نەزەرىيىلەرنى دەۋاتىسىز؟ — سورىدى لورد ھېنرى تەخسىدىكى سالاتتىن ئالغاچ.

— سىزنىڭ تۇرمۇش، مۇھەببەت، ھۇزۇرلىنىش توغرىسىدىكى ھېلىقى نەزەرىيىلىرىڭىز بولمامدۇ؟ ئىشقىلىپ، سىز تىلغا ئالغان جىمى نەزەرىيىلەر، ھاررى.

— ھۇزۇرلىنىش نەزەرىيە دەرىجىسىگە كۆتۈرۈشكە ئەرزىيدىغان بىردىنبىر نەرسە، — جاۋاب بەردى ھېنرى يېقىملىق، ئەمما ۋەزمىن ئاھاڭدا، — ئاغزىمدىن چىققانلىكى سۆزنىڭ ھەممىسىنى مەن ئىجاد قىلغان نەزەرىيە دەپ تۇرۇۋالمايمەن. ئۇ نەزەرىيەلەر تۇغما خاراكتېردىن كەلگەن، ھەرگىزمۇ مەن ئىجاد قىلغان ئەمەس. ھۇزۇرلىنىش تۇغما خاراكتېرىمىزنى سىنايدىغان بىر ئۆلچەم، تۇغما خاراكتېرنى ئېتىراپ قىلىدىغان بىر بەلگە. خۇشال چاغلىرىمىزدا ھەممىمىز ياخشى، لېكىن ياخشى چاغلىرىمىزدا ھېچقايسىمىز خۇشال بولالمايمىز.

— «ياخشى» دېگىنىڭىز نېمە ئەمدى؟ — سورىدى بازىل خالۋارد.

— توغرا، — دورىيان كەينىگە يۆلىنىپ، نەزىرىنى شىرەنىڭ ئوتتۇرىسىغا تىزىپ قويۇلغان بىر دەستە بىنەپشە كېپىنەكگۈلىدىن لورد ھېنرىغا ئاغدۇرۇپ سورىدى، — نېمىنى «ياخشى» دەۋاتىسىز، ھاررى؟

— «ياخشى» دېگىنىم ئۆزى بىلەن بىردەك قىلىش دېگەنلىكتۇر، — دەپ جاۋاب بەردى لورد ھېنرى ئاپئاق، ئىنچىكە بارماقلىرى بىلەن ئەينەك ئىستاكاننىڭ بويىنىدىن تۇتۇپ تۇرۇپ، — ئىتتىپاقسىزلىق كىشىنى باشقىلار بىلەن بىرلىككە كېلىشكە مەجبۇرلايدۇ. ھاياتىمىز ھەممىدىن مۇھىم. ئەمدى قولۇم — قوشنىلىرىمىزغا كەلسەك، ئەگەر دۇرۇس ئادەم ياكى پاك دىن مۇخلىسى بولىمىز دەيدىكەنمىز، ئۆز ئەخلاق قارىشىمىزنى ئۇلارغا كەڭ تۈردە تەشۋىق قىلىشىمىز كېرەك. لېكىن، ئۇلارنىڭ قانداق تۇرمۇش كەچۈرۈشىگە ئانچە كۆڭۈل بۆلۈپ كەتمەسەكمۇ بولىدۇ. ئۇنىڭدىن باشقا، شەخسىيەتچىلىك ئەڭ بۈيۈك نشان. يېڭى ئەخلاق دەۋر ئۆلچىمىنى قوبۇل قىلىش ئاساسىدا بارلىققا كېلىدۇ. مېنىڭچە، تەربىيە كۆرگەن كىشىگە دەۋر ئۆلچىمىنى تېڭىش ئۈچىن چىققان ئەخلاقسىزلىقتۇر.

— لېكىن، كىشى ئۆزى ئۈچۈنلا ياشىسا، شۇ قىلغىنى ئۈچۈن قورقۇنچلۇق بەدەل تۆلىمەمدۇ، ھاررى؟ — دېدى بازىل ھېنرىغا «گەپ - سۆزىڭىزگە دىققەت قىلىڭ» دېگەندەك.

— توغرا دېدىڭىز، ھازىر بىز ھەرقانداق نەرسە ئۈچۈن ھەددىدىن زىيادە بەدەل تۆلەۋاتىمىز. ئويلاپ باقسام، يوقسۇللارنىڭ تراگېدىيىسى ئۇلارنىڭ ئۆز - ئۆزىنى چەكلىشىدىن باشقا، ھېچنېمىگە مەسئۇل بولمايدىغانلىقىدا ئىكەن. جىنايەت گويا گۈزەل نەرسىلەرگە ئېرىشىش پۇلدارلارنىڭ ئالاھىدە ئىمتىيازى بولغاندەك ئىش ئىكەن.

— يالغۇز پۇل ئارقىلىقلا ئەمەس، باشقا يوللار ئارقىلىقمۇ بەدەل تۆلەيدۇ.

— قايسى يوللارنى دەيسىز، بازىل؟

— پۇشايمان قىلىش، دەرد - ھەسرەت چېكىش، يەنە... ھىم، ئۆزىنىڭ گۇمران بولغانلىقىنى ھېس قىلىش. لورد ھېنرى مۇرىسنى ئېتىپ قويۇپ دېدى:

— قەدىرلىك بازىل، ئوتتۇرا ئەسىر سەنئىتىگە كىشىلەر تولىمۇ ھەۋەس قىلىشىدۇ، لېكىن ئوتتۇرا ئەسىردىكى ھېس - تۇيغۇلار ھازىر كەلمەسكە كەتتى. ئەلۋەتتە، كىشىلەر ئۇنى ھېكايە - رومانلارنى يازغاندا تىلغا ئېلىپ قويۇشىدۇ. لېكىن، ھېكايە - رومانلاردا تىلغا ئېلىنغان نەرسىلەر رېئال تۇرمۇشقا زادىلا ماس كەلمەيدۇ. سۆزۈمگە ئىشىنىڭ، ئۆزىنى مەدەنىي ھېسابلايدىغان كىشى ھۇزۇرلانغانلىرىدىن ھەرگىز پۇشايمان قىلمايدۇ، ئەمما نادان كىشىلەر ھۇزۇرلىنىشنى ئەسلا بىلمەيدۇ.

— مەن ھۇزۇرلىنىشنى تازا بىلىمەن، — ۋارقىرىدى دورىيان گرېي، — بىرىنى زىيادە ياخشى كۆرۈشنىڭ ئۆزى ھۇزۇرلىنىش. — بۇ ئەلۋەتتە باشقىلارنىڭ ياخشى كۆرۈشىگە ئېرىشىشتىن ئەۋزەل، — دېدى لورد ھېنرى ئۈستەلدىكى مېۋىلەرنى تۇتۇپ قويۇپ، — باشقىلارنىڭ ياخشى كۆرۈشىدىن تولىمۇ بىزارمەن. ئاياللار بىزگە خۇددى ئىنسانلار ئىلاھقا مۇئامىلە قىلغاندەك

مۇئامىلە قىلىشىدۇ، بىزگە باش ئۇرىدۇ، مەيلىمىزنى ئۆزىگە قارىتىۋالىدۇ، يەنە تېخى بىزنى ئۆزلىرى ئۈچۈن پايىپتەك قىلدۇرىدۇ.

— مېنىڭچە، ئۇلارنىڭ بىزدىن تەلەپ قىلىدىغانلىرى ئىلگىرى بىزگە ئاتا قىلغان نەرسىلىرىدۇر، — دېدى دورىيان گرېي كەسكىن ئاھاڭدا، — ئۇلار بىزگە مۇھەببەت ئاتا قىلغان، شۇڭا بىزدىن تېگىشلىك بەدەل تەلەپ قىلىش ھوقۇقى بار. — پۈتۈنلەي توغرا گەپ قىلىدىڭىز دورىيان، — دورىياننىڭ گېپىنى قۇۋۋەتلىدى بازىل.

— ئەزەلدىن ھېچقانداق نەرسە پۈتۈنلەي توغرا بولۇپ باقمىغان، — دېدى لورد ھېنرى.

— بولغان، — گەپ ئارىلىدى دورىيان، — ئېتىراپ قىلىمىسىڭىز بولمايدۇ، ھاررى. ئاياللار ھاياتىدىكى ئەڭ قىممەتلىك نەرسىلىرىنى ئەرلەرگە تەقدىم قىلىدۇ.

— بەلكىم شۇنداقتۇر، — دېدى لورد ھېنرى خورسىنىپ قويۇپ، — لېكىن ئۇلار تەقدىم قىلغانلىرىنى بىر-بىرلەپ قايتۇرۇۋالىدۇ. چاتاق دەل مۇشۇ يەردە. خۇددى فرانسىيىلىك بىر قىزىقچى ئېيتقاندەك، ئاياللار بىزدە ئۆزىمىزنى كۆرسىتىش ئىستىكى قوزغايدۇيۇ، ئارقىدىنلا ئاشۇ ئارزۇ — ئىستەكلىرىمىزگە يېتىشىمىزگە توسقۇنلۇق قىلىدۇ.

— ھاررى، بەك قورقۇنچىلۇق ئادەم ئىكەنسىز! سىزنىڭ نەرىڭىزنى ياقتۇرۇپ قالغان بولغىنىتىم.

— سىز ماڭا مەڭگۈ ئامراق بولۇپ قالسىز، دورىيان، — دېدى لورد ھېنرى، — بۇرادەرلەر، ئازراقتىن قەھۋە ئىچىشسەك قانداق؟ كۈتكۈچى، ئازراق قەھۋە، ئالىي دەرىجىلىك شامپان، تاماكىلاردىن كەلتۈرۈڭ. بولدى، تاماكام بار ئىكەن، تاماكا ئەكەلمەڭ. بازىل، سىگار چەكمىسىڭىزچۇ. سىگارنىڭ ئورنىغا تاماكا چېكىڭ، تاماكا چېكىش ئەڭ مۇكەممەل ھۇزۇرلىنىش. كىشىلەر ئارزۇ قىلغۇدەك يەنە نېمە قالدى؟ شۇنداق دورىيان،

سىز ماڭا مەڭگۈ ئامراق بولۇپ قالسىز. نەزىرىڭىزدە مەن سىز ئەزەلدىن قىلىشقا جۈرئەت قىلالمايدىغان يامان ئىشلارغا ۋەكىللىك قىلىمەنغۇ - ھە؟

— نېمىدەپ جۆيلۈۋاتىسىز ھاررى! — دېدى دورىيان شىرەدىكى شامداندا بىر تال تاماكا تۇتاشتۇرغاچ، — تىياتىرخانىغا ماڭايلى! سىبىل سەھنىگە چىققان ھامان سىزدە ھاياتقا نىسبەتەن يېڭىچە غايە پەيدا بولىدۇ، ئۇ سىزگە سىز ئەزەلدىن تېگىگە يېتەلمەيدىغان بەزى نەرسىلەرنى بىلدۈرۈپ قويىدۇ.

— مەن بىلمەيدىغان ئىش يوق، — دېدى لورد ھېنرى، كۆزلىرىدىن ھارغىنلىق ئالامەتلىرى چىقىپ تۇراتتى، — لېكىن، مەن يېڭى تۇيغۇلاردىن ھۇزۇرلىنىشقا ھەر ۋاقىت تەييار. مەن ھۇزۇرلىنىپ باقمىغان يېڭىچە تۇيغۇ قالمىدىمىكىن دەيمەن. ئەمما، سىزنىڭ گۈزەل مەشۇقىڭىز قەلبىمنى لەرزىگە سېلىپ قالسا ئەجەب ئەمەس. مەن دراما كۆرۈشكە ئامراق، دراما تۇرمۇشقا قارىغاندا چىن بولىدۇ. ماڭايلى دورىيان، ئىككىمىز بىللە ماڭايلى. بەك سەت بولدى بازىل، پەيتۇنۇمغا ئىككىلا ئادەم سىغىدۇ، سىز باشقا پەيتۇننى كىرا قىلىپ كەينىمىزدىن مېڭىڭ.

ئۇلار ئورۇنلىرىدىن تۇرۇشۇپ كىيىملىرىنى كىيىشتى، ئېشىپ قالغان قەھۋەلىرىنى ئۆرە تۇرۇپلا ئىچىۋەتتى. بازىل خالۋارد گەپمۇ قىلماي، خىيال سۈرۈپ تۇراتتى، چىرايىنى ئۈمىدسىزلىك تۇمانلىرى قاپلىغانىدى. ئۇ بۇ تويغا ھېچ رازى ئەمەس ئىدىيۇ، يۈز بېرىش مۇمكىنچىلىكى بولغان باشقا ئىشلاردىن ياخشىراق دەپ ئويلايتتى. ئۇلار نەچچە مىنۇتتىن كېيىن رېستوراندىن چىقىشتى. كېلىشكىنى بويىچە، بازىل ئۆزى يالغۇز يەنە بىر پەيتۇنغا چىقتى. ئالدىدا كېتىۋاتقان پەيتۇندىن چاقناۋاتقان چىراغ يورۇقىغا قاراپ، ئۇنىڭ ۋۇجۇدىنى غەلىتە بىر خىل ئۈمىدسىزلىك تۇيغۇسى چۇلغىۋالدى. ئۇ دورىيان گرېپنىڭ

ئۆزگىرىپ باشقىچىلا بىر ئادەم بولۇپ قالغانلىقىنى، تۇرمۇشنىڭ بۇ ئىككىسىنىڭ ئارىسىنى يىراقلاشتۇرۇۋەتكەنلىكىنى ھېس قىلدى... تولاتتىن ئۇنىڭ كۆز ئالدى قاراڭغۇلىشىپ، كوچىنىڭ ئىككى قاسنىقىدىكى چىراغلار غۇۋا كۆرۈنۈشكە باشلىدى. پەيتۇن تىياتىرخانىنىڭ ئالدىدا توختىغاندا، ئۇ گويا ئۆزىنى نەچچە ياش قېرىپ كەتكەندەك ھېس قىلدى.

يەتتىنچى باب

نېمە سەۋەبتىنكىن، ئۇ كۈنى ئاخشىمى تياتىرخانىدا تاماشىبىنلار بۆلەكچە كۆپ ئىدى. ھېلىقى سېمىز يەھۇدىي خوجاينى خۇشلۇقىدىن ئاغزى قۇلىقىغا يەتكۈدەك بولۇپ ئىشىك ئالدىدا تۇراتتى. ئۇ ئۈچەيلەننى تياتىرخانىنىڭ ئايرىمخانىسىغا باشلاپ ماڭدى، ئۇ گۆشلۈك بارماقلىرىغا سېلىۋالغان ياقۇت ئۈزۈكنى كۆز - كۆز قىلغاندەك قولىنى ھەدەپ پۇلاڭلىتىپ، ئۈنلۈك ئاۋازدا ۋارقىراپ گەپ قىلاتتى، خۇشلۇقىدا ئاغزى يۇمۇلمايلا قالغانىدى. دورىيان گىرېي ئۇنىڭ بۇ قىلىقلىرىدىن ئىلگىرىكىدىنمۇ بەكرەك بىزار بولۇۋاتاتتى. شۇ تاپتا ئۇنىڭ ئۈچۈن مىراندانى ① ئىزدەپ كېتىۋېتىپ كالىبانغا ② دوقۇرۇشۇپ قالغاندەكلا ئىش بولۇۋاتاتتى. ئەكسىچە، لورد ھېنرى ئۇنىڭغا بۆلەكچىلا قىزىقىپ قالغانلىقىنى بىلدۈرۈپ، ئۇنىڭ بىلەن زورغا قول ئېلىشىپ كۆرۈشتى، ئۆزىنىڭ ھەقىقەتەن بىر تالانت ئىگىسىنى بايقىغان، بىر شائىر ئۈچۈن ۋەيران بولۇشتىنمۇ باش تارتمايدىغان خوجاينى بىلەن تونۇشۇش پۇرسىتىگە ئېرىشكەنلىكىدىن تولمۇ شەرەپ ھېس قىلىدىغانلىقىنى ئېيتتى. بازىل خالۋارد بولسا، كەينىدىكى ئورۇندا ئولتۇرغانلارنىڭ خىلمۇخىل چىراي ئىپادىلىرىگە قىزىقىپ قاراپ ئولتۇراتتى. تياتىرخانا چىدىغۇسىز دىمىق، تورۇستىكى يوغان

① مىراندانى - شېكسپىرنىڭ «بوران - چاپقۇن» ناملىق دراممىسىدىكى ئايال پېرسوناژ. ئۇنىڭ دادىسى ئىلگىرى گراف مەرتىۋىسىگە ئېرىشكەن. كېيىن گرافلىق مەرتىۋىسىدىن ئايرىلىپ قېلىپ، قىزى بىلەن بىللە بىر قاقاس ئارالغا سۈرگۈن قىلىنغان.

② كالىبان - شېكسپىرنىڭ «بوران - چاپقۇن» ناملىق دراممىسىدىكى بىر پېرسوناژ، تولمۇ بەتەشەرە، ياۋۇز بىر مالاي.

گاز لامپىدىن كۈچلۈك نۇر چاقناپ تۇراتتى. ئۈستۈنكى قەۋەتتە ئولتۇرغان ياشلار ئىسسىققا چىدىماي چاپانلىرىنى سېلىۋېتىپ، ئېلىپ قويۇشقانىدى. ئۇلار ئەتراپىدىكى تونۇشلىرىغا سالام قىلىشاتتى، ئاۋازىنى بولۇشىغا قويۇۋېتىپ گەپ قىلىشاتتى، يېنىدىكى تولىمۇ چاكىنا كىيىنگەن قىزلار بىلەن ئاپپىلىسىنى تالىشىپ يېيىشەتتى. كەينى تەرەپتە ئولتۇرغان ئاياللار ئاۋازىنى قويۇۋېتىپ كۈلۈشەتتى، چۇقان سالاتى. قۇلاقنى يارغۇدەك ۋاراڭ - چۇرۇڭ تىياتىرخانا ئىچىنى بىر ئالغانىدى. تىياتىرخانىنىڭ قاۋاقخانىسىدىن ھاراق بوتۇلكىلىرىنىڭ ئېچىلغان ئاۋازى دەممۇدەم ئاڭلىنىپ تۇراتتى.

— تازا كۆڭلۈمدىكىدەك جايگەنغۇ، بۇ! — دېدى لورد

ھېنرى.

— شۇنداق! — جاۋاب بەردى دورىيان گرېي، — مەن ئۇنى دەل مۇشۇ يەردە بايقىغان. نەزىرىمدە ئۇ ھەرقانداق كىشىدىن پاك، مۇقەددەس. ئۇنىڭ ئويۇنىنى كۆرسىتىش ھەممىنى ئۇنتۇپسىز. بۇ تاماشىبىنلار قالاق، مەدەنىيەتسىز، ياۋايى كۆرۈنگىنى بىلەن، سىبىل سەھنىدە پەيدا بولغان ھامان پاراڭلىرىنى توختىتىپ جىم بولىدۇ. ئەس - ھوشىنى يوقاتقان ھالدا ئۇنىڭدىن كۆزىنى ئۈزمەيدۇ، ئۇ يىغلىسا تەڭ يىغلايدۇ، كۈلسە تەڭ كۈلىدۇ. ئۇ تاماشىبىنلارنىڭ قەلبىنى شۇنچىلىك ئەسىر قىلىۋالغانكى، ئۆزىڭىزنى ئۇنىڭ بىلەن بىر جان، بىر تەن بولۇپ كەتكەندەك ھېس قىلىسىز.

— ئۆزىڭىزنى ئۇنىڭ بىلەن بىر جان، بىر تەن بولۇپ كەتكەندەك ھېس قىلىسىز؟ ئۇنداق بولماي ئىلاھىم، — دېدى لورد ھېنرى ئۈستىنكى قەۋەتتىكى تاماشىبىنلارغا دۇربۇن بىلەن قاراۋېتىپ.

— ئۇنىڭ گەپلىرىگە پەرۋا قىلماڭ، دورىيان، — دېدى بازىل، — نېمە دېمەكچى بولغانلىقىڭىزنى چۈشەندىم ھەم ئۇ قىزغىمۇ ئىشەندىم. سىز ئۇنداق - بۇنداق قىزلارنى ياخشى

كۆرۈپ قالمايسىز. ئەگەر تەسۋىرلەپ بەرگىنىڭىزدەكلا بولسا، ئۇ چوقۇم ناھايىتى لاتاپەتلىك قىز. بىر دەۋردىكى كىشىلەرنىڭ روھىنى پاكلاش دېگەن قالتىس ئىش. ناۋادا ئۇ روھى پۈچەك ئاشۇ كىشىلەرگە روھىي ئوزۇق ئاتا قىلالىسا، يىرگىنچلىك، بەتبەشرە مۇھىتتا ياشاۋاتقان كىشىلەرنىڭ ۋۇجۇدىدا گۈزەل ھېس - تۇيغۇلارنى ئويغىتالىسا، ئۇلارنىڭ ۋۇجۇدىغا يامراپ كەتكەن شەخسىيەتچىلىكلەرنى پاك - پاكىز سۈيۈرۈپ تاشلىيالىسا، باشقىلارنىڭ دەرد - ھەسرەتلىرى ئۈچۈن ھېسداشلىق ياشلىرىنى تۆكەلسە، ئۇنىڭغا كۆڭلىڭىزنى بەرسىڭىز تامامەن ئەرزىدۇ، ئۇنداق ئادەمگە پۈتۈن دۇنيانىڭ ھۆرمىتى قوزغىلىدۇ. سىز ئۇنى توغرا تاللايسىز. دەسلەپتە ئۇنىڭ بىلەن توي قىلىشىڭىزغا قوشۇلمىغانىدىم، لېكىن ھازىر ئۇنداق قارىمايمەن. پەرۋەردىگار ئۇنى سىز ئۈچۈنلا يارىتىپتەكەن، ئۇ بولمىسا، سىزمۇ ھازىرقىدەك مۇكەممەل يىگىت بولالماس ئىدىڭىز.

— رەھمەت سىزگە بازىل، — دېدى دورىيان گىربى ئۇنىڭ قولىنى تۇتۇپ تۇرۇپ، — مەنمۇ سىزنىڭ مېنى چۈشىنىدىغانلىقىڭىزنى بىلەتتىم. ھاررىنىڭ ھەممىنى بىر تاياقتىلا يوققا چىقىرىدىغان مەجەزىدىن سەل قورقۇپ قالىدىم. ئەنە مۇزىكا باشلاندى، يەنە بەش مىنۇتتىن كېيىن پەردە ئېچىلىدۇ. پەردە ئېچىلىش بىلەنلا ئۇ قىزنى كۆرەلەيسىلەر. مەن ئۇنىڭغا جېنىمنى پىدا قىلىشقىمۇ تەييار، ھېلىمۇ ۋۇجۇدۇمدىكى جىمى گۈزەللىكنى ئۇنىڭغا ئاتا قىلىدىم. ئەجەب قاملاشمىغان مۇزىكا ئىكەن بۇ!

ئارىدىن ئالاھىزەل ئون بەش مىنۇت ئۆتتى، سىبىل ۋېيىن گۈلدۈراس ئالقىش سادالىرى ئىچىدە سەھنىدە پەيدا بولدى. ئۇ شۇ دەرىجىدە جەلىپكار ئىدىكى، ھەتتا لورد ھېنرىمۇ ئۆمرىدە بۇنداق چىرايلىق قىزنى كۆرۈپ باقمىغانلىقىغا تەن بېرىۋاتاتتى. ئۇ ئۇياتلىق، لاتاپەتلىك ۋە ئالاقىزادىلىك چىقىپ تۇرغان

كۆزلىرىنى ھاياجىنىنى باسالماي ئولتۇرغان تاماشىبىنلارغا يۈگۈرتۈشى بىلەن، چېھرىگە ۋىلىدە قىزىللىق يۈگۈردى، ئۇنىڭ بۇ تۇرقى كىشىگە ئەتىراپىنىڭ ئەينەكتىكى ئەكسىنى ئەسلىتەتتى. ئۇ كەينىگە نەچچە قەدەم داجىۋىدى، نېپىز لەۋلىرى لىپىلىدىغاندەك بولدى. بازىل خالۋارد ئىختىيارسىز ئورنىدىن تۇرۇپ چاۋاك چېلىپ كەتتى. دورىيان گىرىي كۆزلىرىنى ئۇنىڭدىن ئۈزۈپ جىممىدە ئولتۇراتتى، تۇرقىدىن شېرىن چۈش قاينىمىغا غەرق بولغاندەك قىلاتتى. دۇربۇن بىلەن كۆرۈپ ئولتۇرغان لورد ھېنرى ئۆز - ئۆزىگە: «قالتىس، قالتىس!» دەپ پىچىرلىدى.

پەردە ئېچىلىپ كاپولتتىنىڭ ئۆيىنىڭ زالى نامايان بولدى. تاۋاپ قىلغۇچىلاردەك كىيىنگەن رومبىئو مېركوسىيو ۋە ئۇنىڭ بىرقانچە دوستلىرى بىلەن سەھنىگە چىقتى. مۇزىكا چېلىنىشى بىلەن تەڭ ئۇلار ئۇسسۇلغا چۈشتى. مۇزىكا ئەترىتىدىكىلەرنىڭ ئورۇنداش سەۋىيىسى تۆۋەنمۇ، قانداق، مۇزىكىنىڭ ئۇدارى قېيىپ كېتىۋاتاتتى. سىبىل كىيىملىرى چاكىنا، ھەرىكىتى قولاشمايۋاتقان ئاشۇ بىر توپ ئەرنىڭ ئارىسىغا پىرقىرىغىنىچە كېلىپ قېتىلدى، ئۇنىڭ بۇ ھالىتى گويا باشقا بىر دۇنيادىن كېلىپ قالغان گۈزەل پەرىشتىگە ئوخشايتتى. ئۇنىڭ ئۇسسۇل ھەرىكىتى شۇنچىلىك لەرزىان ئىدىكى، گويا سۇدا توختاۋسىز چايقىلىۋاتقان قومۇشنى ئەسلىتەتتى. ئۇ بوينىغا ئاپئاق سامساقگۈلنىڭ شەكلىنى چىقىرىپ لېنتا چېگىۋالغان، قوللىرى شېشىدەك سۈزۈك، نازۇك ئىدى.

ئۇنىڭ چىرايى تولىمۇ سولغۇن كۆرۈنەتتى. كۆزلىرى رومبىئوغا تىكىلگەندە، چىرايىدا قىلچىمۇ خۇشاللىق ئالامەتلىرى كۆرۈنمەيتتى.

قولۇڭغا ھاقارەت قىلما ئەي، شاگىرت،
سېنىڭمۇ ھۆرمىتىڭ ئۆزۈڭگە پۈتۈن.

ئالاھىدىنىڭ قولىغا تېگىشە قولىڭ،
ئاللىقانلار تېگىشى سۆيۈشتىن ئۈستۈن.

سەبىلىنىڭ ئاۋازى تولىمۇ سۈنئىي چىقىپ قالدى. ئۇنىڭ
ئاۋازى بۇلاق سۈيىنىڭ شىلدىرلىشىدەك يېقىملىق بولغىنى
بىلەن، ئاھاڭى بەكلا قېيىپ كېتىۋاتاتتى. ئاساسىي ئاھاڭ توغرا
بولمىغاچقا، پۈتۈن شېئىرنىڭ ئاھاڭدارلىقى بۇزۇلۇپ، ھېسسىيات
تەبىئىي چىقمايۋاتاتتى.

سەبىلىدىن كۆزىنى ئۈزمەي ئولتۇرغان دورىيان گىرىپىنىڭ
چىرايى شۇ ئان تامدەك تاتىرىپ كەتتى. نېمە ئىش بولغىنىنى
بىلەلمەي مەڭدەپ تۇرۇپ قالدى، يۈرەكلىرىمۇ تېز - تېز سوقۇپ
كېتىۋاتاتتى. لورد ھېنرى بىلەن بازىل خالۋارد شۇ تاپتا ئۇنىڭغا
گەپ قىلىشقا جۈرئەت قىلالمايۋاتاتتى، ئۇلارنىڭ سەبىلىنىڭ بۇ
رولىنى مۇۋەپپەقىيەتلىك ئاللىشىغا كۆزى يەتمەي، ناھايىتى
ئۈمىدسىزلەندى.

لېكىن، ئۇلارغا شۇنىسى ئايانكى، ژۇلېتتانىڭ رولىنى
ئالغۇچىنىڭ ماھارىتى ئىككىنچى پەردىدە بالكونغا چىققان
چاغدىكى كۆرۈنۈشتە ھەقىقىي سىنىلاتتى. ئۇلار پۈتۈن ئۈمىدىنى
ئىككىنچى پەردىگە باغلىدى، ئەگەر سەبىل رولىنى ئىككىنچى
پەردىدىمۇ ياخشى ئالالمىسا، تۈگەشكىنى شۇ ئىدى.

ئايىدىڭ كېچە، سەبىل ئاي شولىسى چۈشۈپ تۇرغان بالكوندا
پەيدا بولدى، ئۇنى كۆرگەن كىشى ھاياجانلانماي قالمايتتى، بۇ
تەرىپىگە كۆز يۈمۈشكە بولمايتتى. لېكىن، ئۇنىڭ ھەرىكەتلىرى
تەبىئىيلىكىنى يوقىتىپ، بارغانسېرى قولاشمىغىلى تۇردى.
ھەربىر سۆزنى قىلغاندا ئىنتوناتسىيىسىمۇ زىيادە يۇقىرى
چىقىپ كېتىۋاتاتتى.

كېچە ياپتىكى بەختىمگە قارا رەڭلىك لباسىنى،
كۆرەتتىڭ بولمىسا مەندىن قىزارغان يۈز - سېيمانى،

ساڭا ئېيتماق بولۇپ تۇرغان پېقىرنىڭ سۆز ناۋاسىنى.

ئەسلىدە ئادەمگە تولىمۇ ھۇزۇر بېغىشلايدىغان بۇ مونولوگ خۇددى ئوقۇتقۇچىسىغا شېئىر يادلاپ بېرىۋاتقان ئوقۇغۇچىنىڭكىدەك سۈنئىي چىقىپ قالدى. ئۇ بالكوننىڭ ۋادىكىدىن گەۋدىسىنى ئېگىپ تۇرۇپ، تۆۋەندىكى ئېسىل مىسرالارنى ئوقۇدى.

قانچىلىك سۆيسەممۇ گەر سېنى دىلدىن،
پۈتۈن كېچە ناخۇشمەن مەخپىي ۋىسالىدىن.
بۇ كېچە شۇنچە قىس، شۇنچىلىك خائىن،
ھېچ پەرۋا قىلمايلا كەتتى ئالدىمدىن.
خەير - خوش، ئاھ مېنىڭ سۆيگەن ئامرىقىم.

مۇھەببەت غۇنچىسى قالدى بىر دەستە،
ئىللىق ياز شامىلىدا شۇ دەقىق بىردىن.
ئەمدى ئۇ كەلگۈسى كۆرۈشكەن چاغدا،
پورەكلەپ ئېچىلسۇن ۋىسالىمىزدىن.

ئۇنىڭ شېئىر دېكلاماتسىيە قىلغان چاغدىكى چىراي ئىپادىسى شېئىردىكى مەنە بىلەن زادىلا ماسلاشمىدى. چىرايىدىن جىددىيلەشكەندەك ئەمەس، ئۆزىنى ناھايىتى تەمكىن تۇتۇۋاتقانلىقى بىلىنىپ تۇراتتى. بۇ پۈتۈنلەي رول ئېلىشتىكى ماھارەتنىڭ ناچارلىقىدىن بولۇۋاتاتتى. ئىككىنچى پەردىدە ئۇ رولنى تېخىمۇ ياخشى ئالالمىدى.

زالنىڭ ئارقا تەرىپى ۋە ئۈستۈنكى قەۋىتىدە ئولتۇرغان تاماشىبىنلارنىڭ قىزغىنلىقى بىراقلا يوقالدى. ئۇلار ئورۇنلىرىدىن تۇرۇۋېلىپ ۋارقىراشقا، ئىسقىرتىشقا باشلىدى. كىيىم ئالماشتۇرۇش ئۆيىنىڭ كەينىدە تۇرغان يەھۇدىي خوجاينى

غەزەپتىن يېرىلغۇدەك بولۇپ ئاۋازىنى بولۇشىغا قويۇۋېتىپ تىللاشقا باشلىدى. پۈتۈن زال ئىچىدە سىبىللا قاققان قوزۇقتەك ئورنىدا جىممىدە تۇراتتى.

ئىككىنچى پەردە تاماملىنىشى بىلەن، ئىسقىرتىشقان ئاۋازلار زال ئىچىنى بىر ئالدى. لورد ھېنرى ئورنىدىن تۇرۇپ، چاپىنىنى كىيگەچ دېدى:

— ئۇ چىرايلىق بولغىنى بىلەن، رولنى ياخشى ئالالمايدىكەن ئەمەسمۇ، دورىيان. يۈرۈڭلار كېتەيلى!

— مەن ئاخىرغىچە كۆرۈۋېتىپ ماڭاي، — دېدى دورىيان كۆڭلى يېرىم بولۇپ، — بۈگۈن كەچتىكى ۋاقتىڭلارنى ئىسراپ قىلىپ قويغىنىمدىن سىلەردىن تۆۋەنچىلىك بىلەن ئەپسۇسورايىمەن.

— قەدىرلىك دورىيان، مېنىڭچە، سىبىل خانقىز بۈگۈن ساقسىز بولۇپ قالغان ئوخشايدۇ، — دېدى بازىل دورىياننىڭ گېپىنى بۆلۈپ، — بىز باشقا كۈنى كېلەيلى.

— ئىلاھىم، شۇنداق بولغىنىدى، — دېدى دورىيان، — ئۇنىڭغا بۈگۈن نېمە بولغاندۇ؟ ئۆزىگە ئوخشىمايلا قالدا؟ تېخى تۈنۈگۈن ئاشاملا بىر ئۇلۇغ سەنئەتكار ئىدىغۇ؟ بىر كېچىدىلا پاخپاق ئارتىسقا ئوخشاپ قالغىنى نېمىسى؟

— ياخشى كۆرىدىغان ئادىمىڭىزنى ئۇنداق دېمەڭ، دورىيان. مۇھەببەت سەنئەتتىن ئۈستۈن تۇرىدۇ.

— ھەر ئىككىلىسى شەكىلدىن باشقا نەرسە ئەمەس، — دېدى لورد ھېنرى، — بولدى، ماڭايلى. دورىيان، بۇنداق ئولتۇرۇۋەرسىڭىز بولمايدۇ. تېتىقسىز ئويۇننى كۆرۈپ ئولتۇرۇشنىڭ ھېچنېمىگە پايدىسى يوق. ئۇنىڭ ئۈستىگە، سىز كەلگۈسىدە ئايالىڭىزنىڭ ئارتىس بولۇشىنى خالىمايسىز. قارىڭە ئۇنىڭ ئالغان رولىغا، زۇلپەتتەنىڭ رولىنى قونچاققا ئوخشاشلا ئويىناپ قويدى. ئۇنىڭ چىرايلىقلىقىغا گەپ كەتمەيدىكەن، لېكىن ئۇ تۇرمۇشقىمۇ رول ئالغانغا ئوخشاش مۇئامىلە قىلىدىغان

بولسا، ئۇنىڭ بىلەن ئارىلىشىش كىشىنى خۇشال قىلغۇدەك بىر ئەسلىمە بولۇپ قالغۇدەك. دۇنيادا ھەقىقىي جەلپكار ئادەملەر مۇنداق ئىككى خىللا بولىدۇ: بىرى، بىلمەيدىغىنى يوقلار؛ يەنە بىرى، ھېچنېمىنى بىلمەيدىغانلار. قەدىرلىك دورىيان، كۆڭلىڭىزنى يېرىم قىلماڭ. ياشلىقنى مەڭگۈ ساقلاپ قېلىشنىڭ مەخپىيىتى ھېسسىياتنى ئۈزلۈكسىز ياشارتىپ تۇرۇشتا. ئۈچەيلەن كۈلۈپقا بېرىپ، سىبىل ۋېيىننىڭ گۈزەل رۇخسارى ئۈچۈن بىرەر قەدەھتىن ئىچىشەيلى. ئۇ ئاجايىپ جەلپكار قىز ئىكەن. سىز كەتمەمسىز؟

— سىلەر مېڭىۋېرىڭلار، — دېدى دورىيان بىئارام بولغان ھالدا، — بىردەم يالغۇز تۇرغۇم بار. شۇ تاپتا يۈرىكىم پارە — پارە بولۇپ كېتىۋاتىدۇ، سىلەر بىلمەيسىلەر، — ئۇنىڭ كۆزلىرىدە ياش ئەگىپ لەۋلىرى تىترەشكە باشلىدى، شۇئان ئايرىمخانىنىڭ كەينى تېمىغا يۆلىنىپ، قوللىرى بىلەن يۈزىنى توسۇۋالدى.

— بىز مېڭىۋېرىلى بازىل، — دېدى لورد ھېنرى مۇلايىملىق بىلەن، ئىككىيلەن دورىياننى يالغۇز قالدۇرۇپ چىقىپ كېتىشتى.

ئارىدىن ئۇزاق ئۆتمەيلا چىراغلار يېنىپ، ئۈچىنچى پەردە باشلاندى. دورىيان گرېي جايىغا كېلىپ ئولتۇردى. ئۇنىڭ چىرايى تامدەك تاتارغان، قاپقى ساڭگىلىغان. بىراق، تۇرقىدىن بىر خىل كۆرەڭلىك چىقىپ تۇراتتى. ئەزىملىك بىلەن ئوينىلىۋاتقان بۇ دراما ھېچ تۈگەيدىغاندەك ئەمەس، تاماشىبىنلارنىڭ يېرىمى كۆرۈشكە تاقىتى قالماي زالدىن چىقىپ كېتىشتى. بۇ پەردىدەمۇ سىبىل رولنى زادىلا ياخشى ئالامىدى. ئەڭ ئاخىرقى پەردە ئوينىلىۋاتقاندا زالدا ئاساسەن ئادەم قالمىدى. ئويۇن تۈگىگەندە، بەزىلەر مەسخىرە قىلىشتى، بەزىلەر چوڭقۇر خورسىنىشتى.

ئويۇن تۈگىشىگە، دورىيان گرېي ئورنىدىن لىككىدە تۇرۇپ،

ئۇدۇل سەھنىنىڭ كەينىدىكى ئارام ئېلىش ئۆيىگە كىردى. سىبىل ئۆزى يالغۇز ئىدى. چىرايىدىن كۆرەڭلىك ئالامەتلىرى چىقىپ تۇراتتى، بوشقىنا ئېچىلغان لەۋلىرىدە تېگىگە يەتكىلى بولمايدىغان بىر خىل كۈلۈمسىرەش جىلۋە قىلاتتى. ئۇ دورىياننى كۆرۈپلا قىنىغا پاتماي قالدى.

— بۈگۈن رولنى پەقەت ياخشى ئالالمىدىم، دورىيان! — دېدى ئۇ.

— شۇنداق، بەكلا ناچار ئوينىدىڭىز! — دېدى دورىيان ھەيرانلىق بىلەن ئۇنىڭغا تىكىلىپ تۇرۇپ، — نېمە بولدى، مېجەزىڭىز يوقىمىدى؟ بۇ رولنى قانچىلىك ناچار ئالغىنىڭىزنى، مېنىڭ قانچىلىك ئازابلانغانلىقىمنى بىلمەيسىز، سىبىل. قىزچاق پىسىڭىدە كۈلۈپ قويدى.

— دورىيان، — ئۇ خۇددى ناخشا ئېيتىۋاتقاندەك يېقىملىق ئاۋازدا ئۇنىڭ ئىسمىنى چاقىردى. بۇ ئىسىم ئۇنىڭ جىنەستىدەك لەۋلىرىگە ھەسەلدەنمۇ تاتلىق بىلىنىدىغاندەك قىلاتتى، — دورىيان، سىزمۇ مېنى چۈشەنمەيسىز؟

— نېمىنى چۈشەنمەن؟ — ۋارقىرىدى دورىيان غەزەپ بىلەن.

— بۈگۈن رولنى نېمىشقا ياخشى ئالالمىغىنىمنى بولمامدۇ. ئەمدى بۇنىڭدىن كېيىن رولنى ئىلگىرىكىدەك ئۇنداق ياخشى ئالالمايمەن.

دورىيان مۇرىسىنى ئېتىپ قويدى.

— مېجەزىڭىز يوقتەك قىلامدۇ، نېمە؟ مېجەزىڭىز يوق چاغلاردا سەھنىگە چىقماڭ، بۇنداق قىلىشىڭىز ئۆزىڭىزگە سەت. مېنىڭ دوستلىرىم چىدىغۇچىلىكى قالماي كېتىپ قېلىشتى، مېنىڭمۇ كۆرگۈم كەلمىدى.

ئۇنىڭ بۇ گەپلىرى سىبىلنىڭ قۇلىقىغا كىرىدىغاندەك ئەمەس، ئۇ شۇ تاپتا خۇشلۇقتا ھەممىنى ئۇنتۇغان، ئېيتقۇسىز بىر بەخت قوينىغا چۆمۈلگەنىدى.

— دورىيان، دورىيان، — دېدى ئۇ ھاياجانلانغان ھالدا، — سىز بىلەن تونۇشماستا، ئويۇن قويۇش ھاياتىمدىكى ئەڭ زور خۇشاللىقىم ئىدى. ماڭا درامىدىكى بارلىق ۋەقەلىك چىن تۇيۇلغاچقا، دراما ئىچىدىلا ياشايتتىم. بىر كۈنى روسالىنىڭ بولۇپ ياشىسام، يەنە بىر كۈنى پورتىيا^① بولۇپ ياشايتتىم. بىياتىرىنىڭ^② خۇشلۇقىنى ئۆزۈمنىڭ خۇشلۇقى، كوردېلىيانىڭ^③ ھەسرەتىنى ئۆزۈمنىڭ ھەسرەتى دەپ بىلەتتىم. ھەممە نەرسىدىن گۇمانلانمايتتىم. مەن بىلەن بىللە رول ئالدىغان باشقا ئارتىسلار نەزىرىمدە بىر ئىلاھ، سەھنىدىكى دېكوراتسىيىلەر مېنىڭ دۇنيارىم ئىدى. خىيالىمغا ئەنە شۇ غايىۋى كىشىلەردىن باشقا ھېچنېمە كىرمەيتتى ھەم ئۇلار مېنىڭ نەزىرىمدە رېئال ئادەملەر ئىدى. توساتتىن تۇرمۇشۇمدا سىز پەيدا بولىدىڭىز، ئامرىقىم. سىز روھىمنى قەپەستىن ئازاد قىلىدىڭىز، ماڭا رېئاللىقنىڭ زادى قانداق بولىدىغانلىقىنى ھېس قىلدۇردىڭىز. بۈگۈن ئاخشام مەن باشقىلارنىڭ رولىنى ئېلىشنىڭ تولىمۇ بىمەنە ئىش ئىكەنلىكىنى تۇنجى قېتىم تونۇپ يەتتىم، ئۆزۈمنىڭ ئەھمىيەتسىز، ساختا، بىمەنە دۇنيادا ياشاۋاتقانلىقىمنى ھېس قىلدىم. بۈگۈن ئاخشام مەن گىرىم بىلەن ئۆزىمنى نىقابلاپ رومېئو بولغان كىشىنىڭ قېرى ھەم يىرگىنچىلىك ئەپتىنى، مېۋىلىك باغدىكى ئايدىڭ كېچىنىڭ ساختا ئىكەنلىكىنى، دېكوراتسىيىلەرنىڭ ئادەم ئالدايدىغان نەرسە ئىكەنلىكىنى، سەھنىدە دەۋاتقان گەپلىرىمنىڭ چىن يۈرىكىمدىكى گەپلەر ئەمەسلىكىنى تۇنجى رەت تونۇپ يەتتىم. سىز ماڭا رول ئېلىشتىنمۇ بۈيۈك بىر نەرسىنى ئاتا قىلىدىڭىز.

① پورتىيا — شېكسپىرنىڭ «ۋېنتسىيە سودىگىرى» ناملىق درامىسىدىكى ئايال باش پېرسوناژ.

② بىياتىرس — شېكسپىرنىڭ «بىكارچىنىڭ چولسى يوق» ناملىق درامىسىدىكى ئايال باش پېرسوناژ.

③ كوردېلىيا — شېكسپىرنىڭ «پادىشاھ لىر» ناملىق درامىسىدىكى ئايال باش پېرسوناژ.

ماڭا ئاتا قىلغىنىڭىز سەنئەتنىڭ ئۆزى ئىكەن. سىز ماڭا مۇھەببەتنىڭ قانداق نەرسە ئىكەنلىكىنى ھېس قىلدۇردىڭىز. سىز مېنىڭ قامەتلىك شاھزادەم، مەشۇقۇم، مېنىڭ بارلىقىم. مەن خىيالىي تۇيغۇدىن بىزار بولدۇم. سىز مەن ئۈچۈن سەنئەتتىنمۇ بۈيۈك. درامدىكى رول بىلەن ئوتتۇراىدا ھېچقانداق باغلىنىش يوق ئىكەن. بۈگۈن سەھنىگە چىققاندا، ئۆزۈمدە باشقىچە بىر تۇيغۇنىڭ پەيدا بولۇپ قالغانلىقىنى ھېس قىلدىم. رولنى شۇنچە ياخشى ئويناي دېسەممۇ ئامال بولمىدى. ئەنە شۇنىڭدىلا نېمە سەۋەبتىن شۇنداق تۇيغۇدا بولۇپ قالغىنىمنىڭ تېگىگە يەتتىم. بۇنىڭغا ئۆزۈممۇ ھەيران قالدىم. تاماشىبىنلارنىڭ ئىسقىرتىشلىرىنى ئاڭلاپ، كۈلۈپلا قويدۇم. دورىيان، ئۇلار ئارىمىزدىكى مۇھەببەتنى قانداقمۇ چۈشەنسۇن دەيسىز؟ مېنى ئەكىپتىڭ دورىيان، ھېچكىم دەخلى قىلمايدىغان پىنھان جايلارغا ئەكىپتىڭ. سەھنە دېگەنگە ئەمدى ھەرگىز يېقىن يولسىمايمەن. ئويلاپ باقسام، مۇھەببەتنىڭ نېمىلىكىنى چۈشەنمەي تۇرۇپ، سۆيگۈ - مۇھەببەت دراممىلىرىدا رول ئاپتىمەن. شۇ تاپتا مۇھەببەت ئوتى قەلبىمدە يالقۇنلىماقتا. ئەمدى يەنە رول ئېلىشقا رەۋىتتىم يوق. دورىيان، نېمە ئۈچۈن شۇنداق قىلىدىغانلىقىمنى ئەمدى چۈشەنگەنسىز؟ ئەمدى رولنى ئالالمايمەن، مۇھەببەت دراممىلىرىدا رول ئېلىپ يۈرسەم مۇھەببەتنىڭ مۇقەددەسلىكىگە ھاقارەت قىلغان بولۇپ قالىدىكەنمەن. بۇنى ماڭا سىز ھېس قىلدۇردىڭىز.

دورىيان تولىمۇ پەرىشانلىق بىلەن ئۆزىنى ساپاغا تاشلاپ، يۈزىنى بىر ياققا بۇراپ دېدى:

— سىز مۇھەببەتنىڭ بېشىغا چىقتىڭىز.

سىبىل ئۇنىڭغا مەڭدىگىنىچە قاراپ قويۇپ قاقاقلاپ كۈلۈپ كەتتى. دورىيان ئۈندىمىدى. سىبىل دورىياننىڭ يېنىغا كېلىپ نازۇك قوللىرى بىلەن ئۇنىڭ چاچلىرىنى سىلىدى، ئاندىن يەرگە تىزلىنىپ ئولتۇرۇپ چوغدەك لەۋلىرىنى ئۇنىڭ قوللىرىغا

مەھكەم باستى. دورىيان ۋۇجۇدىغا ئاجايىپ بىر تىترەك ئولاشقانداك بولۇپ قولىنى ئىتتىك تارتىۋالدى - دە، ئىشكىنىڭ يېنىغا بېرىپ دېدى:

— شۇنداق، سىز مۇھەببىتىمنىڭ بېشىغا چىقتىڭىز. ئىلگىرى تەپەككۇرۇمنى سىز ئويغاتقاندىڭىز، ئەمدىلىكتە سىزگە نىسبەتەن مەندە ئازراقمۇ قىزىقىش قالمىدى. رول ئېلىشتىكى ماھارىتىڭىز ئۈستۈن، تۇغما تالانتلىق بولغانلىقىڭىز، بۈيۈك شائىرنىڭ تىلىكىنى روياپقا چىقىرىپ، سەنئەتكە ھەقىقىي شەكىل ۋە مەزمۇن ئاتا قىلغانلىقىڭىز ئۈچۈن مەن سىزنى سۆيگەندىم. ئەمدىلىكتە سىز ئۇ نەرسىلەرنىڭ ھەممىسىدىن ۋاز كەچتىڭىز، سىز ئۆتۈپ كەتكەن ئەخمەق ئىكەنسىز. ئاھ پەرۋەردىگارم، سىزنى ياخشى كۆرۈپ قالغان مەنمۇ بىر ساراڭ ئىكەنمەن، ئۇچىغا چىققان ھاماقەت ئىكەنمەن! ھازىر سىز مەن ئۈچۈن ئەرزىمەس ئادەمسىز. سىزنى مەڭگۈ كۆرەر كۆزۈم يوق، مەڭگۈ ئويلىغۇم يوق، ئىسمىڭىزنىمۇ مەڭگۈ تىلغا ئالغۇم يوق. سىز مەن ئۈچۈن ئۆزىڭىزنىڭ نېمىدىن دېرەك بېرىدىغانلىقىڭىزنى بىلمىدىڭىز. لېكىن... مەن... بۇلارنى ئويلىسام ئاچچىقىم كېلىدۇ! سىز تۇرمۇشۇمدىكى روماننىڭ تۇيغۇلارغا بۇزغۇنچىلىق قىلدىڭىز. سىزنىڭ مۇھەببەتكە بولغان تۇنۇشىڭىز نېمىدىگەن چولتا - ھە! «مۇھەببەت سەنئەت تۇيغۇمغا بۇزغۇنچىلىق قىلدى» دەپ كېتىشلىرىڭىزچۇ تېخى! سەنئەتتىن ئايرىلسىڭىز، بىر تىيىنغا ئەرزىمەس ئادەمسىز. ئەسلىدە نامىڭىزنى چىقىرىپ، پۈتۈن دۇنيانى ئايىغىڭىزغا تىزلاندۇراي، ئۆز فامىلىمىنى ئىسىم شەرىپىڭىزگە قوشاي دەپ ئويلىغانىدىم. لېكىن، بۇ قىلىقىڭىزغا نېمە دەي! سىزنىڭ شۇ تاپتا چىرايىلا بار ناباب سەنئەتچىدىن نېمە پەرقىڭىز قالدى؟

سىبىلنىڭ چىرايى تامدەك تاتىرىپ، ۋۇجۇدى سوغۇق شامال تەگكەندەك لاغىلداپ تىترەشكە باشلىدى. ئىككى قولىنى بىر - بىرىگە مەھكەم كىرىشتۈردى، بوغۇزىغا گويا بىر نەرسە



كەپلىشىپ قالغاندەك بولدى.

— بۇ گەپلىرىڭىز راستمۇ، دورىيان؟ — دېدى ئۇ بوغۇق ئاۋازدا، — ئويۇن ئويناۋاتىسىز — ھە!

— ئويۇن دېدىڭىزما؟ ئويۇننى سىزلا ئويناپ ئارىلىشىپ كېتىڭ! — دېدى ئۇ زەھەر خەندىلىك بىلەن.

چىرايىنى ئازاب تۇمانلىرى قاپلىغان سېپىل ئورنىدىن تۇرۇپ، ئۇنىڭ يېنىغا كەلدى، قوللىرىنى ئۇنىڭ بىلىكىگە ئۆتكۈزۈپ تۇرۇپ، ئۇنىڭ كۆزىنىڭ ئىچىگە تىكىلىپ قارىدى. دورىيان ئۇنى ئىتتىرىۋېتىپ ۋارقىرىدى:

— نېرى تۇرۇڭ!

قىز پاڭگىدە يىغلىۋەتتى، دورىياننىڭ ئالدىغا تىزلىنىپ، ئۆزىنى يەرگە تاشلىدى، شۇ تاپتا ئۇ دەسسەپ — چەيلەنگەن گۈلگە ئوخشاپ قالغانىدى.

— دورىيان، دورىيان، مېنى تاشلاپ كەتمەڭ! — دەپ يېلىندى سېپىل ئايانچلىق ئاۋازدا، — مېنى كەچۈرۈڭ، مەن رولنى ياخشى ئالالمىدىم. خىيالىمغا سىزلا كىرىۋالدىڭىز. مەن چوقۇم رولنى ياخشى ئېلىشقا تىرىشمەن! سىزنى بۇنچە تېز ياخشى كۆرۈپ قالارمەن دەپ ئويلىماپتىمەن. سىز مېنى سۆيۈۋالغان بولسىڭىز، ئىككىمىز سۆيۈشمىگەن بولساق، سىزگە بولغان مۇھەببىتىمنى مەڭگۈ ھېس قىلالماس ئىكەنمەن. مېنى يەنە بىرنى سۆيۈپ قويۇڭ، ئامرىقىم. مېنى تاشلاپ كەتمەڭ، مەن سىزنى ياشىيالمايمەن. ئىنىم سىزگە ... ياق، ئۇنىڭ سۆزلىرىنى كۆڭلىڭىزگە ئالماڭ. ئۇ كۆڭلىدىن چىقىرىپ دېمىدى، پەقەت چاقچاق قىلىپ قويدى ... لېكىن سىز ... بۈگۈنكى ئىشىم ئۈچۈن مېنى كەچۈرۈۋېتەلەرسىزمۇ؟ مەن رولنى ياخشى ئېلىشقا چوقۇم تىرىشمەن. ماڭا ئۇنداق رەھىمسىزلىك قىلماڭ. سىز ئۈچۈن جېنىمنى پىدا قىلىشقىمۇ رازىمەن. بۇنىڭدىن كېيىن سىزنى خاپا قىلىدىغان ئىشنى ھەرگىز قىلمايمەن. توغرا ئېيتىسىز، دورىيان! مەن سەنئەتكارلارغا خاس خاراكتېرىمنى

تېخىمۇ ياخشى نامايان قىلىشىم كېرەك ئىدى. مەن ئەخمەقلىق قىپتىمەن. لېكىن، بۇ مېنىڭ ئىختىيارىم ئەمەس. مېنى ھەرگىز تاشلاپ كەتمەڭ، — ئۇ كۈچلۈك ئېسەدەشتىن نەپەس ئالماي قالدى. ئۇ پولىدا خۇددى يارىلانغان جانىۋاردەك تۈگۈلۈپ قالغانىدى. دورىيان گىرىي چىرايلىق كۆزلىرىنى قىزغا تىكىپ مەنسىتمىگەندەك ئاغزىنى پۈرۈشتۈرۈپ قويدى. ئادەتتە ياخشى كۆرمىگەن كىشىڭىزنىڭ ھېس — تۇيغۇلىرى سىزگە تولىمۇ كۈلكىلىك تۇيۇلىدۇ. سىبىلنىڭ قىلىقلىرى دورىيان گىرىيغا ئويۇن ئويناۋاتقانداك تۇيۇلۇپ كەتتى. قىزنىڭ تاراملاپ تۆكۈلۈۋاتقان ياشلىرى، ئېسەدەشلىرى ئۇنىڭ ئىچىنى سىقتى.

— مەن كەتتىم، — دېدى دورىيان ئۆزىنى تەمكىن تۇتۇپ، — مېنىڭ رەھىمسىز ئادەملەردىن بولۇپ قالغۇم يوق. ئەمدى سىزنى ھەرگىز كۆرۈم كۆرمىسۇن. مېنى بەك ناۋۇمىدەتە قويدىڭىز.

ئېسەدەپ يىغلاۋاتقان سىبىل ئۈندىمەستىن، ئۆمىلەپ ئۇنىڭ يېنىغا كەلدى، قوللىرىنى بىچارىلەرچە ئالدىغا سوزۇپ دورىياننى تۇتماقچى بولدى. ئەمما، دورىيان تۇيۇقسىز كەينىگە ئۆرۈلۈپ تىياتىرخانىدىن چىقىپ كەتتى.

دورىيان ئۆزىنىڭ قەيەرگە كېلىپ قالغانلىقىنى بىلمەيتتى. پەقەت چىراغلىرى ئۆچكەن كوچىلاردا ماڭغانلىقى، قاپقاراڭغۇ ئەگمە ئىشىكلەردىن، ۋەيرانە ئۆيلەردىن ئۆتكەنلىكىلا ئېسىگە كەلدى، بىر توپ ئايال ئۇنىڭ كەينىدىن يېقىمسىز كۈلۈشەتتى، دەلدەڭلەپ كېتىۋاتقان مەستلەر ئاللىكىملەرنى تىللىشاتتى، بىر توپ بەتبەشىرە بالىلار قاراڭغۇ ھويلىدىن چىقىۋاتقان چىرقىرىغان، كىمدۇر بىرلىرىنى قارغىغان ئاۋازلارغا قىزىقىپ لەمپىگە چىقىۋالغانىدى.

تاڭ سۈزۈلەي دېگەن مەھەل بىلەن ئۇ ئۆزىنىڭ كوۋېنت باغچىسىنىڭ يېنىغا كېلىپ قالغانلىقىنى ھېس قىلدى. تۈن پەردىسى ئاستا — ئاستا ئېچىلىپ، شەرقتىن شەپەق نۇرى ئاستا — ئاستا كۆتۈرۈلۈشكە باشلىدى. لىققىدە گۈلسامساق

بېسىلغان چوڭ ئات ھارۋىسى پاكىز، ئەمما چۆلدە رەپ قالغان كۈچىنى بويلاپ ئۇچقان دەك يۈرۈپ كەتتى. شۇ ئان گۈلسامساقنىڭ قويۇق ھىدى دىماققا ئۇرۇلدى. چىرايلىق گۈللەرنى كۆرۈپ ئۇنىڭ ئازابلىرى يەڭگىلەپ قالغان دەك بولدى. ئۇ گۈلسامساق بېسىلغان ئات ھارۋىسىنىڭ كەينىدىن ئەگىشىپ بازارنىڭ ئىچىگە كىردى، كىشىلەر مال چۈشۈرۈش بىلەن ئالدىراش ئىدى. ئاپئاق خالات كىيىۋالغان ھارۋىكەش ئۇنىڭغا بىر سىقىم گىلاس بەردى. ئۇ رەھمەت ئېيتىپ گىلاسنى ئالدى. «ئۇ كىشى ئەجەب پۇل ئالغىلى ئۈنمىدا» دەپ ئويلىدى، گىلاسنى يېيىشكە باشلىدى. گىلاس يېرىم كېچىدە ئۈزۈلگەن بولغاچقىمىكىن، سوغۇق ئىدى.

كۈركۈمگۈلى، سېرىق ئەتىرگۈل ۋە قىزىل ئەتىرگۈل قاچىلانغان چىرايلىق سېۋەتلەرنى كۆتۈرۈۋېلىشقان بىر توپ بالا ئۇزۇن سەپ تارتىپ، دۆۋە - دۆۋە كۆكتاتلارنى ئارقىسىدا قالدۇرۇپ، ئۇنىڭ ئالدىدىن تېز - تېز ئۆتۈپ كېتىشتى. رەتسىز كىيىنىۋالغان بىر توپ يالاڭۋاش قىزلار قۇياش نۇرى غۇۋا يورۇتۇپ تۇرغان پېشايۋاننىڭ ئاستىدا توپ سېتىش سودىگىرىنىڭ ماللىرىنى كىمئارتۇق قىلىپ سېتىپ بولۇشنى ساقلىغاچ، پاراڭلىشىپ ئولتۇراتتى. يەنە بىر توپ كىشى مەيدان يېنىدىكى قەھۋەخانىنىڭ پىرقىرىما ئىشىكىنىڭ ئالدىغا توپلىشىۋالغانىدى. لىققىدە يۈك بېسىلغان ئات ھارۋىسى ئوڭغۇل - دوڭغۇل شېغىللىق يولدا چايقىلىپ كېتىۋاتاتتى. ھارۋىكەشلەرنىڭ بەزىلىرى تاغار ئۈستىدە تاتلىق ئۇيقۇغا كېتىشكەنىدى. بويۇنلىرى رەڭگارەڭ، ھال رەڭ پۇتلۇق بىر توپ كەپتەر يەردە دانلاۋاتاتتى.

ھايات ئۆتمەي، دورىيان بىر پەيتۇننى كىرا قىلىپ ئۆيىگە قايتتى. ئۇ ئىشىكنىڭ ئالدىدا دېلىغۇل بولۇپ تۇرۇپ كەتكەندىن كېيىن، جىمجىتلىق ھۆكۈم سۈرگەن مەيدانغا نەزىرىنى ئاغدۇردى. قوشنىلارنىڭ ئۆيلىرىنىڭ دېرىزىلىرى چىڭ

يېپىلغان، پەردىلىرى چۈشۈرۈۋېتىلگەنىدى. بۇ چاغدا تۈن پەردىسى پۈتۈنلەي قايرىلىپ، ئاسمان سۈپسۈزۈك رەڭگە كىرگەن، قۇياش نۇرى ئۆگزىلەرنى يورۇتۇپ تۇراتتى. ئۇدۇلدىكى ئۆينىڭ تۇرخۇنىدىن چىقىۋاتقان تۈرۈم - تۈرۈم ئىسلار سۆسۈن رەڭ چەمبەرلەرنى ھاسىل قىلىپ، ئاسمانغا كۆتۈرۈلمەكتە ئىدى. كەڭرى دەھلىز تېمىنىڭ ئۈستى تەرىپىگە دۈب ياغىچىدىن چىرايلىق نەقىش ئويۇلغان، تورۇسقا شۇ جايدىكى باش ۋالىينىڭ مەخسۇس ساياھەت كېمىسىدىن ئولجا ئېلىنغان، ۋېنىتسىيە پاسونىدىكى ئالتۇن يالىتىلغان غايەت يوغان ئاسما چىراغ ئېسىلغانىدى، چىراغ نۇرى دەھلىزنى يورۇتۇپ تۇراتتى. ئۇ چىراغنى ئۆچۈرۈپ، شىلەپسى بىلەن يامغۇرلۇقنى ئورۇندۇققا تاشلىدى، ئاندىن كۈتۈپخانىدىن ئۆتۈپ، ئاستىنقى قەۋەتتىكى سەككىز بۇرجەكلىك ھۇجرىسىغا قاراپ ماڭدى. ئۇ ھۇجرىنى ھەشەمەتلىك تۇرمۇشقا ماسلاشتۇرۇپ، تېخى يېقىندىلا ئۆز قولى بىلەن زىننەتلىگەنىدى. ھۇجرىنىڭ تېمىغا ئەدەبىيات - سەنئەتنىڭ قايتا گۈللىنىش دەۋرىدىن قالغان غەلىتە پاسونىدىكى گىلەم ئېسىلغانىدى. بۇ گىلەمنى ئۇ سېلىپ قورۇقىدىكى تاشلاندىق بالىخانىدىن ئەكەلگەنىدى. ئۇ ئىشكىنىڭ تۇتقۇچىنى تولغاۋېتىپ، بازىل خالۋارد سىزىپ بەرگەن ھېلىقى رەسىمگە كۆزى چۈشۈپ قالدى - دە، چۆچۈپ ئىتتىك كەينىگە داجىدى. ئۇ بىردەم تۇرۇۋېتىپ ھۇجرىغا كىردى، كالىسىنى گادىرماچ خىياللار چۇلغۇۋالغانىدى. ئۇ پەلتوسىدىكى گۈلنى قولىغا ئېلىپ بىردەم ئارىسالدى بولۇپ تۇرۇپ كېتىپ، يەنە جايىغا قاداپ قويدى. ئاندىن رەسىمنىڭ ئالدىغا كېلىپ سىنچىلاپ قارىدى. پەنجىرىگە تارتىلغان ئاچ سېرىق رەڭ شايبى پەردىدىن ئۆيگە چۈشكەن نۇرنىڭ يورۇقىدا رەسىمنىڭ يۈز قىسمى سەل ئۆزگىرىپ قالغاندەك بىلىندى، رەسىمنىڭ چىراي ئىپادىسى بۇرۇنقىغا ئوخشىماي قالغانىدى. ئۇنىڭدىن بىر خىل شەپقەتسىزلىك چىقىپ تۇراتتى. غەلىتە ئىشقا بۇ !

ئۇ ئۆرۈلۈپ دېرىزىنىڭ ئالدىغا كېلىپ، پەردىنى قايرىدى. تاڭ نۇرى ئۆي ئىچىنى يورۇتۇۋەتتى. ئۆي ئىچىدە ھۆكۈم سۈرگەن بايىقى قاراڭغۇلۇق شۇئان ئۆينىڭ كۈن نۇرى چۈشمەيدىغان بۇلۇڭىغا يۆتكەلدى. لېكىن، رەسىمنىڭ چىرايىدىكى بايىقى غەلىتە ئالامەتلەر يەنىلا يىتمىگەن، بەلكى تېخىمۇ كۈچىيىپ كەتكەنىدى. رەسىمنىڭ ئاغزى ئەتراپىدا نازغىۋاتقان كۈچلۈك قۇياش نۇرىدا ھاسىل بولغان شەپقەتسىز ھالەتتىن ئۇ ئۆزىنى يامان ئىش قىلىپ قويغاندىن كېيىن ئەينەكتە ئۆز ئەپتىنى كۆرگەندەك ھېس قىلدى.

ئۇ كەينىگە داجىپ، شىرەدىكى پىل چىشىدىن ياسالغان جازىغا ئېلىنغان ئېللىپس شەكىللىك نەپىس ئەينەك (بۇنى لورد ھېنرى ئۇنىڭغا سوۋغا قىلغانىدى) نى قولغا ئېلىپ، ئۆزىنىڭ ئەينەكتىكى ئەكسىگە سىنچىلاپ قارىدى، جاۋىغىدا ھېچقانداق شەپقەتسىزلىك ئالامەتلىرى كۆرۈنمەيتتى. بۇ زادى قانداق ئىش؟ ئۇ كۆزلىرىنى ئۇۋۇلىۋېتىپ رەسىمگە يېقىن كېلىپ، قايتىدىن سىنچىلاپ قارىدى. رەسىمدە ھېلىقى گۈزەللىكلەردىن ئەسەرمۇ قالمايىدى. بۇ ھەرگىزمۇ ئۇنىڭدىكى خىيالىي تۇيغۇ ئەمەس، بەلكى رېئاللىق ئىدى.

ئۇ ئورۇندۇققا ئۆزىنى تاشلاپ، چوڭقۇر ئويغا پاتتى. توساتتىن، ھېلىقى كۈنى رەسىم سىزىلىپ بولغاندا ئۆزىنىڭ بازىل خالۋاردىنىڭ رەسىم سىزىش ئۆيىدە دېگەن گەپلىرى ئېسىگە كەلدى. شۇنداق، ئۇ گەپلەر ھازىرمۇ ئۇنىڭ ئېسىدە شۇنداق ئېنىق تۇرۇپتۇ. شۇ چاغدا ئۇ: «چىرايىمدىن مەڭگۈ كەتمەسەم، ئەكسىچە رەسىمىم ئاستا - ئاستا قېرىپ كەتسە؛ قاملاشقان رەڭگىرويم ھەر ۋاقىت مۇشۇ ھالەتتە تۇرسا، ھاياتىمدىكى دەرد - ھەسرەتلىرىم، قىلغان ئىپلاسلىقلىرىم ئۇنىڭغا يۈكلەنسە؛ رەسىمدىكى ئاشۇ قاملاشقان چىرايىغا كۆتۈرۈپ قويۇشۇز قاينۇ - ھەسرەت ۋە غەم - ئەندىشىلەر دەستىدىن يول - يول قورۇقلار چۈشسە، ئەكسىچە مەن مۇشۇ

قاملاشقان رەڭگى - رۇخسارمىنى مەڭگۈ ساقلاپ قالسام» دېگەندەك ئارمانلارنى قىلغانىدى. ئۇنىڭ ئاشۇ ئارمانلىرى رېئاللىققا ئايلاندىمۇ ئەمدى؟ ئەسلا مۇمكىن ئەمەس، نېمىدېگەن قورقۇنچلۇق ئىشلار بۇ؟ ئۇنداقتا، رەسمىدىكى سىياقنىڭ جاۋىغىدا قېتىپ قالغان شەپقەتسىزلىك ئالامەتلىرىگە نېمە دەيمىز؟

شەپقەتسىز! ئۇ راستلا شەپقەتسىزمۇ؟ ھەممە ئەيىب سىبىلدا، دورىياندا نېمە گۇناھ؟ ئۇ سىبىلنى ئۇلۇغ سەنئەتكار قىلىپ يېتىشتۈرمەكچى بولغان، ئۇ ئۇلۇغ بولغاچقىلا، دورىيان پۈتۈن مۇھەببىتىنى ئۇنىڭغا تەقدىم قىلغانىدىغۇ؟ لېكىن، ئۇ دورىياننى نائۇمىدەتە قويدى. ئۇ بەك بولۇمسىز، ئۇنىڭ سۆيۈشىگە ئەرزىمەيدۇ. لېكىن، ئۇ سىبىلنىڭ ئايىغىدا تىزلىنىپ كىچىك بالىلاردەك ئېسەدەپ يىغلىغانلىقىنى ئويلىسا، مىڭ يېرىدىن پۇشايمان قىلىدۇ. ئۇ سىبىلغا قاتتىق تەگكەنىدى. ئۇ نېمىشقا شۇنداق قىلىدۇ؟ ئۇ نېمە ئۈچۈن بۇنچىۋالا تاش يۈرەك بولۇپ كەتتى؟ لېكىن، ئۇ ئۆزىمۇ قاتتىق ئازابلانغانىدىغۇ؟ ئۈچ سائەت داۋام قىلغان ئاشۇ ئويۇننى كۆرۈپ ئولتۇرۇپ، نەچچە ئەسىرلىك ئازابلارنى باشتىن كەچۈرگەن، چەكسىز دەرد - ھەسرەتتە قالغانغۇ؟ ئۇمۇ سىبىلگە ئوخشاش ھېسداشلىققا موھتاج بولۇۋاتاتتى. ئەگەر سىبىلنى ئۆمۈرلۈك ئازابقا دۇچار قىلدى دېيىلسە، سىبىلنىڭمۇ ئۇنىڭ قەلبىگە سالغان دەرد - ئەلىمى ئازمۇ؟ ئۇنىڭ ئۈستىگە، ئاياللار ئەرلەرگە قارىغاندا كۆتۈرۈشلۈك كېلىدۇ. ئۇلار ھېسسىيات ئىچىدە ياشايدۇ، ئۇلار ئۆزىنى ئازابلىيالايدىغان، يىغلىتالايدىغان يىگىتنى تاللايدۇ. بۇلارنى ئۇ لورد ھېنرىنىڭ ئاغزىدىن ئاڭلىغان، ئۇ ئاياللارنى بەش قولىدەك چۈشىنەتتى. ئۇ نېمە ئۈچۈن سىبىلنى دەپ ئازابلىنىپ، زېھنىنى ئۇپراتقۇدەك؟ ئەمدى ئۇ دورىيان ئۈچۈن ھېچنېمىگە ئەرزىمەس بولۇپ قالغانىدى.

ئۇنداقتا رەسمىنى قانداق چۈشەندۈرىدۇ؟ رەسىم ئۇنىڭ ھايات

مەخپىيىتىنى ئۆزىگە يوشۇرغان ھەم ئۇنىڭ قىلغان - ئەتكەنلىرىنى ئەكس ئەتتۈرۈپ تۇرىدۇ. ئۇ ئۇنىڭغا ئۆزىنىڭ قاملاشقان چىرايىنى قانداق قەدىرلەشنى ئۆگەتكەن. ئەمدى يەنە ئۆزىگە ئۆچ بولۇشنى ئۆگەتسۇنمۇ؟ ئۇ ئەمدى رەسىمگە ئىككىنچىلەپ قارىمىسۇنمۇ؟

ياق، بۇ پەقەت تەپەككۈر چېچىلىشتىن پەيدا بولغان بىر خىل خىيالىي تۇيغۇ، ئۇ سىرتتا تەمتىلەپ ئۆتكۈزگەن قورقۇنچلۇق كېچە قالدۇرغان ساختا سېزىم. ئۇ تۇيۇقسىز كىچىككىنە بىر قىزىل داغنىڭمۇ كىشىنى ساراڭ قىلىۋېتىدىغانلىقىنى ئېسىگە ئالدى. توغرا، رەسىمدە ئۆزگىرىش بولغىنى يوق، كالىلىسى ئېلىشىپ قالغان ئادەملەرلا رەسىم ئۆزگىرىپ قاپتۇ، دەپ ئويلايدۇ.

رەسىمدىكى سىياق ئۇنىڭغا رەھىمسىزلەرچە ھىجىيىپ قاراپ تۇراتتى، ئالتۇن رەڭ سېرىق چاپلىرى تاڭ نۇرىدا ۋال - ۋال قىلىپ پارقرايتتى، كۆپكۆك زەڭگەر كۆزلىرى ئۇنىڭ كۆزلىرى بىلەن ئۇچراشتى. ئۇشتۇمتۇت ئۇنىڭ قەلبىدە چەكسىز ئىچ ئاغرىتىش تۇيغۇسى دولقۇنلىدى، ئۇ ئۆزى ئۈچۈن ئەمەس، بەلكى ئۆزىنىڭ رەسىمى ئۈچۈن ئىچ ئاغرىتىۋاتاتتى، رەسىم ئۆزگىرىپتۇ، كېيىن يەنە تالاي قېتىملاپ ئۆزگىرىدۇ. ئۇنىڭ ئالتۇن چاپلىرى شالاڭلايدۇ، كۈمۈشتەك ئاقىرىدۇ، قىزىل ئەتىرگۈلدەك قاملاشقان چىرايى سولىشىدۇ. ئۇنىڭ سادىر قىلغان ھەربىر سەۋەنلىكى رەسىمگە نۇقسان يەتكۈزۈپ، رەسىمنىڭ گۈزەللىكىنى بۇزىدۇ. لېكىن، ئۇ ئەمدى ئەسكى ئىشلارنى قىلمايدۇ. بۇ رەسىم مەيلى ئۆزگەرسۇن ياكى ئۆزگەرمىسۇن، دورىياننىڭ ۋىجدانىنىڭ ئىنكاسى بولۇپ قالىدۇ. ئۇ ئەمدى ئېزىقتۇرۇشلارغا باش ئەگمەيدۇ. لورد ھېنرى بىلەن ئىككىنچىلەپ كۆرۈشمەيدۇ، ئۇنىڭ سىرلىق، ئەمما زەھەرلىك نەزەرىيىلىرىگە ھەرگىز قۇلاق سالمايدۇ. بازىل خالۋاردنىڭ باغچىسىدا ئاڭلىغان ئاشۇ نەزەرىيىلەر تۇنجى رەت ئۇنىڭ ئوتلۇق

ھېسسىياتلىرىنى ئويغاتقاندى. ئۇ ئەمدى سىبىلنىڭ يېنىغا
 بېرىپ، ئۇنىڭدىن ئەپۇ سورايدۇ، ئۇنىڭغا توي قىلىش تەكلىپى
 قويدۇ، ئۇنى يېڭىۋاشتىن ياخشى كۆرۈشكە تىرىشىدۇ. شۇنداق،
 ئۇنىڭ مۇشۇنداق قىلىش مەجبۇرىيىتى بار. بىچارە سىبىل شۇ
 تاپتا ئۇنىڭدىن بەتەر ئازابلىنىۋاتقاندۇ؟ ئۇ نېمىدېگەن
 شەخسىيەتچى؟ قىزلارغىمۇ شۇنچىۋالا تاش يۈرەكلىك قىلغان
 بارمۇ؟ سىبىلنىڭ ئۇنى ئەسىر قىلىۋالغان سېھرىي كۈچى يەنە
 ئەسلىگە كېلىدۇ. ئۇلارنىڭ رىزقى قوشۇلسا بەختكە ئېرىشىدۇ.
 ئۇ سىبىلغا ئېرىشسە، ھاياتى تولىمۇ گۈزەل، مەنىلىك ئۆتىدۇ.
 ئۇ ئورۇندۇقتىن تۇرۇپ رەسىمنىڭ يۈزىگە پەردە تارتىپ
 قويدى، كۆزلىرى رەسىمگە چۈشكەندە، بەدىنى جىغىدە قىلىپ
 قالدى. «نېمىدېگەن قورقۇنچلۇق!» ئۇ ئۆز- ئۆزىگە
 پىچىرلىغىنىچە، دېرىزىنى يوغان ئاچتى، ئاندىن ئۆيدىن چىقىپ
 ھويلىدىكى چىملىققا كېلىپ چوڭقۇر نەپەس ئالدى. سەھەرنىڭ
 ساپ ھاۋاسى گويا ئۇنىڭدىكى غەمكىنلىكنى ئۇچۇرۇپ كەتكەندەك
 بولدى. ئۇنىڭ پۈتۈن ئەس - يادى سىبىلدا، ئۇنىڭ ئىسمىنى
 يېنىش - يېنىشلاپ زىكرى قىلاتتى. ئۇنىڭ قەلبىدە مۇھەببەتكە
 بولغان ئاجىز سادا قايتا ياڭرىدى. شەبنەم تامچىلىرىدا بەدىنى
 نەملەنگەن قۇشلار گويا گۈللەرگە ھېكايە ئېيتىپ بېرىۋاتقاندەك
 خۇشناۋا قىلىشۋاتاتتى.

سەككىزىنچى باب

دورىيان ئويغانغان چېغىدا كۈن چۈشتىن قايرىلغانىدى. خىزمەتكار خوجايىنىنىڭ مۇشۇ ۋاقىتقىچە ئۇخلاۋاتقانلىقىدىن ئەجەبلەندى، ئۇ ئارىلىقتا خوجايىنى ئويغاندىمۇ - يوق، بىلىپ باقماقچى بولۇپ، پۈتىنىڭ ئۈچىدا دەسسەپ ھۇجرىغا نەچچە رەت كىرگەنىدى. دورىيان قوڭغۇراقنى بېسىپ خىزمەتكارنى چاقىردى. خىزمەتكار ۋىكتور قەدىمىي پاسوندىكى پەتنۇستا بىر ئىستاكان چاي ۋە خەت - چەكلەرنى كۆتۈرگىنىچە ھۇجرىغا كىردى ۋە ئۈچ قاناتلىق پەنجىرىگە ئېسىلغان كۆك ئەستەرلىك يېشىل دۇخاۋا پەردىنى قايرىۋەتتى.

— ئەپەندى، بەك ياخشى ئۇخلىۋالدىڭىز جۈمۈ بۈگۈن، — دېدى ۋىكتور كۈلۈپ تۇرۇپ.

— سائەت نەچچە بولدى ۋىكتور؟ — سورىدى دورىيان گىرىي ئۇيقۇچان ھالەتتە.

— سائەت بىردىن ئون بەش مىنۇت ئۆتتى، ئەپەندى.

— ئەجەب ۋاق بولۇپ كېتىپتا!

ئۇ ئورنىدىن تۇرۇپ ئىستاكاندىكى چايدىن ئوتلاپ قويدى - دە، خەتلەرگە بىر - بىرلەپ كۆز يۈگۈرتۈپ چىقتى. ئارىسىدىكى بىر پارچىسىنى لورد ھېنرى تېخى ئەتىگەندىلا بىرىدىن ئەۋەتكەنىدى. ئۇ خەتكە قاراپ تۇرۇپ كېتىپ، ئاخىر ئاچتى. باشقا خەتلەرنىمۇ خۇشياقمىغان ھالدا بىر - بىرلەپ ئوقۇپ چىقتى. خەتلەرنىڭ ھەممىسى ئاتام ئېيتقان ئاتكرىتكا، زىياپەت باغىقى، شەخسىي كۆرگەزمىگە كىرىش بېلىتى، خەير - ساخاۋەت مۇزىكا كېچىلىكىنىڭ نومۇر تىزىملىكى دېگەندەك نەرسىلەر

ئىدى. بۇ پەسىلدە ① مودا قوغلىشىدىغان بەزى ياشلار مۇشۇنداق پائالىيەتلەرنى سەندىن مەن قالامدىم دېگەندەك ھەر كۈنى دېگۈدەك ئۇيۇشتۇراتتى. خەت - چەكلەرنىڭ ئارىسىدىكى يەنە بىر پارچىسى لۇئى XV دەۋرىدىكى كۈمۈشتىن ياسالغان گىرىم بۇيۇمىنىڭ يۇقىرى سوممىلىق تالونى ئىدى، دورىيان بۇ تالوننى ئۆزىنىڭ ھامىيىسىغا ئەۋەتىپ بېرىشكە تېخىچە جۈرئەت قىلالماي يۈرەتتى. ئۇلار تولىمۇ مۇتەئەسسىپ بولۇپ، كىشىلەرنىڭ ئېھتىياجى چۈشمەيدىغان نەرسىلەرنىڭ ئەڭ ئېھتىياجلىق نەرسە ئىكەنلىكىنى چۈشەنمەيتتى. قالغان كونۇپرتىكىلىرى جېرمىن كۈچىسىدىكى قەرز بېرىش خوجايىنلىرىدىن كەلگەن خەتلەر ئىدى. خەتتە دورىيان ھايتلا دەپ قويسا، ھەرقانچە زور سوممىدىكى قەرز بولسىمۇ بېرىپ تۇرىدىغانلىقى، ئۆسۈمىنىڭمۇ مۇۋاپىق ئىكەنلىكى يېزىلغانىدى.

ئالاھىزەل ئون مىنۇتلاردىن كېيىن، دورىيان كارىۋاتتىن چۈشۈپ، ئۆچكە تىۋىتىدىن توقۇلغان تولىمۇ سىپتا كۆڭلىكىنى يېپىنچاقلىغىنىچە، ئاستىغا مەرمەر تاش ياتقۇزۇلغان مۇنچىغا كىرىپ كەتتى. ئۇخلاۋېرىپ خارامۇش بولۇپ قالغان دورىيان مۇزدەك سۇدا يۈيۈنۈپ بۆلەكچىلا تېتىكلىشىپ قالدى. ئۇ تۈنۈگۈن ئاخشامقى ئىشنى تامامەن ئۈنتۈپ كەتكەندەك ئىدى. ئۇ ئۆزى غەلىتە بىر تراگېدىيىنى باشتىن كەچۈرگەندەك ھېس قىلدى، ئۇنى چۈشۈم بولسا كېرەك دەپ ئويلىدى. ئۇ تولۇق كىيىنىپ كۈتۈپخانىسىغا كىردى - دە، دېرىزىنىڭ يېنىدىكى كىچىك يۇمىلاق ئۈستەلنىڭ ئالدىغا كېلىپ ئولتۇرۇپ، خىزمەتكار تەييارلاپ قويغان فرانسىيىچە ئاددىي ناشتىلىقنى يېيىشكە تۇتۇندى. ھاۋا ئىنتايىن ئوچۇق، سالقىن شامال گۈل - چېچەكلەرنىڭ ھىدىنى دىماغقا ئۇراتتى. بىر تال ھەسەل ھەرىسى دېرىزىدىن ئۇچۇپ كىرىپ، ئۇنىڭ ئالدىدىكى سېرىق ئەتىرگۈل

① باش ياز - لوندوندا ئىجتىمائىي ئالاقە ئەۋج ئالدىغان پەسىل.

سېلىنغان ساپال لوڭقىنىڭ ئەتراپىدا غوڭۇلداشقا باشلىدى.
بۇنىڭدىن ئۇنىڭ كۆڭلى خېلى كۆتۈرۈلۈپ قالدى.

توۋساتتىن، ئۇنىڭ نەزىرى رەسىمنىڭ يۈزىگە يېپىپ قويۇلغان
پەردىگە چۈشۈپ قالدى ۋە بەدىنىگە ئىختىيارسىز تىترەك
ئولاشتى.

— توڭلاۋاتامسىز ئەپەندى؟ — خىزمەتكار شۇنداق دەپ
سورىغاچ تەخسىدىكى تۇخۇم پوشكىلىنى ئۈستەلگە قويدى، —
دېرىزىنى يېپىۋېتەيمۇ يا؟

— ياق، توڭلىمىدىم، — دېدى دورىيان بېشىنى چايقاپ.
ئەجەبا، بۇ راستمۇ؟ رەسىم راستتىنلا ئۆزگىرىپ قالىدۇ
ياكى بۇ ئۇنىڭدىكى خىيالىي تۇيغۇمۇ؟ تولىمۇ خۇش چىراي
قىلىپ سىزىلغان رەسىمنىڭ تۇرۇپلا يىرگىنچلىك ھالەتكە
ئۆزگىرىپ قالغىنى نېمىسى؟ رەسىمنىڭ رەختىغۇ ئۆزلۈكىدىن
ئۆزگىرىپ قالماس؟ ئەجەب غەلىتە ئىشقۇ، بۇ! بۇنى بازىلغا
ئېيتسام چوقۇم ھەيران قالىدۇ.

لېكىن، ئۇ رەسىمنىڭ ئۆزگىرىپ قالغىنىنى ئۆز كۆزى
بىلەن كۆردىغۇ! ئۆي قاراڭغۇ چاغدىغۇ شۇنداق كۆرۈنسۇن،
لېكىن پەردىنى قايرىۋېتىپ يورۇقتا قارىغاندىمۇ، رەسىمنىڭ
جاۋىغىدا بىلىنەر - بىلىنمەس بىر رەھىمسىزلىك ئالامىتى
كۆرۈنۈۋاتامدۇ؟ دورىيان قورققىنىدىن پۈتۈن بەدىنىگە تىترەك
ئولاشتى، ئىچىدە خىزمەتكارنىڭ چىقىپ كەتمەسلىكىنى تىلىدى.
ئەگەر ئۆزى يالغۇز قالسىلا ئۆزىنى تۇتۇۋالالماي رەسىمگە قاراپ
سالاتتى. ئۇ رەسىمنىڭ راستتىنلا شۇنداق ئۆزگىرىپ قېلىشىدىن
ئەنسىرەپ تۇراتتى. قەھۋە بىلەن سىگار ئەكىرگەن خىزمەتكار
چىقىپ كەتمەكچى بولۇپ كەينىگە ئۆرۈلدى، دورىيان
خىزمەتكارنىڭ چىقىپ كەتمەسلىكىنى تەكرار تىلىدى.
خىزمەتكار ئۆيدىن چىقىپ ئىشىكىنى يېپىشىغا، دورىيان ئۇنى
چاقىردى. خىزمەتكار قەدىمىنى توختاتتى. دورىيان ئۇنىڭغا قاراپ
تۇرۇپ كېتىپ، ئۇھسىنىپ دېدى:

— ۋىكتور، مېنى ئىزدەپ كەلگەنلەرگە يوق دەپ قوي.
خىزمەتكار ئېگىشىپ تەزىم قىلغىنىچە، ئۆيدىن چىقىپ كەتتى.

ئۇ ئورنىدىن دەس تۇردى - دە، بىر تال تاماكا تۇتاشتۇرۇپ، رەسىمنىڭ ئۇدۇلىغا قويۇلغان ئېسىل كارىۋاتقا ئۆزىنى تاشلىدى. رەسىمنىڭ يۈزىگە يېپىلغان پەردە ئىسپانىيە خۇرۇمىنىڭ ئۈستىگە رەڭگارەڭ گۈل كەشتىلىنىپ، لۇئى XIV دەۋرىدىكى ئۇسلۇبتا تىكىلگەن، ئۇنىڭ ئىشلىتىلىۋاتقىنىغا ئۇزاق يىللار بولغانىدى. دورىيان گويا بۇ پەردىنىڭ ئىلگىرى ئاللىكىملەرنىڭ مەخپىيەتلىكلىرىنى يوشۇرۇپ قالغانلىقىنى بىلمەكچى بولغاندەك، قىزىقىش نەزىرىدە تىكىلىپ ئولتۇراتتى.

ئۇ پەردىنى قايرىۋەتسۇنمۇ؟ ياكى ئۇ يېپىقلىق تۇرىۋەرسۇنمۇ؟ رەسىمنىڭ ئۆزگەرگەن - ئۆزگەرمىگەنلىكىنى بىلىش ئۇنىڭ ئۈچۈن شۇنچە مۇھىممۇ؟ ئەگەر رەسىم راستتىنلا ئۆزگىرىپ قالغان بولسا، ناھايىتى قورقۇنچلۇق ئىش بولىدۇ. ئۆزگەرمىگەن بولسىچۇ؟ ئۇنىڭ ئۈچۈن ئاھ ئۇرۇپ، ھەسرەت چېكىشنىڭ ئورنى بارمۇ؟ ئالىمادىس، بىرەرى ئۇقۇشماي پەردىنى قايرىپ، رەسىمنىڭ ئۆزگىرىپ قالغانلىقىنى بىلىپ قالسا قانداق قىلغۇلۇق؟ ناۋادا بازىل ئۆيگە كەلگەندە كۆرۈپ قالسا نېمە دېگۈلۈك؟ بازىل رەسىمنى كۆرگىلى كەلمەي قالمايدۇ. ياق، بۇ ئىشنى ھازىرنىڭ ئۆزىدە ئېنىقلاپ بېقىش كېرەك. بۇ، گۇمانلىنىپ، ئەنسىرەپ ئولتۇرغاندىن مىڭ ياخشى ئەمەسمۇ؟

دورىيان ئورنىدىن لىككىدە تۇردى - دە، رەسىمدىكى بەتبەشەرە چىرايىمنى باشقىلار كۆرۈپ قالمىسۇن دېگەندەك، ھۇجرىنىڭ ئىككىلا ئىشىكىنى قۇلۇپلىدى، ئاندىن پەردىنى قايرىۋېتىپ، رەسىمگە ئۇدۇلىدىن قارىدى. رەسىم ھەقىقەتەن ئۆزگىرىپ قالغانىدى.

ئۇ بۇ ئىشلارنىڭ تېگىگە يېتەلمەي ھەيران بولدى، رەسىمنىڭ نېمە ئۈچۈن ئۆزگىرىپ قالغانلىقىغا زادىلا ئەقلى يەتمىدى.

لېكىن، رەسىم ھەقىقەتەن ئۆزگىرىپ قالغانىدى. رەسىمدىكى سىياق بىلەن ئىشلىتىلگەن بوياقنىڭ خىمىيىلىك تەركىبى ۋە ئۇنىڭ ۋۇجۇدىدىكى روھى ئوتتۇرىسىدا ئاجايىپ بىر خىل باغلىنىش بارمۇ، قانداق؟ ئەجەب، ئۇنىڭ روھى نېمىنى خىيال قىلسا، بوياقنىڭ تەركىبىدىكى خىمىيىلىك تەركىبلەر ئۇنىڭ خىيالىنى ئۆز ئەينى روياپقا چىقىرامدىغاندۇ؟ ياكى بولمىسا بۇنىڭدا تېخىمۇ قورقۇنچلۇق بىرەر سەۋەب بارمىدۇ؟ شۇلارنى خىيال قىلىپ ئۇنىڭ پۈتۈن ۋۇجۇدىغا ئىختىيارسىز تىترەك ئولاشتى - دە، كەينىگە ئۆرۈلۈپ كارىۋاتقا ئۆزىنى تاشلاپ، بىر خىل ۋەھىمە ۋە بىزارلىق نەزىرىدە رەسىمگە تىكىلىپ قارىدى.

دورىيان رەسىمنىڭ ئۆزگىرىپ قالغانلىقىدىن ئۆزىنىڭ سىبىلغا ئادالەتسىزلىك، شەپقەتسىزلىك قىلغىنىنى ھېس قىلدى. خاتالىقنى ئەمدى تونۇسىمۇ كېچىكمەيدۇ، سىبىل يەنىلا ئۇنىڭ بولغۇسى خوتۇنى بولۇۋېرىدۇ. ئۇنىڭ خىيالى، شەخسىيەتچىل مۇھەببىتى ئەمدى مەلۇم ئالىيجاناب كۈچىنىڭ تەسىرىدە تېخىمۇ ئالىيجاناب مۇھەببەتكە ئايلىنىدۇ. بازىل خالۋارد سىزغان ئاشۇ رەسىم ئەمدى ئۇنىڭ ھايات نىشانى بولۇپ قالىدۇ. ئۇنىڭ رولى بەزىلەرنىڭ ئاجايىپ كۈچ - قۇدرەتى، بەزىلەرنىڭ ئەخلاق - پەزىلەتنى ئۆزىگە نىشان قىلغىنىدىن قېلىشمايدۇ. دۇنيادا تەننى زەئىپلەشتۈرىدىغان ئەپيۇن، ئەخلاقنى پايخان قىلىدىغان زەھەرلىك بۇيۇملار ئەۋج ئالغىنى بىلەن، بۇ يەردە، جىنايەتنىڭ ئاشكارا سىمۋولى ۋە كىشىلەرنىڭ ئۆز روھىنى گۇمران قىلىدىغان مەڭگۈلۈك بىر بەلگە بار.

سائەت ئۈچكە، تۆتكە، تۆت يېرىمغا داڭ ئوردى، لېكىن دورىيان ئورنىدىن ھېچ قوزغىلىدىغاندەك ئەمەس. ئۇ ھاياتىدىكى قىزىل يىپىتىن بىر لايىھە توقۇپ، ئۆزىنى مەھكەم ئىسكەنجىسىگە ئېلىۋالغان يەڭگىلتەك ھېسسىياتنىڭ سىرلىق قەسىرىدىن چىقىپ كەتكىلى بولىدىغان بىر يولنى تاپماقچى بولاتتى. ئۇ نېمە قىلىش كېرەكلىكىنى ھېچ بىلمەيتتى. ئۇ

ئۈستەلنىڭ يېنىغا كەلدى ۋە مەھبۇبىسىدىن ئەپۇ سوراپ،
ئۆزىنىڭ قىلغان تەلۋىلىكلىرىگە پۇشايمان قىلىدىغانلىقىنى
بىلدۈرۈپ، تولىمۇ تەسىرلىك بىر پارچە مەكتۇپ يازدى.
مەكتۇپنىڭ ھەربىر جۈملىسىدىن، ھەربىر بېتىدىن چەكسىز
ھەسرەت - نادامەت ۋە مۇڭ تۆكۈلۈپ تۇراتتى. ئۆز - ئۆزىنى
ئەيىبلەشمۇ بىر خىل ھۇزۇر ئىدى. ئۆزىمىزنى ئەيىبلىگەن
چېغىمىزدا، باشقىلارنىڭ بىزنى ئەيىبلەشكە ھەققى يوقتەك ھېس
قىلىمىز. قىلمىش - ئەتمىشلىرىمىزگە توۋا قىلغانلىقىمىزنىڭ
ئۆزى باشقىلارنىڭ كەچۈرۈمىگە ئېرىشكەنلىك. دورىيان
مەكتۇپنى يېزىپ بولۇپ، سېلىنىڭ كەچۈرۈمىگە ئېرىشكەندەك
خېلى يېنىكەپ قالدى.

شۇ ئەسنادا ئىشك چىكىلىپ، تاشقىرىدا لورد ھېرنىڭ
ئاۋازى ئاڭلاندى:

— قەدىرلىك دورىيان، سىز بىلەن كۆرۈشمىسەم بولمايدۇ،
مېنى كىرگىلى قويۇڭ. ئۆيگە بۇنداق بېكىنىۋالسىڭىز، مەن بەك
ئازابلىنىدىكەنمەن.

ئۇ دەسلەپتە ئۈندىمەستىن جىممىدە تۇرۇۋالدى. لورد ھېرنى
ئىشكىنى تېخىمۇ قاتتىق چەككىلى تۇردى. دورىيان ئۇنىڭغا
ئۆزىنىڭ تۇرمۇشىنى يېڭىدىن باشلىماقچى بولغانلىقىنى
ئۇقتۇرۇپ قويۇش، گېزى كەلسە ئۇنىڭ دەككىسىنى بېرىپ،
مۇناسىۋەتنى چورتلا ئۈزۈش نىيىتىگە كەلدى. ئۇ ئورنىدىن
لىككىدە تۇردى - دە، رەسىمنىڭ يۈزىگە پەردە تارتىپ قويۇپ،
ئىشكىنى ئاچتى.

— بەك ئەپسۇسلىنارلىق ئىش بوپتۇ، دورىيان، — دېدى
لورد ھېرنى ئىشكىتىن كىرىپلا، — لېكىن بەك جىق ئويلاپ
كەتمەڭ.

— سېلى ۋېيىن توغرىسىدىكى ئىشنى دەۋاتامسىز؟ —
سورىدى دورىيان.

— شۇنداق، — لورد ھېرنى ئورۇندۇقتا ئولتۇرۇپ قولىدىكى

سېرىق پەلىپىنى ئاستا سالغاچ جاۋاب بەردى، — تازا قاملاشمىغان ئىش بوپتۇ. لېكىن، بۇنى سىزدىن كۆرۈشكىمۇ بولمايدۇ. ئېيتىڭىز، ئويۇن تۈگىگەندىن كېيىن، ئۇنى كۆرگىلى سەھنىنىڭ كەينىگە ئۆتكەنمىدىڭىز؟ — ھەئە.

— شۇنداق قىلىدىغانلىقىڭىزنى بىلەتتىم. ئۇنىڭ بىلەن ئۇرۇشۇپ قالغانمىدىڭىز؟

— ئۇنىڭغا بەك قوپاللىق قىپتىمەن، ھاررى. لېكىن، ھەممە ئىشلارنىڭ ياخشى بولۇپ كېتىشىگە ئىشىنىمەن. يۈز بەرگەن ئىشلاردىن ئەپسۇسلانمايمەن، شۇ باھانىدە ئۆزۈمنى ئوبدان چۈشىنىۋېلىش پۇرسىتىگە ئېرىشتىم.

— بۇ ئىشقا مۇشۇنداق مۇئامىلە قىلغىنىڭىزدىن بەك مەمنۇن بولدۇم، دورىيان! مەن تېخى سىزنى چەكسىز ھەسرەت - نادامەت ئىچىدە چىرايلىق ئالتۇن چاپلىرىنى يۇلۇپ ئولتۇرامدىكىن دەپتىمەن.

— ھەممە ئىشلار كاللامدىن ئۆتتى، — دورىيان كۈلۈمسىرىگەنچە بېشىنى چايقاپ قويدى، — شۇ تاپتا مەن بەك خۇشال. ۋىجدان دېگەننىڭ نېمىلىكىنى ئەمدى بىلىپ يەتتىم. ئۇ ھەرگىزمۇ سىز دېگەندەك نەرسە ئەمەس، بەلكى ۋۇجۇدىمىزدىكى ئەڭ مۇقەددەس نەرسە ئىكەن. ھاررى، ئەمدى مېنىڭ ئالدىمدا ۋىجداننى مەسخىرە قىلىدىغان گەپلەرنى قىلغۇچى بولماڭ. مەن ئۆزگىرىپ ياخشى ئادەم بولىمەن، روھىمنىڭ پەسكەشلىشىپ كېتىشىگە ئەمدى ھەرگىز يول قويمايمەن.

— ئېتىكىڭىزنىڭ بەدىئىي ئاساسى ئەنە شۇنداق بولىدۇ، دورىيان! سىزنى تەبرىكلەيمەن. قېنى ئېيتىڭىز، يېڭى تۇرمۇشىڭىزنى قانداق باشلىماقچى بولۇۋاتىسىز؟

— سىبىل ۋېيىن بىلەن توي قىلىمەن.

— سىبىل ۋېيىن بىلەن توي قىلىمەن؟ — لورد ھېنرى ئورنىدىن دىرىڭىدە تۇرۇپ كەتتى ۋە ھەيرانلىق، گاڭگىراش

ئىلكىدە دورىيانغا تىكىلدى، — لېكىن، قەدىرلىك دورىيان... — شۇنداق ھاررى، نېمە دېمەكچى بولغىنىڭىزنى بىلىمەن. نىكاھ ھەققىدىكى ئادەمنى ۋەھىمىگە سالىدىغان گەپلىرىڭىزنى ئەمدى ماڭا ئىككىنچىلەپ دېگۈچى بولماڭ. ئىككى كۈن ئىلگىرى مەن سىبىلغا توي تەكلىپى قويۇپ بولدۇم. ئەمدى گېپىمدىن يېنىۋالسام بولمايدۇ. مەن ئۇنىڭ بىلەن توي قىلغىنىم قىلغان.

— ئۇنىڭ بىلەن توي قىلامسىز؟ دورىيان... ئەتىگەن خىزمەتكارىمدىن ئەۋەتكەن خېتىمنى ئوقۇمىدىڭىزمۇ؟

— ماڭا خەت يازغانىدىڭىز؟ ھە، ئېسىمگە كەلدى. خېتىڭىزنى تېخى ئوقۇغۇدەك بولمىدىم، ھاررى. خېتىڭىزدە كۆڭۈلسىز گەپلەر بولۇپ قالمايىدى دەپ ئەنسىرەيمەن. ھە دېسىلا ھېكمەتلىك سۆزلىرىڭىز بىلەن ھاياتنى بىر تىيىنغا ئەرزىمەس قىلىۋېتىدىكەنسز.

— گېپىڭىزچە، ئىشلاردىن خەۋىرىڭىز يوق ئىكەن — دە؟

— قايسى ئىشلارنى دەۋاتىسىز؟

لورد ھېنرى دورىياننىڭ يېنىغا كېلىپ ئولتۇردى ۋە ئۇنىڭ قوللىرىنى چىڭ تۇتۇپ تۇرۇپ دېدى:

— دورىيان، مەن خېتىمدە... ئۆزىڭىزنى تۇتۇۋېلىڭ — ھە...

مەن خېتىمدە سىزگە سىبىل ۋېيىنىنىڭ تۈنۈگۈن ئاخشام ئۆلۈپ كەتكەنلىكىنى يازغانىدىم.

دورىيان يۈرەكنى ئەزگۈدەك ئايانچلىق ئاۋازدا ئاھ ئۇرۇپ، ئورنىدىن دىرىڭىدە سەكرەپ تۇردى ۋە لورد ھېنرىنىڭ قولىدىن قولىنى ئىتتىك تارتىۋالدى:

— نېمە؟ سىبىل ئۆلۈپتۇما؟ يالغان ئېيتىۋاتىسىز!

نېمىدېگەن بىمەنە گەپ، بۇ! بۇنداق گەپلەرنى دېيىشكە ئاغزىڭىز قانداق باردى؟

— دېگەنلىرىمنىڭ ھەممىسى راست دورىيان، — دېدى لورد

ھېنرى كەسكىنلىك بىلەن، — بۇ ئىش بارلىق سەھەر گېزىتلىرىدە خەۋەر قىلىندى. مەن خېتىمدە سىزگە مەن

كەلمىگۈچە ھېچكىم بىلەن كۆرۈشمەسلىكنى چېكىلىگەندىم.
ئېنىقكى، جەسەت تەكشۈرۈلمەي قالمايدۇ. لېكىن، سىز بۇ ئىشقا
ھەرگىز چېتىلىپ قالماڭ. بۇ ئىش پارىژدا يۈز بەرگەن بولسىغۇ
شۇ ھامان نامىڭىز چىقىپ كەتكەن بولاتتى. لېكىن، لوندوندا
كىشىلەر بۇنداق ئىشقا باشقىچە قارايدۇ. شۇڭا، سىز بۇنداق
سەتچىلىككە چېتىلىپ قالسىڭىز بولمايدۇ. بۇ ئىشنى مەڭگۈ
بىرىگە تىنىغۇچى بولماڭ. پەرىزىمچە، تىياتىرخانىدىكىلەر
ئىسمىڭىزنى تېخى بىلمەيدۇغۇ دەيمەن؟ بىلىمىگەنلا بولسا ھېچ
ئىش بولمايدۇ. سىزنىڭ ئۇنىڭ بىلەن كۆرۈشكىنىڭىزنى بىرەرى
كۆردىمۇ؟ بۇ بەك مۇھىم.

دورىيان خېلىغىچە گەپ قىلماي جىممىدە تۇرۇپ كەتتى، ئۇ
لورد ھېنرىنىڭ گەپلىرىدىن چۆچۈپ كەتكەنىدى. ناھايەت، ئۇ
دۇدۇقلىغان ھالدا دېدى:

— ھاررى، جەسەتنى تەكشۈرىدۇ دېدىڭىزما؟ بۇ نېمە
دېگىنىڭىز؟ ئەجەبا سىبىل... ھەي، ھاررى، شۇ تاپتا مەن
گاڭگراپلا قېلىۋاتىمەن. نېمە ئىش بولدى، تېز دېسىڭىزچۇ!

— بۇنى تاسادىپىيلىق دېگىلى بولمايدۇ. دورىيان باشقىلارغا
شۇنداق دەپ قويمىز - دە. خەۋەردە ئېيتىلىشىچە، ئۇ سائەت ئون
ئىككى يېرىملاردا ئاپىسى بىلەن تىياتىرخانىدىن چىققان.
تۇيۇقسىز بىر نەرسەمنى ئۇنتۇپ قاپتىمەن دېگەننى باھانە
قىلىپ، ئۈستۈنكى قەۋەتكە چىقىپ كەتكەن، ئۇلار سىبىلنى
خېلى ساقلىغان، ئەمما، ئۇ قايتىپ چۈشمىگەن. ئۇلار ئاخىر
ئۈستۈنكى قەۋەتكە چىقىپ، سىبىلنىڭ كىيىم يۆتكەش ئۆيىدە
يەردە ياتقانلىقىنى بايقىغان. ئۇ ئارتىسلار ئىشلىتىدىغان
زەھەرلىك گىرىم بۇيۇمىنى ئۇقۇشماي يەۋاپتۇدەك. نېمە
يەۋالىغىنىنى بىلمىدىم. تەركىبىدە گىدروسىئاننىڭ دەمدۇ،
قوغۇشۇن دەمدۇ، ئىشقىلىپ زەھەرلىك ماددىنىڭ بارلىقى ئېنىق
ئىكەن. ئۇ گىدروسىئاننىڭ يەۋالىغان بولسا كېرەك، بولمىسا
ئۇنچىۋالا تېز جېنى چىقىپ كەتمىگەن بولاتتى.

— ھاررى، ھاررى، ئادەمنى نېمانداق قورقۇتسىز؟ —
ئېچىنىشلىق ۋارقىرىدى دورىيان.

— شۇنداق، بەك ئېچىنىشلىق ئىش بوپتۇ. لېكىن، بۇ ئىشقا
چېتىلىپ قالسىڭىز بولمايدۇ. «ئۆلچەم گېزىتى» دە ئۇنى ئەمدىلا
ئون يەتتە ياشقا كىرگەن دەپ يېزىپتۇ. مەن تېخى ئۇنىڭ بالا
چىرايىغا، رولىنى ياخشى ئالالمىغىنىغا قاراپ ئۇنىڭدىنمۇ
كىچىكمىكىن دەپتىمەن. دورىيان، بۇ ئىش ئۈچۈن ھەرگىز
ئۆزىڭىزنى ئەيىبلەپ يۈرمەڭ. كەچتە ئىككىمىز بىللە تاماق
يەيلى، تاماقتىن كېيىن تىياتىرخانىغا بېرىپ كېلەيلى. بۈگۈن
ئاخشام پاتىنىنىڭ^① ئويۇنى بار ئىكەن، ئويۇن كۆرگىلى
كېلىدىغانلار بەك كۆپ ھەرقاچان. سىز ئاچام ئولتۇرغان
ئايىرىمخانىغا كىرىڭ، ئۇ سەتەڭ دوستلىرىدىن بىرنەچچىنى
ئەگەشتۈرۈپ كېلىدۇ. شۇ باھانىدە كۆڭلىڭىز ئېچىلىپ قالسا
ئەجەب ئەمەس.

— بۇ گېپىڭىزچە، سىبىلنىڭ جېنىغا مەن زامىن
بوپتىمەن — دە، — دېدى دورىيان، — لېكىن، ئەتىرگۈلنىڭ
گۈزەللىكى بۇنىڭلىق بىلەنلا يوقىلىپ كەتمەيدۇ. قۇشلار
باغچەمدە ئاۋۋالقىدەكلا خەندان ئۇرۇپ سايىرىشىۋېرىدۇ. كەچتە
سىز بىلەن بىللە تاماق يەيمەن، ئاندىن تىياتىرخانىغا بارىمەن.
ئۇنىڭدىن كېيىن، بىرەر يەرنى تېپىپ چىلاشقۇدەك ئىچىمەن.
ھايات دېگەن كومېدىيە بىلەن تولغان بولىدىكەن! ئەگەر
مۇشۇلارنى كىتابتىن ئوقۇغان بولسام، چوقۇمكى ھەسرەت
ئىچىدە يۈم — يۈم يىغلاپ كەتكەن بولار ئىدىم، ھاررى. ھالبۇكى،
بۇ كومېدىيە تۇرمۇشۇمدا يۈز بەردى. بۇنىڭغا ھېچ ئىشەنگۈم
كەلمەيدۇ، شۇ تاپتا ياش تۆكۈشكىمۇ ئامالسىز تۇرۇپتىمەن. بۇ،
ھاياتىمدىكى قايناق سۆيگۈ ئىزھارلىرى بىلەن تولغان تۇنجى

① پاتىنى (1843 — 1919) — مەشھۇر يۇقىرى ئاۋازلىق ئايال ناخشىچى، ئىتالىيىدە
تۇغۇلغان، كىچىكىدە دادىسىغا ئەگىشىپ نيۇيوركتا كۆچمەن بولۇپ كەلگەن. ياشلىق دەۋرىدە
لوندوندا داڭ چىقىرىپ، ياۋروپا — ئامېرىكىدا شۆھرەت قازانغان.

سۆيگۈ مەكتۇپۇم ئىدى. قىزىق ئىش، تۇنجى سۆيگۈ مەكتۇپۇمنى
ئۆلۈپ كەتكەن بىر قىزغا يېزىپتىمەن ئەمەسمۇ؟ سىبىل مېنىڭ
ئۆزىگە خەت يازغىنىمنى ھېس قىلالارمۇ؟ ئىست، ئۇنى ئىنتايىن
ياخشى كۆرەتتىمغۇ! ئۇ مېنىڭ بارلىقىم ئىدى. ئەمما، تۈنۈگۈنكى
نەس باسقۇر كېچە ھەممىنى گۇمران قىلدى. ئۇ رولنى زادىلا
ياخشى ئالالمىدى، بۇنىڭدىن كۆڭلۈم بەك يېرىم بولدى. ئۇ ماڭا
رولنى نېمىشقا ياخشى ئالالمىغانلىقىنىڭ سەۋەبىنى زارلىنىپ
تۇرۇپ چۈشەندۈرۈپ دېمىگەن گەپلىرى قالمايدى. مەن ئۇنى
«ھالىڭ شۇنچىلىكىمدى» دەپ ئويلاپ، ئۇنىڭ شۇنچە يېلىنىپ -
يالۋۇرۇشلىرىغا قۇلاق سالماپتىمەن ئەمەسمۇ. شۇنىڭدىن
كېيىن، ناھايىتى قورقۇنچلۇق بىر ئىش يۈز بەردى. نېمە ئىش
ئىكەنلىكىنى سىزگە ئېيتىپ بېرەلمەيمەن. كېيىن ئۆزۈمنىڭ
ھەقىقەتەن خاتا قىلغانلىقىمنى ھېس قىلىپ، ئۇنىڭدىن ئەپۇ
سوراي دېگەن چېغىمدا، ئۇ ئۆلۈپ كېتىپتۇ ئەمەسمۇ! ئاھ،
پەرۋەردىگار! ھاررى، مەن ئەمدى قانداق قىلاي؟ مېنىڭ شۇ تاپتا
نەقەدەر خەتەرلىك ھالدا تۇرۇۋاتقانلىقىمنى سىز بىلمەيسىز، مانا
ئەمدى تۇرمۇشۇمنى يېڭىدىن باشلاشقا ھېچ ئىلاجىم قالماپتۇ.
مېنى سىبىلا قۇتقۇزۇپ قالالايتتى. ئۇنىڭ ئۆلۈۋېلىشقا ھەققى
يوق ئىدى، ئۆزىنى ئۆلتۈرۈۋېلىپ بەك شەخسىيەتچىلىك قىپتۇ.
— قەدىرلىك دورىيان، — لورد ھېنرى تاماكا قۇتىسىدىن
بىر تال تاماكا ئېلىپ، ئالتۇن يالىتىلغان سەرەڭگە قېپىدىن بىر
تال سەرەڭگىنى چىقىرىپ ئوت تۇتاشتۇردى، — ئاياللارنىڭ
ئەرلەرنى ئۆزگەرتەلەيدىغان بىرلا ئۇسۇلى بار. يەنى، ئۇلار
ئەرلەرنى بىزار قىلىش ئارقىلىق ئەرلەرنىڭ كۆڭلىنى
تۇرمۇشتىن بەكلا سوۋۇتۇۋېتىدۇ. ئەگەر سىبىل بىلەن توي
قىلغان بولسىڭىز، سىزنى تازا نەس باسار ئىكەن. سىز ئەلۋەتتە
ئۇنىڭغا ياخشى مۇئامىلە قىلاتتىڭىز. بىز ئادەتتە ئۆزىمىز
قىزىقمايدىغان ئادەملەرگىمۇ زىيادە يېقىنچىلىك قىلىپ
كېتىمىز. ئەمما، ئۇ سىزنىڭ ئۆزىگە قىلچە

قىزىقمايدىغانلىقىڭىزنى ناھايىتى تېزلا بىلىۋالاتتى. ئاياللار ئېرىنىڭ ئۆزىدىن كۆڭلى قالغىنىنى سەزگەن ھامان، بىر بولسا ئۆزىنى تۈزەشتۈرۈپ يۈرمەي، ئۆزىنى تاشلىۋېتىدۇ؛ بىر بولسا، ئېسىل كىيىنىپ، باشقا ئەرلەرنىڭ پۇلىنى خەجلەيدىغان بولۇپ قالىدۇ. بۇنداق نىكاھنىڭ ھەرگىز ئايىغى چىقمايدۇ، ھامىنى بىر كۈنى چاك - چېكىدىن بۆسۈلۈپ كېتىدۇ.

— مەنمۇ شۇنداق ئويلايمەن، — دېدى دورىيان بوش ئاۋازدا. ئۇ ئۆيدە ئۇيان - بۇيان ماڭاتتى، چىرايى تامدەك تاتىرىپ كەتكەنىدى، — مېنىڭچە، ھەممە مەسئۇلىيەت مەندە. بۇ ئېچىنىشلىق تراگېدىيە پۈتۈن ئىشلىرىمنى گۇمران قىلدى. سىز ماڭا ئىلگىرى: «ياخشى قارار كېچىكىپ چىقىرىلغاچقا، ھامىنى كۆڭۈلسىزلىك بىلەن ئاخىرلىشىدۇ» دېگەنىدىڭىز. مەنمۇ قارار چىقىرىشتا ئەنە شۇنداق كېچىكىپ قالدىم.

— ياخشى قارار ئىلىم - پەن قانۇنىيىتىدىن چەتلىگەن قۇرۇق ئاۋازىگەرچىلىكتىن باشقا نەرسە ئەمەس. ئۇ ساختا شان - شەرەپنى ئۆزىگە مەنبە قىلغان بولغاچقا، نەتىجىسى چىقمايدۇ؛ پەقەت بىزگە قىزغىن، ئەمما پايدىسىز قۇرۇق ھېسسىياتلارنى ئاتا قىلىپ قويدۇ. بۇ خىل ھېسسىيات ئاجىزلارغا ناھايىتى قالتىس تۇيۇلۇپ كېتىدۇ. ئۇنى پەقەت مۇشۇنچىلىكلا تەرىپلەش مۇمكىن. يىغىپ كەلگەندە، سىزنىڭ چىقارغان قارارىڭىز پۇل يوق قۇرۇق چەككىلا ئوخشايدۇ، خالاس.

— ھاررى، — دورىيان ھېرىنىڭ يېنىغا كېلىپ ئولتۇردى، — بۇ تراگېدىيە ئۈچۈن شۇنچە قىلساممۇ ئازابلىنالمىۋاتمەن. بۇ زادى نېمە ئۈچۈن؟ ئېيتىڭە، مەن بەك رەھىمسىزمۇ، قانداق؟

— ئىككى ھەپتىدىن بېرى قىلغان ئەخمىقانە ئىشلىرىڭىز ئاز ئەمەس، «رەھىمسىز» دېگەن بۇ چىرايلىق نامغا تېخى سالاھىيىتىڭىز توشمايدۇ، دورىيان، — لورد ھېرى قايغۇلۇق كۈلۈپ قويدى.

دوربان گرېپنىڭ قوشۇمىلىرى ئىختىيارسىز تۈرۈلۈپ كەتتى.

— بۇ گېپىڭىز ماڭا ياقمىدى ھاررى، — دېدى ئۇ رەددىيە بېرىپ، — لېكىن، ھەرنېمە بولسا مېنى رەھىمسىزلەر قاتارىغا چىقىرىۋەتمىدىڭىز، مەن ئۇنداق رەھىمسىز ئادەملەردىن ئەمەس. لېكىن، شۇنى ئېتىراپ قىلىمەنكى، بۇ ئىشنىڭ ماڭا بولغان تەسىرى ئويلىغىنىمدىكىدەك ئۈنچە ئېغىر بولمىدى. بۇ ئىش نەزىرىمدە قالتىس ئاياغلاشقان بىر ئويۇن، خالاس. بۇ ئويۇن گرېتسىيە ئۇسلۇبىدىكى تراگېدىيىلەرنىڭ ۋەھىمە ئارىلىشىپ كەتكەن گۈزەللىكىنى ئۆزىگە مۇجەسسەملىگەن، مەن پەقەت مۇشۇ تراگېدىيىدە رول ئالغان، قەلبى شىكەستىلەنمىگەن بىر باش پېرسوناژ.

— ئەجەب قىزىق گەپ قىلدىڭىز، — دېدى لورد ھېنرى. ئۇ شۇ تاپتا دورىياننى گەپكە سېلىپ قويۇپ، ئۇنىڭ ئۆزىمۇ ھېس قىلالمايدىغان شەخسىيەتچىلىكتىن ئالەمچە ھۇزۇر ئېلىپ ئولتۇراتتى، — مېنىڭچە، «رەھىمسىزلىك» دېگەن بۇ سۆزگە مۇشۇنداقلا تەبىر بېرىشكە بولىدۇ. تۇرمۇشتا يۈز بەرگەن تراگېدىيىلەرنىڭ ھېچقانداق بەدىئىيلىكى بولمايدۇ. بۇ تراگېدىيىلەر شۇ دەرىجىدە شەپقەتسىزلىك بىلەن تولغانكى، دەھشەتلىكلىكى، بىمەنلىكى بىلەن بىزنى ئېچىنىشلىق كۈلپەتلەرگە دۇچار قىلىدۇ. ئۇنىڭ ئوچۇقتىن - ئوچۇق زوراۋانلىقلىرى بىزگە تەسىر قىلىپ، بىزارلىقىمىزنى، قارشىلىقىمىزنى قوزغايدۇ. ھالبۇكى، تۇرمۇشتا ئېستېتىك تۇيغۇغا باي تراگېدىيىلەرمۇ يەنە ناگان - ناگاندا يۈز بېرىپ قالىدۇ. ئەگەر مۇشۇ تراگېدىيىلەردىكى گۈزەللىك تۇيغۇسى چىن، ھەقىقىي بولىدىكەن، ئۇنداقتا ئۇنىڭ كومېدىيىلىك تۈسگە قىزىقىپ قالىمىز. شۇنىڭدىلا ئۆزىمىزنى بۇ تراگېدىيىنىڭ بىر پېرسوناژى ئەمەس، بەلكى تاماشىبىنى، توغرىسىنى ئېيتقاندا ھەم پېرسوناژى، ھەم تاماشىبىنى

ئىكەنلىكىمىزنى بايقايمىز. شۇنىڭ بىلەن، ئۆزىمىزنى سىنچى كۆزلىرىمىز بىلەن كۆزىتىشكە باشلايمىز - دە، تراگېدىيىنىڭ ئاجايىپ كۆرۈنۈشلەرى بىزنى مەپتۇن قىلىۋالىدۇ. ئالدىمىزدا يۈز بەرگەن مۇشۇ تراگېدىيىنى ئالايلى، مانا سىبىلمۇ سىزنى زىيادە ياخشى كۆرگەنلىكىدىن ئۆزىنى ئۆلتۈرۈۋالدى. بۇ ئىش مېنىڭ بېشىمغا كەلگەن بولسۇچۇ كاشكى، شۇنداق بولغىنىدا، قالغان ئۆمرۈمدە مۇھەببەتتىن ئۆزىگە كۆڭلۈمنى بەرمەي ئۆتۈپ كېتەر ئىدىم. مېنى زىيادە ياخشى كۆرىدىغانلار يوق ئەمەس. لېكىن، ئانچە كۆپ ئەمەس. بىر - بىرىمىزنىڭ كۆزىگە سەت كۆرۈنۈپ ئايرىلىپ كېتىشكەنلەرنىڭ ئىچىدە نەچچىسى تېخىچە ھايات ياشاۋاتىدۇ، بەزىلىرى بېيىپمۇ كەتتى. قاچانلا ئۇچرىشىپ قالساق، ئۇلار شۇ ھامان ئۆتكەن ئىشلارنى تىلغا ئالىدۇ. گاھىدا ھەيران قالمىمەن، ئاياللارنىڭ خاتىرىسى ئاجايىپ ياخشى بولىدىكەن، لېكىن ئاشۇ ئاجايىپ كۈچلۈك خاتىرىسى زېھنىنى جايىدىلا توختىتىپ قويدىكەن! بىز تۇرمۇشنىڭ چاكىنا، ئۇششاق - چۈششەك تەپسىلاتلىرىنى ئېسىمىزدىن چىقىرىۋېتىپ، جۇشقۇن، رەڭدار ھاياتقا ئىنتىلىشىمىز كېرەك.

— باغچەمگە ئەپيۇنگۈل^① تېرىپ قويسام بولىدىغان ئوخشايدۇ، — دېدى دورىيان ئۆھسىنىپ قويۇپ.

— ئۇنداق قىلىپ نېمە كەپتۇ؟ — رەددىيە بەردى لورد ھېنرى، — ھاياتنىڭ ھەرقانداق چېغىدا ئەپيۇنگۈل كەم بولمايدۇ. ئەلۋەتتە، بەزى ئىشلارنى ئۇنتۇپ كېتىش ئۈنچە ئاسان ئەمەس. ئىلگىرى مەنمۇ ئاسانلىقچە ئايىغى چىقمايدىغان بىر مۇھەببەتكە ماتەم تۇتۇش ئۈچۈن رومانىتىكراق بولسۇن دەپ، يازىچە رۇخسارگۈلى تاقاپ يۈردۈم. ناھايەت، مەن بىزار بولغان ئۇ مۇھەببەت گۇمران بولدى. ئەمما، نېمە سەۋەبتىن گۇمران بولغانلىقىنى ھازىر ئەسلىيەلمەيمەن. ئېھتىمال، ئۇ قىزنىڭ مەن

① ئەپيۇنگۈل — ئۇنتۇلۇش، قاتتىق ئۇخلاشقا سىمۋول قىلىنىدۇ.

ئۈچۈن بارلىقىدىن كېچىشكە رازى بولغانلىقىدىن بولسا كېرەك. ئۇ مەن ئۈچۈن بارلىقىدىن كېچىشكە رازى بولغان ئاشۇ دەقىقە ماڭا ناھايىتى قورقۇنچلۇق تۇيۇلدى ھەم شۇ دەقىقىدىن باشلاپ ۋۇجۇدۇمنى ۋەھىمە، قورقۇنچ چىرمىۋالدى. بىر گەپنى دېسەم ئىشىنەرسىزمۇ؟ ئالدىنقى ھەپتە ھامپىشىر خانىمنىڭ ئۆيىگە كەچلىك زىياپەتكە بارغانىدىم، خامپىشىر خانىم يېنىمدا ئولتۇرۇۋېلىپ ئۆتكەن ئىشلارنى چۇۋۇپ، كونا خاماننى سوريغىلى تۇردى. ھېلى ئۆتمۈشتىن، ھېلى كەلگۈسىدىن گەپ ئېچىپ ئاغزى بېسىقماي سۆزلىدى. مەن ئۇ روماننىڭ ئەسلىمىلەرنى ئاللىقاچان سىرغولگۈلى^① تەشتىكىگە دەپنە قىلىۋەتكەنىدىم. خامپىشىر خانىم ئۆتمۈشىمىزنى تىلغا ئېلىپ، مېنى «تۈرمۈشىمىزنى خانىۋەيران قىلىدىڭىز» دېدى. ئۇنىڭ ئىشتىھاسى ئېچىلىپ كەتكەنىدى، ئاغزى بېسىقماي بىر نەرسە يەيتتى. شۇڭا، ئۇنىڭدىن ئەنسىرەپ كەتمىدىم. شۇ تاپتا ئۇ كۆزۈمگە تولىمۇ تېتىقسىز كۆرۈنۈپ كېتىۋاتاتتى. ئۆتمۈش دەل ئۆتۈپ كەتكەنلىكى ئۈچۈنلا سۆيۈملۈك. ئاياللار مۇھەببەتتىن ئىبارەت بۇ ئويۇننىڭ پەردىسىنىڭ قاچان يېپىلىدىغانلىقىنى ئەسلا بىلمەيدۇ. ئويۇن ئاخىرلاشقان بولسىمۇ، داۋامى بارمىكىن دەپ تاماشا قىلىشىدۇ. ئويۇننىڭ ھاياجىنى بېسىلماي تۇرۇپلا ئۇنىڭ يەنە داۋام قىلىشىنى تەلەپ قىلىشىدۇ. ئەگەر ئۇلارنىڭ رايىغا باقىدىغان بولسا، ھەرقانداق كومېدىيە تراگېدىيە بىلەن، تراگېدىيە كومېدىيە بىلەن ئاخىرلىشىدۇ. ئۇلار بۇ ئويۇندا رولنى شۇنچىلىك ياخشى ئالىدۇيۇ، ئالغان رولىدا ئېستېتىك تۇيغۇ كەم بولىدۇ. بۇ جەھەتتە سىز ماڭا قارىغاندا جىق تەلەپلىك ئىكەنسىز. راستىنى ئېيتسام دورىيان، مەن بىلەن ئارىلاشقان ئاياللارنىڭ ئىچىدە ھېچقايسىسى تېخى ماڭا سېىل سىزگە قىلغانچىلىك قىلىپ باقمىدى. چاكىنا ئاياللار ئۆزىنى بەزلەشكە ئۇستا كېلىدۇ. ئۇلارنىڭ بەزىلىرى تېخى غەمكىن تۈس بېرىدىغان

① سىرغولگۈلى ئۆلۈمگە سىمۋول قىلىنىدۇ.

كېيىملەرنى كىيىشۋالدۇ. يېشى مەيلى چوڭ ياكى كىچىك بولسۇن، سۆسۈن رەڭلىك كىيىم كىيىۋالغان ئاياللارغا ھەرگىز ئىشەنمەڭ. يېشى ئوتتۇز بەشتىن ئېشىپمۇ ھال رەڭ لېنتىلارنى ياخشى كۆرىدىغان ئاياللارغىمۇ ئىشەنمەڭ. بۇلارنىڭ ھەممىسى ئۇلارنىڭ تېگىگە يەتكىلى بولمايدىغان مۇرەككەپ كەچمىشلىرى بارلىقىدىن دېرەك بېرىدۇ. بەزى ئاياللار ئەرلىرىنىڭ ۋۇجۇدىدىن بىرەر ئارتۇقچىلىقنى بايقىۋالغانلىقىدىن غايەت زور تەسەللىگە ئېرىشىدۇ، گويا ئېرىنىڭ يامان يېرىدىن تۇتۇۋالغاندەك، چېھرىدە نىكاھنىڭ بەخت نۇرلىرى چاقناپ كېتىدۇ. بەزى ئاياللار دىن ئارقىلىق ئۆزىگە تەسەللى تاپىدۇ. ئىلگىرى بىر ئايال ماڭا: «دىنىي مۇراسىملارنىڭمۇ ئىشقۇزلىق قىلىشقا ئوخشاش، كىشىنى جەلپ قىلىدىغان يەرلىرى كۆپ» دېگەنىدى. بۇنىسى ماڭا چۈشىنىشلىك. ئۇنىڭدىن باشقا، ھازىر كىشىلەر گۇناھكار دەپ قارالغاندىلا، ئاندىن ساختا شان - شەرەپ قازىنىش ئىستىكى قانائەت تاپىدىغان بولۇپ قالدى. ۋىجدانىمىز بىزنى تولىمۇ شەخسىيەتچى قىلىۋەتتى. شۇنداق، ئاياللارنىڭ زامانىۋى تۇرمۇشتىن تاپىدىغان تەسەللىسى چەكسىز. ئەمەلىيەتتە تەسەللىنىڭ نوچىسى تېخى ماڭا نېسىپ بولمىدى.

— تەسەللىنىڭ ئەڭ نوچىسى دېگىنىڭىز نېمە ئەمدى، ھاررى؟ — سورىدى دورىيان پەرىشان ھالدا.

— ئۆزى ياخشى كۆرىدىغان نەرسىلەرنى قولدىن چىقىرىپ قويۇپ، باشقىلارنىڭكىنى تارتىۋېلىش تەسەللىنىڭ ئەڭ نوچىسى دېگەن شۇ. يۇقىرى قاتلام جەمئىيىتىدە مۇشۇ ئۇسۇل بىلەن داڭ چىقارغان ئاياللار كۆرمىڭ. لېكىن، شۇنىڭغا ئىشىنىشىڭىز كېرەك، دورىيان، سىبىل ۋېيىن باشقا ئاياللارغا زادىلا ئوخشىمايدۇ. مېنىڭچە، ئۇنىڭ ئۆلۈمىدە ۋايىگە يەتكەن بىر گۈزەللىك بار ئىكەن. مەن ئۆزۈمنىڭ مۆجىزىلەر يۈز بېرىپ تۇرىدىغان مۇشۇنداق بىر دەۋردە ياشىيالىغىنىمدىن تولىمۇ خۇشال. بۇ مۆجىزىلەر بىزنى رومانىكىلىق، قايناق ھېسسىيات

ۋە مۇھەببەتتىن ئىبارەت بىزگە بالىلارچە تۇيۇلىدىغان ئىشلارنىڭ مەۋجۇت ئىكەنلىكىگە ئىشەندۈرىدۇ.

— مەن ئۇنىڭغا بەك رەھىمسىزلىك قىلدىم. سىز بۇنى ئېسىڭىزدىن چىقىرىپ قويۇۋاتسىز.

— ئاياللار ئەنە شۇنداق ئۇچىغا چىققان رەھىمسىزلىكلەرگە ئامراق كېلىدۇ! ئۇلارنىڭ تەبىئىتى شۇڭا ئاشۇنداق ئاجىز، نازۇك بولىدۇ. بىز ئۇلارنى ھۆرلۈككە ئېرىشتۈرسەكمۇ، ئۇلار خۇددى ئىگىسىگە سادىق قۇلدەك ئەتراپىمىزدىن نېرى كەتمەيدۇ، ئاشۇنداق ئۆزگىلەرگە باش ئېگىش، ئىتائەت قىلىشتىن ھۇزۇر ئالىدۇ. ئىشىنىمەن، سىز شۇ چاغدا ئىنتايىن قەيسەر بولۇپ كەتتىڭىز. مەن سىزنىڭ غەزەپلەنگەن ھالىتىڭىزنى تېخى كۆرۈپ باقمىدىم، ئەمما تەسەۋۋۇر قىلالايمەن. شۇ چاغدا سىز ئاجايىپ جەلپكار بولۇپ كەتتىڭىز. ئۆلۈشكۈنكى دېگەن گەپلىرىڭىزنى تېخى خام خىيال دەپ قاپتىمەن. لېكىن، ئەمدى چۈشەندىم، گېپىڭىزنىڭ ھەقىقەتەن ئاساسى بار ئىكەن.

— قايسى گەپنى دەيسىز ھاررى؟

— سىز ماڭا: «سىبىل ۋېيىن مەن ئۈچۈن مۇھەببەت ھېكايىسىدىكى بىر ئايال پېرسوناژ. ئۇ بىر كۈنى دېسىدموننىڭ رولىنى ئالسا، بىر كۈنى ئوپىلىيانىڭ رولىنى ئالىدۇ. بىر كۈنى ژۇلېتتا بولۇپ ئۆلۈپ كەتسە، بىر كۈنى ئىموگىن بولۇپ تىرىلىدۇ» دېمىگەنمىدىڭىز؟

— ئەمدى ئۇ ئىككىنچىلەپ تىرىلمەيدۇ، — دېدى دورىيان يۈزلىرىنى توسۇپ ھەسرەت بىلەن.

— شۇنداق، ئۇ ئەڭ ئاخىرقى رولىنى ئېلىپ بولدى، ئەمدى تىرىلمەيدۇ. سىز ئاشۇ چۆلدەرەپ قالغان ئەبجەق تىياتىرخانىنىڭ كىيىم ئالماشتۇرۇش ئۆيىدە يۈز بەرگەن بۇ غېرىبانە ئۆلۈمنى جامۇس دەۋرىدىكى تراگېدىيىنىڭ ئېچىنىشلىق بىر بۆلىكى، ۋېبىستىر، فورد، كىرىل، تۇرنېرلارنىڭ^① قالتىس

① بۇ تۆت كىشى ئەنگلىيىنىڭ 17 - ئەسىردىكى جامۇس دەۋرىدىكى دراماتورگلار.

كومپىدىيىلىرىنىڭ بىرى دېيىشكە بولىدۇ. سىبىل ئەزەلدىن ھەقىقىي يوسۇندا ياشاپ باقمىغان، شۇڭا ئۇنىڭ ئۆلۈمىمۇ چىن ئەمەس. ھېچبولمىغاندىمۇ، ئۇ سىز ئۈچۈن مەڭگۈلۈك بىر چۈش، شېكېسپېر درامىلىرىدا ئەگىپ يۈرىدىغان بىر ئالۋۇن روھ، شېكېسپېر درامىلىرىنىڭ مۇزىكىلىرىغا سېھرىي كۈچ، يېقىملىق كۈي ئاتا قىلىدىغان بىر نەي. ئۇ رېئال تۇرمۇشقا يېقىنلاشقان ھامان ۋەيران بولىدۇ، شۇڭا ئۇ بۇ تراگېدىيىگە دۇچار بولغان. خالىسىڭىز ئوپېلىيا ئۈچۈن قارلىق تۇتسىڭىزمۇ، كوردېليانىڭ دارغا ئېسىلغانلىقىدىن ئازابلىنىپ بېشىڭىزغا كۈل چاپسىڭىزمۇ بولىدۇ. برابانتيونىڭ قىزىنىڭ ئۆلگەنلىكىگە ھەسرەت چەكسىڭىز مەيلىكى، ھەرگىزمۇ سىبىل ۋېيىن ئۈچۈن ياش تۆكمەڭ. سىبىل چىنلىقتا ئاشۇلارنى ھەرگىزمۇ بېسىپ چۈشەلمەيدۇ.

ئارىنى بىرھازا سۈكۈت قاپلىدى، ئەتراپقا ئاستا - ئاستا گۈگۈم پەردىسى تارتىلىپ، ئۆيىنى قاراڭغۇلۇق ئۆز ئىلكىگە ئالدى. بىرنەچچە يۈچۈن كۆلەڭگە گۈللۈكتىن ئاستاغىنا سۇغۇرۇلۇپ چىقىپ، غىپىدە ئۆيگە كىرىپ كېتىشتى. ئۆيدىكى جىمى نەرسە تولىمۇ سۆرۈن كۆرۈنەتتى.

دورىيان ئۈندىمەستىن تۇرۇپ كېتىپ، بېشىنى كۆتۈردى. — سىز ماڭا تازا ئوبدان دىئاگنوز قويۇپ بەردىڭىز ھاررى، — دەپ پىچىرلىدى دورىيان ئۇھسىنىپ قويۇپ، — گويا ئىچىمدىكىنى بىلىۋالغاندەك، ھېس - تۇيغۇلىرىمنى ئەينەن دەپ بېرىۋاتقانلىقىڭىزغا ھەيرانمەن. لېكىن، مەن بۇ تۇيغۇلاردىن قورقىمەن، نېمە ئۈچۈنلۈكىنى ئۆزۈممۇ چۈشەندۈرۈپ بېرەلمەيمەن. سىز مېنى ئوبدان چۈشىنىدىكەنسز. ئەمدى ئۆتكەن ئىشلارنى تىلغا ئالمايلى. ئۇ پەقەت بېشىمدىن ئۆتكەن ئاجايىپ سەرگۈزەشتىلىرىمنىڭ بىر قىسمى، خالاس. بىلىمدىم، ھايات ماڭا يەنە قانداق قىسمەتلەرنى ئاتا قىلىدىكىن.

— ھايات سىزگە ئاتا قىلىشقا تېگىشلىك نەرسىنىڭ

ھەممىسىنى ئاتا قىلىپ بولغان، دورىيان. سىزگە مانا مۇشۇنداق ھېچكىمدە يوق قاملاشقان رەڭگى - رۇخسار ئاتا قىلغىنىمۇ يەتمەمدۇ؟

— لېكىن، ھاررى، مېنىڭ قېرىپ چىرايىمدىن كەتكەن، چىرايىمنى يول - يول قورۇقلار باسقان ھالىتىمنى تەسەۋۋۇر قىلىپ بېقىڭە. شۇ چاغدا قانداق ئىشلار يۈز بېرەر؟

— ئۇ چاغدا، — لورد ھېنرى ماڭماقچى بولۇپ ئورنىدىن قوزغالدى، — قەدىرلىك دورىيان، ئۇ چاغدا ئەلۋەتتە غەلىبە قىلىش ئۈچۈن كۈرەش قىلىشىڭىزغا توغرا كېلىدۇ. ئەمەلىيەتتە، سىز كۆز ئالدىڭىزدىكى غەلىبىلەرگە ھېچقانداق كۈرەش قىلمايلا ئېرىشىپ قالغان. ياق، سىزمۇ مۇشۇ قاملاشقان چىرايىڭىزنى ساقلاپ قېلىشىڭىز كېرەك. ھازىر كىشىلەر كىتابنى كۆپ ئوقۇپ ھاماقەتلىشىپ كەتتى؛ جىق ئىشلارنى كاللىسىغا كىرگۈزۈۋېلىپ، چىرايىدىن كېتىشتى. شۇڭا دەيمەن، سىز بولسىڭىزمۇ چىرايىڭىزنى ئاسراڭ. ئەمدى دەرھال كىيىملىرىڭىزنى ئالماشتۇرۇڭ، پەيتۇنۇم بىلەن كۈلۈبقا بېرىپ كېلىمىز. ھېلىمۇ بەك كەچ قالدۇق.

— بولمىسا ئىككىمىز تىياتىرخانىدىلا كۆرۈشەيلى، ھاررى. سەل چارچاپ قاپتىمەن، بىر نەرسە يېگۈمۈمۇ يوق. ئاچىڭىز قانچىنچى ئايرىمخانىدا؟

— 27 - ئايرىمخانىدىغۇ دەيمەن. ئىشىكىدە ئۇنىڭ ئىسمى يېزىقلىق. كەچلىك تاماقنى بىللە يېسەك ياخشى بولاتتى.

— راستتىنلا بىر نەرسە يېگۈم يوق، — دېدى دورىيان تولىمۇ روھسىز قىياپەتتە، — لېكىن دېگەنلىرىڭىز مېنى ئاجايىپ ھاياجانغا سالدى. سىز مېنىڭ ئەڭ يېقىن سىرداش دوستۇم ئىكەنسىز. ھېچكىم مېنى سىزدەك چۈشىنىپ باقمىغان. — دوستلۇقىمىز تېخى ئەمدى باشلاندى، دورىيان، — دېدى لورد ھېنرى ئۇنىڭ قولىنى تۇتۇپ تۇرۇپ، — خوش ئەمىسە، سائەت توققۇز يېرىمدا كۆرۈشەيلى. ئۇنتۇپ قالماڭ، بۈگۈن

ئاخشام پاتتى ناخشا ئېيتىدۇ.

لورد ھېنرى ئىشكىنى يېپىپ چىقىپ كېتىشىگە، دورىيان قوڭغۇراقنى باستى. خىزمەتكار ۋىكتور چىراغ كۆتۈرگىنىچە ھايالشىمايلا كىرىپ كەلدى ۋە چىراغنى دېرىزە تەكچىسىگە قويدى. دورىيان خىزمەتكارنىڭ چىقىپ كېتىشىنى بىتاقەتلىك بىلەن كۈتتى. ئەمما، خىزمەتكار قانداقتۇر بىر ئىشى باردەك ئۆيدە تىمىسقىلاپ يۈرەتتى.

خىزمەتكار چىقىپ كېتىشىگە، دورىيان رەسىمنىڭ ئالدىغا كەلدى ۋە پەردىنى قايرىۋەتتى. رەسىمدە يېڭى ئۆزگىرىش يوق. رەسىم سىبىل ۋېينىنىڭ ئۆلۈمىدىن ئۇنىڭدىن بۇرۇن خەۋەردار بولغاندەكلا ئىدى. دورىياننىڭ تۇرمۇشىدا نېمىلا ئىش يۈز بەرسۇن، ئۇ ھەممىنى بىلىپ تۇراتتى. رەسىمنىڭ جاۋىغىدا قېتىپ قالغان ھېلىقى شەپقەتسىزلىك نۇرلىرى شەكسىزكى، سىبىل زەھەرلىك دورا يەۋالغان چاغدا پەيدا بولغان ياكى ئۇ رەسىم دورىياننىڭ قىلمىش - ئەتمىشلىرىنىڭ نېمە نەتىجە بېرىدىغانلىقىغا كۆڭۈل بۆلمەس؟ ئەجەبا، ئۇ روھىي تىۋىشلاردىن ئۆزىگە دىققەت قىلمايدىغاندۇ؟ ئۇ چەكسىز بىر ئىزتىراپ ئىچىدە قالغانىدى، «رەسىمنىڭ ئۆزگىرىۋاتقانلىقىنى ئۆز كۆزۈم بىلەن كۆرۈشكە نېسىپ بولارمۇ» دېگەنلەرنى خىيال قىلىۋېتىپ، ۋۇجۇدىغا ئىختىيارسىز تىترەك ئولاشتى.

بىچارە سىبىل، خويمۇ روماننىڭ ئىشلارنى بېشىدىن ئۆتكۈزدى دېسە! ئىلگىرى سەھنىلەردە ئۆلگەن كىشىلەرنىڭ رولىنى ئالاتتى، مانا ئەمدى ئەزرائىل ئۇنىڭ جېنىغا چاڭگال سېلىپ، ئۇنى جەھەننەمگە ئەكەتتى. ئۇ ئەڭ ئاخىرقى ئاشۇ ئېچىنىشلىق كۆرۈنۈشنى قانداق ئوينىغان بولغىنىدى؟ نەپىسى توختاشنىڭ ئالدىدا دورىيانغا لەنەت ئوقۇغان بولغىنىمىدى؟ ياق، ئۇ دورىياننىڭ پىراقىدا ئۆلدى. مۇھەببەت دورىيان ئۈچۈن سىبىلنىڭ ئۆلۈم خەۋىرىنى ئاڭلىغان دەقىقىدىن باشلاپ ئەڭ مۇقەددەس نەرسىگە ئايلاندى. ئۇ گۇناھلىرىنى يۇيۇش ئۈچۈن جان

تەسەددۇق قىلدى. دورىيان ئەمدى تىياتىرخانىدىكى ھېلىقى قورقۇنچلۇق ئاخشامدا سىبىلنىڭ ئۇنى كۆتۈرۈپ قويۇشۇر ئازابقا مۇپتىلا قىلغانلىقىنى ئىككىنچىلەپ خىيالغا كەلتۈرمەيدۇ. ئۇنى پەقەت گۈزەللىكتە ۋايىگە يەتكەن تراگېدىيە ئارتىسى، سەھنىلەردە مۇھەببەتنىڭ چىنلىقىنى نامايان قىلىش ئۈچۈن يارالغان مۇقەددەس ئىنسان سۈپىتىدە ئەسكە ئالىدۇ. ئۇ قانداقمۇ گۈزەللىكتە ۋايىگە يەتكەن تراگېدىيە ئارتىسى بولسۇن؟ دورىيان سىبىلنىڭ سەبىيلىك كەتمىگەن چىرايى، كىشى قەلبىنى ساماۋى خىياللار قوينىغا غەرق قىلىدىغان خۇش پىچىم ھەرىكەتلىرى، نازاكەتلىك تۇرقىنى كۆز ئالدىغا كەلتۈرۈپ، كۆزلىرىگە ئىختىيارسىز يىغا ياماشتى. ئۇ ياشلىرىنى ئالدىراپ سۈرتۈۋېتىپ، رەسىمگە قايتىدىن نەزەر تاشلىدى.

ئۇ تۇرۇپلا تاللاش پەيتىنىڭ يېتىپ كەلگەنلىكىنى ھېس قىلدى. بەلكىم ئۇ بۇ ھەقتە ئاللىبۇرۇن قارار چىقىرىپ بولغان بولغىدى؟ شۇنداق، ھايات ۋە ئۇنىڭ ھاياتقا بولغان چەكسىز ئارزۇ - ئارمانلىرى ئۇنىڭ ئورنىدا قارار چىقىرىپ بولغانىدى. ئۇ ئۆز ۋۇجۇدىدا مەڭگۈ سولماس ياشلىق باھارى، قاندۇرۇپ بولمايدىغان ئارزۇ - ئىستەكلەر، تېگىگە يەتكىلى بولمايدىغان سىرلىق ھۇزۇر - ھالاۋەتلەر، تەلۋىلەرچە شادىمانلىق ۋە چېكىگە يەتكەن ئەسەبىي چۈشكۈنلۈكنىڭ تەل بولۇشىنى ئىستەيتتى. ئۇنىڭ قىلمىش - ئەتمىشلىرى، شەرمەندىلىكلىرى بولسا رەسىمگە يۈكلىنەتتى.

ئۇ رەسىمدىكى گۈزەل سىياقىغا بىھۆرمەتلىك قىلغانلىقىنى ئويلاپ، يۈرىكىگە ئىختىيارسىز پىچاق تىقىلغاندەك بولدى. ئىلگىرى ئۇ بالىلارچە قىلىق قىلىپ، ناركىسسۇسنى دورىغان، رەسىمدىكى قاملاشقان سېيماننىڭ لەۋلىرىگە سۆيۈپ باققانىدى. مانا ئەمدى ئۇ لەۋلەر ئۇنىڭغا شەپقەتسىزلەرچە ھىجىيىپ تۇرماقتا. ئۇ ھەر كۈنى سەھەردە ئورنىدىن تۇرۇپ، رەسىمنىڭ ئالدىدا ئۇزاقتىن - ئۇزاق ئولتۇراتتى، رەسىمدىكى سېيماننىڭ

تەڭداشسىز رۇخسارىدىن بېھوش بولاتتى، گاھىدا ئۇنى ياخشى كۆرۈپ قالغاندەك تۇيغۇدۇمۇ بولاتتى. بۇنىڭدىن كېيىن ئۇ ھەر نۆۋەت بىر خىل كەيپىياتقا تىز پۈككىنىدە رەسىمدە ئۆزگىرىش پەيدا بولارمۇ؟ چىرايىدىن مۇدەھىشلىق يېغىپ تۇرىدىغان يىرگىنچلىك بىر سېيماغا ئايلىنىپ قاراڭغۇ ئۆيگە سولىنىپ، ئاشۇ ئالتۇن رەڭ چاپلىرىنى كۈچلۈك نۇرلىرى بىلەن جۇلالاتقان نۇرلۇق قۇياش بىلەن ئەبەدىي ۋىدالىشارمۇ؟ ئىست ! ھەي ئىست !

توساتتىن ئۇ ئۆزى بىلەن رەسىم ئوتتۇرىسىدىكى قورقۇنچلۇق تەسىرنى مۇشۇ يەردە ئاخىرلاشتۇرۇش ئىستىكىدە تىلاۋەت قىلماقچى بولدى. ئەگەر ئۇنىڭ ئىلتىجاسى ئىجابەت بولۇپ، رەسىمدە ئۆزگىرىش بولسا، يەنە بىر ئىلتىجا ئارقىلىق ئۇنى مەڭگۈ ئۆزگەرمەيدىغان قىلىش مۇمكىن ئىدى. ھالبۇكى، ھاياتنىڭ تەمىنى تېتىپ قالغان كىشى ياشلىق باھارىنى مەڭگۈ ئۆزگەرمەيدىغان قىلىش مۇمكىن بولاتتى. ھالبۇكى، ھاياتنىڭ تەمىنى تېتىپ قالغان كىشى ياشلىق باھارىنى مەڭگۈ ساقلاپ قېلىش پۇرسىتىدىن قانداقمۇ ۋاز كېچەلسۇن؟ بۇ پۇرسەت بەلكىم ئەمەلىيەتكە ماس كەلمەسلىكى، جانغا زامىن بولىدىغان ئېچىنىشلىق ئاقىۋەتلەرنى كەلتۈرۈپ چىقىرىشى مۇمكىن. ئۇنىڭ ئۈستىگە، بۇ ئىش راستتىنلا ئۇنى ئىسكەنجىسىگە ئېلىۋالارمۇ؟ ئۇنىڭ قىلغان ئىلتىجالىرى راستتىنلا ئۇنىڭ بىلەن رەسىمدىكى سىياقنىڭ ئورنىنى ئالماشتۇرۇپ قويالارمۇ؟ ئەجەبا، بۇنىڭدا قانداقتۇر سىرلىق ئىلمىي ھەقىقەتلەر يوقمىدۇ؟ ئىدىيە قېنى بار بىر شەيئىگە تەسىر كۆرسىتەلگەن يەردە، جانسىز شەيئىلەرگە تەسىر كۆرسىتەلمەسمۇ؟ ياق، ئىدىيە ياكى ئاڭلىق يوسۇندىكى ئارزۇ - ئىستەكلەر بولمىغان تەقدىردىمۇ، ۋۇجۇدىمىزنىڭ سىرتىدىكى شەيئىلەر روھىي كەيپىياتىمىز ۋە ھېس - تۇيغۇلىرىمىز بىلەن تەڭ لەرزىگە كەلمەسمۇ؟ ئاتوم بىلەن ئاتوم ئارىسىدا سىرلىق تارتىش كۈچى ۋە يېقىنچىلىق تۈپەيلى،

ئۆزئارا بېقىنىش يۈز بەرمەسمۇ؟ لېكىن، سەۋەب ئانچە مۇھىم ئەمەس. ئىشقىلىپ ئۇنىڭ ھەرقانداق ۋەھىملىك بىر كۈچنى ئىلتىجا ئارقىلىق سىناق قىلىشقا رەۋىتى يوق ئىدى. رەسىم ئۆزگىرىمەن دېسە، ئۇ ھامان ئۆزگىرىۋېرىدۇ، ئۇنىڭ ئۈچۈن ۋايىم يەپ نېمە قىلىمىز؟

رەسىمنى ئىنچىكىلەپ كۆزىتىش ھەقىقەتەن ھۇزۇرلۇق ئىش ئىدى، دورىيانغۇ شۇ باھانىدە ئايىغى چىقماس ئاشۇ ئوي - خىياللىرىغا ئەگىشىپ، سىرلىق روھىيىتىنىڭ چوڭقۇر قاتلاملىرىغا چۆكەلەيتتى. شۇ تاپتا بۇ رەسىم ئۇنىڭ ئۈچۈن سىرلىق ئەينەككە ئايلانغان، ئۇ ئەينەكتە ئۆز جىسمىنى نامايان قىلسا، ئەينەكمۇ ئۇنىڭغا روھىيىتىنى زاھىر قىلىدىغان بولۇپ قالغانىدى. رەسىم جۇدۇنلۇق قىش پەسلىگە دۇچ كەلسە، ئۇ ئەتىياز بىلەن ياز پەسلىنىڭ ئالمىشىش پەيتىدە تۇراتتى. رەسىمنىڭ چىرايىنىڭ نۇرى قېچىپ، كۆزلىرى خۇنىنى يوقىتىپ پىلدىرلاپ قالسا، دورىيان قاملاشقان رەڭگى - رۇخسارنى ساقلاپ بەردەم تۇراتتى. ئۇنىڭ ئاجايىپ قاملاشقان چىرايى گويا يېڭىلا ئېچىلغان، ئاسانلىقچە سولاشمايدىغان بىر گۈل ئىدىكى، ۋۇجۇدىدىكى تومۇرلار زەئىپلەشمەكتە يوق، ئاجايىپ شوخلۇق بىلەن تېز - تېز سوقاتتى. ئۇ گويا گرېك ئىلاھلىرىدەك بەردەم، چەبدەس، شاد - خۇرام ياشايدۇ.

دورىيان كۈلۈمسىرىگىنىچە پەردىنى تارتىپ قويۇپ، ھۇجرىسىغا كىرىپ كەتتى. خىزمەتكار ھۇجرىدا ئۇنىڭ كىيىملىرىنى يۆتكىشى ئۈچۈن تەق بولۇپ تۇراتتى. بىر سائەتتىن كېيىن، ئۇ تىياتىرخانىغا باردى، لورد ھېنرى ئۇنىڭ يېنىغا كېلىپ ئولتۇردى.

توققۇزىنچى باب

ئەتىسى سەھەر، دورىيان گىرىي ئەمدىلا ناشتىغا ئولتۇرۇشىغا، خىزمەتكار بازىل خالۋاردنى باشلاپ كىردى.

— ھەرنېمە بولسا سىزنى ئاخىر تاپتىم دورىيان، — دېدى بازىل تولىمۇ خۇش بولغان ھالدا، — تۈنۈگۈن كەچتە كەلسەم، سىزنى تىياتىرخانىغا كەتتى، دېدى. بولغان ئىشلارغا ھېچ ئىشەنگۈم كەلمەيدۇ، سىزمۇ قەيەرگە بارىدىغانلىقىڭىزنى دەپ قويۇشىڭىز كېرەك ئىدى! كېچىچە ئۇياققا ئۆرۈلۈپ، بۇياققا ئۆرۈلۈپ كۆزۈمگە ئۇيقۇ كەلمىدى، بالا — قازا قوشلاپ كەلمىگىدى دەپ كۆپ ئەنسىرىدىم. دورىيان بۇ خەۋەرنى ئاڭلىغان ھامان ماڭا تېلېگرامما يوللايدۇ، دەپ ئولتۇرۇپتىمەن. كۈلۈبتا «يەر شارى» گېزىتىنىڭ يېڭى سانىدىن بۇ خەۋەرنى كۆرۈپ قېلىپ، شۇ ھامان ئۆيىڭىزگە كەلدىم، سىز يوق، كۆرۈشەلمەي بەك تىت — تىت بولدۇم. بۇ ئىش ئۈچۈن قانچىلىك كۆڭلۈم يېرىم بولغانلىقىنى دېمەيلا قوياي. بىلىمەن، سىز بۇ ئىش ئۈچۈن چەكسىز ئازابلاندىڭىز. ئېيتىڭە، تۈنۈگۈن ئاخشام نەگە باردىڭىز؟ سىبىلنىڭ ئاپىسىنى كۆرگىلى باردىڭىزمۇيا؟ گېزىتتىن ئۇلارنىڭ ئۆيىنىڭ ئادرېسىنى كۆرۈۋالغانىدىم، تاس قالدىم سىزنى شۇ يەردىمىكىن دەپ ئىزدەپ بارغىلى. ئۇلارنىڭ ئۆيى ئىيوستون كوچىسىدا ئىكەنمۇ؟ لېكىن، بارغىنىم بىلەنمۇ، ئۇلارنىڭ ئازابىنى يەڭگىلەتتىپ بېرەلمىگەننىڭ ئۈستىگە، پاتىپاراق قىلىۋېتىدىكەنمەن. شۇنىڭدىن ئەنسىرەپ، بۇ نىيىتىمدىنمۇ ياندىم. بىچارە ۋېيىن خانىم! بۇ ئىش ئۇنىڭغا چوقۇم بەك ئېغىر كەلدى! سىبىل ئۇنىڭ يالغۇز بالىسى

ئىدى - دە ! بۇ ھەقتە سىبىل سىزگە بىر نەرسە دېمىگەنمىدى؟
 — قەدىرلىك بازىل، بۇ ئىشنى مەن نەدىن بىلەي؟ — دورىيان
 پەرىشانلىق بىلەن شۇنداق دېگەچ، ئەينەك ئىستاكىدىكى ئاچ
 سېرىق رەڭلىك ئۈزۈم ھارىقىدىن بىرنەچچە يۇتۇم ئوتلىۋالدى،
 ئوزايدىن ئېيتقۇسىز دەرىجىدە پەرىشان بولۇۋاتقانلىقى چىقىپ
 تۇراتتى، — تۈنۈگۈن كەچتە تىياتىرخانىغا باردىم، شۇ يەرگە
 بارغان بولسىڭىز مېنى تاپالايتتىڭىز. تىياتىرخانىدا لورد
 ھېرنىڭ ئاچىسى گۈپىندولېن خانىم بىلەن تونۇشۇپ قالدىم،
 ئۇنىڭ بىلەن ئايرىمخانىدا بىللە ئولتۇردۇق، ئۇ ئاجايىپ
 جەلپىكار، نازاكەتلىك ئايال ئىكەن. پاتتىمۇ ناخشىنى قالتىس
 ئېيتىۋەتتى. بولدى، كۆڭۈلنى پاراكەندە قىلىدىغان ئىشلارنى
 تىلغا ئېلىشمايلى. سىز ئۇ ئىشلارنى يۈز بەرمىگەن دەپ بىلىڭ.
 ھاررىنىڭ دېگىنىدەك، مەلۇم بىر ئىش كىشىلەر تەرىپىدىن
 مۇنازىرە قىلىنمىسا، ئۇنداقتا ئۇ ئىش مەۋجۇت بولمىغان بىلەن
 باراۋەر بولىدۇ. سىزگە دېسەم، ئۇ ۋېيىن خانىمنىڭ يالغۇز
 بالىسى ئەمەس، ئۇنىڭ يەنە بىر ئىنىسى بار. لېكىن، ئۇ ئارتىس
 ئەمەس ئىكەن، كېمىچىمۇ ئەيتاۋۇر بىرنېمە دەيدۇ. ئەمدى گەپنى
 سىزدىن ئاڭلايلى. يېقىندىن بېرى بىرەر نەرسە سىزدىڭىزمۇ؟
 — تىياتىرخانىغا باردىڭىزمۇ؟ — دېدى بازىل خالۋارد
 ئازابلىق ئاھاڭدا دانىمۇدەنە قىلىپ، — سىبىل ۋېيىننىڭ
 جەستى تېخىچە بىر ۋەيرانە ئۆيدە ياتسا، سىز تىياتىرخانىغا
 باردىم دەڭ؟ سىز پىراقىدا ئوت - كاۋاپ بولغان ئۇ قىز تېخى
 يەرلىكىدە ياتماي تۇرۇپ، يەنە باشقا ئاياللارنى «ئۇنداق سەتەڭ
 ئىكەن، بۇنداق سەتەڭ ئىكەن، پاتتى ناخشىنى ئاجايىپ ياخشى
 ئېيتىدىكەن» دەپ يۈرۈۋاتامسىز؟ ھەي ئۈكەم، ئۇ بىچارىنىڭ
 تېنى ئۆلگەندىمۇ ئارام تاپماي، يەنە بىرمۇنچە
 ئاۋازىگەرچىلىكلەرگە يولۇقىدىغان بولدى، بۇنى بىلىۋاتامسىز؟
 — بولدى قىلىڭ بازىل، ئۇ گەپلىرىڭىزنى ئاڭلىغۇم يوق، —
 دورىيان ۋارقىرىغىنىچە ئورنىدىن دىرىڭىدە تۇرۇپ كەتتى، —

ماڭا تەربىيە قىلمىسىڭىزمۇ بولىدۇ. بولار ئىش بولدى، ئەمدى
مىڭ قىلغان بىلەنمۇ ئورنىغا كەلمەيدۇ.

— تېخى تۈنۈگۈن يۈز بەرگەن ئىشنى ئۆتمۈشكە
چىقىرىۋەتمەكچىمۇسىز؟

— بۇنىڭ ۋاقىت بىلەن ھېچقانداق ئالاقىسى يوق.
تۇتۇرۇقسىز ئادەملەرلا ئۆز ھېسسىياتىنىڭ ئىسكەنجىسىدىن
قۇتۇلۇش ئۈچۈن بىرنەچچە يىل ۋاقتىنى ئىسراپ قىلىۋېتىدۇ.
ئۆز ھېسسىياتىنى كونترول قىلالايدىغان ئادەملەر ئۈچۈن
ئازابلىرىنى ئۇنتۇپ خۇشاللىق تېپىش دېگەن بىردەملىكلا ئىش.
مەن ھېسسىياتقا تايىنىپ ئىش قىلىدىغانلاردىن ئەمەس. گېزى
كەلگەندە، ھېسسىياتىمدىن پايدىلىنىشنى، ھۇزۇرلىنىشنى،
ئۇلارنى باشقۇرۇشنى تازا ئوبدان بىلىمەن.

— دورىيان، نېمانداق قورقۇنچلۇق گەپلەرنى قىلىسىز؟ زادى
قانداق نەرسە سىزنى بۇنچە ئۆزگەرتىۋەتكەن؟ ئىلگىرى ھەر كۈنى
ئۆيۈمگە كېلىپ مودېل بولۇپ بېرەتتىڭىز. بولمىسىغۇ شۇ
چاغدىكى قاملاشقان چىرايىڭىز شۇ پېتى تۇرۇپتۇ. لېكىن، ئۇ
چاغدا سىز تولىمۇ ئاق كۆڭۈل، مۇلايىم، يېقىشلىق، كۆڭلى
يۇمشاق بالا ئىدىڭىز. مانا ئەمدىلىكتە، باشقىچىلا ئادەمگە
ئايلىنىپ قاپسىز. گەپلىرىڭىزدىن غۇرۇر - ۋىجدان، رەھىم -
شەپقەت دېگەنلەردىن ئەسەرمۇ قالماپتۇ. چۈشەندىم، بۇنىڭ
ھەممىسى ھاررىنىڭ تەسىرىدىن بولغان.

دورىيان پوكاندەك قىزىرىپ كەتتى، دېرىزە ئالدىغا كېلىپ،
يېشىللىققا پۈركەنگەن، كۈچلۈك قۇياش نۇرىدا ئاجايىپ كۆركەم
تۈسكە كىرگەن گۈللۈككە قاراپ تۇرۇپ كەتتى.

— مەن ھاررىدىن نۇرغۇن نەپكە ئېرىشتىم. بازىل،
سىزدىنمۇ جىق پايدىسىنى كۆردۈم. سىز ماڭا پەقەت
شۆھرەتپەرەسلىكنى ئۆگەتتىڭىز.

— ھىم، بۇنىڭ دەردىنمۇ جىق تارتتىم، بۇنىڭدىن كېيىنمۇ
تارتىدىغان ئوخشىمەن.

— گېپىڭىزنى ھېچ چۈشەنمىدىم بازىل، — دېدى دورىيان بۇرۇلۇپ، — ھېچ بىلمىدىم، سىزگە زادى نېمە كېرەك؟

— ماڭا مەن رەسىمنى سىزغان ھېلىقى دورىيان گىرېي كېرەك، — دېدى بازىل ئازابلانغان ھالدا.

— بازىل، — دورىيان يېقىن كېلىپ قولىنى بازىلنىڭ مۇرىسىگە قويدى، — بەكلا كېچىكىپ قاپسىز. سىبىل ۋېيننىڭ ئۆزىنى ئۆلتۈرۈۋالغانلىقىدىن تۈنۈگۈن خەۋەر تاپقىنىمدا...

— ئۆزىنى ئۆلتۈرۈۋاپتۇ؟ ئاھ، پەرۋەردىگار! راست دەۋاتامسىز؟ — ۋارقىراپ تاشلىدى بازىل خالۋارد تولىمۇ ئەنسىز قىياپەتتە.

— قەدىرلىك بازىل! ئۇنىڭ ئۆزىنى ئۆلتۈرۈۋالغانلىقىنى ئادەتتىكى بىر ھادىسە دەپ قارىمايدىغانسىز — ھە؟

بازىل قولى بىلەن يۈزىنى توسۇۋالدى، ئاغزى گەپكە كەلمەي لاغىلداپ تىترەپ كەتتى:

— نېمىدېگەن قورقۇنچلۇق؟

— ئۇنداق دېمەك بازىل، — دېدى دورىيان، — بۇنىڭ ھېچقانداق قورقۇنچلۇق يېرى يوق. ئۇ پەقەت مۇشۇ دەۋرىمىزدىكى بۈيۈك ھەم رومانىك تراگېدىيىلەرنىڭ بىرى، خالاس. ئارتىسلار تولىمۇ ئاددىي — ساددا ياشايدۇ، ئېرى خوتۇنغا سادىق بولۇپ، خوتۇنى ئېرىگە ۋاپادارلىق كۆرسىتىپ، تولىمۇ مەززىسىز ياشايدۇ. مېنىڭ ئوتتۇرا بۇرژۇئازىيە قاتلىمىدىكىلەر ياقلايدىغان ئەخلاق قارشىنى كۆزدە تۇتۇۋاتقانلىقىمنى ھېس قىلىپ بولدىڭىز ھەرقاچان. لېكىن، سىبىل ئۇلارغا ئوخشىمايتتى! ئۇ ئەڭ ئېسىل تراگېدىيىلەرنى ئۆزى بىر قوللۇق ئوينىدى، ئۇ مەڭگۈ تراگېدىيىلەردىكى مەڭگۈلۈك بىر ئايال پېرسوناژ. ئۇ ئاخىرقى قېتىم ئويۇن قويغان كەچتە — سىز ئۇنى كۆرگەن ھېلىقى كەچ — مۇھەببەتنىڭ ھەقىقىي ماھىيىتىنى بىلىپ قالغاچقا، رولنى ياخشى ئالالمىدى. مۇھەببەتنىڭ بىر خىيالىي تۇيغۇدىن باشقا نەرسە ئەمەسلىكىنى

تونۇپ يېتىپ، خۇددى ژۇلېتتاغا ئوخشاش بۇ ئالەم بىلەن خوشلاشتى، ئۇ سەنئەتنىڭ مۇقامىغا ئۇلاشتى. ئۇنىڭ ۋۇجۇدىدا مۇھەببەتكە نىسبەتەن بىر خىل پىداكارلىق بولغاچقا، ئەرزىمەس ئىشلار ئۈچۈن ئۆز جېنىنى قۇربان قىلدى، تەڭداشسىز گۈزەللىكنى نابۇت قىلدى. بۇنىڭغا كىشىنىڭ ھەقىقەتەن ئىچى سىيرىلىدۇ. لېكىن، بۇ گېپىمدىن مېنى ئازابلانماپتۇ دەپ قالماڭ. تۈنۈگۈن سائەت بەش يېرىملاردا كەلگەن بولسىڭىز، يۈم - يۈم يىغلاۋاتقانلىقىمنى كۆرگەن بولاتتىڭىز. تۈنۈگۈن ھاررىدىن مۇشۇ خەۋەرنى ئاڭلاپ، كۆتۈرۈپ قويۇشۇز ئازاب دەستىدىن يۈرىكىم خۇن بولدى، بۇنىڭدىن ھاررىمۇ ھەيران قالدى. ئاجايىپ ئازابلاندىم، لېكىن چىدىدىم. ئەمما، ھەممە ئىش ئۆتتى، كەتتى. قازاغا رىزا بولماي ئامال يوق. ئاھ ئۇرۇپ، ھەسرەت چېكىشىڭىمۇ ئورنى يوق. ئورنۇمدا باشقا بىرى بولغان بولسىمۇ شۇنداق قىلغان بولاتتى. بازىل، سىز مېنى چۈشەنمەيۋاتىسىز. ماڭا تەسەللى بەرگىلى، دەردىمگە دەرمان بولغىلى كەلگىنىڭىزدىن مېنەتدارمەن. لېكىن، مېنىڭ ئاشۇ ئازابلارنى كەينىمگە تاشلاپ ھېچ ئىش بولمىغاندەك تۇرغىنىمنى كۆرۈپ، ماڭا غەزەپلىنىۋاتىسىز، ئاچچىقىڭىز كېلىۋاتىدۇ. ئادەمگە مۇشۇنداقمۇ تەسەللى بەرگەن بارمۇ؟ گەپلىرىڭىز ماڭا ھاررى سۆزلەپ بەرگەن بىر ھېكايىنى ئەسلىتىپ قويدى: بىر خەير - ساخاۋەتچى ئۇۋالچىلىققا ئۇچرىغان بىر كىشىنى ئاقلاش ئۈچۈن دەمدۇ ياكى مەلۇم بىر ئادالەتسىز قانۇنغا تۈزىتىش كىرگۈزۈش ئۈچۈن دەمدۇ، ئەيتاۋۇر بىر ئىشقا يىگىرمە يىل ۋاقىت سەرپ قىپتۇ. ئاخىر غەلبە قىپتۇ. ئەمما، شۇ دەقىقىدىن باشلاپ ئۇنى ئۈمىدسىزلىك چىرمىۋاپتۇ. ھېچ ئىشقا رايى بارماي، چەكسىز بۇرۇقتۇرمىلىق، مىسكىنلىك دەستىدە جاھاندىن بىزار بولۇپ ئۆلۈپ كېتىپتۇ. شۇڭا دەيمەن، قەدىرلىك بازىل، ماڭا چىن كۆڭلىڭىزدىن تەسەللى بەرگىلى كەلگەن بولسىڭىز، قانداق قىلغاندا يۈز بەرگەن ئىشلارنى ئۇنتۇپ كەتكىلى بولىدىغانلىقى،

قانداق قىلغاندا ئۆتمۈشكە سەنئەت نۇقتىسىدىن تۇرۇپ مۇئامىلە قىلغىلى بولىدىغانلىقى ھەققىدە ساۋاق بېرىڭ. گيۇتتيپېر^① «سەنئەت ئارقىلىق تەسەللى بېرىش» دەپ يازغان ئەمەسمىدى؟ ئېسىمدە قېلىشىچە، ئادەمگە ھۇزۇر بېرىدىغان بۇ گەپنى مەن سىزنىڭ رەسىم سىزىش ئۆيىڭىزدە كالا تېرىسىدە ناھايىتى چىرايلىق مۇقاۋىلانغان بىر كىتابتىن ئوقۇغانىدىم. بىر چاغدا ئىككىمىز شەھەر سىرتىدا كېتىۋاتقىنىمىزدا، سىز ماڭا «سېرىق كىمخاب ئادەمنىڭ ئازابلىرىغا تەسەللى بېرەلەيدۇ» دېگەن گەپنى ئاغزىدىن چۈشۈرمەيدىغان بىر يىگىت ھەققىدە سۆزلەپ بەرگەنىدىڭىز. لېكىن، مەن ئۇ يىگىتكە ھەرگىز ئوخشىمايمەن. مەن تۇتقىلى، ھۇزۇر ئالغىلى بولىدىغان نەرسىلەرگە ئامراق. قەدىمىي تاۋار - دۇردۇن، برونزا، سىرلانغان ساپال بۇيۇم، پىل چىشىدىن ئويۇلغان نەرسىلەر، چىرايلىق مەنزىرىلەر، ئەيش - ئىشرەت بۇيۇملىرى، ھەشەمەتلىك سورۇن قاتارلىقلار كىشىگە ھېسابسىز خۇشاللىقلارنى ئاتا قىلىدۇ. لېكىن، مەن ئاشۇ نەرسىلەرنىڭ ياسىلىشىغا ياكى ئۇلار ئارقىلىق سەنئەتكارنىڭ خاراكتېرىنى بىلىشكە تېخىمۇ قىزىقمەن. خۇددى ھاررىنىڭ ئېيتقىنىدەك، ئۆز تۇرمۇشىنىڭ كۆزەتكۈچىسىگە ئايلانغاندىلا، ئاندىن ھاياتىنىڭ دىشۋارچىلىقلىرىدىن قۇتۇلغىلى بولىدۇ. بىلىمەن، بۇ گەپلىرىم سىزنى ھەيران قالدۇرىدۇ. مەن ھازىر سىز بىلەن يېڭى تونۇشقان چاغدىكى بالا ئەمەس، پىشقان ئەرگە ئايلاندىم، بىلىدىغانلىرىمۇ كۆپەيدى. مەندە يېڭى - يېڭى ئارزۇ - ئىستەكلەر، يېڭىچە ئىدىيىلەر، يېڭىچە كۆزقاراشلار پەيدا بولدى. قىسقىسى، مەن ھازىر بۇرۇنقى مەن ئەمەس، لېكىن ماڭا بۇرۇنقىدەكلا ئامراق بولسىڭىز بولىۋېرىدۇ. مەن جىق ئۆزگەردىم، لېكىن سىز مېنىڭ قىيامەتلىك دوستۇم بولۇشقا ۋەدە بېرىڭ. مەن ھازىرغا ئامراق، لېكىن سىز ئۇنىڭدىن ياخشى.

① گيۇتتيپېر (1811 — 1872) — فرانسىيىلىك شائىر، يازغۇچى، تەنقىدچى. «سەنئەت ئۈچۈن سەنئەت» دېگەن ئېتىكىلىق ئىدىيىنى تەشەببۇس قىلغان.

تۇرمۇش ئىشىغا كەلگەندە سىز ئۇنىڭغا يەتمەيسىز. چۈنكى، سىز تۇرمۇشتىن زىيادە قورقىسىز. لېكىن، ئاق كۆڭۈللۈكتە يەنىلا ئۇنى بېسىپ چۈشىسىز. يېڭى تونۇشقان چاغلىرىمىزدا بىر - بىرىمىزنى كۆرسەك خۇشلۇقتىن قىلغىلى قىلىق تاپالماي كېتىشەتتۇق. يېنىمدىن كەتمەك بازىل، مەن بىلەن تەرگىشىپمۇ يۈرمەك. مانا كۆردىڭىز، مەن مۇشۇنداق ئادەم، ئەمدى دېگۈدەك باشقا گەپ قالمىدى.

بۇ گەپلەرنى ئاڭلاپ، بازىلىنىڭ قەلبى ھاياجاندىن لەرزىگە كەلدى. شۇئان، دورىياندىن ئۆزگە سىرداش دوستى يوقلۇقىنى ھېس قىلدى. دورىيان بازىلىنىڭ ئىجادىيەت مۇساپىسىدىكى ئاجايىپ ئۇلۇغ بىر بۇرۇلۇش نۇقتىسى ئىدى. ئۇنى ئەمدى ئەيىبلەۋېرىشكە كۆڭلى ئۇنىمايتتى، ئۇنىڭ بايقى تۈڭلۈقلىرى بىردەملىكلا ئىدى، ۋۇجۇدىدا ئاق كۆڭۈللۈك، ئالىيجانابلىقتەك خىسلەتلەر تولىمۇ كۆپ ئىدى.

— بولىدۇ دورىيان، — ئۇ ئاچچىق كۈلۈپ قويدى، — بۇنىڭدىن كېيىن ئالدىڭىزدا بۇ ئىشنى قايتا تىلغا ئالمايمەن. لېكىن، سىزنى بۇ ئىشقا چېتىلىپ قالارمۇ، دەيدىغان ئەندىشەممۇ يوق ئەمەس. بۈگۈن چۈشتىن كېيىن قانۇن دوختۇرى سېلىنىڭ جەستىنى تەكشۈرىدىكەن. ئۇلار سىزنى چاقىرتىمىغاندۇ؟

دورىيان بېشىنى چايقىدى، «جەسەت تەكشۈرۈلىدىكەن» دېگەن گەپنى ئاڭلاپ، چىرايىدا جىددىيلىك پەيدا بولدى، ئۇنىڭ نەزىرىدە بۇ تولىمۇ رەسۋا ئىشلار ئىدى.

— ئۇلار ئىسمىمنى بىلمەيدۇ، — دېدى ئۇ.

— لېكىن، سېلى بىلىدىغاندۇ؟

— ئۇ مېنىڭ ئىسمىمنىلا بىلىدۇ، فامىلىمنى ئۇقمايدۇ.

ئۇنىڭ ئۈستىگە ئۇ ئىسمىمنى ھېچكىمگە دېمىگەن. بىر قېتىم ئۇلار ماڭا قىزىقىپ كىملىكىمنى بىلمەكچى بوپتىكەن، ئۇ مېنىڭ ئىسمىمنى «جەلىپكار شاھزادە» دەپ قويۇپتۇ. ماڭا

سىبىلىنىڭ رەسىمىنى سىزىپ بەرمىسىڭىز بولمايدۇ، بازىل.
مەندە ئۇنىڭ بىلەن نەچچە قېتىم سۆيۈشكەن، شېرىن - شېكەر
پاراڭلارنى قىلىشقاندىن باشقا ھېچقانداق ئەسلىمە يوق. شۇڭا،
رەسىمىگە قاراپ بولسىمۇ ئۇنى ئەسلەپ تۇراي دەيمىنا.

— سىزلا خۇش بولىدىغان ئىش بولسا، سىزىپ بېرەي
دورىيان. لېكىن، ئۆيۈمگە بېرىپ مودېل بولۇپ بېرىسىز. ماڭا
سىز بولمىسىڭىز بولمايدۇ.

— سىزگە ئەمدى مودېل بولۇپ بېرەلمەيمەن، بازىل. بۇ
ئەمدى مۇمكىن ئەمەس، — ئۇ چۆچۈپ كەينىگە داجىدى.
بازىل ئۇنىڭغا تىكىلىپ قاراپلا قالدى.

— قەدىرلىك دورىيان، بۇ نېمە دېگىنىڭىز؟ — دەپ سورىدى
بازىل ھەيران بولۇپ، — مەن سىزىپ بەرگەن رەسىم يارماي
شۇنداق دەۋاتامسىز؟ ئۇ رەسىم قېنى؟ نېمىشقا ئۇنىڭ يۈزىگە
پەردە تارتىپ قويدىڭىز؟ مەن ئۇنى كۆرۈپ باقاي. بۇ مېنىڭ
ھاياتىمدىكى ئەڭ ياخشى چىققان ئەسىرىم. پەردىنى ئېلىۋېتىڭ،
دورىيان. بىلىسەم - بىلمىسەم، پەردىنى رەسىمنىڭ يۈزىگە
خىزمەتكارىڭىز يېپىپ قويدىغۇ دەيمەن. كىرگەن چېغىمدا،
ئۆيىنىڭ كۆزۈمگە باشقىچىرەك كۆرۈنگىنى بىكار ئەمەس
ئىكەن - دە.

— بۇنىڭ خىزمەتكارىم بىلەن ئالاقىسى يوق، بازىل. سىز
مېنى ھۇجرىسىنى خىزمەتكارىغا يىغىشتۇرغۇزىدىكەن دەپ
قاپسىز - دە؟ ياق، ئۇ ئاندا - ساندا ھۇجرامغا كىرىپ گۈل
تىزىپ قويدۇ، شۇ. رەسىمنىڭ يۈزىگە نۇر بەك كۈچلۈك چۈشۈپ
كەتكەچكە، پەردىنى مەن تارتىپ قويغانىدىم.

— نۇر بەك كۈچلۈك چۈشۈپ كەتتى دېدىڭىزما؟ ئۇنداق
ئەمەسكەنغۇ دوستۇم؟ رەسىمنى مۇشۇ يەرگە قويۇپ ناھايىتى
ياخشى قىپسىز. قېنى مەن كۆرۈپ باقايچۇ، — بازىل شۇنداق
دېگەچ بۇلۇڭ تەرەپكە ماڭدى.

دورىيان ئەنسىز ۋارقىرىۋەتتى ۋە يۈگۈرۈپ بېرىپ،

رەسىمنىڭ ئالدىدا تۇرۇۋالدى.

— بازىل، — ئۇنىڭ چىرايى تامدەك تاتىرىپ كەتتى، —
كۆرسىڭىز بولمايدۇ، رەسىمنى سىزگە كۆرسەتمەيمەن.
— ئۆزۈم سىزغان رەسىمنى ئۆزۈم كۆرسەم بولمامدىكەن!
چاقچاق قىلىۋاتمايدىغانسىز، دورىيان؟ — بازىل قاقلاپ كۈلۈپ
كەتتى.

— بازىل، ئەگەر رەسىمنى كۆرىمەن دەپ تۇرۇۋالدىكەنسىز،
ئىككىنچىلەپ يۈزىڭىزگە قارىمايمەن. مەن دېگىنىمنى قىلماي
قويمىدىغان ئادەم. بۇنى سىزگە چۈشەندۈرۈپ ئولتۇرماي، مەندىن
سەۋەبىنى سورىماڭ. ئېسىڭىزدە بولسۇن، ئەگەر پەردىگە
چېقىلىدىكەنسىز، مۇناسىۋىتىمىز مۇشۇ يەردە ئۈزۈلىدۇ.
بازىل گويا بېشىغا كالتەك تەگكەندەك، دورىيانغا قارىغىنىچە
داڭقىتىپ تۇرۇپلا قالدى. ئۇ دورىياننى ئىلگىرى بۇ ھالەتتە
كۆرۈپ باقمىغانىدى. دورىياننىڭ چىرايى غەزەپتىن تامدەك
تاتارغان، مۇشتۇملىرى چىڭ تۈرۈلگەنىدى، كۆزلىرىدىن بىر
خىل سوغۇق نۇر چاقناپ، پۈتۈن بەدىنى جالاقلاپ تىترەپ
كېتىۋاتاتتى.

— دورىيان!

— بولدى، گەپ قىلماڭ!

— سىزگە نېمە بولدى؟ رەسىمنى كۆرسەتكۈڭىز بولمىسا،
كۆرمىسەملا بولىدۇغۇ، — دېدى بازىل زەردە بىلەن ۋە كەينىگە
ئۆرۈلۈپ دېرىزىنىڭ ئالدىغا كەلدى، — ئۆزۈم سىزغان رەسىمنى
ئۆزۈم كۆرەلمىسەم، تازا قاملاشمىغان ئىش بولىدۇغۇ. مەن تېخى
بۇ رەسىمنى كۈزدە پارىژ رەسىم كۆرگەزمىسىگە ئاپىرىشنى
ئويلىغانىدىم. كۆرگەزمىگە ئاپىرىشتىن بۇرۇن ئۇنىڭغا يەنە
ئازراق رەڭ بەرمىسەم بولمايدۇ. شۇڭا، ئۇنى ھامىنى كۆرىدىغان
گەپ. ئېيتىڭە، بۈگۈن كۆرسەم نېمىشقا بولمىغۇدەك؟

— سىز ئۇنى كۆرگەزمە قىلماقچىمۇ؟ — دورىيان ھەيرانلىق
بىلەن ۋارقىرىۋەتتى، ۋۇجۇدىنى ئاجايىپ بىر خىل ۋەھىمە

چىرمىۋالغانىدى. ئەمدى ئۇنىڭ مەخپىيەتلىكى پۈتۈن ئالەمگە ئاشكارا بولۇپ كېتەرمۇ؟ كىشىلەر ئۇنىڭ سىرلىرىنى بىلىپ قالارمۇ؟ ئۇنداق قىلىشقا ھەرگىز بولمايدۇ! چوقۇم بۇ ئىشنى توسۇشنىڭ ئامالىنى قىلىش كېرەك. لېكىن، ئۇ قانداق قىلىش كېرەكلىكىنى ئەسلا بىلمەيتتى.

— شۇنداق، مېنىڭچە بۇنىڭغا قارشى تۇرمايسىزغۇ دەيمەن. گېئورگى پېتى مېنىڭ ئەڭ ياخشى ئەسەرلىرىمنى يىغىپ پارىژنىڭ سېزې كوچىسىدا كۆرگەزمە قىلىپ بەرمەكچى بولدى، كۆرگەزمە ئۆكتەبىرنىڭ بىرىنچى ھەپتىسى باشلىنىدۇ. رەسىمنى بىر ئايغا قالماي قايتۇرۇپ بېرىمەن. خۇشاللىق بىلەن بېرىپ تۇرىسىزغۇ دەيمەن؟ ئۇ چاغدا سىز بەربىر لوندوندا بولمايسىز. ئۇنىڭ ئۈستىگە، ھە دېسلا ئۇنى پەردە بىلەن توسۇپ قويۇپ كارىڭىز بولمايدىكەن ئەمەسمۇ.

دورىيان سوغۇق تەر تەپچىپ تۇرغان پېشانىسىنى قوللىرى بىلەن ئېرتتى، ئۆزىنى گويا ناھايىتى قورقۇنچلۇق بىر خەتەر گىردابىغا بېرىپ قالغاندەك ھېس قىلدى.

— بىر ئاي بۇرۇن سىز: «بۇ رەسىمنى ھەرگىز كۆرگەزمىگە ئاپارمايمەن» دېگەنتىڭىزغۇ؟ — غەزەپ بىلەن ۋارقىرىدى دورىيان، — ئەمدى نېمىشقا گېپىڭىزدىن تېنىۋالسىز؟ سىلەر رەسساملار ئۆزۈڭلارنى كۆز — كۆز قىلىشقا ئارانلا تۇرىدىكەنسىلەر، باشقىلارغا ئوخشاشلا بەك تۇتۇرۇقسىز ئىكەنسىلەر. بىرلا پەرقىڭلار — كەيپىياتىڭلارنىڭ ئۆزگىرىشى بەك تۇراقسىز ئىكەن. «ھېچقانداق نەرسە مېنى بۇ رەسىمنى كۆرگەزمىگە ئاپىرىشقا ئېزىقتۇرالمايدۇ» دەپ مەيدىڭىزگە مۇشتلىغانلىرىڭىز قېنى؟ ئەجەبا، بۇ گەپلىرىڭىز يادىڭىزدىن چىقىپ قالدىمۇ؟ تېخى ھاررىغىمۇ شۇنداق دېگەندىڭىز، — ئۇ تۇيۇقسىز گېپىدىن توختاپ، كۆزلىرى پاللىدە يورۇپ كەتتى. ئۇ شۇئان لورد ھېنرىنىڭ بىر چاغدا چاقچاق ئارىلاش: «ئەگەر بىردەم بولسىمۇ ئاجايىپ بىر ھۇزۇرغا ئېرىشىپ باقاي دېسىڭىز،

بازىلىدىن رەسىمىڭىزنى نېمىشقا كۆرگەزمىگە قاتناشتۇرمايدىغانلىقىنى سوراڭ. ئۇ ماڭا بۇنىڭ سەۋەبىنى دەپ بەرگەن. بۇ مەن ئۈچۈن بىر چوڭ بايقاش» دېگەنلىكىنى ئېسىگە ئالدى. توغرا، بازىلىنىڭمۇ باشقىلارغا دېيەلمەيدىغان بىر مەخپىيىتى بار ئوخشايدۇ. دورىيان بازىلىدىن كوچىلاپ سوراپ باقماقچى بولۇپ، ئۇدۇل ئۇنىڭ ئالدىغا كېلىپ كۆزلىرىگە تىكىلىپ دېدى، — بازىل، ھەر ئىككىمىزنىڭ ئۆزىمىزگە تۇشلۇق مەخپىيەتلىكىمىز بار ئىكەن. سىزمۇ ماڭا مەخپىيەتلىكىڭىزنى دەپ بېرىڭ، مەنمۇ سىزگە دەپ بېرەي. ئېيتىڭ، رەسىمىمنى كۆرگەزمىگە ئاپىرىشقا بۇرۇن نېمىشقا ئۈنىمىغانىدىڭىز؟

بازىل ئىختىيارسىز تىترەپ كەتتى.

— دورىيان، بۇنىڭ سەۋەبىنى دېسەم، ماڭا ئۈچ بولۇپ قالسىز، مېنى زاڭلىق قىلىسىز. ئۇنداق قىلىشىڭىز ماڭا بەك ئېغىر كېلىدۇ. رەسىمنى راستتىنلا كۆرسەتكۈڭىز بولمىسا مەيلى. ئىشقىلىپ، سىزنى مەڭگۈ كۆرۈپ تۇرساملا مەن رازى. مېنىڭ ئەڭ ياخشى ئەسىرىمنى جاھان ئەھلىگە كۆرسەتكۈڭىز بولمىسا، ئۇنىڭغىمۇ پىكرىم يوق. سىزنىڭ دوستلۇقىڭىز مەن ئۈچۈن ھەرقانداق شان - شەرەپ ۋە ئابرويدىنمۇ قىممەتلىك.

— ياق بازىل، دېمىشىڭىز بولمايدۇ، — دېدى دورىيان كەسكىنلىك بىلەن، — مېنىڭ بۇنى بىلىش ھوقۇقىم بار، — ئۇنىڭ چىرايىدا بايقى ۋەھىمدىن ئەسەرمۇ قالمىغان، بەلكى بىر خىل قىزىقىش ئالامىتى چىقىپ تۇراتتى. ئۇ بازىلىنىڭ سىرىنى چوقۇم بىلىش قارارىغا كەلدى.

— ئولتۇرۇپ سۆزلىشەيلى، دورىيان، — بازىلىنىڭ چىرايىدا بىر خىل ھودۇقۇش ئالامەتلىرى پەيدا بولدى، — قېنى ئولتۇرايلى. بىرلا سوئالىمغا جاۋاب بېرىڭ. رەسىمدە بىرەر غەلىتىلىك سەزدىڭىزمۇ؟ رەسىمنىڭ بىر يېرى دەسلەپ قارىغاندا سىزنى جەلپ قىلالىمىغان، لېكىن تۇرۇپلا ئاشۇ غەلىتە يەرنى

سەزگەندەك قىلىدىڭىزمۇ؟

— بازىل! — دورىيان ئەندىكىپ كەتتى، قوللىرى ئىختىيارسىز تىترەپ، ئورۇندۇقنىڭ يۆلەنچۈكىنى چىڭىدە تۇتقىنىچە، بازىلغا تىكىلىپ قارىدى، كۆزلىرىدىن بىر خىل ئەندىكىش ئالامەتلىرى يالتىدە ئەكس ئەتتى.

— قارىغاندا سىزمۇ دىققەت قىپسىز — دە. بولدى دېمەك، ئاۋۋال مېنىڭ سۆزۈمنى ئاڭلاڭ. دورىيان، مەن سىزنى ئۇچراتقان ئاشۇ دەقىقىدىن باشلاپ، خاراكتېرىڭىز مەندە ئاجايىپ تەسىر قالدۇردى. پۈتۈن ۋۇجۇدۇم، روھىم، كاللام، ئەقىل — ھوشۇمنى سېھىرلەپلا قويدىڭىز. قەلبىمدە بىر خىل غايىبانە سېيماغا ئايلاندىڭىز. بۇ غايىبانە سېيما بەجايىكى شېئىرىي ساماۋى چۈشكە ئوخشايتتى. بىز سەنئەتكارلار بۇنداق ساماۋى شېرىن چۈشلەرگە باغلىنىپلا قالاتتۇق. شۇ مىنۇتتىن باشلاپ، سىز قەلبىمدىكى بىر مەبۇدقا ئايلاندىڭىز، باشقىلارغا گەپ قىلىسىڭىز، شۇ ھامان كۈنداشلىقىم قوزغىلاتتى. سىزگە مەندىن باشقا ئادەم ئېرىشەلمىسە دەپ ئويلايتتىم. يېنىمدا بولسىڭىز، كۆڭلۈم يايىراپ كېتەتتى. يېنىمدا يوق چاغلىرىڭىزدا سەنئەت ئالىمىدە زاھىر بولاتتىڭىز... ئەلۋەتتە بۇ تۇيغۇلىرىمنى سىزگە ئاشكارىلىمايتتىم ھەم بۇنداق قىلىشىمۇ مۇمكىن ئەمەس ئىدى. بۇنى سىز چۈشەنمەيتتىڭىز، ھەتتا ئۆزۈممۇ تېگىگە يېتەلمەيتتىم. پەقەت ئۆزۈمنىڭ ھەقدادىغا يەتكەن بىر گۈزەللىكنى ئۆز كۆزى بىلەن كۆرگەن بىر شاھىت ئىكەنلىكىمنىلا بىلەتتىم، دۇنيا نەزىرىمدە گۈزەل، يېقىملىق كۆرۈنەتتى. چۈنكى، بۇ خىل تەلۋىلەرچە چوقۇنۇشقا خەتەر ئارىلىشىپ كەتكەنىدى. ئەمما، بۇ خىل تەلۋىلەرچە چوقۇنۇشتىن ئايرىلىپ قېلىش ئۇنى ساقلاپ تۇرغاندىنمۇ خەتەرلىك ئىدى... ئارىدىن نەچچە ھەپتە ئۆتۈپ كەتتى، سىزگە بارغانسېرى باغلىنىپلا قېلىۋاتاتتىم. دەل شۇ چاغدا، قەلبىمدە تېخىمۇ يېڭىچە تۇيغۇلار بىخلىدى. تەسەۋۋۇرۇمدا سىزنى گاھ ئۇچىسىغا

ئاجايىپ ئېسىل ساۋۇت - دۇبۇلغا كىيگەن پارس^① سىياقىدا، گاه بېشىغا ئوۋچىلار كىيىدىغان چىغ قالپاق كىيگەن، قولىدا ئوۋ مىلتىقى تۇتقان ھالەتتىكى ئادونىس سىياقىدا سىزاتتىم. ھېلى بېشىڭىزغا گۈلچەمبىرەكتىن ياسالغان تاج تاقىغان ھالەتتە ئادىريان پادىشاھلىقىنىڭ ساياھەت كېمىسىنىڭ بېشىدا ئولتۇرۇپ، نىل دەرياسىدىكى ئويناقلار ئېقىۋاتقان زۇمرەتتەك سۇلاردىن ھاسىل بولغان دولقۇنلارنىڭ مەۋج ئۇرۇشىغا قاراۋاتقان ھالەتتە كۆرسەم، ھېلى گرېتسىيە ئورمانلىقلىرىدىكى تىنىق كۆل سۈيىدىن مۆجىزىسىمان چېھرىڭىزنى كۆرەتتىم. بۇ سېمالارنىڭ ھەممىسى سەنئەتتە ئىپادىلەنمىسە بولمايدىغان بىۋاسىتە، غايىۋى، گىرىمىسەن تۇيغۇلار ئىدى. گاهىدا بۇلارنى تەقدىرىمگە پۈتۈلگەن ئوخشايدۇ دەپمۇ قالاتتىم. شۇنىڭ بىلەن، مەندە سىزنى قەدىمىي كىيىملەرنى كىيگەن ھالەتتە ئەمەس، بەلكى ھازىرقى دەۋرگە ماس كىيىملەرنى كىيگەن ھالىتىڭىزنى ئارقا كۆرۈنۈش قىلىپ، ئاجايىپ قالتىس رەسىمىڭىزنى سىزىش ئىستىكى تۇغۇلدى. بۇ ئويۇمنىڭ رېئاللىق ئۇسلۇب ياكى سىزنىڭ خاراكتېرىڭىزدىن پەيدا بولغان مۆجىزە ئىكەنلىكىگە بىرنەمە دېيەلمەيتتىم. ئىشقىلىپ، خىيالىمدىكى سېيما كۆز ئالدىمدا شۇنچىلىك ئېنىق، شۇنچىلىك يارقىن ھالەتتە نامايان بولاتتى. لېكىن، رەسىمىڭىزنى سىزىۋاتقان چېغىمدا ئىشلەتكەن ھەربىر بويلاق، ھەربىر رەڭ گويىا قەلب سىرلىرىمنى ئاشكارىلىۋېتىپ بارغاندەك تۇيغۇدا بولدۇم ۋە قەلبىمدە، باشقىلار مېنىڭ مەبۇدقا چوقۇنىدىغانلىقىمنى بىلىپ قالارمۇ، دەيدىغان ئەندىشە پەيدا بولدى. بۇ رەسىمگە نۇرغۇن سىرلىرىمنى سىڭدۈرۈۋەتكەندەك، ئۆزلۈكۈمنى مۇجەسسەم قىلىۋەتكەندەك تۇيغۇدا بولدۇم. شۇڭا، دەسلەپتە كۆرگەزمە قىلغۇم كەلمىدى. سىز بايا بەك چېچىلىپ كەتتىڭىز، لېكىن ئۇ چاغدا سىز بۇ

① پارس — يۇنان ئەپسانىلىرىدە تەسۋىرلىنىدىغان ترويان شاھزادىسى، پادىشاھ سىيادانىڭ ئايالى ھەيلۈنىنى ئازدۇرغانلىقى سەۋەبلىك ترويان ئۇرۇشى پارتلىغان.

رەسىمنىڭ مەن ئۈچۈن نېمىدىن دېرەك بېرىدىغانلىقىنى ئەسلا
 بىلمەيتتىڭىز. بۇنى مەن ھاررىغا سۆزلەپ بەرگەن، ئۇ مېنى راسا
 مازاق قىلغانىدى. لېكىن، ھەرگىز كۆڭلۈمگە ئالمايمەن. رەسىم
 پۈتكەندە، ئۇنىڭ يېنىدا ئۇزاققىچە تىكىلىپ ئولتۇرۇپ،
 قىلغانلىرىمنىڭ توغرا ئىكەنلىكىنى ھېس قىلدىم... شۇنداق
 قىلىپ، ئارىدىن نەچچە كۈن ئۆتكەندىن كېيىن، رەسىمىڭىزنى
 رەسىم سىزىش ئۆيۈمدىن ئاچىقىۋەتتىم. شۇنىڭدىلا ئۇنىڭغا
 بولغان شەيدالىقتىن قۇتۇلغاندەك بولدۇم ھەم ئۆزۈمنىڭ بۇرۇن
 تولىمۇ ئەخمەقلىق قىلغانلىقىمنى ھېس قىلدىم — سىزنىڭ
 ئاجايىپ رەڭگى — رۇخسارىڭىزنى كۆرگەن، ئۆزۈمنىڭ رەسىمنى
 سىزىش جەريانىدا كەتكۈزۈپ قويغانلىرىمنى تونۇپ يەتكەندىن
 باشقا، تەسەۋۋۇر ئاللىمىدە يەنە نۇرغۇن نەرسىلەر زاھىر بولدى.
 «ئىجادىيەت قىلىۋاتقاندا پەيدا بولغان قايناق ھېسسىياتلار
 ھەقىقەتەن ئەسەردە ئەكس ئېتىدۇ» دەيدىغان قاراشنى
 ھېلىمۇ خاتا دەپ قارايمەن. سەنئەت تەسەۋۋۇرىمىزدىكىدىنمۇ
 ئابستراكت بولىدۇ. سەنئەتتىكى ئوبراز بىلەن رەڭ بىزگە باشقا
 نەرسىدىن ئەمەس، بەلكى ئوبراز بىلەن رەڭدىنلا دېرەك بېرىدۇ.
 ھازىر شۇنى ھېس قىلىپ يەتتىمكى، سەنئەتنىڭ سەنئەتكارنىڭ
 روھىي دۇنياسىنى يوشۇرۇشى ئاشكارىلىۋېتىشىدىن كۆپرەك
 بولىدىكەن. شۇڭا، پارىژدىن كەلگەن رەسىم كۆرگەزمە قىلىش
 توغرىسىدىكى تەكلىپنامىنى تاپشۇرۇۋېلىپلا، سىزنىڭ
 رەسىمىڭىزنى كۆرگەزمىگە قويىدىغان ئاساسلىق ئەسەر قىلىش
 قارارىغا كەلدىم. لېكىن، سىزنى رەت قىلىۋېتەر دەپ پەقەت
 ئويلىماپتىمەن. ئەمدى چۈشەندىم، سىز توغرا قىپسىز، بۇ
 رەسىمنى كۆرگەزمىگە قويسام بولمىغۇدەك. دورىيان،
 دېگەنلىرىمگە ھەرگىز خاپا بولماڭ. خۇددى مەن ھاررىغا دېگەنگە
 ئوخشاش، سىز باشقىلارنىڭ چوقۇنۇشى ئۈچۈنلا يارالغان.
 دورىيان گرېي چوڭقۇر ئۇھسىنىپ قويدى. ئىككى مەڭزى
 ئانار دانىسىدەك قىزىرىپ، جاۋىغىدا بىلىنەر — بىلىنمەس

تەبەسسۇم پەيدا بولدى، ئەنسىرىگەن ئىش ئۆتۈپ كەتكەن، ئۇنىڭمۇ كۆڭلى ئارامغا چۈشكەنىدى. ئەمما، ھېلىلا ئۆزىنىڭ ئاجايىپ قەلب سىرلىرىنى تۆككەن بازىلغا نىسبەتەن ئۇنىڭدا چەكسىز ئىچ ئاغرىتىش پەيدا بولدى، كۆڭلىدە: «مەنمۇ بىر كۈنلەردە دوستۇمنىڭ ئالدىدا مۇشۇ ھالغا چۈشۈپ قالارمەنمۇ؟ لورد ھېنرى ناھايىتى جەلپكار، ئەمما خەتەرلىك ئادەم، ئۇنىڭ مۇشۇ بىرلا ئارتۇقچىلىقى بار. ئۇ بەك زېرەك، ئەمما بەك زەھەر خەندە، شۇڭا ئاسانلىقچە باشقىلارنىڭ كۆڭلىگە ياقمايدۇ. مېنى ئۆزىگە چوقۇندۇرالىغۇدەك يەنە كىم بار؟ بۇ ياكى تەقدىرنىڭ ماڭا پۈتكەن قىسمىتىمۇ؟» دېگەنلەرنى خىيال ئېكرانىدىن بىر - بىرلەپ ئۆتكۈزدى.

— ھېچ ئەقلىم يەتمەيدۇ دورىيان، — دېدى بازىل، — سىز رەسىمدىن راستتىنلا مۇشۇ نۇقتىنى بايقىيالىدىڭىزمۇ؟
— بىر نەرسىنى بايقىدىم، — جاۋاب بەردى دورىيان، — ئاجايىپ غەلىتە بىر نەرسىنى بايقىدىم.
— ئۇنداق بولسا رەسىمنى كۆرۈپ باقاي.
دورىيان بېشىنى چايقىدى.
— بۇنداق دەپ تۇرۇۋالماڭ، بازىل. ھېلىغۇ كۆرسىتىشكەن، سىزنى رەسىمنىڭ يېنىغىمۇ يولاتقۇزمايمەن.
— ئەمىسە كېيىنچە كۆرسەتمىگۇ بولار؟
— ياق، مەڭگۈ كۆرسەتمەيمەن.
— بوپتۇ ئەمىسە، بەلكى سىزنىڭ دېگەنلىرىڭىز توغرىدۇ؟
خوش ئەمىسە دورىيان، مەن ماڭاي. سىز ھاياتىمدىكى ئىجادىيىتىمگە تەسىر كۆرسەتكەن بىردىنبىر ئادەمسىز.
ئەسەرلىرىمدىكى مۇۋەپپەقىيەتنىڭ ھەممىسى سىزگە تەئەللۇق.
ھەي! بايقى گەپلەرنى قانچىلىك تەستە ئېغىزىمدىن چىقارغانلىقىمنى سىز ھېس قىلالمايسىز.
— قەدىرلىك بازىل، — دېدى دورىيان، — سىز ماڭا

نېمىلەرنى دېدىڭىز؟ پەقەت ئۆزىڭىزنىڭ ماڭا قانچىلىك دەرىجىدە چوقۇنىدىغانلىقىڭىزنىلا دېدىڭىز. بۇ سىزنىڭ ياغلىما گەپلىرىڭىز ئەمەستۇ؟

— مەن سىزنى ياغلىما گەپلەر بىلەن ماختاپ ئۇچۇرۇش خىيالىدا بولۇپ باقمىدىم. قەلب سىرلىرىمنى سىزگە تۆكۈپ بولۇپ، گويا بىر نەرسەمدىن ئايرىلىپ قالغاندەكلا بولۇپ قالدۇم. بەلكىم كىشى ئۆزىنىڭ باشقىلارغا چوقۇنىدىغانلىقىنى ھەرگىز تىل ئارقىلىق ئىپادىلىمەسلىكى كېرەكتۇر.

— بۇ قەلب سىرلىرىڭىز كىشىنى تولىمۇ ئۈمىدسىزلەندۈرىدىكەن.

— نېمىشقا بۇنداق دەيسىز؟ مەندىن باشقىچىرەك بىر گەپنى كۈتكەنمىدىڭىز، دورىيان؟ رەسىمدىن باشقا نەرسىنى ھېس قىلىمىدىڭىز شۇنداقمۇ؟

— شۇنداق، ھېچنېمىنى ھېس قىلىمىدىم. بۇنى سوراپ نېمە قىلىسىز؟ چوقۇنۇش - پوقۇنۇش دېگەندەك گەپلەرنى ئەمدى ھەرگىز ئاغزىڭىزغا ئالغۇچى بولماڭ، بۇ گەپ ماڭا تولىمۇ ئەخمەقلىقتەك تۇيۇلىدىكەن. ئىككىمىز دوست، بازىل، قىيامەتلىك دوست.

— سىزگە ھازىر ھاررى بولسىلا بولدى، — دېدى بازىل كۆڭلى يېرىم بولغان ھالدا.

— ئوھوي، ھاررى دەڭ! — دورىيان قاقاقلاپ كۈلۈپ كەتتى، — ھاررى ئادەمنىڭ خىيالىغا كىرمەيدىغان، ئەقلى يەتمەيدىغان ئىشلارنى قىلىپ يۈرىدۇ. ئۇنىڭغا بەكمۇ ھەۋسىم كېلىدۇ. لېكىن، بىر كۈنلەردە بىرەر قىيىنچىلىققا يولۇققۇدەك بولسام ھاررىنى ئەمەس، سىزنى ئىزدەيمەن، بازىل.

— ماڭا يەنە مودېل بولۇپ بېرەمسىز؟

— ياق.

— بۇنداق قىلىشىڭىز، مېنىڭ سەنئەت ھاياتىمنى نابۇت

قىلغان بولسىز، دورىيان. ھېچكىم ئۆزى ئارزۇ قىلغان نەرسىسىنىڭ ھەر ئىككىلىسىگىلا ئېرىشەلگەن ئەمەس، بىرىگە ئېرىشەلگەنلىرىمۇ بارماق بىلەن سانغۇدەكلا ئاز.

— سىزگە چۈشەندۈرۈشكە ئامالسىزمەن بازىل. لېكىن، ئەمدى سىزگە راستتىنلا مودېل بولۇپ بېرەلمەيمەن. ھەربىر رەسىمدە شۇ كىشىنىڭ تەقدىرىگە پۈتۈلگەن نەرسىلەر ئەكس ئەتكەن بولىدۇ، بىر ھېسابتا ئۇنىمۇ جېنى بار نەرسە دېسەك خاتالاشقان بولمايمىز. لېكىن، ئۆيىڭىزگە پاراڭلاشقىلى بېرىپ تۇرىمەن. بۇمۇ كىشىنىڭ كۆڭلىنى ئاچىدىغان ئىش.

— بۇنىڭدىن مەن ئەمەس، سىز بەكرەك ھۇزۇر ئالسىز، — دېدى بازىل ئەپسۇسلانغان ھالدا، — ئەمەس مەن ماڭاي، شۇنچە قىلساممۇ رەسىمنى كۆرگىلى قويىمىدىڭىز. بوپتۇ، ھېسسىياتىڭىزنى مەن چۈشىنىمەن.

بازىل چىقىپ كەتكەندىن كېيىن، دورىيان ئىچىدە كۈلۈپ قويدى. بىچارە بازىل! نېمە ئۈچۈن رەسىمنى كۆرسەتكىلى قويىمىغىنىمنىڭ سەۋەبىنى بىلمەيلا كەتتى — دە! ئۆز ئىچ سىرىنى بەرمەي، دوستىنى دەيدەيگە سېلىپ قويۇپ قەلب سىرلىرىنى بىلىۋالدى، تازىمۇ قىزىق ئىش بولدى — دە! لېكىن، دوستىنىڭ ئاشۇ قەلب ئىزھارلىرىدىن نۇرغۇن نەرسىلەرنىڭ تېگىگە يەتتى! رەسىمىنىڭ ئادەمنىڭ غىدىقىنى كەلتۈرىدىغان ھەسەتخورلۇقى، تەلۋىلىكتە ئۇچىغا چىققان مەجنۇنلۇقى، ئۆزىنى زىيادە ئاشۇرۇپ تەرىپلەشلىرى، ئىچىدىكىنى تېشىغا چىقارمايدىغان غەلىتە مەجەزى بارلىقىنى ئاشۇ سۆزلىرىدىن بىلىۋالدى، ئەمما ناھايىتى ئىزتىراپ چەكتى. ئۇنىڭ نەزىرىدە، تولىمۇ رومانىك بۇ دوستلۇققا بىر خىل تراگېدىيە تۈسى ئارىلىشىپ كەتكەنىدى.

دورىيان ئۆھسىنىپ قويۇپ، قوڭغۇراقنى باستى. مەيلى نېمىلا بولسۇن، رەسىمنى يوشۇرۇپ قويۇش كېرەك. ئۇ رەسىمنى

باشقىلارغا كۆرسىتىشتەك بۇ خەتەرگە ئەمدى زىنھار تەۋەككۈل قىلمايدۇ. ئۇ راستتىنلا ساراڭ بويىتۇ، بۇ رەسىمنى ئەمدى دوستلىرى كىرىپ قېلىش ئېھتىمالى بولغان ھەرقانداق ئۆيگە قويماسلىق كېرەك، رەسىمنى باشقا يەرگە يۆتكىۋېتىشنى بىر سائەتمۇ كېچىكتۈرۈشكە بولمايدۇ.

ئونىنچى باب

خىزمەتكار ۋىكتور كىرگەندە، دورىيان، ۋىكتور پەردىدىن ماريغانمىدۇ، دېگەن گۇماندا ئۇنىڭدىن كۆزىنى ئۈزمەي قاراپ ئولتۇراتتى. ۋىكتور بولسا ئىپادىسىز بىر قىياپەتتە ئۇنىڭ يوليورۇقىنى كۈتۈپ تۇراتتى. دورىيان بىر تال تاماكا تۇتاشتۇرۇپ ئەينەكنىڭ ئالدىغا كەلدى، ئۇ ئەينەكتىن ۋىكتورنىڭ چىرايىنى ئېنىق كۆردى. ۋىكتورنىڭ چىرايىدىن ئىتائەتمەنلىك، رايىشلىق ئالامەتلىرى چىقىپ تۇرسىمۇ، يەنىلا ئۇنىڭدىن ئېھتىيات قىلىش كېرەكلىكىنى ھېس قىلدى.

دورىيان ۋىكتورغا ئاۋۋال ئايال خىزمەتكار لېف خانىمنى چاقىرىپ قويۇشنى، ئاندىن رەسىم جازىسى دۈكىنىغا بېرىپ، ئىككى كىشىنى چاقىرىپ كېلىشنى ئەزمىلىك بىلەن تاپىلىدى. ئۇنىڭغا ۋىكتور ئۆيىدىن چىقىپ كېتىۋېتىپ پەردە تەرەپكە لەپىدە قاراپ قويغاندەك تۇيۇلۇپ كەتتى، بۇ ئۇنىڭدىكى خىيالىي تۇيغۇمۇ، ئۆزىمۇ بىلمەيتتى.

ھايال ئۆتمەي، لېف خانىم ئۇچىسىدا قارا يىپەك كۆڭلەك، يول - يول قورۇق باسقان قوللىرىدا تور پەلەي، ھاسىراپ - ھۆمۈدىگىنىچە كىرىپ كەلدى. دورىيان ئۇنىڭدىن كۈتۈپخاننىڭ ئاچقۇچىنى سورىدى.

— ھېلىقى كونا كۈتۈپخاننىڭ ئاچقۇچىنى دەمسىز، دورىيان ئەپەندى؟ — سورىدى لېف خانىم ھەيرانلىق بىلەن، — ئاھ، پەرۋەردىگار، ئۇ كۈتۈپخانغا سۈپۈرگە تەگمىگىنىگە ئۇزاق يىللار بولغان، ئاۋۋال مەن كىرىپ سۈپۈرۈپ تازىلىۋېتەي، ئاندىن كىرىڭ.

— ھاجىتى يوق، لېق خانىم، ئاچقۇچنى بەرسىڭىزلا بولدى.
— لېكىن ئەپەندى، بۇ پېتى كىرسىڭىز ئۈستۈشۈڭىزغا
ئۆمۈچۈك تورلىرى چاپلىشىپ كېتىدۇ. ھەي، لورد قازا قىلغان
بەش يىلدىن بېرى، كۈتۈپخاننىڭ ئىشىكى ئېچىلىپ باقمىدى.
بوۋىسىنىڭ ئىسمى تىلغا ئېلىنىشى بىلەن تەڭ، دورىياننىڭ
تېنى جىغىغىدە قىلىپ قالدى. چۈنكى، ئۇ بوۋىسىدىن ئىنتايىن
نەپرەتلىنەتتى.

— ھېچقىسى يوق، مۇنداقلا كۆرۈپ باقاي دېگەندىم.
ئەكېلىڭ ئاچقۇچنى.

— بولىدۇ، ئەپەندى، — لېق خانىم تىترەپ تۇرغان قوللىرى
بىلەن بىر توپ ئاچقۇچ ئارىسىدىن بىر ئاچقۇچنى چىقاردى، —
مۇشۇ ئاچقۇچ شۇغۇ دەيمەن. شۇنچە راھەت ھۇجرىڭىزنى تاشلاپ،
كۈتۈپخانغا كۆچۈپ كىرىۋالاي دەۋاتمايدىغانسىز — ھە!

— ياقەي، ئۇنداق ئىش يوق، — دېدى دورىيان بىزارلىق
بىلەن، — رەھمەت سىزگە خانىم، ئەمدى چىقىپ كەتسىڭىز
بولىدۇ.

لېق خانىم بىرپەس تۇرۇپ كېتىپ، ئايىغى چىقماس ئۇششاق
ئىشلار ئۈچۈن غوتۇلدىغىنىچە ئىشىككە قاراپ ماڭدى. دورىيان
ئۇھ تارتىپ قويدى ۋە بۇ خىزمەتكارغا ئۆزى قاراپ بىر ئىش
قىلىشنى ئېيتتى. لېق خانىم ھىجىيىپ قويۇپ ھۇجرىدىن
چىقىپ كەتتى.

دورىيان ئىشىكنى يېپىۋېتىپ ئاچقۇچنى يانچۇقىغا
سالدى — دە، ئۆي ئىچىگە كۆز يۈگۈرتۈشكە باشلىدى. زەر يىپىتا
كەشتىلەنگەن بىنەپشە رەڭ يوغان تاۋار كارىۋات ياپقۇچ ئۇنىڭ
دىققىتىنى تارتتى. 17 — ئەسىرنىڭ ئاخىرىدىكى ۋېنىتسىيىدىن
كەلتۈرۈلگەن بۇ نەپىس سەنئەت بۇيۇمىنى ئۇنىڭ بوۋىسى
بولوگىناغا يېقىن جايىدىكى بىر چېركاۋدىن سېتىۋالغانىدى.
توغرا، ئاشۇ قورقۇنچلۇق نەرسىنى مۇشۇ ياپقۇچ بىلەن يېپىپ
قويۇش كېرەك. بەلكىم بۇ رەخت ئىلگىرى تالاي قېتىم

جەسەتلەرنىڭ جەسەت ساندۇقىغا يېپىلغان بولغىدى. ئەمدىلىكتە بۇ ياپقۇچ جەسەتلەردىنمۇ ئۆتەر چىرىپ كەتكەن نەرسىگە، كىشىنى ۋەھىمىگە سالىدىغان، لېكىن مەڭگۈ ئۆلمەيدىغان بىر نەرسىگە يېپىلىدۇ. قۇرت - قوڭغۇزلار جەسەتنى چىرىتىۋەتكەنگە ئوخشاش، ئۇنىڭ جىنايىتى رەسىمنىڭكىدىن ئېغىر. ئۇنىڭ قىلغان پەسكەشلىكلىرى رەسىمنىڭ لاتاپىتىگە نۇقسان يەتكۈزىدۇ، گۈزەللىكىگە داغ چۈشۈرىدۇ، ئۇنى خۇنۇكلەشتۈرىدۇ. ئەمما، رەسىمى داۋاملىق مەۋجۇت بولۇپ تۇرىۋېرىدۇ، مەڭگۈ ياشايدۇ.

ئۇ جاقىلداپ تىترەپ كەتتى، رەسىمنى نېمىشقا يوشۇرۇپ قويماقچى بولغانلىقىنى بازىلغا ئېيتىمىغانلىقىغا پۇشايمان قىلدى. ئەگەر ئېيتقان بولسا، بازىل ئۇنىڭغا ھەمدەم بولۇپ لورد ھېرنىڭ تەسىرىنى توسىغان، قورقۇنچلۇق تەسىرىگە چەك قويايلىغان بولاتتى. بازىلنىڭ دورىيانغا بولغان مۇھەببىتى قىلچە ساختىپەزلىك ياكى بىمەنىلىك ئارىلاشمىغان ھەقىقىي مۇھەببەت ئىدى. ئۇ ھەرگىزمۇ تاشقى گۈزەللىككە مەھلىيا بولۇشتىن كېلىپ چىققان مۇھەببەت ئەمەس ئىدى. تاشقى گۈزەللىككە مەپتۇن بولغان مۇھەببەت سەزگۈ ئەزالار چارچىغان چاغدا ئۆز كۈچىنى يوقىتاتتى. بۇ مۇھەببەت مېكىلانچىلونىڭ بېشىدىن ئۆتكەن مۇھەببەتكە ئوخشاپ كېتەتتى. بۇ مۇھەببەت مونتەگىن^①، ۋىڭكىلمەن^②، ھەتتا شېكسپىرچە مۇھەببەت ئىدى. شۇنداق، بازىل ئەسلىدە ئۇنى قۇتقۇزۇپ قالالايتتى. لېكىن، ئەمدى ئۇ ھەرگىز ئورنىغا كەلمەيتتى. ئۆتكەن ئىشلارنى پۇشايمان قىلىش، ئىنكار قىلىش ئارقىلىق ياكى بولمىسا ئۇنتۇش ئارقىلىق كۆزدىن يوقاتقىلى بولىدۇ. لېكىن، كەلگۈسىدىن قېچىپ قۇتۇلۇش ھېچكىمنىڭ قولىدىن كەلمەيدۇ. ئۇنىڭ ۋۇجۇدىدىكى ئارزۇ - ئىستەكلەر قورقۇنچلۇق توسالغۇلار

① مونتەگىن (1533 — 1592) — فرانسىيىلىك مۇتەپەككۇر، نەسرچى.

② ۋىڭكىلمەن (1717 — 1768) — گېرمانىيىلىك ئارخېئولوگ ۋە سەنئەت تارىخچىسى.

ئارقىلىق ئۆزىنى ئاشكارىلىشى، شېرىن چۈشلىرى ئارقىلىق جىنايەتنىڭ خىيالىي كۆلەڭگىلىرىنى رېئاللىققا ئايلاندۇرۇشى مۇمكىن.

ئۇ كارىۋات ياپقۇچىنى ئېلىپ، دەرىپەردە ئارقىسىغا ئۆتتى. رەسىمدىكى سىياقنىڭ چىرايى تېخىمۇ ياۋۇزلىشىپ كەتكەنمىدۇ؟ ياق، ئۇ ئازراقمۇ ئۆزگەرمىگەنىدى. دورىيان رەسىمگە قاراپ جۇدۇنى تېخىمۇ ئۆرلىدى. ساپسىرىق چاچلار، زەڭگەر كۆزلەر، ئالۋچىدەك قىپقىزىل لەۋلەر ئىلگىرىكىگە ئوپىئوخشاش تۇراتتى. بىرلا نەرسە — ئۇنىڭ چېھرىدىن شەپقەتسىزلەرچە قورقۇنچ ئىپادىلىنىپ تۇراتتى. رەسىمدە ئەكس ئەتكەن سۆكۈش ياكى ئەيىبلەش بىلەن سېلىشتۇرغاندا، بازىلىنىڭ بايا سىبىل ۋېيىن ۋەقەسىنى دەپ ئۆزىنى ئەيىبلىشى ھېچقانچىلىك ئىش ئەمەسكەنغۇ! ئۇنىڭ روھى رەسىمدىن ئۆزىگە دەھشەتلىك تىكىلىپ، ئۇنى سوتقا چاقىرىۋاتقانداك تۇيۇلۇپ كەتتى. ئۇنىڭ ئىچ — ئىچىدىن بىر خىل پىغان ئۆرلىدى — دە، قولىدىكى شاھانە كارىۋات ياپقۇچىنى ئالدىراپ — تېنەپ رەسىمنىڭ ئۈستىگە ياپتى. شۇ ئەسنادا ئىشىك چېكىلدى. ئۇ دەرىپەردە ئارقىسىدىن چىقىپ تۇرۇشىغا، ۋىكتور كىرىپ كەلدى.

— سىز دېگەن ئادەملەر كەلدى، ئەپەندى.

ئۇ رەسىمنى يوشۇرۇپ قويغانلىقىنى بىلىندۈرۈپ قويماسلىق ئۈچۈن، ۋىكتورنى بىرەر ئىشقا بۇيرۇۋېتىشنى توغرا تاپتى ۋە يېزىق ئۈستىلىنىڭ ئالدىدا ئولتۇرۇپ لورد ھېنرىغا بىر پارچە خەت يازدى، خېتىدە ئۆزىگە ئوقۇغۇدەك كىتاب ئالغاچ كېلىشنى، كەچتە سائەت سەككىزدىن ئون بەش مىنۇت ئۆتكەندە، ئۇنىڭ بىلەن كۆرۈشۈشنى خالايدىغانلىقىنى ئېيتتى ۋە خەتنى ۋىكتوردىن ئەۋەتمەكچى بولدى.

— بۇ خەتنى لورد ھېنرىغا ئاپىرىپ بەرگىن، نېمە دەيدۇ، گېپىنى ئوقۇپ كەل، — دېدى ئۇ ۋىكتورغا خەتنى سۇنغاچ، — ئاۋۇ كەلگەنلەرنى قېشىمغا باشلاپ كىر.

ئالاھىزەل ئىككى - ئۈچ مىنۇتلاردىن كېيىن، يەنە ئىشك چىكىلىپ، جەنۇبىي ئاۋۇدلىي كوچىسىدىكى داڭلىق رەسىم جازىلىرى دۇكىنىنىڭ خوجايىنى خوبىبارد بىر ئۇزۇنتۇرا ياردەمچىسىنى ئەگەشتۈرۈپ كىرىپ كەلدى. بومبا ساقال، ئىككى مەڭزى قاچانلا قارىسا قىزىرىپلا تۇرىدىغان، پاكىنەك بۇ كىشى ئۆزى بىلەن ئارىلاشقان سەنئەتكارلارنىڭ كۆپىنچىسىنىڭ ھە دېسلا ئېغىر كۈنلەردە قالدىغانلىقىدىن سەنئەتكە بولغان ھۆرمىتى تۆۋەنلەپ كەتكەنىدى. ئۇ ئادەتتە دۇكىنىدىن ئايرىلمايتتى، خېرىدارلار ئۇنى دۇكىنىغا ئىزدەپ كېلەتتى. بىراق، ئۇ دورىيان گىرېيغا ئامراق بولغاچقا، ئاتايىن ئۇنىڭ ئالدىغا ئۆزى كەلگەنىدى. دېمىسمۇ، دورىياننىڭ ۋۇجۇدىدا بىرلا كۆرگەن كىشىنى جەلپ قىلالايدىغان بىر خىل سېھرىي كۈچ بار ئىدى.

— نېمە ئىشىڭىز بار، گىرېي ئەپەندى؟ — دېدى خوبىبارد ئەپەندى سەپكۈن بېسىپ كەتكەن سېمىز قوللىرىنى ئىشقىلاپ تۇرۇپ، — ئالدىڭىزغا كېلەلگىنىمدىن تولىمۇ شەرەپ ھېس قىلىمەن، ئەپەندى. ھازىر قولۇمدا تولىمۇ نەپىس ياسالغان رەسىم جازىسىدىن بىرى بار. ئۇنى ئۆتكەندە فلورىنسىيلىك بىر ئاسارەتقە سودىگىرىدىن كىمئارتۇق قىلىپ سېتىۋالغانىدىم. ئۇنى فرونسىل تاغلىق كەنتىدىن^① كەلتۈرۈلدىمىكەن دەيمەن. ئۇ جازا دىنىي تۈس ئالغان رەسىملەرگە بەك ماس كېلىدۇ، گىرېي ئەپەندى.

— سىزنى ئالدىمغا كەلتۈرۈپ ئاۋارە قىلغىنىمدىن تولىمۇ خىجىلمەن، خوبىبارد ئەپەندى. دىنىي تۈس ئالغان سەنئەت ئەسەرلىرىگە ئانچە قىزىقمىساممۇ، دۇكىنىڭىزغا بېرىپ ئۇ جازىنى چوقۇم كۆرۈپ كېلىمەن. لېكىن، بۈگۈن ئادەملىرىڭىزنى ماۋۇ رەسىمنى ئۈستۈنكى قەۋەتكە يۆتكىشىپ بېرەمدىكەن دەپ

① فرونسىل تاغلىق كەنتى — ئىنگلاندىنىڭ جەنۇبىدىكى بىر ئاقسۆڭەكنىڭ ھەشەمەتلىك تۇرالغۇسى بار جاي.

چاقىرغانىدىم. رەسىم بەك ئېغىر بولغاچقا، ئادەملىرىڭىزنىڭ كۈچىدىن پايدىلىنماي دەپ چاقىرتقاندىم.

— نەدىكى گەپلەرنى قىلىدىكەنسىز، گىرىي ئىپەندى. سىز ئۈچۈن ئاز — تولا ئىش قىلىپ بېرەلسەم، ناھايىتى خۇش بولىمەن. قايسى رەسىمنى يۆتكەيمىز ئىپەندى؟

— مۇشۇ رەسىمنى، — دورىيان دەرىپەردىنى قايرىپ رەسىمنى كۆرسەتتى، — رەسىمنى يوپۇقنى ئېلىۋەتمەيلا يۆتكەڭلار. ئۈستىگە چىققۇچە بۇزۇلۇپ كېتەرمىكىن دەپ ئەنسىرەيدىكەنمەن.

— چاتاق يوق، — خوببارد شۇنداق دېگەچ، ئۇزۇن مىس زەنجىر ئېسىلغان رەسىمنى ياردەمچىسى بىلەن بىللە پەسكە چۈشۈردى، — رەسىمنى نەگە يۆتكەيمىز، دورىيان ئىپەندى؟

— مەن باشلاپ چىقاي، خوببارد ئىپەندى، كەينىمدىن مېڭىڭلار. يا بولمىسا، سىلەر ئالدىدا مېڭىڭلار، ئۈستۈنكى قەۋەتتىكى كۈتۈپخانىغا يۆتكەيمىز. ئالدى ئىشىكتىكى پەلەمپەيدىن ماڭايلى، ئۇ يەر كەڭتاشا، مېڭىشقا ئەپلىكرەك.

دورىيان ئۇلارغا ئىشىكنى ئېچىپ بەردى. ئۇلار چوڭ زال ئارقىلىق پەلەمپەيگە چىقىشتى. رەسىمنىڭ جازىسى ناھايىتى تۈجۈپىلەپ ياسالغان بولغاچقا، بەكلا ئېغىر ئىدى. دورىيان نەچچە رەت ئۇلارغا كۆتۈرۈشۈپ بەرمەكچى بولدى. لېكىن، خوببارد ئىپەندى ئۈنماي تۇرۇۋالدى. ئۇ بەك تۈزۈتلۈك بولغاچقا، ئېسىل زادىلەرنىڭ بىر ئىشلارغا ئارىلىشىۋېلىشىنى ياقتۇرمايتتى.

— راستىنلا بەك ئېغىر رەسىم ئىكەن بۇ، — كۈتۈپخانا ئىشىكىگە ئارانلا ئۇلاشقان ياردەمچى يىگىت پېشانىسىدىكى مونچاق — مونچاق تەرلىرىنى سۈرتكەچ، ھاسىرىغىنىچە شۇنداق دېدى.

— شۇنداق، بەك ئېغىر رەسىم بۇ، — دورىيان ئۆيىنىڭ ھاۋاسىنى ئالماشتۇرۇۋېتىش ئۈچۈن دېرىزىلەرنى ئېچىۋەتتى. بۇ

ئۆي ئەمدى ئۆز خوجىسىنىڭ مەخپىيەتلىكىنى باشقىلارنىڭ كۆزىدىن ساقلايدىغان، ئىگىسىنىڭ روھىنى باشقىلاردىن مەخپىي تۇتىدىغان ئۆيگە ئايلانغانىدى.

بوۋىسى ئۆلۈپ كېتىپ بەش يىلغىچە ھېچ كىشى كىرىپ باقمىغان بۇ ئۆي دورىياننىڭ كىچىك ۋاقتىدىكى ئويۇنچۇقخانىسى ئىدى، ئۇ چوڭ بولغاندىن كېيىن كۈتۈپخانا ئورنىدا ئىشلىتىلگەنىدى. ئۆي خېلىلا چوڭ بولۇپ، بوۋىسى لورد كورزو بۇ ئۆينى مەخسۇس ئۇنىڭ ئۈچۈن ياساتقانىدى. ئۇ ئانىسىغا قۇيۇپ قويغاندەك ئوخشىغاچقا، بوۋىسى ئۇنىڭغا بەك ئۆچ ئىدى. بۇ ئۆينى دورىياننى كۆزدىن ئېرى قىلىش ئۈچۈن ياساتقان دېسەكمۇ ھېچ خاتالاشمايمىز. دورىيان ئۆينىڭ شۇ يېتى تۇرغانلىقىنى ھېس قىلدى. گىرۋىكىگە ئالتۇندىن ھەل بېرىلگەن، رەڭگى ئوڭۇپ كەتكەن يوغان ئىتالىيە ساندۇقىنىڭ ئۈستىدە چېچىلىپ ياتقان چېرتىوژ، قەغەز دېگەندەك نەرسىلەرگە بىر ئىلىك توپا قونغان بولۇپ، ئىلگىرىكىدەكلا ئۆز جايىدا تۇراتتى. بالىلىق چېغىدا دورىيان ئۇنىڭ ئىچىگە مۆكۈۋالاتتى. دۇب دەرىخىدىن ياسالغان كىتاب جازسىدا ئۇ تولا ئوقۇپ كونىرتىۋەتكەن دەرسلىك كىتابلار تىزىقلىق ئىدى، كەينى تامغا ئېسىلغان رەڭگى ئوڭۇپ كەتكەن كونا گىلەمگە پادىشاھ بىلەن خانىش شاھمات ئوينىۋاتقان، بىر توپ ئاتلىق چەۋەنداز بېشىغا خالتا كىيدۈرۈلگەن ئوۋ بۈركۈتلىرىنى بىلىكىگە قوندۇرۇپ، ئۇلارنىڭ ئالدىدىن مەغرۇر ئۆتۈپ كېتىۋاتقان كۆرۈنۈش چۈشۈرۈلگەنىدى. ئۇ ئۆي ئىچىگە كۆز يۈگۈرتكەنسېرى، بالىلىقىدا يالغۇز ئۆتكەن كۈنلىرى كۆز ئالدىغا كېلىۋالدى. ئۆزىنىڭ ئاشۇ بىغۇبار بالىلىق دەۋرىنى ئەسلىتىدىغان بۇ ئۆيگە مۇشۇ رەسىمنى يۆتكەپ كىرگەنلىكىدىن چۆچۈگەندەك بولدى. ئۇ توختام سۈدەك مەزىسىز ئۆتۈۋاتقان مۇشۇنداق كۈنلەردە بۇ نەرسىلەرنى كۆرەرمەن دەپ ھەرگىز ئويلىمىغانىدى.

رەسىمنى باشقىلارنىڭ ئوغرىلىقچە كۆرۈۋېلىشىدىن

ساقلىنىشتا بۇ ئۆيدەك بىخەتەر جاي يوق ئىدى. ئاچقۇچ ئۇنىڭ قولىدا، ئۆيگە ھېچكىم كىرەلمەيدۇ. بىنەپشە رەڭ يوپۇق ئاستىدا رەسىمدىكى چىراي تېخىمۇ ياۋۇزلىشىپ كېتىدىغان بولدى - دە. ئۇنداق بولسا نېمە بوپتۇ؟ ئەمدى ئۇ رەسىمنى ھېچكىم، ھەتتا ئۆزىمۇ كۆرمەيدۇ. روھىنىڭ كۆز ئالدىدا ياۋۇزلىشىپ كېتىشىدىن ھەسرەت چېكىشىنىڭ ئەمدى ھاجىتى قالمايدۇ. ياشلىقنى، مۇشۇ جازىبىدارلىقىنى ساقلاپ قالالسىلا، شۇنىڭ ئۆزى كۇپايە. ئۇنىڭ ئۈستىگە، دورىيانىڭ بۇرۇنقى ياخشى ھالىتىگە قايتماسلىقى مۇمكىنمۇ؟ ئۇنىڭ كەلگۈسى ئەمدى مۇشۇنداق شەرمەندىلىك ئىچىدە ئۆتىدۇ دەپ مۇئەييەنلەشتۈرىدىغانغا ھېچكىمنىڭ ئاساسى يوق. بەلكىم مۇھەببەت ئۇنىڭ تۇرمۇشىغا بۆسۈپ كىرىپ، قەلبىنى پاكىلار، روھى ۋە ۋۇجۇدىدا بىخ ئۇرۇپ كۆكلەۋاتقان، ئاسانلىقچە ھېس قىلغىلى بولمايدىغان، تولىمۇ شېرىن، ئاجايىپ سىرلىقلىقى بىلەن كىشىنى غايىبانە ئۆزىگە تارتىپ تۇرىدىغان ئاشۇ ئىپلاس نىيەتلەرنى سۈپۈرۈپ تاشلار. بەلكىم بىر كۈنلەردە، رەسىمدىكى ياۋۇزلۇق ئاشۇ گىلاستەك قىپقىزىل، يۇمران لەۋلەردىن تويۇقسىز ئۇچۇپ كېتەر، ئەنە شۇ چاغدا ئۇ بازىل خالۋاردىنىڭ بۇ كاتتا ئەسىرىنى دۇنيا ئەھلىگە يۈرەكلىك ھالدا جاكارلىيالايدۇ.

ياق، بۇ مۇمكىن ئەمەس. رەسىمدىكى ئۇ سېيما مىنۇت - سېكۇنتلاپ قېرىيدۇ، جازىبىدارلىقىنى يوقىتىدۇ. بەلكىم ئۇ ئاشۇ رەزىل ئىپلاسلىقلىرى ئاتا قىلىدىغان بەتبەشلىكتىن قۇتۇلۇپ كېتەلەر، لېكىن بارا - بارا چوڭىيىۋاتقان يېشى ئۇنىڭ چىرايىغا ئاتا قىلغان بەتبەشلىكتىن ھەرگىز قۇتۇلۇپ كېتەلمەيدۇ. ئۇنىڭ ئاشۇ چىرايلىق مەڭزىلىرى ئولتۇرۇشۇپ، تېرىلىرى بوشىشىپ كېتىدۇ، خۇنىنى يوقاتقان كۆزلىرىنىڭ ئەتراپىغا يىرگىنچلىك قورۇقلار يامىشىپ، چىرايىنى تېخىمۇ ياۋۇزلاشتۇرۇۋېتىدۇ. ئالتۇندەك پارقىراپ تۇرىدىغان چاچلىرى پاخىيىدۇ، چىرايلىق ئېغىزلىرى كالچىيىپ، كالپۇكلىرى

دوردييپ، ماك - ماك بوۋايلارغا ئوخشاپ قالىدۇ. چىرايى بويۇن تېرىلىرى بوشىشىپ ساڭگىلىغان، قوللىرى تارىشادەك قېتىپ، تومۇرلىرى كۆپۈشۈپ كەتكەن، مۈكچىيىپ ئارانلا قالغان بوۋىسىنىڭ ئۆزىلا بولۇپ قالىدۇ. بوۋىسىنىڭ رەھىمسىزلىكى، شەپقەتسىزلىكلىرى ئۇنىڭ ئېسىدىن ھەرگىز چىقمايدۇ. شۇڭا، رەسىمنى يوشۇرۇپ قويماي بولمايدۇ.

— رەسىمنى ئەكىرىڭلار، خوببارد ئەپەندى، — دېدى دورىيان كەينىگە بۇرۇلۇپ ھارغىن قىياپەتتە، — ئىشك ئالدىدا ئۇزۇن ساقلىتىپ قويغىنىمدىن خىجىلمەن، بايا خىيالىم باشقا ئىشلارغا كېتىپ قاپتۇ.

— ئوبدان بولدى، بىردەم ھاردۇق چىقىرىۋالدۇق، گرېي ئەپەندى، رەسىمنى نەگە قويمىز؟ — دېدى خوببارد پۇشۇلدىغىنىچە.

— ھە، نەگىلا قويساڭلار بولىۋېرىدۇ. تامغا يۆلەپ قويايلى بولمىسا، ئۇنى تامغا ئاسقۇم يوق.

— رەسىمنى بىر كۆرۈپ باققۇم كېلىۋاتىدۇ، ئەپەندى. بۇ گەپتىن قاتتىق چۆچۈگەن دورىيان خوبباردقا تىكىلىپ تۇرۇپ دېدى:

— بۇ رەسىمنىڭ كۆرگۈچىلىكى يوق، خوببارد ئەپەندى، — ئەگەر خوببارد ياپقۇچنى قايرىپ رەسىمنى كۆرمەكچى بولۇپلا قالسا، دورىيان دەرھال ئېتىلىپ بارغان پېتى يەرگە بېسىۋېلىشقا تەخ بولۇپ تۇردى، — سىزنى ئاۋارە قىلىۋەرگۈم يوق، خوببارد ئەپەندى. ھېلىمۇ جىق ئاۋارە قىلىۋەتتىم، كۆپ رەھمەت سىزگە.

— ياقەي، تۈزۈت قىلماڭ، سىز ئۈچۈن خىزمەت قىلىشقا ھەرقاچان تەييارمەن، گرېي ئەپەندى.

خوببارد ئېغىر قەدەملىرىنى سۆرىگىنىچە پەلەمپەيدىن تاراقلاپ چۈشۈپ كەتتى، كەينىدىن چۈشۈۋاتقان ياردەمچىسى ئارقىسىغا بۇرۇلۇپ دورىيانغا قارىدى، قوپال، كۆرۈمىسىز



چىرايىغا شۇئان تارتىنىش ئارىلىشىپ كەتكەن ھەيرانلىق ئالامىتى تېپىپ چىقتى. ئۇ ئۆمرىدە بۇنداق قاملاشقان ئادەمنى كۆرۈپ باقمىغانىدى.

ئۇلارنىڭ ئاياغ تىۋىشى ئاستا - ئاستا يىراقلاپ كەتكەندىن كېيىن، دورىيان ئىشكىنى قۇلۇپلاپ، ئاچقۇچنى يانچۇقىغا سالدى. شۇنىڭدىلا كۆڭلى ئارام تاپقان دەك بولدى. چۈنكى، ئەمدى ھېچكىم ئۇ قورقۇنچىلۇق رەسىمنى كۆرەلمەيتتى، بۇ شەرمەندىلىكلەرنى ئۆزىدىن باشقا ھېچكىم بىلمەي قالاتتى.

ئۇ كۈتۈپخانىسىغا كىرگەندە، سائەت بەشتىن ئاشقان چاي ۋە پېچىنە - پىرەنىكلەر ئۈستەلگە تەخ قىلىنغانىدى. چۆرىسى مەرۋايىت بىلەن چىرايلىق زىننەتلەنگەن چاي ئۈستىلىدە لورد ھېنرىدىن كەلگەن مەكتۇپ تۇراتتى. بۇ چاي ئۈستىلىنى ئۇنىڭ ھامىيىسىنىڭ ئايالى رادلىي خانىم ھەدىيە قىلغانىدى. چاي ئۈستىلىدىكى مەكتۇپنىڭ يېنىدا سېرىق تاشتا مۇقاۋىلانغان، چۆرىلىرى قىرچىلىپ كىرلىشىپ كەتكەن بىر كىتاب، يېنىدا بىر پارچە «سايىت جامېس كەچلىك گېزىتى» تۇراتتى. ئېنىقكى، ۋىكتور قايتىپ كەلگەنىدى. شۇئان ئۇنىڭ كۆڭلىگە ۋىكتور بايىقى ئىككىيلەن بىلەن دوقۇرۇشۇپ قېلىپ، نېمە ئىش بىلەن كەلگەنلىكىنى سوراپ قالغانىدۇ، دېگەن گۇمان چۈشتى. ئۇ رەسىمنىڭ يوقلۇقىنى بىلىپ قالىدۇ، ياق بايا ئۈستەلگە چايلارنى تىزغاندىلا بىلىپ بولدى. دەرپەردە جايىدا يوق، تامدىكى رەسىم ئاسقان جايدا مانا مەن دەپلا ئىزى قالغان تۇرسا. كىم بىلىدۇ، قايسىبىر كۈنى كېچىدە ئۇ ۋىكتورنىڭ پۇتىنىڭ ئۈچىدا دەسسىگىنىچە ئۈستۈنكى قەۋەتكە چىقىپ، رەسىم بار ئۆيىنىڭ قۇلۇپىنى بۇزۇپ ئىچىگە كىرمەكچى بولۇۋاتقىنىنى كۆرۈپ قالامدۇ، تېخى. ئۆيىدە مارقىچىدىن بىرى بولسا، ئەجەب قورقۇنچىلۇق بولىدىكەنە؟ ئۇ بۇرۇن بەزى خىزمەتكارلارنىڭ خوجايىنىنىڭ بىرەر پارچە خېتىنى كۆرۈۋېلىپ، مەخپىي قىلىشقان گەپلىرىنى ئاڭلاپ قېلىپ، بىرەر ئىسىم

كارتۇشكىلىرىنى ياكى ياستۇق ئاستىدىكى سولشىپ قالغان بىرەر تال گۈلنى كۆرۈپ قېلىپ، خوجايىنلىرىنى قاقتى - سوقتى قىلغانلىقىدەك ئىشلارنى كۆپ ئاڭلىغانىدى.

ئۇ چوڭقۇر ئۆھسىنىپ قويۇپ، ئازراق چاي قۇيىدى - دە، لورد ھېنىرىدىن كەلگەن خەتنى ئاچتى. لورد ھېنىرى خەتتە گېزىت ۋە قىزىقىپ قالسا ئەجەب ئەمەس دەپ بىر پارچە كىتاب ئەۋەتكەنلىكىنى، ئۆزىنىڭ سائەت سەككىزدىن ئون بەش مىنۇت ئۆتكەندە كۈلۈبقا بارىدىغانلىقىنى يازغانىدى. ئۇ گېزىتنى ئېرىنچەكلىك بىلەن ۋاراقلاۋېتىپ، بەشىنچى بەتنىڭ ئۈستىدىكى قىزىل قەلەم بىلەن بەلگە ئۈرۈپ قويۇلغان يەرگە كۆزى چۈشتى، بەلگە ئۈرۈلگەن يەرنىڭ ئاستىدا تۆۋەندىكى خەۋەر تۇراتتى.

ئايال ئارتىسىنىڭ ئۆلۈش سەۋەبىنى تەكشۈرۈش ئىسپاتى: بۈگۈن ئەتىگەن رايونلۇق جەسەت تەكشۈرۈش خادىمى دانىيېر ئەپەندى خۇركىستون يولىدىكى بېل مېھمانخانىسىغا بېرىپ، خان جەمەتى خولىبورن تىياتىرخانىسىغا يېڭىدىن تەكلىپ قىلىنغان ياش ئايال ئارتىس سىبىل ۋېيىنىنىڭ جەسىتىنى تەكشۈرۈپ ئىسپات ئالغاندا، ئارتىسىنىڭ ئۆلۈم سەۋەبى پەرەز قىلغاندىن باشقىچە بولدى. ئۆلگۈچىنىڭ ئاپىسى گۇۋاھلىق بەردى، دوختۇر بىررېلنىڭ جەسەت تەكشۈرۈش خۇلاسەسىنى ئاڭلاپ ئۆزىنى تۇتۇۋالالماي، ئاھۇپەرياد چەكتى. نەق مەيداندىكىلەرنىڭ ھەممىسى ئۇنىڭغا ھېسداشلىق قىلدى.

دورىياننىڭ قوشۇمىلىرى تۈرۈلۈپ، گېزىتنى يىرتىپ - يىرتىپ تاشلىۋەتتى. نېمىدېگەن يىرگىنچلىك خەۋەر بۇ! ۋەقە ئەينەن خەۋەر قىلىنغانىدى. ئۇ لورد ھېنىرنىڭ گېزىتكە ئالاھىدە بەلگە قويۇپ ئەۋەتكەن ئەخمىقانە قىلمىشىدىن سەل ئاچچىقى كەلدى. ۋىكتور بۇنى ئاللىقاچان ئوقۇپ بولدى، ئۇ سولتەكنىڭ بۇ ئىنگىلىزچە خەۋەرنى ئوقۇپ چۈشىنىشكە چامىسى

يېتىدۇ.

ۋىكتورنىڭ ئۇ خەۋەرنى ئوقۇپ قېلىشىدىن ئەنسىرەپ يۈرۈشنىڭ نېمە ھاجىتى؟ سىبىل ۋېينىنىڭ ئۆلۈمى بىلەن دورىيان گرىپىنىڭ نېمە مۇناسىۋىتى؟ ئۇنى يا دورىيان گرىپى ئۆلتۈرمىسە؟

ئۇ نەزىرىنى لورد ھېنرى ئەۋەتكەن كىتابقا ئاغدۇردى، لېكىن كىتابتا نېمە سۆزلەنگىنىنى بىلمەيتتى. دورىيان سەككىز قىرلىق شىرەنىڭ ئالدىغا كېلىپ، يۆلەنچۈكلۈك ئورۇندۇقتا ئولتۇردى - دە، كىتابنى ۋارقلاشقا باشلىدى. ئۇ نەچچە مىنۇت ئۆتەر - ئۆتمەيلا كىتابقا كىرىشىپ كەتتى. بۇ، ئۇ ئوقۇغان ئەڭ غەلىتە كىتاب ئىدى. ئۇ دۇنيادىكى جىمى جىنايەتلەر چىرايلىق كىيىنىپ، يېقىملىق نەي كۈيلىرىگە جور بولۇپ ئورۇندالغان گاچا تىياتىرغا ئوخشاش، كۆز ئالدىدىن بىرمۇبىر ئۆتۈۋاتقانداك ھېس قىلدى. ئىلگىرى ئۇنىڭغا خىيالىي چۈشتەك تۇيۇلغان ئىشلار بىردىنلا راستقا ئايلانغاندەك، چۈشىدىمۇ كۆرۈپ باقمىغان نەرسىلەر كۆز ئالدىدا زاھىر بولغاندەك بىلىندى.

بۇ، پارىژلىق بىر يىگىتنىڭ پىسخىك روھىي ھالىتى تەسۋىرلەنگەن رومان ئىدى. 19 - ئەسىردە ياشاۋاتقان بۇ يىگىت ئۆزى ياشاۋاتقان دەۋردىن باشقا دەۋرلەردىكى ئارزۇ - ئىستەكلەر ۋە تەپەككۈر ئەندىزىلىرىنى ئۆز تۇرمۇشىدا رېئاللىققا ئايلاندۇرماقچى، ھەر خىل تۇيغۇلار ئارقىلىق ئۆتكەن دەۋرلەردىكى روھنى ئۆز ۋۇجۇدىدا نامايان قىلماقچى بولىدۇ. ئۇ ئاشۇ ساختا، خاتا ھالدا ئېسىل پەزىلەت دەپ تەرىپلىنىپ كېلىنىۋاتقان ئۆز - ئۆزىنى چۈشەپ قويۇشنى ياخشى كۆرىدۇ، دانىشمەنلەرنىڭ نەزىرىدە جىنايەت دەپ قارىلىۋاتقان تۇغما قارشىلىقتىنمۇ ھۇزۇر ئالىدۇ. روماننىڭ يېزىلىش ئۇسلۇبى غەلىتە، ئەمما جانلىق بولۇپ، پارىژلىق يىگىتنىڭ روھىي ھالىتى مۇجمەل سۆز - ئىبارىلەر ئارقىلىق ناھايىتى ئۆزگىچە ئۇسلۇبتا تەپسىلىي بايان قىلىنغانىدى. بۇ كىتابتىكى تىل ئىشلىتىش ئۇسلۇبى ۋە

ئىنچىكە تەسۋىرلەرنى فرانسىيىنىڭ سىمۋولىزم ئۇسلۇبىدا
ئىجادىيەت قىلىدىغان ئەڭ مەشھۇر پىركامىللارنىڭ
ئەسەرلىرىدىلا ئۇچراتقىلى بولاتتى. ئۇنىڭدىكى تەمسىللەر
ئاجايىپ ئۆزگىچە ۋە نەپىس ئىدى. ھېسسىي تۇرمۇشتىكى
سىرلىق ئىشلار پەلسەپىۋى تىل بىلەن ھەقدادىغا يەتكۈزۈپ
ئىپادىلەنگەنىدى. كىتابنى ئوقۇغان كىشى ھەتتا ئۇنىڭ ئوتتۇرا
ئەسىردە ياشىغان مەلۇم بىر دانىشمەننىڭ روھىي خۇشاللىق
قوليازىسى ياكى ھازىرقى دەۋردىكى بىر جىنايەتچىنىڭ
كېسەللىك روھىي ھالىتىدىكى توۋنامىسى ئىكەنلىكىنى
ئايرىۋالماي قالاتتى. كىشىنى زەھەرلەيدىغان بۇ كىتابنىڭ
سارغۇچ بەتلەردىن كېلىۋاتقان قويۇق ئەتىر ھىدى ھەرقاچان
كىشىنىڭ كاللىسىنى غىدىقلاپ بىئارام قىلاتتى. ئۇ بابمۇباب
ئوقۇپ كىتابقا كىرىشىپلا كەتتى. ئۇزۇندىن - ئۇزۇنغا يېزىلغان
مۇرەككەپ جۈملىلەر، چۈشىنىش تەس بولغان غەلىتە
ئىدىيىلەرنىڭ تولىمۇ ئەپچىللىك بىلەن قايتا - قايتا
تەكرارلىنىشى ئۇنى تۈيدۈرماستىن خىيالىي تۇيغۇ،
خىيالپەرەسلىك قاينىمىغا سۆرەپ كىرىۋاتاتتى. ئۇ كىتابنى شۇ
تەرىقىدە ئوقۇپ ئاللىقاچان قاراڭغۇ چۈشۈپ كەتكەنىنىمۇ
تۇيمايلا قالدى.

بىر تال غېرىب يۇلتۇز ئېسىلىپ تۇرغان كۆكۈچ ئاسماندا
ئاللىقانچىلىك بۇلۇت كۆرۈنمەيتتى، دېرىزىدىن ناھايىتى ئاجىز
يورۇق چۈشۈپ تۇراتتى. غۇۋا يورۇقتا تولىمۇ تەستە ئوقۇۋاتقان
دورىيان قارا خەتلەر قاراڭغۇلۇق بىلەن قوشۇلۇپ كەتكەندىلا
ئاندىن داۋاملىق كۆرۈشكە ئامالسىز قالدى. دورىيان ۋىكتور
قاراڭغۇ چۈشۈپ كەتتى دەپ نەچچە قېتىملاپ ئەسكەرتكەندىلا
ئاندىن ئورنىدىن تۇرۇپ ياندىكى ئۆيگە چىقتى، قولىدىكى
كىتابنى كارىۋات يېنىدىكى فلورىنسىيە ئۇسلۇبىدىكى كىچىك
شەرەگە قويۇپ، كەچلىك زىياپەتكە بېرىش ئۈچۈن كىيىم
ئالماشتۇرۇشقا تۇتۇندى.

ئۇ كۈلۈبقا بارغاندا سائەت توققۇزغا ئاز قالغانىدى، لورد ھېنرى دەم ئېلىش ئۆيىدە ئۆزى يالغۇز ئولتۇراتتى، ئوزايدىن ناھايىتى تىت - تىت بولۇۋاتقانلىقى چىقىپ تۇراتتى.

— كەچۈرۈڭ ھاررى، — دېدى دورىيان، — ھەممىسى سىزنىڭ كاساپىتىڭىز، سىز ئەۋەتكەن كىتابنىڭ مەستخۇشلۇقىدا ۋاقتىنىڭ توشۇپ كەتكەنلىكىگە دىققەت قىلماپتىمەن.

— كىتابنى ياقتۇرۇپ قالىدىغانلىقىڭىزنى بىلەتتىم، — لورد ھېنرى شۇنداق دېگەچ لىككىدە ئورنىدىن تۇردى.

— ياقتۇرۇپ قالمىدىم، كىرىشىپ كەتتىم، ھاررى. بۇ ئىككى گەپنىڭ پەرقى چوڭ جۈمۈ.

— ھە، راستتىنلا شۇنداق پەرقنى بايقىدىڭىزمۇ؟ — دېدى لورد ھېنرى. ئۇلار ئۇدۇل رېستورانغا كىرىپ كېتىشتى.

ئون بىرىنچى باب

دورىيان خېلى يىللارغىچە بۇ كىتابنىڭ تەسىرىدىن قۇتۇلالمىدى. توغرىسىنى ئېيتقاندا، قۇتۇلۇشنى خالىمىدى. ئۇ ئۆزگىرىشچان كەيپىياتى ۋە ھېلىدىن - ھېلىغا ئۆزگىرىپ تۇرىدىغان تۇراقسىز خۇي - مېجەزىگە ماسلاشتۇرۇش ئۈچۈن، پارىژدىن بۇ كىتابنىڭ ئوخشىمىغان رەڭلەردە مۇقاۋىلانغان چوڭ فورماتلىق يېڭى نەشرىدىن توققۇز پارچە سېتىۋالدى. كىتابتىكى باش پېرسوناژ — روماننىكىلىق بىلەن زېرەكلىكنى تولىمۇ غەلىتە بىر رەۋىشتە ئۆز ۋۇجۇدىدا مۇجەسسەملىگەن پارىژلىق يىگىت گويا ئۇنىڭ ئۈچۈنلا يارىتىلغاندەك، بۇ كىتاب ئۇنىڭغا گويا ئۆزىنىڭ ھايات كەچمىشلىرى ۋە كەلگۈسى ھايات نىشانلىرىنى تەسۋىرلەپ بەرگەندەكلا تۇيۇلاتتى.

بىرلا ئوخشىمايدىغان يېرى، دورىيان كىتابتا تەسۋىرلەنگەن باش پېرسوناژدىن ھەرھالدا تەلەپلىك ئىدى. ئۇ كىتابتا تەسۋىرلەنگەن پارىژلىق يىگىتتەك ۋاقتىدا، ئەينەككە قاراشتىن، ئۆز ئەكسى كۆرۈنىدىغان مېتاللاردىن، سۈپسۈزۈك تىنىق سۇدىن ئۇنچىۋالا قورقمايتتى. بۇنداق تۇيغۇلار ئۇنىڭدا يوق ئىدى ھەم مەڭگۈ بولمايتتى. كىتابنىڭ كېيىنكى قىسىملىرىدا ئاپتور تراگېدىيىلىك جەريانلارنى بايان قىلغان، سەل مۇبالىغە قىلىۋەتكەن بولسىمۇ، لېكىن بىر ئادەمنىڭ ھاياتىدىكى ئەڭ قىممەتلىك نەرسىسىدىن ئايرىلىپ قالغان چېغىدىكى چەكسىز قايغۇ - ئەلىمى ۋە ئۈمىدسىزلىكنى ناھايىتى ئوبدان سۈرەتلەپ بەرگەنىدى. دورىيان كىتابنىڭ ئاشۇ قىسىملىرىنى بىر خىل ھۇزۇر ئىلكىدە ئوقۇپ تۈگەتتى. ئەلۋەتتە، ھەرقانداق ھۇزۇر ۋە

خۇشاللىق ئۆز نۆۋىتىدە يەنە قايغۇ - ھەسرەت بىلەن جۈپلىشىپ كېلەتتى.

قارىغاندا، دورىياندىكى بازىل خالۋارد ۋە ئەتراپىدىكى تالاي كىشىلەرنى ئۆز ئايىغىغا يىقىتقان تەڭداشسىز گۈزەللىك چېھرىدىن ھېچ يىتىدىغاندەك قىلمايتتى. ھەتتا ئۇنىڭ ئابروۋىنى يەر بىلەن يەكسان قىلىدىغان پىتنە - پاساتلارنى ئاڭلىغان كىشىلەر (ئۇ توغرىسىدا لوندوندا خىلمۇخىل ئەپقاچتى گەپلەر تارقىلىپ كەتكەن بولۇپ، كۈلۈبتىكىلەرنىڭ ئاغزىدىن چۈشۈرمەيدىغان پاراڭ تېمىسىغا ئايلانغانىدى) ئۇنى كۆرگەن ھامان ئۇنىڭ ئابروۋىنى تۈكىدىغان ئۇنداق پىتنە - پاساتلارغا ھەرگىز ئىشەنمەيتتى. ھەددى ئۇنىڭ غەيۋىتىنى قىلىشۋاتقان كىشىلەرمۇ ئۇنىڭ تەڭداشسىز ھۆسن - جامالى، نۇقسانسىز قەددى - قامىتىنى كۆرگەن ھامان جىم بولۇشاتتى. ئۇنىڭ چېھرىدىن بالقىپ تۇرغان ئېيتقۇسىز دەرىجىدىكى ئاق كۆڭۈللۈك، بىغۇبارلىقتىن ئەيمىنىشەتتى. كىشىلەر ئۇنىڭ ئالدىدا ۋۇجۇدىدىن ئاللىقاچان يوقالغان ئاق كۆڭۈللۈكنى ئەسكە ئېلىشاتتى. ئۇلار شۇ دەرىجىدە قاملاشقان، جەلپكار بۇ يىگىتنىڭ ئەيش - ئىشرەت ئەۋج ئالغان مۇشۇنداق بىر يىرگىنچلىك دەۋردە قانداق قىلىپ ئۆزىگە قىلچە نۇقسان يەتكۈزمىگەندىن ئەجەبلىنىتتى.

دورىيان تۇرۇپ - تۇرۇپلا ئىجتىمائىي ئالاقىدىن ئۆزىنى قاقچۇرۇپ، بىر مەزگىل ئۆيىگە بېكىنىۋالاتتى. بۇنىڭدىن ئۇنىڭ دوستلىرى ھەر خىل قىياسلارنى قىلىشاتتى. ئۇ ئۆيىگە قايتىپ كېلىپلا، پۈتتىن ئۇچىدا دەسسەپ ئۈستۈنكى قەۋەتكە چىقىپ، يېنىدىن ئايرىمايدىغان ھېلىقى ئاچقۇچ بىلەن كۈتۈپخاننىڭ ئىشىكىنى ئېچىپ كىرىپ كېتەتتى، ئاندىن قولىغا ئەينەك ئېلىپ، بازىل خالۋارد سىزىپ بەرگەن ھېلىقى رەسىمنىڭ ئالدىدا تۇرۇپ، رەسىمدىكى يۈزلىرىگە يول - يول قورۇقلار چۈشكەن چىراي بىلەن ئۆزىنىڭ ئەينەكتىكى كۈلۈمسىرەپ

تۇرغان سۈزۈك چىرايىنى سېلىشتۇرۇپ، ئۆز چىرايىدىن قانائەت ھاسىل قىلاتتى. ئۇ چىرايىدىن بارغانسېرى بۆلەكچە ھۇزۇر ئالىدىغان، ئۆز روھىنىڭ گۇمران بولۇشىدىن خۇشاللىق تاپىدىغان بولۇپ قېلىۋاتاتتى. ئۇ پېشانىسىگە يول - يول قورۇق ئىز سالغان، جاۋىغىي چۆرىسىدە جەلىپكار سىزىقچىلار پەيدا بولغان رەسىمنى بىر خىل ئەندىشە ئارىلاش خۇشاللىق ئىلكىدە ئىنچىكە كۆزىتىپ، كۆڭلىدە گۇناھكارلىق تۇيغۇسى بىلەن ياشلىق تۇيغۇسىنىڭ قايسىسىنىڭ قورقۇنچلۇق ئىكەنلىكىنى دەڭسەيتتى. شېشىدەك سۈزۈك ئاپئاق قوللىرىنى رەسىمدىكى گۆشلۈك قوللار بىلەن سېلىشتۇرۇپ، چىرايىدا رازىمەنلىك كۈلكىسى پەيدا بولاتتى، ھەتتا رەسىمنىڭ كالانىپاي تۇرغىنى مەسخىرە قىلاتتى.

ئۇ مەيلى خۇشبۇي ھىدلار تاراپ تۇرغان ھۇجرىسىدا ياتسۇن ياكى پىرىستاننىڭ يېنىدىكى سېسىق نامى پۇر كەتكەن پاسكىنا دەڭلەردە تۇنسۇن، دائىم ئۇيقۇسى قاچقان چاغلاردا، ئۆز روھىنىڭ گۇمرانلىققا يۈز تۇتۇۋاتقانلىقىنى ئېچىنىش ئىلكىدە ئويلايتتى. بۇ خىل ئېچىنىش نوقۇللا شەخسىيەتچىلىكتىن بولۇۋاتقاچقا، ئۇنىڭغا ئوبدانلا تەسىر قىلغانىدى. ئەمما، بۇنداق چاغلار ئانچە كۆپ بولمايتتى. لورد ھېنرى بىلەن بازىلىنىڭ ئۆيىدە تۇنجى كۆرۈشكەندىن باشلاپ، ئۇنىڭ قەلبىدە ھاياتنىڭ پەيزىنى سۈرۈش ئىستىكى پەيدا بولدى، ھايات ھەققىدە بىلىدىغانلىرى كۆپەيگەنسېرى، يەنىمۇ جىق نەرسىلەرنى بىلگۈسى كېلىدىغان بولۇپ قالدى. ئۇ ھاياتنىڭ پەيزىنى سۈرۈشكە بولغان چاڭقاقلىقىنى قانائەت تاپتۇرۇشنى ئىستىگەنسېرى، بۇ چاڭقاقلىقى بارغانسېرى ئەۋجىگە چىقاتتى.

ھالبۇكى، ئۇ ئىجتىمائىي ئالاقىدىن بىراقلا قول ئۈزۈپمۇ كەتمىدى. قىشتا ئايدا بىر - ئىككى قېتىم، ئىجتىمائىي ئالاقە پەسلىنىڭ ھەر چارشەنبە كۈنى كەچتە گۈزەل قەسىرنىڭ ئىشىكىنى ئۇلۇغ ئېچىپ، ئەڭ داڭلىق مۇزىكانتلارنى تەكلىپ

قىلىپ، ئۇلارنىڭ ئېسىل مۇزىكىلىرىدىن مېھمانلارنى ھۇزۇرلاندۇراتتى. ئۇ ھەر قېتىم زىياپەت بەرگەندە لورد ھېنرى يېقىنىدىن ياردەمدە بولۇپ، ئۈستەلنى دورىيانىڭ ئېسىلزادە سالاپىتىگە ماسلاشتۇرۇپ راسلايتتى. رەڭگارەڭ خۇش پۇراق گۈللەر، نەپىس كەشتىلەنگەن داستىخان، قەدىمىي تۈستىكى كۈمۈش رەڭ تەخسىلەر ئۈستەلگە ئاجايىپ ماسلاشتۇرۇلۇپ تىزىلاتتى، كىم - كىملەرنى مېھمانغا چاقىرىش، قايسى ئورۇندا كىملەر ئولتۇرۇش دېگەندەك ئىشلارمۇ ناھايىتى تۈجۈپىلەپ ئورۇنلاشتۇرۇلاتتى. شۇڭلاشقا، ئۇ بەرگەن زىياپەت بەك ھەشەمەتلىك بولمىسىمۇ، لېكىن كىشىلەر ئاغزى - ئاغزىغا تەگمەي ماختىشاتتى. تالاي كىشىلەر، بولۇپمۇ ياشلار دورىيانىڭ ۋۇجۇدىدىكى بىلىم بىلەن ئېسىلزادىلىك، ئابروى - مەرتىۋە، ۋايىگە يەتكەن سالاپەت قاتارلىقلار ئۆزئارا مۇجەسسەملەنگەن دۇنياۋى ئۈلگىنى كۆرۈپ، ئىتون ياكى ئوكسفوردتا ئوقۇۋاتقان چاغلىرىدىكى ئارزۇ - ئارمانلىرىنىڭ رېئاللىققا ئايلانغانلىقىنى كۆرگەندەك بولاتتى. ئۇلارنىڭ نەزىرىدە دورىيان دانتې تەسۋىرلىگەن «گۈزەللىككە چوقۇنۇش ئارقىلىق ئۆز - ئۆزىنى مۇكەممەللەشتۈرۈش» نى ئىستەۋاتقان كىشى ئىدى؛ گاۋتىيېرغا ئوخشاش «ئوبىيېكتىپ دۇنيا ئۇ ئارقىلىقلا مەۋجۇت بولۇپ تۇرىدۇ» دەپ قارايتتى.

ئەلۋەتتە، ھايات دورىيان ئۈچۈن ئەڭ موھىم، ئەڭ ئۇلۇغ سەنئەت ئىدى. شۇڭا، باشقا سەنئەتلەر گويا ھاياتلىق ئۈچۈن ھازىرلانغاندەكلا ئىدى. ئۇ مودا قوغلىشاتتى، سۆلەتۈزلىق قىلاتتى. مودا قوغلىشىش ئاجايىپ - غارايىپ نەرسىلەرنى بىر مەزگىل ئەۋجىگە چىقارغىنى بىلەن، سۆلەتۈزلىق ئۆزىگە خاس ئۇسۇللار ئارقىلىق گۈزەللىكنىڭ مۇتلەق زامانىۋىلىقىنى نامايىش قىلاتتى. شۈبھىسىزكى، بۇلارنىڭ ھەر ئىككىلىسى دورىياننى جەلپ قىلىۋالاتتى. ئۇنىڭ كىيىنىشى، يۈرۈش - تۇرۇشى پات - پات ئۆزگىرىپ تۇرىدىغان، باشقىلاردىن پەرقلەندىغان ئۆزىگە

خاس سۆلىتى ماي فايىردىكى تانسا كېچىلىكلىرىدە، پالمال كۈلۈبىدىكى سۆلەتۋاز بايۋەچچىلەر ئارىسىدا ئوبدانلا تەسىر قوزغايتتى. ئۇلار كىيىنىش، يۈرۈش - تۇرۇش قاتارلىق ھەممە ئىشتا دورىياننى دورايتتى، دورىياننىڭ ۋۇجۇدىدىن ئۇرغۇپ تۇرىدىغان ئېسىل زادىلەرچە سۈلكەت - سالاپەتنى ئۆزىگە ئۈلگە قىلاتتى.

دورىيان قۇرامىغا يېتەر - يەتمەيلا بۇنچە مەرتىۋىگە ئېرىشىپ قالغىنىدىن مەمنۇن بولاتتى، ئۆزى ياشاۋاتقان لوندوننىڭ شۇ تاپتا گويا «ساترىكون» نىڭ^① ئاپتورى ياشىغان نېرونيان^② ئىمپېرىيىسى دەۋرىدىكى رىمغا ئوخشاپ قالغانلىقىنى ھېس قىلىپ، ئىچىدە خۇشال بولاتتى. لېكىن، ئۇنىڭ قەلبىنىڭ چوڭقۇر قاتلىرىدا يوشۇرۇنۇپ ياتقان ئارزۇ - ئىستەكلىرى «مودا باشلامچىسى» بولۇش بىلەنلا چەكلىنىپ قالمايتتى، باشقىلارغا زىبۇزىننەتنى قانداق تاقاش، گالىستۇكنى قانداق چېگىش، ھاسىنى قانداق تۇتۇش دېگەندەك ئىشلارنى ئۆگىتىدىغان ئادەم بولۇپ قېلىشنى خالىمايتتى. ئۇ ئۆزىگە خاس پەلسەپىسى، پرىنسىپى بولغان ھاياتلىق دەستۇرىنى روياپقا چىقىرىش ھەققىدە باش قاتۇراتتى. ئۇنىڭچە بولغاندا، بۇ ھاياتلىق دەستۇرىدا ئەڭ يۈكسەك مەنىۋى پەللىگە ئىنتىلىدىغان تۇيغۇلىرى ئەكس ئەتكەن، مۇجەسسەملەنگەن بولۇشى كېرەك ئىدى.

سەزگۈ ئەزالارنىڭ ھۇزۇرىنى قوغلىشىش ھەرقانداق چاغدا ئەيىبلەنمەسكە ئۇچرايدۇ. كىشىلەرنىڭ ئۆز ۋۇجۇدىدىنمۇ كۈچلۈك ئارزۇ - ھەۋەسلەرنىڭ غىدىقلىشى ۋە ھۇزۇرىدىن قورقۇشى تۇغما بولىدۇ ھەم ئاشۇنداق غىدىقلىنىش بىلەن ھۇزۇرلىنىشنىڭ ئىنسانلاردىن تۆۋەن تۇرىدىغان ھايۋانلاردىمۇ بولىدىغانلىقىنى

① ئېيتىلىشىچە، «ساترىكون» ناملىق بۇ كىتابنى مىلادىيە 1 - ئەسىردە قەدىمكى رىملىق يازغۇچى پېتروۋىنوس يازغان. ئاپتور ئېستېتىك تۇيغۇغا باي بولغاچقا، كىشىلەر تەرىپىدىن «مودىنىڭ ھۆكۈمرانى» دەپ ئاتالغان.

② نېرونيان - (37 - 68) قەدىمكى رىمنىڭ پادىشاھى، تارىختا نامى بار زالىم پادىشاھ.

بىلىدۇ. لېكىن، دورىيان گرېپىنىڭ قارشىچە، ئىنسانلار سەزگۈ ئەزالىرىنىڭ ماھىيىتىنى ھەقىقىي چۈشىنىپ يېتەلمىگەن. سەزگۈ ئەزالارنىڭ ياۋايى ھايۋانىي تەبىئەتلىك ھالىتىدە تۇرۇپ قېلىشنىڭ سەۋەبى شۇ يەردىكى، ئىنسانلار ئاچلىق ئارقىلىق بويسۇنۇشقا مەجبۇرلىغان ياكى ئازاب - ئوقۇبەت ئارقىلىق ئۇلارنى تۇنجۇقتۇرۇپ تاشلىغانىۇ، ھەرگىزمۇ ئاشۇ سەزگۈ ئەزالارنى گۈزەللىككە ئىنتىلىشنى يېتەكچى قىلغان يېڭىچە بىر روھىي يۈكسەكلىككە كۆتۈرۈشكە تىرىشىپ باقمىغان. دورىيان ئىنسانلارنىڭ تەدرىجىي تەرەققىيات مۇساپىسىنى ھەر قېتىم كۆزەتكەندە، ئىنسانلارنىڭ ھېچنېمىگە ئەرزىمەيدىغان مەقسەتلىرى ئۈچۈن تالاي نەرسىلەردىن ۋاز كەچكەنلىكىدىن قاتتىق ئازابلىناتتى. ئىنسانلار ئۆزىدىكى تەلۋىلىكنى، ئىختىيارلىقنى ئىزچىل چەكلەپ كەلدى، ئۆز - ئۆزىنى رەھىمسىزلەرچە قىيىندى ۋە ئىنكار قىلدى. بۇلارنىڭ ھەممىسى ئاشۇ قورقۇنچاقلىقتىن كېلىپ چىققان، ئاقىۋەتتە ئۆزلىرى نادانلارچە قۇتۇلماقچى بولغان خىيالىي تۇيغۇسىدىكى گۇمراڭلىقتىنمۇ ئۆتەر گۇمراڭلىققا دۇچار بولدى.

لورد ھېنرىنىڭ پەرەز قىلغىنىدەكلا يېڭىچە ئىشرەتخورلۇق باشلىنىش ئالدىدا تۇراتتى. ئۇ يېڭىچە بىر خىل تۇرمۇش شەكلى يارىتاتتى، ھاياتلىق ئالىمىمىزنى پۇرىتانلارنىڭ ۋاقتى ئۆتكىنىگە قارىماي كىشىلەر ئارىسىدا بازار تېپىشقا ئۈلگۈرگەن دوگما قېلىپلىرىدىن خالاس قىلاتتى. دۇرۇس، يېڭىچە ئىشرەتخورلۇق ئەقلىيلىكنى چەتكە قاقمايدۇ. ئەمما، ئۇ لەززەتلىك ھېس - تۇيغۇلارنى قۇربان قىلىش بەدىلىگە تىكلەنگەن نەزەرىيە سىستېمىلىرىنى رەت قىلىدۇ. ئىشرەتخورلۇق تۇيغۇسىنى ھېس قىلىشنى مۇھىم ئورۇنغا قويدۇ، ئەمما شېرىن ياكى ئازابلىق بولۇشىدىن قەتئىينەزەر، ھەرقانداق نەتىجىنى نەزەرگە ئالمايدۇ. ھەۋەسنى چەكلەش خاھىشى ئادەمنىڭ تۇيغۇلىرىنى باسسا، چاكىنا شاللاقلىق كىشىنى ھېسسىياتسىز

قىلىۋېتىدۇ. ھالبۇكى، يېڭىچە ئىشرەتخورلۇق بولسا نەپسىنى
 چەكلەش يۈزلىنىشى بىلەن سىغىشالمايدۇ، ئادەملەرگە ھاياتىنىڭ
 ھەربىر ئۆتكۈنچى دەقىقىلىرىدىن قانداق ھۇزۇرلىنىشنى
 ئۆگىتىدۇ. نۇرغۇن كىشىلەر ئەتىگىنى تاڭ يورۇماي تۇرۇپ
 ئويغانغان چاغدىكى تۇيغۇلارنى باشتىن كەچۈرۈپ باققان. بەزىلەر
 ئويغىنىپ نېمە چۈش كۆرگەنلىكىنى ئەسلىيەلمەيدۇ،
 خامۇشلۇقتىن، گاراڭلىقتىن قۇتۇلالمايدۇ. يەنە بەزىلەر بولسا
 كېچىدە ھېلى قاباھەتلىك، ھېلى شېرىن چۈشلەرنى كۆرىدۇيۇ،
 ئويغانغىنىدا كاللىسىغا رېئاللىقتىكىدىنمۇ قاباھەتلىك
 سايىلەرنىڭ ئارام بەرمەيۋاتقانلىقىنى ھېس قىلىدۇ. ئاشۇ
 ئاجايىپ - غارايىپ چۈشلەردە سەنئەتكە ھاياتى كۈچ ئاتا
 قىلىدىغان گۈتچە بىر خىل جۇشقۇنلۇق ئايان بولۇپ تۇرىدۇ.
 شۇنى تەخمىن قىلىش مۇمكىنكى، بۇنداق چۈشلەردىكى خىيالىي
 كۆلەڭگىلەر بىر خىل سەنئەت، خام خىيال سۈرۈش كېسىلىگە
 گىرىپتار بولغۇچىلارنىڭ روھىيىتىگە چۈشىدىغان سەنئەت
 دېمەكتۇر. ئۇنىڭدا شۇنداق بىر نۇقتا ئەكس ئېتىدۇ: سۈبھى
 مەزگىلىدە ئاپئاق تىترەڭگۈ قوللار دېرىزە پەردىسىنى قايرىشى
 بىلەن، بىر غەلىتە كۆلەڭگە ئۆيگە كىرىۋېلىپ بۇلۇڭدا زوڭزىيىپ
 ئولتۇرۇۋالىدۇ. سىرتتىكى دەرەخلەرنىڭ شاخلىرىدا قۇشلار
 توختىماي ۋىچىرلىشىپ تۇرىدۇ، ئالدىراپ خىزمەتكە ماڭغان
 كىشىلەرنىڭ قەدەم تىۋىشلىرى ئاڭلىنىدۇ. تاغ تەرەپتىن
 كېلىۋاتقان مەيىن شامال كىشىنى ئۇھسىندۇرۇپ خىيالىنى
 ئۆتمۈشكە ئەكېتىدۇ. تۈن پەردىسى ئاستا - ئاستا سۈزۈلۈپ،
 كۈللى شەيئى ئاستا - ئاستا ئۆزىنىڭ ئەسلىي ھالىتىگە ۋە
 رەڭگىگە كىرىدۇ. بىز تاڭ سەھەرنىڭ ئۆزگەرمەس ئۇسۇلدا
 دۇنيانى قايتىدىن ئاپىرىدە قىلىۋاتقانلىقىغا شاھىت بولىمىز.
 خىرە ئەينەك ئالدىدا ئادەم سايىسى پەيدا بولىدۇ، ئۆچكەن شام
 ئاخشام بىز ئۇخلاشتىن بۇرۇن قويغان جايدا تۇرغان بولىدۇ،
 ئۇنىڭ يېنىدا تۈنۈگۈن كېچە يېرىمى كۆرۈپ بولۇنغان كىتاب

ياكى تانسا كېچىلىكىدە مەيدىگە قادالغان، ئەمما ئاللىبۇرۇن سولشىپ قالغان گۈل ياكى ئوقۇساق - ئوقۇساق قانمايدىغان بىر پارچە خەت تۇرغان بولىدۇ. ھەممە نەرسە شۇ پېتى. بىز چۈشىنىدىغان ھەقىقىي رېئاللىق چىن بولمىغان كېچە قوينىدىن قۇتۇلۇپ، كۆز ئالدىمىزدا زاھىر بولىدۇ. شۇنىڭ بىلەن، بىز ئاخشام نەدە بۇ رېئاللىق بىلەن خوشلاشقان بولساق، يەنە شۇ يەردە ئۇنى كۈتۈۋېلىشقا مەجبۇر بولىمىز. داۋاملىق قوبۇل قىلمىساق بولمايدىغان، زېرىكىشلىك، ئۆزگەرمەس تۇرمۇش غېمى خىيالىمىزنى بەند قىلىدۇ؛ روھىي بېسىم يەنە باش كۆتۈرىدۇ. شۇنچىلىك ناخۇشلۇق ئىلكىدە سەھەردە ئويغىنىپلا، يېپيېڭى بىر دۇنيانىڭ كۆز ئالدىمىزدا پەيدا بولۇپ قېلىشىغا ئىنتىزار بولىمىز. بىز ئارزۇلاۋاتقان بۇ دۇنيا شۇنداقكى، ئۇنىڭدا جىمى شەيئىنىڭ شەكلى، رەڭگى ئۆزگەرگەن؛ سىرلىق تۇيغۇ مۇجەسسەملەنگەن، جىمى كونا نەرسىلەر سىقىپ چىقىرىلغان. بىز ئارزۇلاۋاتقان بۇ دۇنيادا ھېچقانداق مەجبۇرىيەتكە ۋە ئۆكۈنۈشلۈك تۇيغۇلارغا ئورۇن يوق.

دورىيان گرېينىڭ ئارزۇلايدىغىنى ياكى تۇرمۇش نىشانى دەل مۇشۇنداق دۇنيانى قايتىدىن يارىتىش ئىدى. ئۇ شېرىن، ئەمما دەقىقە ئىچىدە غايىب بولىدىغان ئاشۇ تۇيغۇلارنى، روماننىڭ تۇرمۇشتا كەم بولسا بولمايدىغان ئۆزگىچە ھېسسىياتىنى قوغلىشىش ئۈچۈن ئۆزىنىڭ خاسلىقىغا قارشى يوسۇندا تەپەككۈر قىلاتتى ۋە ئۆزىنى ئۇنىڭ مەيلىگە قويۇۋېتەتتى. بۇنداق تەپەككۈر شەكلىنى تەلتۆكۈس چۈشىنىپ يەتكەندە، قىزىقسىنىش تۇيغۇسى قانائەت تاپقىنىدا بولسا، چۈشىنىكسىز بىر سوغۇق نەزەردە ئۇنىڭدىن ۋاز كېچەتتى. بۇنداق سوغۇقلۇق ھەقىقىي قىزغىنلىق بىلەن سىغىشالمىغۇدەك يەردە ئەمەس. ھەتتا بىر قىسىم ھازىرقى زامان پسخولوگلىرىنىڭ نەزىرىدە بۇنداق سوغۇقلۇق بولمىسا ئوتتەك قىزغىنلىق بولمايتتى.

«دورىيان رىم كاتولىك دىنى ئويۇشمىسىغا ئەزا بولىدىكەن،

رىم دىنىي ئۇيۇشمىسىنىڭ مۇراسىملىرى ئۇنى رام قىلىۋاپتۇ» دېگەندەك گەپلەر بار ئىدى. رىم دىنىي ئۇيۇشمىسىنىڭ ئادەتتىكى مېيىت ئۆزىتىش مۇراسىمى باشقا ھەرقانداق ئۇيۇشمىنىڭكىدىن ھەيۋەت ئۆتكۈزۈلەتتى. بۇ ھال دورىياننى قاتتىق جەلپ قىلىۋالدى. چۈنكى، بۇنداق مۇراسىملاردا تۇيغۇ دېگەنلەر ئىلىك ئېلىنمايتتى. ئۇنىڭدا ئەنئەنىۋى بىر خىل سىداملىق ئەكس ئېتەتتى. ئۇ ئىنسانىيەت تراگېدىيىسىنىڭ سىمۋولى ئىدى. دورىيان مەرمەر تاش يېپىتىلغان مۇزدەك پىيادىلەر يولىدا ھايان ئىچىدە يۈكۈنۈپ ئولتۇرغىنىچە، سۈرلۈك كىيىم كىيگەن پوپنىڭ تاتىراڭغۇ قوللىرى بىلەن مۇقەددەس يوپۇقنى قايرىغىنىغا، زۇمرەت ياقۇت ئورنىتىلغان مۇقەددەس قۇتنى ئاچقىنىغا شاھىت بولاتتى. مۇقەددەس قۇتا ئىچىدىكى قاتلىما كىشىگە «پەرىشتىنىڭ بولكىسى» نى ئەسلىتەتتى. دورىيان پوپنىڭ ئۇچىسىدىكى ئىسا كىيگەن جەبىر - جۇنداق كىيىمدىن ئەيمىنەتتى، تەڭرىدىن گۇناھىنى تىلەپ مەيدىسىگە مۇشتلايتتى. چۆرىسىگە گۈل تۇتۇلغان چىلان رەڭلىك كىيىملەرنى كىيگەن سۈرلۈك ئەرلەر ئىس چىقىپ تۇرغان ئىسرىقچىلىق ھاۋاغا ئاتاتتى. بۇنداق چاغدا ئېيتقۇسىز بىر خىل سېھرىي كۈچ دورىياننى شەيدا قىلاتتى. چېركاۋدىن چىقىدىغان چاغدا دورىيان چېركاۋدىكى رەتلىك تىزىلغان توۋىخانلارغا ئاجايىپ بىر قىزىقىش بىلەن قاراپ كېتەتتى، ئاشۇ ئۆيلەرنىڭ بىرىدە ئولتۇرۇپ، ئەر - ئايال مۇخلىسلار پىچىرلىشىپ ئېيتىشىۋاتقان ھايات ئەسلىمىلىرىنى ئاڭلاشنى ئارزۇ قىلاتتى.

لېكىن، دورىيان توۋا قىلغۇدەك خاتالىق سادىر قىلمىغانىدى. ئۇ ئەزەلدىن ھېچقانداق مەسلەك ياكى ئېتىقادقا قول بەرمىگەن ھەم بۇنداق ئىزم - پىزىملارنىڭ ئۆز مەنىۋىيىتىنىڭ تەرەققىياتىغا توسقۇنلۇق قىلىشىنى خالىمايتتى. دورىيان ئۆزىنىڭ ئىسسىق ئۇۋىسى بولغان ئۆيىنى بىرەر ئاخشام ياكى بىرنەچچە سائەت قونۇپ كېتىدىغان مېھمانخانىلارغا ھەرگىز

ئوخشاتمايتتى. گاھىدا سىرلىقلىق ۋە ئۇنىڭدىكى سېھرىي كۈچ ئۇنىڭغا سىرلىقلىق بېغىشلاپ تۇرغان ئەقىدە دورىيانىڭ يۈرەك تارىنى تىترەتسە، گاھىدا تۇرۇپلا دورىيانى گېرمانىيىدە شەكىللەنگەن ماتېرىياللىرىم تەلىماتىغا مايىل قىلاتتى. روھىي ھالەتنىڭ پۈتۈنلەي فىزىئولوگىيىلىك شارائىتقا باغلىق بولىدىغانلىقىنى (بۇ خىل باغلىنىش مەيلى نورمال ياكى بىنورمال بولسۇن) بىلگىنىدە ئالەمچە خۇشال بولاتتى. ۋە ھالەتنى، بايا دېيىلگەندەكلا دورىيانغا نىسبەتەن تۇرمۇشنىڭ ئۆزى تۇرمۇش ھەققىدىكى ھەرقانداق نەزەرىيىدىن ئۈستۈن تۇراتتى. ئۇ ھەرىكەت ۋە ئەمەلىي تەجرىبىدىن ئايرىلغان ھەرقانداق مەنىۋى پائالىيەتنى ئەھمىيەتسىز دەپ قارايتتى. ئۇنىڭ چۈشىنىشىچە بولغاندا، تۇيغۇ روھقا ئوخشاشلا ئىنساننىڭ ئۆزىدىكى سىرلارنى ئېچىشنى كۈتەتتى.

شۇڭلاشقىمۇ، ئۇ ئەتىر ۋە ئەتىر ياساشنىڭ قائىدە - قانۇنىيەتلىرىنى يەنە تەتقىق قىلىشقا كىرىشتى. ئۇ روھىي كەيپىياتنىڭ تۇيغۇ بىلەن مۇناسىۋەتلىك بولىدىغانلىقىنى، ئىككىسى ئوتتۇرىسىدىكى مۇناسىۋەتنى چوڭقۇرلاپ تەتقىق قىلىش كېرەكلىكىنى بايقىدى. ئەتىرنىڭ نېمە ئۈچۈن ئادەمنىڭ نازۇك تۇيغۇلىرىنى غىدىقلايدىغانلىقى، ئادەمنىڭ رومانىك ئەسلىمىسىنى قوزغايدىغان مودەنگۈلدە، تەسەۋۋۇرنى تورمۇزلاپ قويىدىغان كۈركۈمگۈلدە نېمە سىر بارلىقىنى بىلىشكە تىرىشاتتى. ئۇ ھەمىشە دېگۈدەك ئەتىرنىڭ پىسخىكىلىق رولىنى تەسۋىرلەپ بېقىشقا، ئاشۇ خۇش پۇراق گۈللەرنىڭ سىرىنى ۋە ئادەمگە كۆرسىتىدىغان تەسىرىنى چۈشىنىپ بېقىشقا تىرىشاتتى. دورىيانىڭ پۈتۈن ۋۇجۇدى بىلەن مۇزىكىغا كىرىشىپ كەتكەن چاغلىرىمۇ بولدى. تورۇسلىرى قىزغۇچ سېرىق رەڭلەردە سىرلانغان، تاملىرىغا زەيتۇن رەڭلىك سىر بېرىلگەن زاللاردا ئۇ ئاجايىپ مۇزىكا كېچىلىكلىرىنى تەشكىللەيتتى. بۇنداق كېچىلىكلەردە مۇزىكا ئەۋجىدە ئەس - ھوشىنى يوقاتقان

سىگانلار ئەپچىل چالغۇلىرى بىلەن ھەر خىل جۇشقۇن مۇزىكىلارنى ئورۇندايىتتى. سېرىق يېپىنچا كىيگەن تۇنىسلىقلار چالغۇلىرىنىڭ تارلىرىنى بىر خىل سۈر بىلەن تىرىڭلىتاتتى. قارا تەنلىكلەر ئىپادىسىز بىر خىل ھالەتتە ھىجىيىپ داقا - دۇمباقلارنى چالاتتى. بېشىغا ياغلىق ئارتىۋالغان ئورۇق ھىندىلار قىزىل كىگىزدە باداشقان قۇرۇپ ئولتۇرغىنىچە نەي چالاتتى. گاھىدا شوپېرتنىڭ، چوپىننىڭ، بېتخوۋېننىڭ مۇزىكىلىرىمۇ ئۇنىڭ يۈرەك تارىنى چېكەلمەيتتى. پەقەتلا جۇشقۇنلۇق بىلەن ئورۇندالغان مۇزىكىلار، قۇلاقنى يارغۇدەك ئاۋازلارلا ئۇنى جەلپ قىلالايتتى. ئۇ يەنە تاپقىلى بولىدىغانلىكى ئاجايىپ - غارايىپ چالغۇلارنى يىغدى. بۇ چالغۇلارنىڭ ئىچىدە زاۋاللىققا يۈز تۇتقان بىرەر دۆلەتتىكى قەبرىلەردىن قېزىۋېلىنغانلىرىمۇ، سانى ئاز قالغان ياۋايى قەبىلىلەردىن قالغانلىرىمۇ بار ئىدى. ئىشقىلىپ، بۇ چالغۇلار غەرب مەدەنىيىتى بىلەن ئۇچرىشىش داۋامىدا ساقلىنىپ قالغانىدى. دورىيان بۇ چالغۇلارنى تىرىڭلىتىپ بېقىشقا ئامراق ئىدى. ئۇلارنىڭ ئىچىدە ئوۋېنىگرو ئىندىئانلىرىنىڭ سىرلىق چالغۇسى «جۇرۇپارس» بار ئىدى. بۇنداق چالغۇلارغا ئاياللار ۋە قامچا جازاسىغا ئۇچرىمىغان ئەرلەر قارىسا بولمايتتى. دورىيان يىغقان نەرسىلەرنىڭ ئىچىدە يەنە قۇشلارنىڭ ئاۋازىدەك ئۇن چىقىدىغان پېرو كوزىسى، ئاۋانسا دېئوۋارى چىلىدا باشقىلارغا چالدۇرۇپ ئاڭلىغان، ئادەم سۆڭىكىدىن ياسالغان نەي، كۇرسىنىڭ يېقىن ئەتراپىدىن تېپىلغان ئاجايىپ يېقىملىق ئاۋاز چىقىدىغان قاشتېشى بار ئىدى. ئۇنىڭدىن باشقا، گۈللۈك رەسىم سىزىلغان، ئىچىگە شېغىل قاچىلانغان، چايقىسا «شالدر - شالدر» ئاۋاز چىقىدىغان قاپاق؛ مېكسىكىلىقلار «كرارېن» دەپ ئىسىم قويغان، تېشىغا قاراپ پۈۋەلەيدىغان سۇناي، ئامازون دەرياسى بويىدا ياشىغۇچى قەبىلىلەر ئىشلەتكەن، قۇلاقنى يارغۇدەك ئاۋاز چىقىرىدىغان «تېرۇي» بار ئىدى. ئەينى يىللاردا چوڭ دەرەخلەرگە چىقىۋېلىپ

قاراۋۇللۇق قىلىدىغان ئەسكەرلەر مۇشۇ نەرسىنى چېلىپ ئوينىغانمىش. ئۇنىڭ ئاۋازىنى ناھايىتى يىراقلاردىن ئاڭلىغىلى بولارمىش. يەنە «تېپانستېرى» ئاتلىق دۇمباقمۇ بولۇپ، ئۇنى كىشىلەر سۈت رەڭ ئۆسۈملۈك ياغىچىدا ياسالغان تاياققا چالاتتى. دۇمباقتىكى ئىككى تال پۇرژىنىنىڭ تىترىتىش رولى بار ئىدى. ئەنە شۇنداق ئاجايىپ چالغۇلارغا ئەسرا بولغان دورىيان سەنئەتنى تەبىئەتكە ئوخشاش تەسەۋۋۇر قىلاتتى. ئۇ ئاۋازى قورقۇنچلۇق چىقىدىغان، شەكلى سەت بۇ نەرسىلەردىن بىر خىل ھۇزۇر ھېس قىلاتتى. ئەمما، ئۇزاققا قالماي ئۇ بۇ چالغۇلاردىن بەزدى - دە، بۇرۇنقى ئادىتى بويىچە لورد ھېنرى ئەپەندى بىلەن ئايرىمخانىدا ئولتۇرۇپ «تانغانسېر» دراممىسىدىن ھۇزۇرلىنىدىغان بولدى، دورىيان نۇرغۇن بۈيۈك ئەسەرلەرنىڭ مۇقەددىمىسىدىن ئۆز روھىنىڭ تراگېدىيىسىنى كۆرگەندەك بولاتتى.

يەنە بىر چاغلار كېلىپ دورىياننىڭ قىزىقىشى ئۈنچە - مەرۋايىتقا يۆتكەلدى. ئۇ بىر قېتىملىق تانسا كېچىلىكىدە فرانسىيە دېڭىز ئارمىيە گېنېرالى ئاندروسنى ئەسلىتىپ، بەش يۈز ئاتمىش تال مەرۋايىت ئورنىتىلغان كىيىمنى كىيىپ پەيدا بولدى. ئۇ نۇرغۇن يىللارغىچە بۇ ھەۋىسىنى تاشلىمىدى. ئۇ زىبۇزىننەت قۇتسى ئىچىدىكى ھەر خىل قىممەت باھالىق بۇيۇملارنى قايتا - قايتا تىزىپ ئوينىتتى. بەزى كۈنلەردە شۇنىڭ بىلەن ئەرمەك بولۇپ پۈتۈن كۈنىنى ئۆتكۈزۈۋېتەتتى. ئۇ يىغقان بۇيۇملارنى ساناپ تۈگەتكىلى بولمايتتى، ئۇنىڭ ئىچىدە چىراغ يورۇقىدا قىزىل كۆرۈنىدىغان زەيتۇن رەڭگىدىكى زۇمرەت تاش، ئىچىدە يول - يول سىزىقچىلار بار پارقراق ئۈنچىلەر، يېشىل رەڭ ئارىلاشقان سارغۇچ زەيتۇن تېشى، ئەتىرگۈل ياكى قىزىل ھاراق رەڭگىدىكى قاشتېشى قاتارلىقلار بار ئىدى. يەنە ئامستردامدىن ئەكەلگەن ئۈچ دانە يالتىراق كەھرېۋا ۋە گرانىت تاشلار ئارىسىدىن قىزىقۇپلىغان مارجانلارمۇ بولۇپ، كۆرگەن كىشى ئاغزىنى چىكىلدەتتىپ كېتەتتى.

دوربان ئۈنچە - مەرۋايىت توغرىسىدا ئاجايىپ قىزىق گەپلەرنى ئاڭلىدى. ئافانسونىڭ «باستىرلار قىلىنەماسى»دا كۆزى ھەقىقىي قىزىل ئازورتتىن تۈزۈلگەن بىر زەھەرلىك يىلان تىلغا ئېلىناتتى. ئالىكساندىرنىڭ رومانىنىڭ تارىخىدا يەنە ئىمانىسسانى بويسۇندۇرغان بۇ ئىمپېراتورنىڭ ئىئوردان دەرياسى ۋادىسىدا دۈمبىسىگە كەھرىۋا چەمبىرەك ئۆسۈپ چىققان بۇ يىلانى قانداق بايقىغانلىقى ھېكايە قىلىنىدۇ. فروستراتوس سۆزلىگەن ھېكايىلەردە، يەنى مېڭىسىدە مەرۋايىت بار بىر ئەجدىھاننىڭ «قىزىل ھەرىپى ۋە قىزىل يەكتەكنى كۆرسىلا» سېھىرلىنىپ ئۇيقۇغا كېتىدىغانلىقى، شۇ پۇرسەتتىن پايدىلىنىپ ئۇنى ئۆلتۈرگىلى بولىدىغانلىقى سۆزلىنىدۇ. ئالتۇن قازغۇچى پىئېر دېبونفاسنىڭ ئېيتىشىچە، ئالماس يۇتۇۋالغان ئادەمنىڭ بەدىنى باشقىلارغا ئېنىق كۆرۈنمەسمىش؛ ھىندىستاننىڭ كەھرىۋاسىنى يۇتۇۋالغان ئادەم سۆزمەن بولۇپ كېتەرمىش. پارقىراق قاشتېشى ئاچچىقنى باسارمىش، قىزىل ئالماس ئۇيقۇ كەلتۈرەرمىش، سۆسۈن رەڭ كىرىستال ھاراق پۇرىقىنى يوقىتارمىش، ئانار تاش جىن - ئالۋاستىلارنى قاقچۇرارمىش، سۇ ئارىلاشقان ئاقسىل تاش ئاي نۇرىنى قايتۇرارمىش. ئىشقىلىپ، گەپلەر بەك جىق، بەك جىق.

كېيىن دوربان كەشتىگە، گىلەمگە بەك قىزىقىپ قالدى. شىمالىي ياۋروپادىكى دۆلەتلەردە كىشىلەر ئۇ نەرسىلەرنى ئۆيلىرىنىڭ ئىسسىقلىقىنى ساقلايدىغان تام رەسىملىرى ئورنىدا ئىشلىتەتتى. دوربان ئۇ نەرسىلەرنىڭ سىرىنى بىلىشكە باشچىلاپ كىرىشىپ كەتتى. ئۇ نەرسىلەرنىڭ يىللارنىڭ بوران - چاپقۇنلىرىدا ئۇپرىغىنىنى كۆرگىنىدە ئازابلىناتتى. لېكىن، بۇ ئارقىلىق ھېچبولمىغاندا يىللارنىڭ جەبىر - جاپالىرىدىن قۇتۇلالايتتى. يىللار بىر - بىرىنى قوغلىشىپ ئۆتسۈۋەردى، گۈللەر ئېچىلىپ يەنە توزىدى، قاباھەتلىك كېچىلەردە داۋاملىشىدىغان تېتىقسىز ھېكايىلەر داۋام قىلىۋەردى. ئەمما،

دوربان گرېدە ئۆزگىرىش بولمىدى. زىمىستان قىشلاردا ئۇنىڭ قەددى ئېگىلىمىدى، چىرايى سولمىدى.

ئارىدىن تالاي يىللار ئۆتۈپ كەتتى، دوربان ئەنگلىيىنى قەۋەتلا سېغىنىدى، لورد ھېنرى بىلەن تروۋىلدا بىللە سېتىۋالغان داچىسىغىمۇ بارمىدى؛ ئالجېرىيىدىكى چىرايلىق قورو - جايلىرىمۇ كۆزىگە كۆرۈنمىدى. ئۇ رەسىمدىن ئايرىلىپ ياشىيالىمايتتى. رەسمى ئۇنىڭ ھاياتىنىڭ بىر قىسمىغا ئايلىنىپ بولسىمۇ، ئۆزى يوق چاغدا باشقىلارنىڭ كىرىپ، ئۇنى ئوغرىلاپ كېتىشىدىن ئەنسىرەپلا يۈردى.

باشقىلارنىڭ ئىشلاردىن خەۋەرسىز ئىكەنلىكى ئۇنىڭغا ئايان ئىدى. گەرچە رەسىمدىكى ناھايىتى بەتبەشەرە بىر سىياق بولسىمۇ، يەنىلا ئۇنىڭ بىلەن زىچ مۇناسىۋىتى بار ئىدى. لېكىن، ئۇلار ئۇنىڭدىن بىرەر نەرسە بايقىۋالارمۇ؟ ئۇ ئۆزىنى مازاق قىلماقچى بولغان كىشىلەرگە پەقەت كۈلۈپلا قويدۇ. بۇ رەسىمنى بەربىر ئۇ سىزمىغان. رەسىمدىكى چىراي ناھايىتى بەتبەشەرە بولسا نېمە بوپتۇ؟ ھەقىقىي ئەھۋالنى ئېيتقان تەقدىردىمۇ ئۇلار ئىشەنەمتى؟

لېكىن، دوربان يەنىلا قورقۇپ تۇراتتى. ناگان - ناگاندا نوتتىڭھامدىكى قورۇقىدا ئۆزىگە ئوخشاشلا ئېسىلزادە نەسەبلىك مودا ياشلارنى كۈتكەنلىرىدە، پۈتۈن يېزىدىكى ھەممە ئادەم ئۇنىڭ ئەيش - ئىشرەتلىك راھەت تۇرمۇشىغا مەستانە بولغان چاغلاردا، ئۇ مېھمانلىرىنى تاشلاپ قويۇپ، رەسىمنىڭ جايىدا بار - يوقلۇقىنى تەكشۈرۈش ئۈچۈن ئالدىرايتتى. ئۇ رەسىمنىڭ ئوغرىلىنىپ كېتىشىدىن بەك ئەنسىرەيتتى ۋە بۇنى ئويلىسىلا تېنى شۈركۈنۈپ كېتەتتى. ئۇنىڭچە بولغاندا، ئەگەر رەسمى ئوغرىلىنىپ كېتىدىغانلا بولسا، ئۇنىڭ سىرلىرىنى باشقىلار بىلىپ قالاتتى. بەلكىم كىشىلەر ئاللىبۇرۇن ئۇنىڭدىن گۇمانلىنىشقا باشلىغان بولسا كېرەك.

ئۇنىڭغا ھەۋەس قىلىدىغان كىشىلەر قاتارىدا ئۇنىڭدىن

گۇمانلىنىدىغانلارمۇ بار ئىدى. ئۇ غەربىي رايوندىكى بىر كۈلۈبتىن قوغلانغىلى تاس قالدى. ۋەھالەنكى، ئۇنىڭ ئائىلە كېلىپ چىقىشى ۋە ئىجتىمائىي ئورنىدىن ئېلىپ ئېيتقاندا، ئۇنىڭ كۈلۈبقا ئەزا بولۇشقا شەرتى تامامەن توشاتتى. بەزى مىش - مىش پاراڭلاردا ئۇنى بىر دوستى چىرچىل كۈلۈبىنىڭ تاماكا چېكىش ئۆيىگە باشلاپ كىرگەندە، گراف بورك ئەپەندى ۋە يەنە بىر جاناپنىڭ چىقىپ كەتكەنلىكى ھېكايە قىلىنىدۇ. دورىيان توغرىسىدىكى مىش - مىش پاراڭ ئۇ يىگىرمە بەش ياشقا كىرگەندىن كېيىن قەۋەتلا ئاۋۇپ كەتتى. كىشىلەر ئۇنىڭ ۋاچىتىپوردىكى بىر كوچا لۈكچەكلىرىنىڭ ئوتتۇرىسىدا چەت ئەللىك غەۋۋاسلار بىلەن قانداق سوقۇشقانلىقى، ئوغرى - يانچۇقچى، ساختا پۇل ياسىغۇچىلار بىلەن قانداق ئاپاق - چاپاق بولغانلىقى ھەققىدىكى گەپلەرنى تارقىتىپ يۈرۈشەتتى. ئۇ سىرلىق ھالدا ئىز - تىزسىز غايىب بولغاندا نامى قانداق تۆكۈلگەن بولسا، كىشىلەر توپىدا قايتا پەيدا بولغاندىمۇ كۈس - كۈس پاراڭ يەنە ئاۋۇپ كەتتى. كىشىلەر ئۇنىڭ يېنىدىن مەنسىتمەسلىك نەزىرى بىلەن ئۆتەتتى، خۇددى سىرىنى بىلمەكچى بولغاندەك، ئۇنىڭغا سوغۇق نەزىرى بىلەن تىكىلەتتى. دورىيان باشقىلارنىڭ سوغۇق مۇئامىلىسىنى كۆڭلىگە ئېلىپ كەتمەيتتى، زور كۆپ سانلىق كىشىلەرنىڭ نەزىرىدە ئۇنىڭ سالاپەتلىك يۈرۈش - تۇرۇشى، سېھىرلىك كۈلۈمسىرەشلىرىنىڭ ئۆزىلا غەيۋەتچىلەرگە بېرىلگەن ئەڭ ياخشى جاۋاب ئىدى. چۈنكى، غەيۋەتچىلەرنىڭ مەقسىتى ئەنە شۇنداق كۈس - كۈس پاراڭلار بىلەن ئۇنى چۆكۈرۈش، ئۇنىڭ كۆڭلىنى پاراكەندە قىلىش ئىدى. بۇرۇن ئۇنىڭ بىلەن يېقىن ئۆتكەن كىشىلەرمۇ بىر مەزگىلدىن كېيىن ئۇنىڭدىن يىراقلىشىشقا باشلىغانىدى. ئىلگىرى ئۇنىڭ ئاياغ ئاستىغا يىقىلغان ئاياللار سەت بولارمۇ دېگەننى ئويلىشىپ ئولتۇرماي، ئۇ توغرىلۇق سۆز - چۆچەك چىققاندا كۆكرەك كېرىپ ئوتتۇرىغا چىقاتتى. ئەمدىلىكتە

دوربان قېشىغا بېرىشىغا، ئۇ ئاياللارنىڭ چىرايى ئۆزگىرىپ كېتىدىغان بولۇپ قالدى.

قىزىق يېرى، سۆز - چۆچەك ئاۋۇغانسېرى كىشىلەر ئۇنىڭ ئاجايىپ بىر سېھرىي كۈچى بارلىقىغا ئىشىنىشكە باشلىدى. ئۇنىڭ بايلىقى ۋە مال - مۈلكىمۇ ئۇنى يېڭىلىمەس ئورۇنغا چىقارغان ئامىللارنىڭ بىرى ئىدى. ھەرقانداق ئىناق جەمئىيەتتە كىشىلەر يۈز - ئابرويلۇق كىشىلەرنى چۆكتۈرۈش مەقسىتىدە قىلىنغان سۆز - چۆچەكلەرگە ئىشىنىپ كەتمەيتتى. كىشىلەر ئىنسان تەبىئىتى نۇقتىسىدىنمۇ ئەيتاۋۇر يۈرۈش - تۇرۇشى جايىدا ئادەملەرنى ئەخلاقلۇق ئادەملەردىن چوڭ بىلىدۇ؛ خەقنىڭ ھۆرمىتىگە ئېرىشكەن ئادەمدىن ياخشىراق بىر ئاشپەزنىڭ كۈنى ياخشى دەپ ئويلىشىدۇ. بىر ئادەم سىزنى غورىگۈل تاماق، سۈپەتسىز ھاراق بىلەن كۈتكەن ۋە مېھمان قىلغان پۇرسەتتىن پايدىلىنىپ، ئۆزىنىڭ شەخسىي تۇرمۇشى توغرۇلۇق ھەدەپ پو ئاتسا، ئەلۋەتتە كەيپىڭىز ئۇچىدۇ. لورد ھېنرى ئىلگىرى بۇ توغرۇلۇق گەپ بولغاندا، «پەزىلەت دېگەن نېمە؟ ئۇنى يا يېڭىلى بولمىسا» دېگەنىدى. ئۇنىڭ بۇ گەپلىرىنى باشقىلار يەنە بىرمۇنچە دەلىللەر بىلەن ئىسپاتلىشىمۇ مۇمكىن. بىر يۇقىرى تەبىئىيلىك جەمئىيەتنىڭ دىنىي قائىدە - مىزانلىرى ھېچبولمىغاندا سەنئەت مىزانلىرى بىلەن بىردەكتۇر. شەكىل يۇقىرى قاتلام جەمئىيەتلىكلىرى ئۈچۈن ئىنتايىن زۆرۈر. ھەيۋەتلىك مۇراسىملاردا رېئاللىقتىن بايقىغان سەنئەت شەكىللىرى مۇجەسسەم بولسا ۋە ئۇنىڭغا گۈزەللىك، ئەقىل - پاراسەت ۋە ئازراق ساختىلىق ئېلىمىنتلىرى قېتىلسا، مۇراسىمغا قاتناشقۇچىلار باشقىچە خۇشال بولۇشى مۇمكىن. ساختىپەزلىك راستتىنلا شۇنداق قورقۇنچلۇقمۇ؟ مەن ئۇنداق قارىمايمەن. ئۇ پەقەتلا بىزنىڭ خاسلىقىمىزنى تاۋلاشتىكى بىر خىل ئۇسۇل.

قانداقلا بولسۇن، دوربان گىربى شۇنداق ئويلايدۇ. ئۇنى ئىلگىرى پىسخولوگىيە ھەققىدىكى چالا بىلىملەرنى بىلىۋالغان

بىلىمدارلار گاڭگىراتقان. ئۇلار «ئۆزلۈك» نى ئاددىي، مەڭگۈلۈك،
 ئىشەنچلىك دەپ چۈشىنىدۇ، بىرلا خىل ئامىلغا باغلاپ قويدۇ.
 ۋەھالەنكى، دورىيان ئۈچۈن ئېيتقاندا، ئىنساندا سانسىز ھاياتلىق
 ھۈجەيرىسى ۋە سەزگۈ، ھەر خىل شەكىلدىكى بىئولوگىيىلىك
 قۇرۇلما بولىدۇ. ئىنساندا تەپەككۈر قىلىش، ھاياجانلىنىش
 ئىقتىدارى بولىدۇ. دورىيان يېزىدىكى داچىسىنىڭ بوران ئۇچۇپ
 تۇرىدىغان رەسىمخانىسىدا ئۇيان - بۇيان مېڭىپ، ئاتا -
 بوۋىلىرىنىڭ رەسىملىرىدىن ھۇزۇرلىنىشقا ھېرىسمەن ئىدى.
 چۈنكى، ئۇنىڭ قېنىدا دەل ئاشۇ كىشىلەرنىڭ قېنى ئېقىۋاتاتتى.
 رەسىملەرنىڭ قاتارىدا فىلىپ خېربېرتنىڭ رەسىمىمۇ بار ئىدى.
 فرانسىس ئەس ئۆزىنىڭ «ئايال پادىشاھ ئېلىزابېتنى ۋە پادىشاھ
 جامېسىنىڭ ھۆكۈمرانلىقىنى ئەسلەش» دېگەن ئەسىرىدە فىلىپ
 خېربېرتنى «شۈنچىلىك كېلىشكەن ئادەم ئىدىكى، ئوردىدا
 ھەممىلا ئادەم ئۇنى ئەتىۋارلايتتى. ئەمما، ئۇنىڭ قاملاشقان
 چىرايى ئۇزۇن قالماي سولدى» دەپ سۈرەتلەيدۇ. دورىيان بەزىدە:
 «خېربېرتنىڭ ياش ۋاقتىنى دوراپ ياشاۋاتامدىم نېمە؟» دەپ
 ئويلاپمۇ قالاتتى. ئەجەبا، ئىنسان ۋۇجۇدىدىكى مەلۇم بىر خىل
 زەھەرلىك مىكروئورگانىزم يەنە بىر ئادەمنىڭ ۋۇجۇدىغا ئۆتۈپ
 مەڭگۈلۈك ماكانىنى تاپامدىغاندۇ؟ ئەجەبا، ئۇ خېربېرتنىڭ
 سالاپىتىدىن ئايرىلىپ قالغانلىقىنى ئۆز كۆڭلىدە ھېس
 قىلغاندىن كېيىنلا بازىل خالۋاردنىڭ رەسىمى سىزىش ئۆيىدە
 ھاياتىنى تۈپتىن ئۆزگەرتىدىغان شۇ قېتىملىق تىلاۋەتكە
 تۇتۇنغان بولغىنىمىدى؟ ئەنە، بىر چەتتە ئانتونى سېدىراننىڭ
 رەسىمىمۇ تۇرىدۇ. ئۇ رەسىمدە ئىچىگە چۆرىسىگە ئالتۇن زىغزىق
 تۇتۇلغان ئاسما مايكا، تېشىغا چۆرىسىگە ئالتۇن ھەل بېرىلگەن
 تۈگمە تاقىغان چاپان كىيگەن، قارامتۇل دۇبۇلغىسى پۈتمىنىڭ
 يېنىغا تاشلاپ قويۇلغان. ئۇنىڭ قالدۇرۇپ كەتكەن مىراسلىرى
 نەدىكىنە؟ ناپلىستىكى جۇئاننانىڭ ئاشىنىسى پۈتكۈل گۇناھ ۋە
 نومۇسلۇق ئىشلارنى ئۇنىڭغا مىراس قالدۇرۇپ كەتتىمىكىنە؟

ئەجەبا، ئۇنىڭ قىلغان - ئەتكەنلىرى جاھان سازلىقتىن بەزگەن كىشىلەرنىڭ رېئاللىققا ئايلانمىغان چۈشلىرىمىدۇ؟ رەڭگى ئۆڭگەن كانابقا سىزىلغان رەسىمدە ئېلىزابېت دىۋرو خانىم ھال رەڭ يەڭلىك قىزىل كۆڭلەك كىيگەن، ئوڭ قولىدا بىر تال گۈل تۇتقان ھالەتتە كۈلۈمسىرەپ تۇرىدۇ. ئۇنىڭ يېنىدىكى شىرەگە ماندارىن ئىسكىرىپكىسى بىلەن بىر تال ئالما قويۇلغان. ئۇنىڭ ئۇچلۇق، نەپىس ئايىغىغا زىننەت سۈپىتىدە يېشىل ئەتىرگۈل قادالغانىدى. دورىيان ئۇ ئايالنىڭ قانداق ياشىغانلىقى ۋە كىملەر بىلەن ئاپاق - چاپاق بولۇپ ئۆتكەنلىكى ھەققىدىكى ئىشلارنى ياخشى بىلىدۇ. ئۇ ئايالدا بار خۇلق ئۇنىڭدا بارمۇ؟ ئۇنىڭ چىرايلىق كۆزلىرى دورىيانغا تىكىلگەندەك قىلىدۇ. جورج ۋىروبنىڭ تەقى - تۇرقىچۇ؟ رەسىمدە ئۇ شۇنداق رەزىل ئادەمدەك كۆرۈنىدۇ، چىرايى ساڭگىلاپ كەتكەن، گۆشلۈك لەۋلىرىدىن بىر خىل مەمەدانلىق چىقىپ تۇرىدۇ. ياش ۋاقتىدا لورد فېرارىنىڭ دوستى بولغان بۇ كىشى 18 - ئەسىردىكى مودىنى ئومۇملاشتۇرغانىدى. ئىككىنچى ئەۋلاد قاتارىدا سانىلىدىغان لورد بېكخام قانداقراق كىشى بولغىدى؟ ئۇ كىشى پادىشاھنىڭ تازا شەھۋەتپەرەس چاغلىرىدا ئۇنىڭغا ھەمراھ بولغان، پادىشاھنىڭ فېسجورت خانىم بىلەن مەخپىي توي قىلغان ئىشلىرىغا شاھىت بولغان. سارغۇچ بۇدۇر چاپلىرى، ھېچنېمىدىن يانمايدىغاندەك كۆرۈنىدىغان تۇرقى ئۇنى ھەم سالاپەتلىك، ھەم ھاكاۋۇر كۆرسەتكەن. كېيىنكى ئەۋلاد كىشىلەر ئۇنىڭدىن قانداق ھېسسىياتنى ئۆرنەك ئالغان بولغىدى؟ ئۇنىڭ نامى ياخشى ئەمەس، كارلتون سارىيىدا شاللاقلىق دولقۇنىنى باشلاپ بەرگەن. ئۇنىڭ كۆكرىكىگە پارقىراق بىر ئوردىن تاقالغان. خوتۇنىنىڭ رەسىمى ئۇنىڭ يېنىغا ئېسىلغان. چىرايى تاتارغان، لەۋلىرى نېپىز كەلگەن بۇ ئايال ئۇچىسىغا قارا رەڭلىك كىيىم كىيگەن. دورىياننىڭ تېنىدە ئۇنىڭمۇ قېنى ئاقىدۇ. نېمىدىگەن سىرلىق ئىشلار - ھە؟ ئۇنىڭغا ئاپىسىدىن مىراس قالغىنى گۈزەللىككە

بولغان ھېرىسمەنلىك ۋە كېلىشكەن قامەت. ئايال كاھىنلارنىڭ كەڭ يەكتەكلىرىنى كىيىۋالغان ئاپىسى ئۇنىڭغا قاراپ كۈلۈمسىرەپ تۇرىدۇ. ئۇنىڭ بېشىغا ئۈزۈم يوپۇرمىقى ئېسىلغان، قولىدىكى رومكىدىن سۆسۈن رەڭلىك ھاراق تېشىپ تۇرىدۇ. رەسىمدىكى چىنىڭگۈلى قۇرۇپ كەتكەن. ئەمما، ئۇ كۆزلەردىن يەنىلا قىزغىن ھېسسىيات تۆكۈلۈپ تۇرىدۇ. ئۇ كۆزلەر ھېلىھەم جەلىپكار، سېھىرلىك. دورىيان نەگىلا بارسۇن، بۇ كۆزلەر ھەمىشە ئۇنىڭغا ھەمراھ.

ئىنسانلاردا ئاتا - بوۋىلىرىنىڭ قېنى بولغىنىغا ئوخشاشلا، ئۆزى ئوقۇغان ئەدەبىي ئەسەرلەرنىڭمۇ تەسىرى بولىدۇ. ھالبۇكى، ئوقۇرمەنلەرگە ئۆزىنىڭ تەسىرىنى ھېس قىلدۇرۇپ تۇرىدىغىنى ئەدەبىيات پېشوالىرىدىكى ئەۋلادتىن - ئەۋلادقا ئۆز كۈچىنى كۆرسىتىدىغان خاسلىق ۋە تەبىئىيلىك بولسا كېرەك. گاھىدا دورىيان گرىپىغا تارىخ ئۆز ھاياتىنىڭ تەسىرىدەك، چىن تۇرمۇشنىڭ ئەمەس، تەسەۋۋۇرىدا يارىتىلغان تۇرمۇشنىڭ خاتىرىسىدەك تۇيۇلىدۇ. بۇنداق تۇرمۇش ئۇنىڭ مېڭىسىدە، ئۇنىڭ قىزغىنلىقىدا ھامان ئۆز تەسىرىنى كۆرسىتىپ تۇرىدۇ. دورىيان ئاشۇ كىشىلەرنى، ئاشۇ سېيمالارنى تونۇيدىغاندەكلا ھېس قىلىدۇ. ئۇنىڭ نەزىرىدە ئۇلارنىڭ ھاياتى سىرلىق بىر خىل ئۇسۇلدا ئۇنىڭكىگە تەسىر كۆرسەتكەن.

دورىياننىڭ تۈگمەس خىيالى بۇ ئاجايىپ ئەسەردىكى ئۇنىڭ ھاياتىغا تەسىر كۆرسەتكەن ئاشۇ باش پېرسوناژلاردىن مەنبەئە ئالغان. دورىيان ئۇ ئەسەردىن ئاۋۋال بىر باب، ئاندىن قىزىقسىنىپ يەنە ئىككى باب ئوقۇدى. ئۇ بابلاردا تەلۋە، رەزىل ئادەملەرنىڭ ئوبرازى سۈرەتلەنگەن. ئۇنىڭدا كىنەز مىلان خوتۇنىنى ئۆلتۈرۈپ بولۇپ، ناھايىتى ئۈستىلىق بىلەن لەۋلىرىگە زەھەرلىك لەۋ سۈرۈشنى سۈرۈپ قويىدۇ. خوتۇننىڭ ئاشنىسى ئۇ لەۋلەرگە سۆيۈپ زەھەرلىنىپ ئۆلىدۇ. ئۇ بابلاردا يەنە پاپا پاۋل II نىڭ (ئىسمى پېدېرو بابى) شۆھرەتپەرەسلىكىنىڭ

دەيدەيگە سېلىشى بىلەن يۇقىرى ئۆرلەشكە تىرىشقانلىقى، گۇناھ ئۆتكۈزۈش بەدىلىگە ئىككى يۈز مىڭ فلورىنسىيە تىللاسغا يارايدىغان پايلىق ئورنىغا چىققانلىقى سۆزلىنىدۇ. يەنە مۇنداق مەزمۇنلار بار: مىلان بېگى گىريان مارييا ۋىسكانت ھايات كىشىلەرنى ئاپشاركىغا تالىتىدۇ. ئۇ ئۆلگەندىن كېيىن، جەستىنى ئۇنى چوڭقۇر سۆيگەن بىر پاهىشە قىزىلگۈلگە ئوراپ دەپنە قىلىدۇ. بورگىيا ئاپئاق ئېتىنى مىنىپ، ئىنسىنى ئۆلتۈرگەن فراكرېد بىلەن سەپەرگە چىقىدۇ. ئۇنىڭ يېپىنچىسى پروتېرنىڭ قىزىل قېنى بىلەن بويالغان. پىئېرو رىئالىئو، فلورىنسىيەنىڭ ياش ئېپىسكوپى، خېكىستوس IV نىڭ ئوغلى ۋە ئۇنىڭ ۋەزىر - ۋۇزرالىرى شۇ سەپتە بار.

بۇ كىشىلەرنىڭ ھەممىسىدە بىر خىل قاباھەتلىك كۈچ بار. كېچىدە دورىيان ئۇلارنى چۈشەيتتى، كۈندۈزى خىيالى ئۇلارنىڭ كۆلەڭگىسىدىن قۇتۇلالمايتتى. ئەدەبىيات - سەنئەتنىڭ قايتا گۈللىنىش دەۋرىدىكى كىشىلەر ئاجايىپ بىر خىل زەھەرلەش ئۇسۇلىدىن خەۋەردار ئىدى. دورىيان گرېپى بولسا بىر كىتابتىن زەھەرلەندى. بەزىدە ئۇ ھەتتا رەزىللىكنى ئۆزىنىڭ ئېستېتىك ئۆلچىمىنى ئىشقا ئاشۇرۇشتىكى بىر خىل ئۇسۇل قىلىۋالغانىدى.

ئون ئىككىنچى باب

شۇنىڭدىن كېيىن، دورىيان 9 - نويابىر كۈنى، يەنى ئوتتۇز سەككىز ياشقا كىرىشتىن بىر كۈن ئاۋۋالقى كۈنى كەچتە يۈز بەرگەن ئىشلارنى دائىم ئەسلەيدىغان بولۇپ قالدى.

ئۇ لورد ھېلىقىنىڭ ئۆيىدە كەچلىك تاماق يەپ، سائەت ئون بىر يېرىملار ئەتراپىدا ئۆيىگە پىيادە قايتتى. ھاۋا ئوبدانلا سوغۇق، ئەتراپنى قويۇق تۇمان باسقانىدى، ئۇ قېلىن خۇرۇم پەلتوسىغا مەھكەم ئورنىپ كېتىپ باراتتى.

گروسۋېنور مەيدانى بىلەن جەنۇبىي ئاۋۇدلىي كوچىسىنىڭ دوقمۇشىغا كەلگەندە، كۈل رەڭ پەلتوسىنىڭ ياقىسىنى ئېگىز كۆتۈرۈپ، قولىدا سومكا تۇتۇۋالغان بىر ئادەم قويۇق تۇمان ئارىسىدىن چىقىپ، ئۇنىڭ يېنىدىن غىپىدە ئۆتۈپ كەتتى. دورىيان بىر قاراپلا ئۇنىڭ بازىل خالۋارد ئىكەنلىكىنى تونۇۋالدى. شۇئان ئۇنىڭ ۋۇجۇدىنى تەسۋىرلەپ بەرگۈسىز بىر خىل غەلىتە ۋەھىمە چۇلغىۋالدى. دورىيان بازىلنى تونۇمىغانغا سېلىپ، قەدىمىنى تېزلەتتى - دە، ئۆيى تامان تېز - تېز يۈرۈپ كەتتى.

لېكىن، بازىل خالۋارد ئۇنى تونۇۋالغانىدى. دورىيان بازىلنىڭ قەدىمىنى شاپپىدە توختىتىپ، كەينىدىن تاپ بېسىپ كېلىۋاتقانلىقىنى سېزىپ تۇردى. ھايال ئۆتمەي، بازىل ئۇنىڭ بىلىكىدىن كاپپىدە تۇتتى.

— دورىيان! ئەجەب ئوبدان ئۇچرىشىپ قالدۇق - ھە! سائەت توققۇزدىن بېرى سىزنى كۈتۈپخانىڭىزدا ساقلاپ ئولتۇردۇم. يەنە ئولتۇرۇپىرەي دېسەم، بىچارە خىزمەتكارىڭىز بەك چارچاپ

كېتىپتۇ، ئۇيقۇسىغا دەخلى قىلماي دەپ ئاستا يېنىپ چىقتىم. كېچىلىك پويىزغا ئۆلگۈرۈپ پارىژغا بارمىسام بولمايتتى، ماڭغۇچە سىز بىلەن بىلەن كۆرۈشۈۋېلىش ئارزۇيۇم بار ئىدى. بايا يېنىمدىن ئۆتۈپ كېتىۋاتقىنىڭىزدا ئۈچىڭىزدىكى خۇرۇم پەلتودىن سىزمىكىن دېدىم، لېكىن تازا جەزم قىلالىدىم. مېنى تونۇمىدىڭىزمۇ؟

— قەدىرلىك بازىل، قويۇق تۇماننىڭ دەستىدە گروسۋېنور مەيدانىنىمۇ ئىلغا قىلالمايۋاتسام، سىزنى قانداق تونۇيالايمەن؟ ئۆيۈمگىمۇ يېقىنلاپ قالغان بولسام كېرەك، لېكىن يولنى تازا پەرق قىلالمايۋاتىمەن. كۆرۈشمىگىنىمىزگە ئۇزاق بوپتىكەن، كېتىدىغىنىڭىزنى ئاڭلاپ كۆڭلۈم يېرىم بولۇۋاتىدۇ. پارىژدا ئۇزاق تۇرمايدىغانسىز — ھە؟

— يېرىم يىلدەك تۇرۇپ قالدىمەن. كاللامدا كاتتا ئەسەردىن بىرنى پىشۇرۇپ قويغانىدىم. پارىژغا بېرىپ رەسىم سىزىش ئۆيىدىن بىرنى ئىجارىگە ئېلىپ، ئاشۇ كاتتا ئەسەرنى پۈتتۈرمىگۈچە سىرتقا چىقماسلىقىنى ئويلاۋاتىمەن. لېكىن، بۈگۈن سىزنى ئۆزۈم توغرىسىدا پاراڭلىشىش ئۈچۈن ئىزدەپ كەلمىدىم. ئۆيىڭىزنىڭ ئالدىغىمۇ كېلىپ قاپتۇق، كىرىپ بىردەم مۇڭدۇشايمى. سىزگە دەيدىغان جىق گېپىم بار.

— تازىمۇ ياخشى گەپ بولدى. بىراق، مەن بىلەن پاراڭلىشىمەن دەپ پويىزغا ئۆلگۈرەلمەي قالماڭ يەنە، — دورىيان گىرېي ھارغىن قىياپەتتە شۇنداق دېگەچ ئىشكىنى ئاچتى. چىراغ نۇرى قويۇق تۇماننى غۇۋا يورۇتتى. بازىل خالۋارد سائىتىگە قاراپ قويۇپ دېدى:

— پويىز ئون ئىككىدىن ئون بەش مىنۇت ئۆتكەندە قوزغىلىدۇ. ھازىر سائەت ئون بىر بوپتۇ، خېلى ۋاقتىم بار ئىكەن. بايا تېخى سىزنى ئىزدەپ كۈلۈپقا ماڭغانىدىم. مانا قارالغۇ، مۇشۇ سومكامدىن باشقا ئېغىر نەرسىلىرىمنىڭ ھەممىسىنى ئالدىن ماڭدۇرۇۋەتتىم، يۈك — تاڭلىرىمۇ كۆپ ئەمەس،

ۋىكتورىيە ۋوگزالغا يىگىرمە مىنۇتتىلا يېتىپ بارالايمەن.
دورىيان بازىلغا لەپىدە قاراپ قويدى ۋە كۈلۈپ تۇرۇپ دېدى:
— شۇنچە داڭلىق رەسسام تۇرۇپ مۇشۇنداقمۇ يولغا
چىقامسىز. بىر سومكا، بىر پەلتو بىلەن سەپەرگە چىققاننى
كۆرمەيتىكەنمەن! قېنى تېز كىرىڭ، ئۆيگە تۇمان توشۇپ
كەتمىسۇن يەنە. لېكىن، ئالدىن دەپ قوياي، يېقىندىن بېرى
سىزگە سۆزلەپ بەرگۈدەك تۈزۈك بىر ئىشمۇ يۈز بەرمىدى ھەم
يۈز بېرىشمۇ مۇمكىن ئەمەس.

بازىل خالۋارد بېشىنى چايقاپ قويۇپ، دورىياننىڭ كەينىدىن
سوڭدشىپلا كۈتۈپخانغا كىردى. يوغان تام ئوچاقتا ئوتۇنلار
چاراسلاپ كۆيۈۋاتاتتى، چىراغ ئۆي ئىچىنى ئاپتاپتەك
يورۇتۇۋەتكەنىدى. سىپتا نەقىشلەنگەن كىچىك ئۈستەلگە
گوللاندىيە ئىشلەنگەن كۈمۈش قاچا قويۇلغان، يېنىدا
بىرنەچچە بوتۇلكا سودا سۈيى ۋە يوغان گۈللۈك رومكىلار
تۇراتتى.

— قارىمامسىز دورىيان، خىزمەتكارىڭىز مېنى قالتىس
كۈتۈۋەتتى. نېمە دېسەم شۇنى تەخ قىلىپ بەردى، ھەتتا سىزنىڭ
ئەڭ ياخشى كۆرىدىغان تاماكىلىرىڭىزنىمۇ ئاچىقىپ بەردى. ئۇ
بەك مېھماندوست ئىكەن، ئىلگىرىكى ھېلىقى فرانسىيىلىك
خىزمەتكارىڭىز ئۇنىڭ قولىغا سۇ قويۇپمۇ بېرەلمىگۈدەك. ھە
راست، ئۇ خىزمەتكارىڭىز كېيىن قانداق بولۇپ كەتتى؟

دورىيان مۇرىسىنى چىقىرىپ قويۇپ دېدى:

— ئۇ رادىلى خانىمىنىڭ ئايال خىزمەتكارى بىلەن توي
قىلىپ، ئايالىغا پارىژدا ئەنگىلىيىچە مودا كىيىملەر دۇكىنى
ئېچىپ بېرىپتۇ. ئاڭلىسام، پارىژدا ئەنگىلىيىچە كىيىملەر تازا
مودا بولۇۋېتىپتۇمىش. نېمىشقىكىن، فرانسىيىلىكلەر ماڭا بەك
ئەخمەق تۇيۇلىدۇ. ئۇنى ئۈنچە ئەسكى دەپ كەتكىلىمۇ بولمايتتى.
بولمىسىغۇ دېگەن يېرىمدىن چىقىپ كەلگەن، لېكىن ئۇنى پەقەت
ياقتۇرمايمەن. ئۇ ناھايىتى سادىقلىق بىلەن خىزمىتىمنى

قىلغانىدى، كېتىدىغان چېغىدا كۆڭلى بەك يېرىم بولۇپ كەتتى. سودا سۈيى قوشۇلغان براندىدىن يەنە بىر رومكا كەلتۈرەيمۇ؟ مېنىڭچە سۇ قوشۇلغان ئاق ئۈزۈم ھارقىدىن ئىچىپ باقامسىزىيا؟ مەن ئادەتتە ئاق ئۈزۈم ھارقىغا مېنىڭچە سۇ قوشۇپ ئىچىشكە ئامراق.

— رەھمەت، ھېچنېمە ئىچكۈم يوق، — بازىل شىلەپسى بىلەن پەلتوسنى سېلىپ، بايا سومكىسىنى قويغان بۇلۇڭغا تاشلىدى، — بولدى ئۇكام. سىز بىلەن كۆڭلۈمدىكى گەپلەرنى دېيىشىۋالسام بولمايدۇ. قاپقىڭىزنى بۇنداق تۈرۈۋالماڭە، بولمىسا گېپىمنى دېيەلمەيدىكەنمەن.

— زادى نېمە ئىشتى ئۇ؟ — دورىيان زەردە بىلەن ۋارقىرىغىنىچە ئۆزىنى ساپاغا تاشلىدى، — مەن بىلەن مۇناسىۋەتلىك ئىش ئەمەستۇ؟ بۈگۈن ئۆزۈمگە ئۆچلۈكۈم كېلىپلا تۇرىدۇ. ئىلاھىم، مەن توغرۇلۇق ئىش بولۇپ قالماي. — دەل سىز توغرۇلۇق ئىش، — دېدى بازىل كەسكىنلىك بىلەن، — سىزگە بۈگۈن دەۋالسام زادى بولمايدۇ، پەقەت يېرىم سائەتلا ۋاقتىڭىزنى ئالىمەن.

دورىيان چوڭقۇر ئۈمىدىنى قويۇپ، بىر تال تاماكا تۇتاشتۇردى:

— يېرىم سائەت !

— سىزدىن بىرنەرسە تەلەپ قىلمايمەن، دورىيان. سىز ئۈچۈن ياخشى بولسۇن دەيمەن. ئۇيان ئويلاپ، بۇيان ئويلاپ سىزگە دېمىسەم بولمايدىغانلىقىنى ھېس قىلدىم. ھازىر لوندوندا سىز توغرۇلۇق ئېغىزغا ئالغۇسىز سۆز — چۆچەكلەر ئېقىپ يۈرۈۋاتىدۇ.

— ئۇنداق گەپلەرنى ئاڭلىغۇم يوق. مەن ئۆزۈم توغرۇلۇق گەپ — سۆزلەرگە ئەمەس، باشقىلار توغرىسىدىكى رەسۋا گەپلەرگە قىزىقمەن.

— بۇنىڭغا سەل قارىماڭ، دورىيان. ئېسىلزا دە كىشىلەر

ئابروىغا دىققەت قىلمىسا بولمايدۇ. باشقىلارنىڭ سىزنى پەسكەش دېيىشىنى خالىمايدىغانسىز؟ سىز ئادەتتىكى ئادەم ئەمەس، پۇلدار، ئابرويلۇق، مەرتىۋىلىك ئادەم. لېكىن، مەرتىۋە بىلەن بايلىق ھەممىگە باراۋەر ئەمەس. مەنغۇ ئۇنداق پىتنە - پاستالارغا زىنھار ئىشەنمەيمەن. سىزنى كۆرگەن ھامان بۇنداق گەپلەرگە ئىشىنىشنىڭ نەقەدەر ئەخمەقلىق ئىكەنلىكىنى ھېس قىلىمەن. ئىپلاسلۇق كىشىلەرنىڭ چىرايىدىن مەلۇم بولىدۇ. ئۇنداقلا ئىپلاسلۇقنى يوشۇرىمەن دەپمۇ يوشۇرۇپ قالالمايدۇ. بەزىدە قىلغان ئىپلاسلۇقلىرىنى ئىنسىۋىن بىلمەيدۇ دېيىشىدۇ. لېكىن، بۇ مۇمكىنمۇ؟ بىر ئىپلاس كىشى شەرمەندە ئىشنى قىلغان ھامان، شەرمەندىلىكى جاۋىغىدىكى سىزىقچىلاردا، ساڭگىلىغان قاپاقلىرىدا، ھەتتا قولىنىڭ شەكلىدە مانا مەن دەپ ئايان بولىدۇ. بىرەيلەن، بولدى ئۇنىڭ ئىسمىنى دېمەي، ئۇنى سىزمۇ تونۇيسىز، بۇلتۇر مېنى رەسمىمنى سىزىپ بەرسىڭىز دەپ ئىزدەپ كەپتۇ. مەن ئىلگىرى ئۇنى كۆرۈپ باقمىغان، ئۇنىڭ نام - شەرىپىنىمۇ ئاڭلاپ باقمىغانىدىم. ئۇ توغرىسىدىكى ئىشلارنى كېيىن ئاڭلىدىم. ئۇ ماڭا ناھايىتى كۆپ ھەق بېرىدىغان بولدى، لېكىن سىزىپ بېرىشكە ئۇنىمىدىم. مەن ئۇنىڭ قولىنىڭ شەكلىگە بەك ئۆچ بولۇپ قالغانىدىم. پەرىزىم ناھايىتى توغرا چىققانىكەن. كېيىن بىلسەم، ئۇچىغا چىققان ئىپلاس، شەرمەندە ئادەم ئىكەن. سىزنىڭ ئاشۇ مەسۇم چىرايىڭىزغا، خۇشخۇيلۇق كەتمەيدىغان قاملاشقان رەڭگىرىڭىزغا قارىساملا، كەينىڭىزدىن ئېقىپ يۈرگەن پىتنە - پاستالارغا زىنھار ئىشەنگۈم كەلمەيدۇ. لېكىن، ھازىر سىز ماڭا قارىڭىزنى كۆرسەتمەيدىغان، ئۆيۈمگە كەلمەيدىغان بولۇۋالدىڭىز. باشقىلارنىڭ سىزنىڭ غەيۋىتىڭىزنى قىلىشىۋاتقانلىقىنى ئاڭلىسام، نېمە دېيىشىمنى بىلەلمەيلا قالمايمەن. ئېيتىڭە، دورىيان، گراف بېرۋىك نېمە ئۈچۈن سىزنى كۆرۈپلا كۈلۈپتىن چىقىپ كېتىدۇ؟ لوندوندا شۇنچە كۆپ مەرتىۋىلىك كىشىلەر بار تۇرۇپ، نېمە ئۈچۈن ئۆيىڭىزگە

مېھماندارچىلىققا كەلمەيدۇ؟ نېمە ئۈچۈن سىزنى
 مېھماندارچىلىققا چاقىرمايدۇ؟ ئالدىنقى ھەپتە بىر كەچلىك
 زىياپەتتە سىز بۇرۇن يېقىن ئۆتكەن دوستىڭىز لورد ستاۋېلېي
 بىلەن بىللە بولۇپ قالدۇق. ئارىلىقتا سىزنىڭ بىر قىسىم
 كىچىك تىپتىكى رەسىملەرنى ئارىيەت ئېلىپ، دۇدلىي
 كۆرگەزمىسىگە ئاپارغانلىقىڭىز توغرىسىدا گەپ بولۇپ قالدى.
 ستاۋېلېي: «دورىيانىڭ سەنئەت تۇيغۇسى بەك كۈچلۈك. لېكىن،
 پاك - دىيانەتلىك قىزلار ئۇنىڭ بىلەن ھەرگىز تونۇشۇپ
 قالمىغاي، ھەرگىز ئۇنىڭ بىلەن بىر ئۆيدە بولۇپ قالمىغاي»
 دېدى. ئۇنىڭغا ئۆزۈمنىڭ سىز بىلەن يېقىن دوستۇم
 ئىكەنلىكىنى ئېيتىپ، نېمىشقا بۇنداق دەيدىغانلىقىنى سورىدىم.
 ئۇ شۇنچە كۆپ ئادەملەرنىڭ ئالدىدا نېمىشقا ئۇنداق
 دەيدىغانلىقىنى ئوچۇق - ئاشكارىلا بايان قىلدى. ئۇ گەپلەردىن
 تېنىم شۈركۈنۈپ كەتتى. نېمە ئۈچۈن سىز بىلەن دوست
 بولغانلىكى يىگىتلەر ھالاكەتلىك تەقدىرگە دۇچار بولىدۇ؟ خان
 جەمەتى قوغدىنىش ئارمىيىسىدىكى ھېلىقى بىچارە بالىمۇ ئۆزىنى
 ئۆلتۈرۈۋالدى، ئۇ بۇرۇن سىزنىڭ دىلكەش دوستىڭىز ئىدى؛
 ھېنرى ئەشتوننىڭ ئابروۋى تۆكۈلۈپ ئەنگلىيىدىن كېتىشكە
 مەجبۇر بولدى، سىز ئۇنىڭ بىلەنمۇ جان دوست ئىدىڭىز؛ ئادريان
 سىڭگىلتون نېمىشقا ئۇنداق ئاقىۋەتكە قالىدۇ؟ لورد كېنتىسنىڭ
 يالغۇز ئوغلىنىڭ ئىگىلىكى نېمە ئۈچۈن ۋەيران بولىدۇ؟
 تۈنۈگۈن ساينت جامېس كوچىسىدا ئۇنىڭ دادىسى بىلەن
 ئۇچرىشىپ قالدىم. قارىسام، ئار - نومۇس، دەرد - ھەسرەت
 دەستىدىن تۈگىشىپلا كېتىپتۇ. ھېلىقى ياش گراف پېرس
 ئەپەندىنىڭ كۆرۈۋاتقان كۈنلىرىنى دېمەيسىز تېخى! مەرتىۋىلىك
 كىشىلەرنىڭ قايسىبىرى ئەمدى ئۇنىڭ بىلەن باردى - كەلدى
 قىلىشار؟

— بولدى قىلىڭ بازىل! ھېچنېمىدىن خەۋەرسىز تۇرۇپ
 قارىسىغىلا سۆزلەۋېرىدىكەنسە، — دېدى دورىيان چىشلىرىنى

غۇچۇر لاتىقىنىچە مەنسىتمەسلىك نەزىرى بىلەن، — بېرۋىك ئەپەندى نېمىشقا سىزنى كۆرۈپلا چىقىپ كېتىدۇ، دېگەن گېپىڭىزگە چۈشەنچە بېرىپ قويماي. مەن ئۇنى ئوبدان چۈشىنىمەن. ئۇ تېگىدىن بۇزۇق بىرنېمە تۇرسا، قانداقسىگە پاك — دىيانەتلىك ياشاش شەرىپىگە ئېرىشەلسۇن؟ ھېنرى ئەشتون بىلەن ياش پېرتنىڭ ئىشىغا كەلسەك، ئەجەبا ئۇلارغا يامان ئىش قىلىشنى، شاللاقلىقنى مەن ئۆگىتىپتەنمۇ؟ كېنتىسنىڭ كالۋا ئوغلى بىر پايەشنى خوتۇنلۇققا ئالسا، مەن بىلەن نېمە مۇناسىۋىتى؟ ئادىريان سىڭگىلتون ھېسابات تالونىغا دوستىنىڭ ئىسمىنى يېزىپ قويسا، ئۇنىڭغىمۇ مەن مەسئۇل بولۇشۇم كېرەكمەن؟ مەن ئەنگلىيىلىكلەرنىڭ ھەق — ناھەقنى ئاستىن — ئۈستۈن قىلىۋېتىشكە قانچىلىك ئۈستىلىقنى تازا ئوبدان بىلىمەن. ئوتتۇرا بۇرژۇئازىيە قاتلىمىدىكىلەر زىياپەت ئۈستىدە ھاراق ئىچىپ تازا قىزىشقاندا، ئۆزلىرىنىڭ ئەخلاق ھەققىدىكى بىر تەرەپلىمە قاراشلىرىنى بازارغا سېلىشىدۇ، يۇقىرى قاتلامدىكى كىشىلەرنىڭ شەخسىي تۇرمۇش ھەققىدىكى ئاڭلىۋالغان ئۇششاق — چۈششەك كوچا پاراڭلىرى ئۈستىدە مۇنازىرە قىلىشىپ، ئۆزلىرىنىڭمۇ يۇقىرى قاتلام جەمئىيىتىگە تەۋە ئىكەنلىكى، ئاشۇ كىشىلەر بىلەن يېقىن ئۆتىدىغانلىقىنى پەش قىلىشىدۇ. بۇ دۆلەتتە كىمكى سەللا نام — ئابروى قازانسا، زېرەك، پەم — پاراسەتلىك بولسا، شۇنىڭغا ھەر خىل بوھتانلار چاپلىنىدۇ. ئەخلاق تونىغا ئورنىتىۋالغان ئاشۇ كىشىلەرنىڭ ئۆزى قانچىلىكتۇ؟ بۇرادەر، شۇ تاپتا سىز بىزنىڭ ساختا ئېسىل زادىلىك ئەۋج ئالغان بىر جەمئىيەتتە ياشاۋاتقانلىقىمىزنى ئېسىڭىزدىن چىقىرىپ قويۇۋاتىسىز.

— دورىيان، — ۋارقىرىدى بازىل خالۋارد، — مەسىلە بۇ يەردە ئەمەس. ئەنگلىيە بەك ئوساللىشىپ كەتتى، تىنچ — ئەمىنلىكتىن ئەسەر قالمىدى. شۇڭا، سىزنى بولسىمۇ پاك — دىيانەتلىك ياشىسا دەپ ئۈمىد قىلغانىدىم. لېكىن، سىز بۇنى

قىلالىمىدىڭىز. بىر ئادەمنىڭ دوستىغا بولغان تەسىرىنىڭ قانداقلىقىغا قاراپ شۇ ئادەمنىڭ ياخشى - يامانلىقىغا ھۆكۈم قىلغىلى بولىدۇ. ئارىلىشىۋاتقان دوستلىرىڭىزغۇ شەرم - ھايا، ئەخلاق - پەزىلەت، پاك - دىيانەت دېگەنلەرنى تامام ئۇنتۇپ كەتكەندەك قىلىدۇ، سىز بولسىڭىز ئۇلارنىڭ ئەيىبى - ئىشرەت، راھەت - پاراغەت قوغلىشىشتىن ئىبارەت تېگى يوق ھاڭغا تېخىمۇ يېتىشى ئۈچۈن ھەسسە قوشۇۋاتىسىز. ئۇلار شۇ تاپتا بۇ ھاڭغا بەكلا يېتىپ كەتتى، ئۇلارنى شۇ ھاڭغا سىز باشلاپ قويدىڭىز، ئۇلارنى شۇ ھاڭغا سىز ئىتتىرىدىڭىز. شۇنداق تۇرۇقلۇق، ئۇلارنىڭ ھالىغا ئېچىنماقتا يوق، ھەدەپ كۈلۈۋاتىسىز. تېخىمۇ يامان بولغىنى، سىز ھاررى بىلەن يېقىن بولغاندىكىن، ئۇنىڭ ئاچىسىنى كۈلكىگە قويماسلىقىڭىز كېرەك ئىدى.

— گەپ - سۆزلىرىڭىزگە دىققەت قىلىڭ، بازىل، سەل چەكتىن ئېشىپ كېتىۋاتىدۇ!

— بۈگۈن دەۋالمىسام بولمايدۇ، سىزمۇ قۇلىقىڭىزنى دىڭ تۇتۇپ ئاڭلاڭ. گۆپنىدولپىن خانىم سىز بىلەن تونۇشماستا ھېچكىم ئۇنىڭ يامان گېپىنى قىلمايتتى. مانا ئەمدىلىكتە لوندوندا قايسىبىر دىيانەتلىك ئايال ئۇنىڭ بىلەن بىر پەيتۇنغا چىقىپ باغچىغا بېرىشنى خالايدۇ؟ ھەي، ھەتتا ئۇنىڭ بالىسىمۇ ئاپىسى بىلەن بىللە ياشاش ھوقۇقىدىن مەھرۇم قالدى. يەنە باشقا گەپلەرنىمۇ ئاڭلىدىم. بىرى سىزنىڭ سەھەردە لوندوندىكى سېسىق نامى پۇر كەتكەن پاسكىنا جايلاردا تىمىسقىلاپ يۈرگەنلىكىڭىزنى كۆرۈپتۇ. بۇ گەپلەر راستمۇ؟ بۇ گەپلەرنى دەسلەپ ئاڭلىغىنىمدا، كۈلۈپلا قويغانىدىم. لېكىن، ئەمدىلىكتە پۈتۈن ئەزايمنى سۈر بېسىپ كېتىۋاتىدۇ. ئېيتىڭە دورىيان، سەھرادىكى ئۆيىڭىزدە نېمە ئىشلارنى قىلىپ يۈرۈۋاتىسىز؟ نېمە ئويۇنلارنى ئوينىۋاتىسىز؟ بولسىغۇ سىزگە نەسىھەت قىلمىسام بولاتتى. ھېلىمۇ ئېسىمدە، ھېنرى بىر قېتىم: «باستېر

قىياپىتىگە كىرىۋالغانلار گىپىنى ھەمىشە ئاشۇنداق باشلايدۇ، لېكىن ۋاقىتنىڭ ئۆتۈشىگە ئەگىشىپ بەرگەن ۋەدىسىنى ئاستا-ئاستا ئۇنتۇپ قالىدۇ» دېگەندى. سىزگە ئىككى ئېغىز گەپ قىلمىسام بولمىغۇدەك. مەن سىزنى كىشىلەرنىڭ ھۆرمىتىگە سازاۋەر بولغۇدەك پاك - دىيانەتلىك ياشىسا، نام - ئابروۋىنى بولغۇۋالامسا، پەسكەش كىشىلەرنىڭ دېيىغا ئۇسسۇل ئوينىمىسا دېگەن ئۈمىدىتىمەن. تولا بۇنداق مۇرىڭىزنى ئېتىپ، پەرۋاسىز قىياپەتكە كىرىۋالماڭ. سىزنىڭ تەسىرىڭىز كۈچلۈك، ئاشۇ تەسىرىڭىز ئارقىلىق باشقىلارنى پەسكەشلىككە ئەمەس، توغرا يولغا يېتەكلەڭ! كىشىلەر سىزنى، كىمگە يېقىنلاشسا شۇ كىشى بۇزۇلۇپ كېتىدۇ؛ كىمنىڭ ئۆيىگە قەدەم باسسا، سېسىق نامى ئۆزى بىلەن تەڭ ئەگىشىپلا بارىدۇ، دېيىشىۋاتىدۇ. مەن بۇ گەپلەرنىڭ راست - يالغانلىقىنى بىلمەيمەن. لېكىن، كىشىلەرنىڭ سىزنى شۇنداق دېگەنلىكى راست. قارىغاندا، بەزىلەردىن ئاڭلىغان يەنە باشقا گەپلەرگە شۈبھىلىنىشىمنىڭ ھاجىتى قالمىغاندەك تۇرىدۇ. ئوكسفورد ئۇنىۋېرسىتېتىدا ئوقۇۋاتقان چېغىمدا يېقىن ئۆتكەن دوستۇم لورد گىلوستېر ماڭا بىر پارچە خەتنى كۆرسەتتى. بۇ خەتنى ئۇنىڭغا ساناتورىيىدە يالغۇز تۇرۇۋاتقان خوتۇنى جان ئۈزۈش ئالدىدا يازغانىكەن. ئۇ ھاياتىمدا مەن ئوقۇغان ئەڭ قورقۇنچلۇق توۋنامە ئىدى، خەتتە سىز تىلغا ئېلىنغانىكەنسۇز. مەن ئۇنىڭغا: «بۇ ئۇچىغا چىققان بىمەنىلىك. مەن دورىياننى ئوبدان چۈشىنىمەن. ئۇ ھەرگىز ئۇنداق ئىشنى قىلمايدۇ» دېدىم. مەن زادى سىزنى چۈشىنەلمەمدىم؟ بۇ سوئالنى ئاۋۋال ئۆزۈمگە قويۇپ باقسام بولغۇدەك. بۇ سوئالغا جاۋاب بېرىشتىن ئاۋۋال، روھىڭىزنى بىر كۆزىتىپ باقسام بولغۇدەك.

— روھىمنى كۆزىتىپ باقىسىز؟! — دېدى دورىيان زەئىپ ئاۋازدا ۋە ساپادىن دىرىڭىدە تۇرۇپ كەتتى، قورققىنىدىن چىرايى تامدەك تاتىرىپ، ئىككى مەڭزىدە قان دىدارى قالمىدى.

— شۇنداق، — دېدى بازىل كەسكىن، ۋەزىمىن ئاھاڭدا، —
روھىڭىزنى كۆزىتىپ باقاي دېۋىدىم، بىراق بۇ ئىش پەقەت
تەڭرىنىڭ قولىدىنلا كېلىدۇ.

دورىيان ئاغزىنى پۈرۈشتۈرۈپ، مەسخىرە ئارىلاش ئاچچىق
كۈلۈپ قويدى.

— بۈگۈن روھىمنى ئۆزۈم بىر كۆرسىتىپ قويماي! — زەردە
بىلەن ۋارقىرىدى دورىيان ۋە ئۈستەلدىكى جىنچىراغنى قولغا
ئالدى، — قېنى يۈرۈڭ، بۇنى سىز ئۆز قولىڭىز بىلەن سىزغان.
نېمىشقا سىزگە كۆرسەتمىگۈدەكمەن؟ خالىسىڭىز، رەسىمنى
كۆرۈپ بولغاندىن كېيىن، خەلقئالەمگە يېيىۋەتسىڭىزمۇ مەيلى.
لېكىن، گېپىڭىزگە ھېچكىم ئىشەنمەيدۇ. ئەگەر كىمدەكىم
ئىشىنىپلا قالدىكەن، نەپرەتلەنمەك تۈگۈل، ماڭا تېخىمۇ ئامراق
بولۇپ كېتىدۇ. سىز بۇ دەۋردىن قانچىلىك ئاغرىنىسىڭىزمۇ،
لېكىن بۇ دەۋرنى مەن سىزدىن بەكرەك چۈشىنىمەن. قېنى
كىرىڭ، سىزگە ھەممىنى سۆزلەپ بېرەي. گۈمرانلىق، خاراب
بولۇش توغرىسىدا بەكلا ۋالاقلاپ كەتتىڭىز. قېنى، گۈمرانلىقنىڭ
قانداق بولىدىغانلىقىنى ئۆز كۆزىڭىز بىلەن بىر كۆرۈپ بېقىڭ.
دورىياننىڭ ھەربىر ئېغىز گېپىدىن بىر خىل مەنەنلىك،
كۆرەڭلىك چىقىپ تۇراتتى. ئۇ شۇ تاپتا بازىلىنىڭ ئۆز
مەخپىيىتىنى بىلمەكچى بولغىنىدىن، ئاشۇ رەسىمنى سىزىپ
بەرگەنلىكى سەۋەبلىك ئۆمۈرلۈك پۇشايمانغا، دەرد — ھەسرەتكە
قالدىغانلىقىدىن ئالەمچە خۇشال بولۇپ كېتىۋاتاتتى.

— شۇنداق، — دورىيان شۇنداق دېگەچ بازىلغا يېقىن
كېلىپ، ئۇنىڭ قەتئىيلىك چىقىپ تۇرغان كۆزلىرىگە مۇستەھكەم
تىكىلدى، — مەن سىزگە روھىمنى بىر كۆرسىتىپ قويماي.
بۈگۈن سىز پەقەت پەرۋەردىگارلا كۆرەلەيدۇ، دەپ قارايدىغان
نەرسىنى كۆرۈۋالدىغان بولىڭىز.

بازىل چۆچۈپ كەينىگە بىر قەدەم داجىدى.

— بۇ پەرۋەردىگارغا ئاسىيلىق قىلغانلىق، دورىيان! —

ۋارقىرىدى بازىل، — نېمانداق قورقۇنچلۇق، بىمەنە گەپلەرنى قىلىسىز؟ بۇنداق دېسىڭىز بولمايدۇ.

— سىزمۇ شۇنداق ئويلايسىز؟ — دورىيان قاقاقلاپ كۈلۈپ كەتتى.

— مۇشۇنداق بولىدىغانلىقىنى بىلگەندىم. بايقى گەپلەرنى سىزگە ياخشى بولسۇن ئۈچۈنلا دېدىم. ئۆزىڭىزمۇ بىلىسىز، مەن ئەزەلدىن سىزنىڭ ئەڭ سادىق دوستىڭىز.

— ماڭا تەگمەڭ، گېپىڭىزنى داۋاملاشتۇرۇڭ.

بازىلنىڭ چىرايى ئازابلىق تۈس ئالدى، خېلىغىچە جىممىدە تۇرۇپ كەتتى، قەلبىدە چەكسىز ئېچىنىش تۇيغۇسى دولقۇنلىدى. ئۇنىڭ دورىياننىڭ تۇرمۇشىغا ئارىلىشىدىغانغا نېمە ھەققى؟ ئۇ ھەقىقەتەن ئاشۇنداق پەسكەش ئىشلارنى قىلغان بولسا، ھامان بىر كۈنى جاجىسىنى تارتىدۇغۇ؟ ئۇ شۇلارنى خىيال ئېكرانىدىن ئۆتكۈزدى، قەددىنى رۇسلاپ تام مەشىنىڭ ئالدىغا كېلىپ، چاراسلاپ كۆيۈۋاتقان ئوتۇنلارغا قاراپ تۇرۇپ قالدى.

— قېنى دېمەيسىز بازىل، — دېدى دورىيان قوپال ئاۋازدا.

بازىل كەينىگە ئۆرۈلۈپ ۋارقىرىدى:

— قۇلىقىڭىزنى دىڭ تۇتۇپ ئاڭلاڭ. كىشىلەرنىڭ ئارقىڭىزدىن نېمىشقا ئاشۇنداق سۆز — چۆچەك قىلىدىغانلىقى توغرىلۇق چۈشەنچە بېرىڭ. ئەگەر ئاشۇ ئەيىبلەشلەرنى ھېچقانداق ئاساسى يوق، پۈتۈنلەي يالغان دېسىڭىز، مەن ھېچ ئىككىلەنمەيلا ئىشىنىمەن. ئېيتىڭە دورىيان، ئاشۇ گەپلەر يالغان، شۇنداقمۇ؟ ئەجەبا، سىز مېنىڭ قانچىلىك ئازابلىنىۋاتقانلىقىمنى كۆرمەيۋاتامسىز؟ ئاھ پەرۋەردىگار! سىزنىڭ پەسكەشلىكلىرىڭىزنى، ئەخلاقسىزلىقلىرىڭىزنى، نومۇسىزلىقلىرىڭىزنى بىلمەيلا قالسامچۇ كاشكى.

دورىيان مەنسىتمەسلىك نەزىرىدە كۈلۈپ قويدى.

— ئۈستۈنكى قەۋەتكە چىقايلى، بازىل، — دېدى ئۇ تەمكىنلىك بىلەن، — مەن ھەر كۈنى كۈندىلىك خاتىرە يېزىپ،

ئاشۇ ئۆيگە قويۇپ قويىمەن. مەن بىلەن بىللە چىقىپ،
خاتىرىمىنى كۆرۈپ بېقىڭ.

— سىز خالىسىڭىز، كۆرۈپ باقسام باقاي، دورىيان.
پويىزدىنمۇ قېلىپ قالدىم. بوپتۇ، ھېچ ۋەقەسى يوق، ئەتە
ماڭساممۇ بولىدۇ. بۇ كەچتە ماڭا بىر نەرسە ئوقۇتىمەن دېمەڭ.
ئاغزىڭىزدىن ئېنىق بىر جاۋابقا ئېرىشسەملا بولىدۇ.

— ئۈستىگە چىقسىڭىزلا، ھەممە جاۋابقا ئېرىشىسىز. سىزگە
بۇ يەردە جاۋاب بەرگۈم يوق، بىردەمدىلا ئوقۇپ بولىسىز.

ئون ئۈچىنچى باب

دورىيان ئۆيدىن چىقىپ، ئۈستۈنكى قەۋەتكە قاراپ ماڭدى، بازىل خالۋارد كەينىدىن سوڭدشپلا ماڭدى. ئۇلار خۇددى بىرىنى ئويغىنىپ كەتمسۇن دېگەندەك، تولىمۇ يېنىك قەدەمدە ماڭاتتى. چىراغ يورۇقىدا تام ۋە پەلەمپەيدە غەلىتە شوللار ئەكس ئېتەتتى. شامال بارغانسېرى كۈچىيىپ، دېرىزىلەر توختىماستىن جالاقلايتتى.


ئۇلار ئۈستۈنكى قەۋەتكە چىقتى، دورىيان قولىدىكى چىراغنى يەرگە قويدى — دە، قۇلۇپقا ئاچقۇچ سالدى.
— بەكلا بىلگۈڭىز بارمۇ، بازىل؟ — سورىدى دورىيان بوش ئاۋازدا.

— شۇنداق.

— بولىدۇ، ئەمەسە، — دورىيان كۈلۈپ قويدى، — بۇ دۇنيادا مېنى پەقەت سىزلا چۈشىنىسىز. بىلەمسىز، ئىككىمىزنىڭ مۇناسىۋىتى سىز تەسەۋۋۇر قىلغاندىكىدىنمۇ يېقىن، — دورىيان يەردىن چىراغنى ئېلىپ، ئىشىكنى ئېچىپ ئۆيگە كىردى. شۇئان ئۆي ئىچىگە سوغۇق شامال گۈپپىدە ئۇرۇلدى، چىراغدىن تارقاۋاتقان توق سېرىق نۇرنىڭ يورۇقىدا ئۆينىڭ ئىچى غۇۋا يورۇدى. دورىياننىڭ پۈتۈن ئەزايىنى سۈر باستى.

— ئىشىكنى ياپقاچ كىرىڭ، — دېدى دورىيان چىراغنى ئۈستەلگە قويۇپ، بوش ئاۋازدا.

بازىل گاڭگىراپ قالغاندەك ئۆي ئىچىگە كۆز يۈگۈرتتى. بۇ ئۆيدە ئادەم تۇرمىغىنىغا ئۇزاق بولغاندەك قىلاتتى. ئۆڭۈپ



كەتكەن بىر پارچە گىلەم، يۈزىگە پەردە تارتىپ قويۇلغان بىر پارچە رەسىم، ئىتالىيە پاسونىدىكى كونسىرت كەتكەن بىر ئىشكاپ، ئىچىدە تۈزۈككىنە كىتابمۇ تىزىلمىغان كىتاب جازىسى، بىر ئورۇندۇق، بىر ئۈستەل، ئۆيدىكى سەرەمجانلارنىڭ ھەممىسى شۇ ئىدى. دورىيان تام مەشنىڭ ئۈستىدىكى يېرىمى كۆيۈپ تۈگىگەن شامنى ياندۇردى. بازىل ئۆي ئىچىگە سەپسالىدى، ئۆي ئىچىنى بىر ئىلىك توپا باسقان، يەردىكى گىلەم تېشىلىپ ساق يېرى قالمىغانىدى. ئۆي ئىچىدىن بىر خىل زەي پۇرىقى كېلەتتى.

— بازىل، سىز ئادەمنىڭ روھىنى پەقەت خۇدالا كۆرەلەيدۇ دەپ قارايسىز، شۇنداقمۇ؟ ئاۋۇ پەردىنى قايرىۋەتسىڭىز، مېنىڭ روھىمنى كۆرەلەيسىز، — دېدى دورىيان قوپال ئاھاڭدا.
— ساراڭ بولىدىڭىزمۇ دورىيان؟ — دېدى بازىل ئاغرىنىش تەلەپپۇزىدا قوشۇمىسىنى تۈرۈپ.

— كۆرگۈڭىز يوقمۇ؟ ئەمىسە ئۆزۈم كۆرسىتىپ قوياي ! —
دورىيان رەسىمنىڭ يۈزىدىكى پەردىنى ئېلىپ يەرگە تاشلىدى.
بازىل ئەنسىز ۋارقىرىۋەتتى. رەسىمدىكى سىياق ئاجىز چىراغ يورۇقىدا ياۋۇزلارچە ھىجىيىپ تۇراتتى، رەسىمگە قارىغانسېرى تېنى شۈركۈنۈشكە باشلىدى. ئاھ پەرۋەردىگار! ئۇنىڭ كۆز ئالدىدىكىسى راستتىنلا دورىيان گېرىينىڭ چىرايىغۇ؟ ھالبۇكى، بۇ ياۋۇزلۇق رەسىمنىڭ تەڭداشسىز گۈزەللىكىگە نۇقسان يەتكۈزەلمىگەنىدى. رەسىمدىكى شالاڭلاشقا باشلىغان تال - تال چاپلار ھېلىمۇ ئالتۇندەك پارقىراپ تۇراتتى، رەزىللىك تۆكۈلۈپ تۇرغان لەۋلىرىدىن ئاۋۋالقىدەكلا بىر خىل قىپقىزىل نۇر چاقنايتتى؛ كىشى كۆڭلىنى ئەسىر قىلىدىغان زۇمرەتتەك كۆزلىرى سەل خۇنۇكلەشكەنىدى؛ ئېلىپتەك چىرايلىق بۇرنى بىلەن شېشىدەك سۈزۈك بويىنىدىن ھېلىمۇ ئاجايىپ بىر خىل سۈلكەتلىك تۆكۈلۈپ تۇراتتى. شۇنداق، ئۇنىڭ دورىياننىڭ رەسىمى ئىكەنلىكىدە شەك يوق.

ئەمما، ئۇنى كىم مۇشۇنداق سىزىپ قويدى؟ ئۇ ئۆزىنىڭ رەسىم سىزىش ئۇسلۇبىنى تونۇغاندەك بولدى، رەسىم جازىسىنىمۇ ئۆز قولى بىلەن لايىھىلىگەنىدى. ئۇ شۇئان بىمەنە ئويللىرىدىن چۆچۈپ كەتتى ۋە شامنى قولىغا ئېلىپ رەسىمنىڭ ئالدىغا يېقىن كەلدى. رەسىمنىڭ سول تەرەپ ئاستىنقى بۇرجىكىدە ئۇنىڭ قىزىل رەڭدە ئىنچىكە قىلىپ يازغان ئىمزاى تۇراتتى.

بۇ، ئۆتۈپ كەتكەن رەزىللىك، شەرمەندىلەرچە مەسخىرە ئىدى. ئۇ ئەزەلدىن بۇنداق رەسىم سىزىپ باقمىغانىدى. لېكىن، بۇ رەسىمنى ئۇنىڭ سىزغانلىقى مانا مەن دەپ چىقىپ تۇراتتى. ئۇ كۆزلىرىگە ئىشەنمەيلا قالدى، ۋۇجۇدىدا ئۆركەشلەۋاتقان قىزىق قانلىرى دەققە ئىچىدە مۇزلىغاندەك بولدى. بۇنى ئۇ ئۆز قولى بىلەن سىزغانىدىغۇ! بۇ زادى نېمە ئىش؟ رەسىم قانداقلارچە بۇنداق ئۆزگىرىپ قالدى؟ ئۇ كەينىگە ئۆرۈلۈپ، دورىيانغا بىچارىلەرچە قارىدى. ئۇنىڭ لەۋلىرى توختىماي لىپىلداپ، ئاغزى قۇرۇپ، گەپكە كەلمەي قالدى. ئۇ پېشانىسىنى تۇتۇپ بېقىپ، چېپ - چېپ سوغۇق تەرلەپ كەتكەنلىكىنى سەزدى.

تام مەشنىڭ جازىسىغا يۆلىنىپ تۇرغان دورىيان خۇددى داڭلىق سەنئەتكارنىڭ ئورۇندىشىدىكى درامىنى پۈتۈن ئىشتىياقى كۆرۈۋاتقانداك، بازىلغا غەلىتە بىر خىل نەزەردە تىكىلىپ تۇراتتى. ئۇنىڭ قاراشلىرىدىن نە ئازابلانغانلىقىنى، نە خۇشال بولۇۋاتقانلىقىنى بىلگىلى بولمايتتى. كۆزلىرىدىن ئەتراپتا تۇرۇپ تاماشا كۆرگۈچىلەردىلا بولىدىغان بىر خىل قىزىقىش ۋە كۆرەڭلىك ئۇچقۇنلىرى چاقنايتتى. ئۇ چاپىنىغا قىستۇرۇۋالغان گۈلنى ئېلىپ پۇراشقا باشلىدى، قارىماققا ئۇ قەستەن گۈل پۇرىغان قىياپەتكە كىرىۋالغاندەكمۇ كۆرۈنەتتى.

— بۇ نېمە ئىش؟ — بازىل چىرقىراق ئاۋازدا ۋارقىرىۋەتتى ۋە ئاۋازىدىن ئۆزىمۇ ھەيران قالدى.

— ئۇزاق يىللار ئىلگىرى، مەن ئۆسمۈر ۋاقتىمدا، — دېدى دورىيان قولىدىكى گۈلنى ئالغىنىدا مىجىغاچ، — ئىككىمىز

يېڭى تونۇشقاندا، سىز مېنى ماختاپ ئۇچۇردىڭىز، قاملاشقان چىرايمىدىن پەخىرلىنىشىم كېرەكلىكىمنى ئېيتتىڭىز. بىر كۈنى، مېنى بىر دوستىڭىزغا تونۇشتۇرۇپ قويدىڭىز. ئۇ دوستىڭىز ماڭا ياشلىق باھارىنىڭ سېھرىي كۈچىنى ئەزۋەيلەپ چۈشەندۈردى. ئويللىمىغاندا، سىز رەسىمىمنى سىزىپ، ماڭا گۈزەللىكنىڭ نەقەدەر سېھرىي كۈچكە ئىگە ئىكەنلىكىنى جاكارلىدىڭىز. ئاشۇ رەسىم مېنىڭ كۆزۈمنى ئاچتى، ماڭا گۈزەللىكنىڭ سېھرىي كۈچىنى تونۇتتى.

— ھە، ئەمدى ئېسىمگە كەلدى! ئېسىمدە شۇنداق ئېنىق تۇرۇپتۇ! ياق، بۇنداق بولۇشى مۇمكىن ئەمەس! بۇ ئۆي بەك زەيكەشكەن. كۆكەرتكۈچى باكتېرىيىلەر رەسىمنىڭ رەختىنى چىرىتىۋېتىپتۇ. مەن ئىشلەتكەن بويىقتا سۈپىتى ناچار زەھەرلىك مىنىرال ماددىلار بار ئىدى. رەسىم دەل شۇ سەۋەبتىن ئۆزگىرىپ كەتكەن بولۇشى مۇمكىن.

— مۇمكىن ئەمەس دەمسىز؟ — چوڭقۇر ئويغا چۆككەن دورىيان دېرىزە ئالدىغا كېلىپ، ھوردىشىپ كەتكەن مۇزدەك ئەينەككە پېشانىسىنى ياقىتى.

— سىز ماڭا رەسىمنى بۇزۇۋەتتىم دېمىگەنمىدىڭىز؟

— مەن خاتالىشىپتىمەن، ئەسلىدە مەن رەسىمنى ئەمەس، رەسىم مېنى ۋەيران قىپتىكەن.

— بۇ رەسىمنى ئۆزۈمنىڭ سىزغانلىقىمغا ھېچ ئىشەنگۈم كەلمەيۋاتىدۇ.

— ئەجەبا رەسىمدىن ئۆز غايىڭىزنى كۆرگەندەك بولمىدىڭىزمۇ؟ — دېدى دورىيان بازىلىنى قەستەن تېرىكتۈرمەكچى بولغاندەك.

— غايىڭىز دېدىڭىزما؟

— شۇنداق، ئىلگىرى سىز شۇنداق دېگەنمىدىڭىز.

— ئۇ چاغدا رەسىمنىڭ چىرايىدا ياۋۇزلۇق، شەرمەندىلىك يوق ئىدى. شۇ چاغدىكى سىز مەن ئۈچۈن ئىككىنچىلەپ

ئۇچراتقىلى بولمايدىغان بىر غايە ئىدىڭىز. لېكىن، ھازىر بۇ رەسىمنىڭ چىرايىدىن بىر خىل شەھۋەتپەرەسلىك تېپىپ تۇرۇۋېتىپتۇ.

— ئۇ دېگەن مېنىڭ روھىمنىڭ چىرايى.

— ئاھ، پەرۋەردىگار! مەن مۇشۇنداق نەرسىلەرگە چوقۇنۇپ يۈرگەندىمەنمۇ! ئۇنىڭ كۆزلىرىنىڭ ئالۋاستىنىڭ كۆزلىرىدىن نېمە پەرقى!

— بازىل، ئىنساننىڭ ۋۇجۇدىدا جەننەت بىلەن دوزاخ بىرلا ۋاقىتتا مەۋجۇت بولۇپ تۇرىدۇ، — ۋارقىرىدى دورىيان ئىلاجىسىز گەپ قىلىۋاتقاندا كىيىپەتتە.

بازىل يەنە كەينىگە ئۆرۈلۈپ، رەسىمگە سىنىچىلاپ قارىدى.
— ئاھ پەرۋەردىگار! ئەگەر مۇشۇ ئىش راست بولۇپ قالسا، — ئەنسىز ۋارقىرىدى بازىل، — ئەگەر سىز راستتىنلا شۇنداق ئىشلارنى قىلىپ يۈرگەن بولسىڭىز، ئۇنداقتا سىز يامان گېپىڭىزنى قىلىپ يۈرگەن ئاشۇ كىشىلەرنىڭ تەسەۋۋۇرىدىكىدىنمۇ ئەسكى ئىكەنسىز! — ئۇ يەنە شامنى قولىغا ئېلىپ رەسىمنى ئىنچىكە كۆزىتىشكە باشلىدى. رەسىم يېڭى پۈتكەن ۋاقىتتىكىدەك بىر ئوبدان تۇراتتى. رەسىمنىڭ چېھرىدىكى ياۋۇزلۇق بىلەن ۋەھىمە ئېنىقكى، رەسىمدىكى چىرايىنىڭ ئۆزىدە ئەكس ئېتىۋاتقاندا كىيىپەتتە. رەزىللىك باكتېرىيىسى مەلۇم بىر خىل غەلىتە ئىچكى ھەرىكەت ئۆزگىرىشىنىڭ تۈرتكىسىدە رەسىمنى ئاستا - ئاستا چىرىتىۋەتكەندەك ئىدى، بۇ سىياق زەيلىشىپ كەتكەن مۇدەھىش قەبرىنىڭ ئىچىدىكى چىرىپ كۆرگۈسىز بولۇپ كەتكەن جەسەتتىنمۇ قورقۇنچلۇق ئىدى.

بازىلنىڭ قوللىرى توختىماي تىترەپ قولىدىكى شام يەرگە پاققىدە چۈشۈپ كەتتى. ئۇ شامنى دەسسەپ ئۆچۈرۈۋېتىپ، سەنتۇرۇلگىنىچە ئۈستەلنىڭ يېنىدىكى لىڭشىپ ئارانلا قالغان ئورۇندۇقتا كېلىپ ئولتۇردى - دە، قوللىرى بىلەن يۈزلىرىنى

ئېتىۋالدى.

— ئاھ پەرۋەردىگار ! دورىيان، نەقەدەر قورقۇنچلۇق
جازا - ھە، بۇ!

دورىيان ئۈنچىقمىدى. بازىل دورىياننىڭ دېرىزە يېنىدا
تۇرۇپ، مىشىلداپ يىغلاۋاتقانلىقىنى ئاڭلىدى.

— توۋا قىلىڭ، دورىيان، توۋا قىلىڭ ! — پىچىرلىدى
بازىل، — كىچىكىڭىزدە چوڭلارنىڭ قانداق دۇئا قىلىشنى
ئۆگەتكەنلىكى ئېسىڭىزدە باردۇ؟ «شەيتاننىڭ ۋەسۋەسىگە
ئازدۇرمىغىن، گۇناھلىرىمىزنى مەغپىرەت قىلغىن» دەپ
ئۆگەتكەن بولغىدى؟ قېنى، ئىككىمىز بىللە دۇئا قىلايلى.
سىزنىڭ ئىلگىرى ساختا شوھرەت تەمەسىدە قىلغان
دۇئالىرىڭىز ئىجابەت بولغانىدى. ئەمدى قىلىمىش -
ئەتمىشلىرىڭىزگە توۋا قىلىپ دۇئا قىلىشىڭىز، ئۇمۇ ئىجابەت
بولۇپ قالار. بۇرۇن مەن سىزگە زىيادە چوقۇنۇپتىكەنمەن، مانا
ئەمدى شۇنىڭ جاجىسىنى تارتىۋاتىمەن. سىزمۇ ئۆزىڭىزگە
شۇنداق زىيادە چوقۇنۇپ كەتكەنىدىڭىز، مانا ئەمدى ھەممىمىز
ئوخشاشلا جاجىمىزنى يېدۇق.

ياشتىن كۆز ئالدى غۇۋالاشقان دورىيان كەينىگە ئاستا
ئۆرۈلۈپ بازىلغا قارىدى.

— كىچىكتىم، بەكلا كىچىكتىم بازىل، — دېدى دورىيان
تىترەڭگۈ ئاۋازدا.

— ھەرگىز كىچىكىمىدىڭىز، دورىيان. قېنى تىزلىنىيلى،
ئاۋۋال توۋا قىلىپ باقمادۇق ! «گۇناھلىرىڭ تاغدەك دۆۋىلىنىپ
كەتكەن بولسىمۇ كېچىمەن» دەيدىغان بىر دۇئا بولىدىغان، شۇنى
ئوقۇيلى.

— ھازىر ئۇنداق گەپلەرنىڭ مەن ئۈچۈن ھېچقانداق
ئەھمىيىتى قالمىدى.

— ئۇنداق دېمەڭ، ھېلىمۇ نۇرغۇن پەسكەشلىكلەرنى
قىلىدىڭىز. ئاھ پەرۋەردىگار ! ئاۋۇ لەنتى رەسمىنىڭ بىزنى

مەسخىرە قىلىۋاتقىنىنى كۆرۈۋاتامدىغانسەن؟

دورىيان گرېي رەسىمگە لەپىدە قاراپ قويدى، شۇئان قەلبىدە بازىلغا نىسبەتەن چەكسىز ئۆچمەنلىك پەيدا بولدى، رەسىمنىڭ مەسخىرىلىك كۈلكە يامراۋاتقان لەۋلىرى گويا ئۇنىڭ قۇلىقىغا نېمىلەرنىدۇر پىچىرلاپ، ئاستىرتىن كۆرسەتمە بېرىۋاتقاندەك قىلاتتى. بىر خىل ياۋۇزلارچە نەپرەت ئۇنىڭ ئىچ - ئىچىدىن مەۋج ئۇرماقتا ئىدى. ئۇ بازىلغا شۇنچىلىك ئۆچ بولغانىدىكى، ئۇ ھاياتىدا ھېچ نەرسىگە بۇنچىلىك ئۆچ بولۇپ باقمىغانىدى. ئەسەبىيلەشكەن دورىيان ئەتراپىغا ئەلەڭلەپ قارىدى، ئۇدۇلدىكى رەڭلىك ئىشكاپنىڭ ئۈستىدە بىر نەرسە ۋال - ۋۇل پارقىراپ تۇراتتى. دورىيان ئۇنىڭ پىچاق ئىكەنلىكىنى بىلەتتى. بۇ پىچاقنى ئۇ ئالدىنقى كۈنى بىر نەرسە كەسكىلى ئەكىرىپ، ئاچىقىپ كېتىشنى ئۇنتۇپ قالغانىدى. ئۇ ئىشكاپ تەرەپكە ئاستا - ئاستا سۈرۈلۈپ، بازىلنىڭ يېنىدىن ئۆتتى. بازىلنىڭ كەينىدە تۇرۇپ پىچاقنى قولىغا ئالدى - دە، كەينىگە شاققىدە ئۆرۈلدى. بازىل ئورنىدىن تۇرۇشقا تەمىشلىپ قىمىرلاپ قويدى. دورىيان ئېتىلىپ كەلگەن يېتى پىچاقنى بازىلنىڭ قۇلىقىنىڭ كەينىگىلا تىقتى، ئاندىن بېشىنى ئۈستەلگە نىقتاپ تۇرۇپ، كەينى - كەينىدىن نەچچە پىچاق تىقىۋەتتى. بازىل ئاچچىق ئىگىرىدى، بوغۇزىغا قان كەپلىشىپ خىرقىراپ قالدى، يۇقىرىغا سوزغان قوللىرى ھاۋادا لەيلەپ قالدى. دورىيان پىچاقنى كەينى - كەينىدىن يەنە ئىككى قېتىم تىقتى، بازىل ئەمدى بىراقلا جىمىدى. بىر نەرسە پولىغا تېمىشقا باشلىدى. دورىيان يەنىلا بازىلنىڭ بېشىنى چىڭىدە بېسىپ تۇراتتى، بىرپەستىن كېيىن قولىدىكى پىچاقنى ئۈستەلگە تاراققىدە تاشلىۋېتىپ، بازىلنى ئۆلدىمۇ - ئۆلمىدىمۇ دېگەندەك، قۇلاق سالدى.

قاننىڭ گىلەمگە تامچىلىغان ئاۋازىدىن باشقا ھېچقانداق شەپە ئاڭلانمايتتى. ئۇ ئىشكىنى ئېچىپ، پەلەمپەينىڭ ئالدىغا كەلدى.

پۈتكۈل ئۆي گويا يىڭنە چۈشسە ئاڭلانغۇدەك دەرىجىدە
تمتاسلىققا چۆمگەنىدى. ئۇ پەلەمپەينىڭ ۋادىكىگە يۆلىنىپ،
گۆردەك قاراڭغۇلۇق قاپلىغان پەستىكى قەۋەتلەرگە نەچچە
سېكۇنت قاراپ تۇردى، ئاندىن ئىشىكتىن ئاچقۇچنى
چىقىرىۋېلىپ ئىشىكنى ئىچىدىن قۇلۇپلىۋالدى.

بازىل ئورۇندۇقتا بېشىنى ئۈستەلگە قويۇپ، ئۇزۇن سوزۇلغان
بىلەكلىرىنى ئىككى ياققا تاشلىغىنىچە ياتاتتى، بويىدىكى يارا
ئېغىزى بىلەن ئۈستەلدىكى ئويۇشقا باشلىغان قىپقىزىل قانلار
بولمىغىنىدا، ئۇنى كۆرگەن كىشى ئۇخلاۋېتىپتۇ دەپ قالاتتى.
ئىشلار چاقماق تېزلىكىدە يۈز بەرگەنىدى. دورىيان ئۆزىنى خېلى
يېنىكلەپ قالغاندەك ھېس قىلدى. ئۇ دېرىزىنى ئېچىپ، بالكونغا
ئاتلاپ چىقتى. شامال قويۇق تۇمانلارنى قاياققىدۇر ئۇچۇرۇپ
كەتكەن، ئاسماندىكى جىمىرلاپ تۇرغان يۇلتۇزلار گويا غايەت زور
توزنىڭ قۇيرۇقىدىكى چىرايلىق توچكىلارغا ئوخشايتتى،
دورىيانغا ساناقسىز نۇرلۇق كۆزلەر تىكىلىپ تۇرغاندەك
تۇيۇلدى. ئۇ نەزىرىنى پەسكە ئاغدۇردى، بىر ساقچى قولىدا
چىراغ، ئەتراپنى چارلاپ يۈرەتتى، چىراغنىڭ تال - تال نۇرلىرى
سۈكۈتكە چۆمگەن قاتار - قاتار ئۆيلەرنىڭ ئىشىك ئالدىنى
يورۇتۇپ تۇراتتى. يىراقتىن ئىككى چاقلىق بىر پەيتۇن
چىراغلىرىنى يورۇتقىنىچە يېتىپ كەلدى ۋە دوقمۇشتىن
قايرىلىپ كۆزدىن غايىب بولدى. بىر ئايال يول بويىدىكى
ۋادەكلەرنى بويلاپ دەلدۈگۈنۈپ ئاستا كېتىۋاتاتتى، رومالى
شامالدا يەلپۈنەتتى، ئۇ تۇرۇپ - تۇرۇپ توختاپ، ئەتراپىغا
قارايتتى. تۇرۇپلا ئاۋازىنى بولۇشىغا قويۇۋېتىپ، چىرقىراق
ئاۋازدا ناخشا توۋلايتتى. ھېلىقى ساقچى كەينىگە ئورۇلۇپ
كېلىپ، ئايالغا بىرنېمىلەرنى دېدى. ئايال قاقاقلاپ كۈلۈپ
دەلدەڭلىگىنىچە كېتىپ قالدى. مەيداندا بىردىنلا شىددەتلىك
قۇيۇن كۆتۈرۈلۈپ، گازۋاي لامپىدىن كۆپكۈك ئۇچقۇنلار
چاچرىدى، يوپۇرماقلىرى تۆكۈلۈپ يالىڭاچلىنىپ قالغان

دەرەخلەرنىڭ شاخلىرى ئۇياق - بۇياققا ئىرغاڭلايتتى. پۈتۈن ئەزاىغا تىترەك ئولاشقان دورىيان دەرھال بالكوندىن ئۆيگە كىرىۋالدى ۋە دېرىزىنى گۈپپىدە يېپىۋەتتى.

ئۇ بۇ ئۆيدىن چىقىپ كەتمەكچى بولۇپ ئىشكىنى ئاچتى، بازىلىنىڭ جەستىگە قاراپمۇ قويمىدى. يۈز بەرگەن ئىشلارنى خىيالىغا كەلتۈرمەسلىك ئۇنىڭ ئۈچۈن ئەڭ ئاقىلانە تاللاش ئىدى. ئۇنىڭ ۋۇجۇدىنى چىرمىۋالغان ئازابلارنىڭ مەنبەسى ئاشۇ جان ئالغۇر رەسىم ئىدى. ئۇنى سىزىپ بەرگەن دوستى ئەمدىلىكتە ئۇنىڭ تۇرمۇش ئالىمىدىن بىراقلا يىتتى، شۇنىڭدىلا ئۇ ئارام تاپقاندا بولدى.

شۇ ئەسنادا بايا ئالغاچ چىققان چىراغ ئۇنىڭ ئېسىگە كەلدى، ئۇ شىمالىي ئافرىقىدىكى مۇرىشلار ياسىغان ناھايىتى ئاز ئۇچرايدىغان كۈمۈش چىراغ بولۇپ، ئەرەب ئۇسلۇبىدا ئىنتايىن نەپىس نەقىش ئويۇلغانىدى. خىزمەتكار بۇ چىراغنىڭ يوقلۇقىنى بىلىپ قالسا، سورىماي، ئىزدەيمەي قويمايتتى. ئۇ دېلمغۇللۇقتا تۇرۇپ كېتىپ، كەينىگە بۇرۇلۇپ، چىراغنى ئالغىلى ئۆيگە كىردى. ئۇ ئىختىيارسىز جەستەككە لەپپىدە قاراپ قويدى، جەستە مىدىر - مىدىر قىلماي جىممىدە ياتاتتى. قان دىدارى قالمىغان تاتىراڭغۇ بىلەكلىرى تولىمۇ قورقۇنچلۇق كۆرۈنەتتى. بۇ ھالنى كۆرگەن كىشىنىڭ تېنى جۇغۇلدايتتى.

ئۇ ئىشكىنى قۇلۇپلاپ، پۈتىنىڭ ئۈچىدا دەسسەپ تۆۋەنكى قەۋەتكە چۈشتى. ياغاچ پەلەمپەي ئازاب ئىچىدە ئىگراۋاتقاندا كىچىرلايتتى. ئۇ نەچچە رەت قەدىمنى توختىتىپ، ئەتراپتىكى تىۋىشقا قۇلاق سالدى. ئۆي ئىچى گۆرستان جىمجىتلىقىغا چۆمگەن، ئۆزىنىڭ ئاياغ تىۋىشىدىن باشقا شەپە ئاڭلانمايتتى.

دورىيان كۈتۈپخانىسىغا قايتىپ كىرىپلا بۇلۇڭغا تاشلاپ قويۇلغان سومكا بىلەن پەلتوغا كۆزى چۈشتى. بۇ نەرسىلەرنى دەرھال كۆزدىن يوقىتىش كېرەك ئىدى. ئۇ مۇراسىم كىيىملىرىنى ساقلايدىغان مەخپىي تام ئىشكاپىنى ئېچىپ،

سومكا بىلەن پەلتونى ئىچىگە تىقىۋەتتى. بۇ نەرسىلەرنى ئۇ كېيىن ۋاقىت چىقىرىپ ئالدىرىماي كۆيدۈرۈۋەتسىلا بولاتتى. ئۇ سائىتىگە قارىدى، سائەت ئون بىردىن قىرىق مىنۇت ئۆتكەنىدى. ئۇ چوڭقۇر خىيالغا پاتتى. ئەنگلىيىدە ئۇنىڭغا ئوخشاش ئىش قىلىپ ئۆلۈم جازاسى بېرىلىدىغانلار ھەر يىلى، ھەتتا ھەر ئايدا دېگۈدەك چىقىپ تۇراتتى، مۇشۇنىڭغا ئوخشاش ۋەھشىي قاتىللىق قىلمىشلىرى خېلىلا ئەدەپ قالغانىدى. قىزىل يۇلتۇزدىن بىرەرى يەر شارىغا يېقىنلاپ قالدىمۇ نېمە ... ئۇنىڭغا پايدىسىز بىرەر دەلىل - ئىسپات قىلىپ قالدىمۇ، يوق؟ بازىل خالۋارد سائەت ئون بىردە ئۇنىڭ ئۆيىدىن چىقىپ كەتتى، ئۇنىڭ يەنە قايتىپ كەلگەنلىكىنى ھېچكىم كۆرمىدى. خىزمەتكارلارنىڭ كۆپىنچىسى سېلىپ قورۇقىدا. ئۇنىڭ ئەڭ يېقىن ئەر خىزمەتكارىمۇ ئاللىقاچان ئۇيقۇغا كەتكەن. پارىژ! توغرا، بازىل پىلانى بويىچە كېچىلىك پويىزغا ئولتۇرۇپ پارىژغا كەتتى. ئۇ نەچچە ئاي يوقاپ كەتسىمۇ ھېچكىمنىڭ گۇمانىنى قوزغىمايدۇ. نەچچە ئاي! شۇنچە ئۇزاق ۋاقىتتىمۇ يىپ ئۈچىنى پاكپاكىز يوقىتىۋېتەلمەي قالارمۇ؟

توساتتىن، ئۇنىڭ كاللىسىدىن يالتىدە بىر خىيال كەچتى. شۇئان خۇرۇم پەلتوسى بىلەن شىلەپسىنى كىيىپ، مېھمانخانىغا كىردى. سىرتتىن ساقچىنىڭ پىيادىلەر يولىدا چارلاپ كېتىۋاتقان ئاياغ تېۋىشى ئاڭلىنىپ تۇراتتى. ئۇ تىنىق چىقارماستىن ساقچىنىڭ ئۆتۈپ كېتىشىنى كۈتۈپ تۇردى.

ھايات ئۆتمەي، ئۇ ئىشكىنىڭ تاقىقىنى ئېلىۋېتىپ، ئۆزىنى غىپىدە تالاغا ئاتتى، ئاندىن ئىشكىنى ئاستاغىنا يېپىپ قويۇپ، ئىشك قوڭغۇرۇقىنى باستى. ئالاھىزەل بەش مىنۇتلاردىن كېيىن، خىزمەتكار كىيىمىنىمۇ كىيىشكە ئۈلگۈرمەي، ئۇيقۇچان كۆزلىرىنى ئۇۋۇلىغىنىچە چىقىپ كەلدى.

— كەچۈر، فرانسىس ئۇيقۇڭنى بۇزۇۋەتتىم — ھە، — دېدى دورىيان بوسۇغىدىن ئاتلاپ كىرىۋېتىپ، — ئالدى ئىشكىنىڭ

ئاچقۇچىنى ئېلىۋېلىشنى ئۇنتۇپ قاپتىمەن. سائەت نەچچە بولدى؟

— ئىككىدىن ئون مىنۇت ئۆتتى ئەپەندى، — دېدى خىزمەتكار ئۇيقۇچان كۆزلىرىنى ئۇۋۇلىغاچ سائىتىگە قاراپ.
— ئىككىدىن ئون مىنۇت ئۆتتى؟ ئەجەب كەچ بولۇپ كېتىپتا! مېنى ئەتە سائەت توققۇزدا ئويغىتىپ قوي، قىلىدىغان ئىشىم بار.

— بولىدۇ، ئەپەندى.

— بۈگۈن بىرەرى مېنى ئىزدەپ كەلدىمۇ؟
— بازىل خالۋارد ئەپەندى كەپتىكەن. سىزنى سائەت ئون بىرگىچە ساقلاپ، پويىزغا ئۈلگۈرمىسەم بولمايدۇ دەپ كېتىپ قالدى.

— ۋاي ئىسىت! كۆرۈشەلمەي قاپتىمەن — دە! ئۇ ماڭا بىرەر نەرسە دېدىمۇ؟

— ياق ئەپەندى. ئۇ: «دورىياننى كۈلۈبتىنمۇ تاپالمىسام، پارىژغا بارغاندىن كېيىن خەت يازمەن» دېگەن گەپنىلا قىلدى.
— ئەمەسە بوپتۇ فرانسىس. مېنى ئەتە سائەت توققۇزدا ئويغىتىپ قويۇشنى ئۇنتۇپ قالما.

— ھەرگىز ئۇنتۇپ قالمايمەن، ئەپەندى.

خىزمەتكار كەشنى سۆرگىنىچە كارىدورنى بويلاپ پالاقلاپ كىرىپ كەتتى.

دورىيان گرېي شىلەپسى بىلەن پەلتوسىنى ئۈستەلگە تاشلاپ قويۇپ، كۈتۈپخانىسىغا كىردى. لەۋلىرىنى چىڭشىدە چىشلىگىنىچە، كۈتۈپخانىدا خېلىغىچە ئۇياقتىن — بۇياققا مېڭىپ يۈردى. ئاندىن كىتاب جازىسىدىن بىر كۆك تاشلىق كىتابنى ئېلىپ ۋاراقلاشقا باشلىدى. «ئالان كامپېل، مايفايىر رايونى خېرتفورد كوچىسى 152 — نومۇر» توغرا، بازىل ئىزدىمەكچى بولغان ئادەم دەل مۇشۇ شۇ.

ئون تۆتىنچى باب

ئەتىسى ئەتىگەن سائەت توققۇزدا، خىزمەتكار پەتنۇستا بىر ئىستاكان شاكىلاتلىق ئىچىملىك كۆتۈرگىنىچە دورىياننىڭ ھۇجرىسىغا كىرىپ دېرىزىنى ئاچتى. دورىيان ئوڭ يېنىنى بېسىپ، زاڭلىقنى تۇتقىنىچە تاتلىق ئۇخلاۋاتاتتى. ئۇنىڭ شۇ تۇرقى بەئەينى تولا ئويىناپ ھالىدىن كەتكەن ياكى تولا ئۆگىنىپ چارچاپ كەتكەن بالىنى ئەسلىتەتتى.

خىزمەتكار دورىياننىڭ مۇرىسىنى ئاستا تۇرتۇپ ئويغاتتى. دورىيان كۆزىنى تەستە ئاچتى، گويا شېرىن چۈشتىن ھېلىلا ئويغانغاندەك، چېھرىدە سۇس كۈلۈمسىرەش جىلۋە قىلدى. لېكىن، ئۇ كېچىچە ھېچقانداق چۈش كۆرمىدى، ئۇنىڭدا نە خۇشاللىق، نە ئازاب تۇيغۇسى يوق ئىدى. ياشلىقتا كۈلۈپ قويۇشلا كۇپايىلىنىدىغان ئىشلار دائىم بولۇپ تۇراتتى، ياشلىقنىڭ سېھرىي كۈچى دەل شۇ ئىدى.

ئۇ جەينىكى بىلەن تىرەپ ئۆرە بولۇپ، ئىچىملىكىنى غۇرتۇلدىتىپ ئىچىشكە باشلىدى. نويابىرنىڭ ئىللىق قۇياش نۇرى ئۆي ئىچىگە چۈشۈپ تۇراتتى. ئاسمان شۇ قەدەر ئوچۇق ئىدىكى، ئالقانچىلىكمۇ بۇلۇت كۆرۈنمەيتتى. ماي ئېيىنىڭ سەھرىنى ئەسلىتىدىغان نەمخۇش ھاۋا ئادەمگە بۆلەكچە ھۇزۇر بېغىشلايتتى.

تۈنۈگۈن كېچە يۈز بەرگەن قاباھەتلىك ئىشلار ئۇنىڭ كاللىسىدا ئاستا - ئاستا بىر - بىرلەپ زاھىر بولۇشقا باشلىدى. شۇئان ئۇنىڭ ۋۇجۇدىنى ئېيتقۇسىز بىر خىل قورقۇنچ چىرمىۋالدى. شۇ ئەسنادا، بازىلىنى ئۆلتۈرۈۋېتىشكە

تۈرتكە بولغان ھېلىقى غەلىتە ئۆچمەنلىك ئۇنىڭ جىسمىدا قايتىدىن ئۆرتىنىپ، ۋۇجۇدىنى ۋەھىمىگە سالدى، پۈتۈن ئەزاىغا تىترەك ئولاشتى. بازىلىنىڭ جەستى ھېلىھەم ئاشۇ ئۆيدىكى ئورۇندۇقتا قۇياش نۇرىغا قاقلىنىپ ياتىدۇ. نېمىدېگەن قورقۇنچلۇق - ھە! بۇ قەدەر قورقۇنچلۇق ئىشنى پەقەت قاراڭغۇلۇقلا يوشۇرۇپ قالالايتتى، قۇياش نۇرى كۆرسە ھەرگىز بولمايتتى.

ئۇ يۈز بەرگەن ئىشلارنى ئويلاۋېرىدىغان بولسا، ئەقلىدىن ئادىشىپ قالدىغانلىقىنى ھېس قىلدى، بەزى جىنايى قىلمىشلارنى جىنايەت سادىر بولغاندىن كېيىن ئەسلىسە، جىنايەت سادىر قىلىۋاتقان چاغدىكىدىنمۇ غەلىتە تۇيۇلىدۇ. بەزى غەلىتە مۇۋەپپەقىيەتلەر كىشىنىڭ قىزغىن ئارزۇ - ئىستەكلىرىگە ئەمەس، بەلكى تەلۋە ھېسسىياتلىرىغا مەلھەم بولىدۇ، ئۇنىڭ كىشىگە ئاتا قىلىدىغان شادلىقى سەزگۈ ئەزالارنىڭ ھۇزۇرىنى بېسىپ چۈشىدۇ. لېكىن، بۇ ئىش ئۇنىڭغا ئوخشىمايتتى، ئۇنى چوقۇم كالىدىن چىقىرىپ تاشلاش كېرەك. ئۇنداق بولمىغاندا، ئۇنىڭ يەنە باشقا جانغا زامىن بولۇشىدىن ساقلانغىلى بولمايتتى.

سائەت توققۇز يېرىمغا داڭ ئوردى. دورىيان قولىاغلىقى بىلەن پېشانىسىنى سۈرتۈۋېتىپ، ئورنىدىن ئىتتىك تۇردى، ئادەتتىكىدىنمۇ تۈجۈپىلەپ كىيىندى، قايسى گالىستۇكىنى تاقىشىنى بىلەلمەي، ھېلى ئۇ گالىستۇكىنى، ھېلى بۇ گالىستۇكىنى قولىغا ئالدى، ئۈزۈكلىرىنىڭ ھەممىسىنى قولىغا بىر قېتىمدىن سېلىپ چىقتى. ئاشتىلىقنىمۇ ئالدىرىماستىن تولىمۇ ھۇزۇر بىلەن يېدى، ھەر خىل تاتلىق - تۇرۇملاردىن بىر - بىرلەپ تېتىدى، خىزمەتكارى بىلەن سېلىپ قورۇقىدىكى چاكارلارغا يېڭى كىيىم ئالماشتۇرۇپ بېرىش ھەققىدە مەسلىھەتلەشتى، ئاندىن كەلگەن خەت - چەكلەرگە بىر - بىرلەپ كۆز يۈگۈرتتى. بەزى خەتلەرنى ئوقۇپ چېھرىدە كۈلكە جىلۋە

قىلدى. ئارىسىدىكى ئۈچ پارچە خەت ئۇنى سەل بىئارام قىلىپ قويدى. يەنە بىر پارچە خەتنى يېنىش - يېنىشلاپ ئوقۇپ، سەل بىزارلىقى تۇتتى - دە، ئاچچىقىدا يىرتىپ تاشلىدى. لورد ھېنرى: «ئاياللارنىڭ خاتىرىسى ئاجايىپ ياخشى بولىدۇ» دەپ ناھايىتى توغرا ئېيتىپتەكەن!

ئۇ ساپ قەھۋەدىن بىر ئىستاكىن ئىچىۋېتىپ، قەغەز بىلەن ئاغزىنى ئالدىرىماي سۈرتتى، ئاندىن خىزمەتكارىغا بىردەم كۈتۈپ تۇرۇشنى ئىشارەت قىلدى. ئۇ كۈتۈپخانىسىغا كىرىپ ئولتۇردى - دە، ئىككى پارچە خەت يازدى، بىرىنى يانچۇقىغا سېلىپ، يەنە بىرىنى خىزمەتكارىنىڭ قولىغا تۇتقۇزدى.

— فرانسىس، مۇنۇ خەتنى خېرتفورد كوچىسى 152 - نومۇرلۇق قورۇغا يەتكۈزۈپ بەر. ئەگەر ئالان كامپېل ئەپەندى ئۆيىدە بولمىسا، ئۇنىڭ نەگە كەتكىنىنى سۈرۈشتۈرگەچ كەل. خىزمەتكار چىقىپ كەتكەندىن كېيىن، دورىيان تاماكا تۇتاشتۇرۇپ، بىر ۋاراق قەغەزگە قالايمىقان بىر نەرسىلەرنى سىزىشقا باشلىدى. دەسلەپتە گۈل، بىنا دېگەندەك نەرسىلەرنى سىزدى، ئاندىن ئادەمنىڭ بېشىنى سىزدى. تۇرۇپلا سىزغان ئادەمنىڭ چىرايىنىڭ بازىل خالۋاردىنىڭ چىرايىغا قۇيۇپ قويغاندەك ئوخشاپ قالغانلىقىنى ھېس قىلىپ، ئىختىيارسىز قوشۇمىلىرى تۈرۈلۈپ كەتتى، لىككىدە ئورنىدىن تۇرۇپ، كىتاب جازىسىنىڭ ئالدىغا كەلدى - دە، بىر كىتابنى سۇغۇرۇۋالدى. ئۇ يۈز بەرگەن ئىشلارنى قەتئىي خىيالغا كەلتۈرمەسلىك قارارىغا كەلگەنىدى.

ئۇ ساپاغا ئۆزىنى تاشلاپ، كىتابنىڭ تىتولىنى ئاچتى. بۇ گاۋتىپىرنىڭ «سىر ۋە قاشتېشى ئويمانىسى» ناملىق شېئىرلار توپلىمى بولۇپ، ياپون قەغەزىگە بېسىلغان، جاكۇمارتنىڭ قىستۇرما رەسىملىرى بېرىلگەن نۇسخىسى ئىدى. كىتابنىڭ سېرىق خۇرۇمدا قاپلانغان مۇقاۋىسىغا ئالتۇن ھەل بىلەن ئۇششاق كاتەكچىلەر چىقىرىلىپ، ئانارگۈلىنىڭ سۈرىتى

چۈشۈرۈلگەنىدى. بۇ كىتابنى ئۇنىڭغا ئادريان خىلتون ھەدىيە قىلغانىدى، ئۇ كىتابنى ۋاراقلاۋېتىپ، لاسنېرنىڭ^① قولى تەسۋىرلەنگەن بىر پارچە شېئىرغا كۆزى چۈشۈپ قالدى. شېئىردا «قويۇق تۈكلۈك بۇ بىر جۈپ قورقۇنچلۇق قول نۇرغۇن پەسكەشلىكلەرنى، يۇيۇپمۇ ئىزىنى يوقاتقىلى بولمايدىغان جىنايەتلەرنى سادىر قىلغانىدى» دېگەن مىسرالار يېزىلغانىدى. ئۇ شۇئان ئۆزىنىڭ شېئىرىدەك ئاپئاق بارماقلىرىغا قاراپ، پۈتۈن ئەزالىرىغا ئىختىيارسىز تىترەك ئولاشتى. كىتابنى توختىماي ۋاراقلاپ ۋېنتىسىيە تەسۋىرلەنگەن گۈزەل مىسرالارغا كۆزى چۈشۈپ قالدى.

ئادرياتىك دېڭىزىدا ۋىناس،
تۇرار سۈزۈك تېنى سۇ ئۈزرە.
جور بولۇر ئاڭا يېنىك مۇزىكا،
بەدىنىنى سۆيگەندە قەترە.

لەڭ ئۇرىدۇ سۈزۈك دولقۇنلار،
چەمبەرسىمان ھەيۋەت كۆۋەجەپ.
بىر ھەسرەتلىك سۆيگۈ مۇڭىنى،
شۇ ئېسىل كۈي تۇرماقتا سۆزلەپ.

ئەپچىلگىنە تاشلىدى لەڭگەر،
كېمە كېلىپ قىرغاق يېنىدا.
دەسسىگىنىم مەرمەر پەلەمپەي،
يوغان، قىزىل ئىشىك ئالدىدا.

نېمىدېگەن پاساھەتلىك مىسرالار - ھە! شېئىرنى ئوقۇغان كىشى ئۆزىنى گويا پەردە تارتىلغان كۈمۈش رەڭ كېمىدە

① لاسنېر (1800 — 1836) — فرانسىيىلىك قاتىل، 1836 - يىلى دارغا ئېسىلغان.

ئولتۇرۇپ، قۇياش نۇرىغا چۆمۈلگەن، زۇمرەتتەك سۈزۈك سۇ بىلەن ئورالغان بۇ گۈزەل شەھەرنى تاماشا قىلىۋاتقاندا تۇيغۇدا بولاتتى. دورىيان شېئىرنى ئوقۇپ، گويا لىدوغا^① ئۇچقاندا كېتىۋاتقان كېمىنىڭ كەينىدىن ھاسىل بولغان زۇمرەتتەك بۇزغۇنلارنى كۆرگەندەك بولدى. كىشى قەلبىنى ھاياجانغا سالىدىغان بۇ مىسرالار ئۇنىڭغا بوينىغا رەڭلىك لېنتا چىگىلگەن چىرايلىق قۇشلارنى ئەسلەتتى، بۇ قۇشلار گاھ ھەرە كۆنىكى شەكلىدىكى سائەت ئورنىتىلغان ئېگىز - ئېگىز بىنالارنى چۆرىدەپ پەرۋاز قىلىشسا، گاھ قاراڭغۇلۇق قاپلىغان دەھلىزلەردە ئادەمنىڭ تولىمۇ مەستلىكى كەلگۈدەك دىكىلداپ مېڭىپ يۈرۈشەتتى. ئۇ كۆزلىرىنى بوشقىنا يۇمۇپ، ئۆزىنى كەينىگە تاشلىدى - دە، تۆۋەندىكى مىسرالارنى بوش ئاۋازدا تەكرارلىدى:

دەسسگىنىم مەرمەر پەلەمپەي،
يوغان قىزىل ئىشىك ئالدىدا.

بۇ ئىككى مىسرادا ۋېنتىسىيىنىڭ جىمى مەنزىرىسى ئەكس ئەتكەندى. ئۇ ئۆزىنىڭ قايسىبىر يىلى كۈزدە ئاشۇ يەردە ئۆتكۈزگەن ئۇنتۇلغۇسىز چاغلىرىنى، بىرمەھەللىك ئوتلۇق سۆيگۈ - مۇھەببەتنىڭ كۈچىدە قىلىپ قويغان ئەخمىقانه، ئەمما كۈلكىلىك ئىشلىرىنى ئېسىگە ئالدى. رومانىكىلىق ھەرقانداق جايدا تېپىلىدۇ. ئەمما، ۋېنتىسىيە ئوكسفوردقا ئوخشاشلا ئۆزىنىڭ رومانىك ئەسلىمىلەرگە باي مەنزىرىسىنى ساقلاپ قالغانىدى؛ ھەقىقىي رومانىك كىشىلەر ئۈچۈن مەنزىرە جىمى نەرسىدىن دېرەك بېرەتتى. بازىل خالۋارد ۋېنتىسىيەدە ئۇنىڭ

① لىدو — ۋېنتىسىيىنىڭ يېنىدىكى ئارال، مەنزىرىسىنىڭ گۈزەللىكى ۋە دېڭىز مۇنچىسى بىلەن دۇنياغا مەشھۇر.

بىلەن بىر مەزگىل بىللە تۇردى. شۇ چاغدا بازىل تىنتورېتنىڭ^① ئەسەرلىرىگە مەپتۇن بولۇپ قالغانىدى. بىچارە بازىل! ئەجەب ئېچىنىشلىق ئۆلۈپ كەتتى - ھە!

دورىيان ئۆھسىنىپ قويدى، ئازابلىق خىياللاردىن نېرى بولۇش ئۈچۈن كىتابنى يەنە قولىغا ئالدى. ئۇ قارلىغاچنىڭ سىمىرنادىكى ئەپچىلگىنە كەلگەن قەھۋەخانغا ئۇچۇپ كىرىپ - چىقىۋاتقانلىقى، مەككە مەدىنىگە تاۋاپ قىلغىلى بارغان مۇسۇلمانلارنىڭ تەسۋىلىرىنى سىيرىپ ئولتۇرغانلىقى، بېشىغا سەللە يۆگىۋالغان سودىگەرلەرنىڭ پۆپۈكلۈك ئۇزۇن غاڭزىسىدا پۇرقىرىتىپ تاماكا چېكىشكەچ كەڭ - كۈشادە پاراڭلىشىپ ئولتۇرغانلىقى تەسۋىرلەنگەن مىسرالارنى چەكسىز ھۇزۇر ئىلكىدە ئوقۇدى. گاۋتىيېر بۇ شېئىرلارنى سۆيگۈ ئىزى قالغان مەرمەر تاشلاردىن ئىلھام ئېلىپ يازغانىدى. توساتتىن دورىياننىڭ قولىدىكى كىتاب سىيرىلىپ يەرگە چۈشۈپ كەتتى. ئۇ جىددىيلەشكىنىدىن جايىدا ئولتۇرالمىيلا قالدى، پۈتۈن ۋۇجۇدىنى دەھشەتلىك بىر ۋەھىمە چىرمىۋالدى. ئەگەر ئالان كامپېل ئەنگلىيىدە بولماي قالسا قانداق قىلغۇلۇق؟ چەت ئەلگە چىقىپ كەتكەن بولسا قانچە كۈندە قايتىپ كېلەر؟ قايتىپ كەلمىسىچۇ؟ ئەگەر شۇنداق بولۇپ قالسا زادى قانداق قىلغۇلۇق؟ بۇلار ئۇنىڭ ئۈچۈن ئىنتايىن مۇھىم ئىدى.

بەش يىل مۇقەددەم، ئۇلار بىر - بىرىدىن ئايرىلمايدىغان يېقىن دوستلاردىن ئىدى. ئەمما، بۇنداق قويۇق مۇناسىۋەت ئۇزاققا بارمىدى. ھازىر ئۇلار ئاممىۋى سورۇنلاردا دوقۇرۇشۇپ قالسا، دورىيان گرېي كۈلۈمسىرەپ قوياتتى، ئالان كامپېل بولسا قاپقىنىمۇ ئاچمايتتى. كامپېل تولىمۇ زېرەك يىگىت ئىدى. سەنئەت ئەسەرلىرىدىن ھۇزۇر ئالالمىغىنى بىلەن، شېئىردىن زوق ئېلىشنى دورىياندىن ئۆگەنگەنىدى. ئۇ ئىلىم - پەن

① تىنتورېت - ۋېنتسىيىلىك مەشھۇر رەسسام.

تەتقىقاتقا بۆلەكچە قىزىقاتتى. ئوكسفوردتا ئوقۇۋاتقان چېغىدا، كۆپ ۋاقتىنى تەجرىبىخانىدا ئۆتكۈزگەن، بىرىنچى يىللىقتىكى تەبىئىي پەن شەرەپ ئۇنۋانى ئىمتىھانىدا نەتىجىسى ئالاھىدە ياخشى بولغانىدى. ئۇ ھېلىھەم پۈتۈن زېھنىنى خىمىيە تەتقىقاتىغا سەرپ قىلاتتى. ئۆز ئالدىغا تەجرىبىخانىسى بولغاچقا، كۈن بويى تەجرىبىخانىدىن چىقمايتتى. بۇنىڭدىن ئاپىسىنىڭ ئىچى پۇشاتتى، ئاپىسى ئۇنىڭ پارلامېنت ئەزاسى بولۇشىنى ئارزۇ قىلاتتى، دورا تەڭشەشتىن باشقىسىدىن خەۋەرسىز خىمىيە ئالىمى بولغاننىڭ نېمە پايدىسى دەپ قارايتتى. كامپېل يەنە تالانتلىق مۇزىكانت ئىدى. ئىسكىرىپكا بىلەن پىئاننو چالىدىغان بولسا، ئىشتىن سىرتقى ھەۋەسكارلارنى خېلى بىر يەرلەردە قوياتتى. ئەمەلىيەتتە، ئۇنى دەسلەپتە دورىيان بىلەن ئۇچراشتۇرغىنى دەل ئاشۇ مۇزىكا ئىدى. ئۇنىڭدىن باشقا، دورىيان خالىغان چاغدا ئۆزىنىڭ تەڭداشسىز سېھرىي كۈچىنى بىمالال نامايىش قىلالايتتى، ئەمما سېھرىي كۈچىنىڭ قانچىلىك دەرىجىدە ئىكەنلىكىنى ئۆزى ھېس قىلىپ يېتەلمەيتتى. ئۇلار رۇبىنستېين^① بېركشېير خانىمىنىڭ ئۆيىدە مۇزىكا چالغان ئاخشىمى تونۇشقانىدى. كېيىن ئۇلار تىياتىرخانىغا ۋە ئېسىل مۇزىكىلار ئورۇندىلىدىغان سورۇنلارغا دائىم بىللە بارىدىغان بولدى. ئۇلارنىڭ ئاشۇنداق يېقىن مۇناسىۋىتى بىر يېرىم يىل داۋاملاشتى. ئۇلار ئالاقە قىلىۋاتقان چاغلاردا كامپېل سېلىب خان جەمەتى قورۇقىدا ياكى گروسۋىنا مەيدانىدا بولاتتى. كامپېل ۋە باشقا نۇرغۇن كىشىلەرنىڭ نەزىرىدە، دورىيان گرېي ھاياتىنىڭ جىمى گۈزەللىكلىرى ۋە جەلىپكارلىقىنى ئۆزىگە مۇجەسسەملىگەن ئادەم ئىدى. ئۇلارنىڭ ئارىسىدا نېمە ئىش يۈز بەرگىنىنى ھېچكىم بىلمەيتتى. كىشىلەر پەقەت ئۇلارنىڭ ئۇچراشقاندا ئانچە قىزغىن مۇئامىلە قىلىشمايدىغانلىقىغا، زىياپەتتە دورىيان گرېي

① رۇبىنستېين (1830 — 1899) گېرمانىيلىك كومپوزىتور ۋە پىئاننوچى.

بولۇپلا قالسا، كامپېلنىڭ بالدۇرلا كېتىپ قالىدىغانلىقىغا دىققەت قىلىشتى. تۇيۇقسىز كامپېلنىڭ مېجەزى ئۆزگىرىپ، تۇرۇپ - تۇرۇپ چۈشكۈنلىشىپ قالىدىغان بولۇپ قالدى. قۇلىقىغا مۇزىكا خۇشياقمايتتى، چالغۇلارنىمۇ قولىغا ئېلىشقا ھەپسىلىسى يوق ئىدى، بىرەر مۇزىكا چېلىپ بېرىشكە تەكلىپ قىلسا، پۈتۈن زېھنى بىلەن ئىلمىي تەتقىقاتقا كىرىشىپ كەتكەنلىكىنى، مۇزىكا چېلىشنى مەشىق قىلىشقا ۋاقىت چىقىرالمايۋاتقانلىقىنى باھانە قىلىپ رەت قىلىدىغان بولدى. ئەمەلىيەتتەمۇ شۇنداق ئىدى. ئۇ بىئولوگىيىگە بارغانسېرى قىزىقىپ قېلىۋاتاتتى، تېخى ئۇنىڭ ئىسمى ئاجايىپ - غارايىپ تەجرىبىلەر توغرىسىدىكى مۇھاكىمىلەر ئېلان قىلىنىدىغان بىر ژۇرنالدا پات - پات كۆزگە چېلىقىدىغان بولۇپ قالدى.

دورىيان دەل مۇشۇ ئادەمنى ساقلاۋاتاتتى. ئۇ تۇرۇپ - تۇرۇپ سائىتىگە قاراپ قوياتتى، ۋاقىت مىنۇت - سېكۇنتلاپ ئۆتمەكتە. ئۇ بارغانسېرى تىت - تىت بولۇپ، جايىدا ئولتۇرالمايلا قالدى. ئاخىر بولماي، لىككىدە ئورنىدىن تۇردى - دە، قەپەسكە قامىلىپ چىقالمايۋاتقان ئۇماق جانىۋاردەك، ئۆيىنىڭ ئىچىدە ئۇياقتىن - بۇياققا مېڭىشقا باشلىدى. ئۇ قەدىمىنى چوڭ - چوڭ ئالاتتى، قوللىرى مۇزدەك تەرلەپ كەتكەنىدى.

ئادەم ساقلاش كىشىنى ئەڭ تىت - تىت قىلىدىغان ئىش ئىدى. ئۇنىڭغا ۋاقىت ناھايىتى ئاستا ئۆتۈۋاتقاندىك، قۇتىرىغان تەلۋە شامال ئۇنى قاراڭغۇلۇق قاپلىغان قىيانىڭ لېۋىگە ئۇچۇرۇپ ئەكېلىپ قويغاندەك تۇيۇلدى. دورىيان شۇ تاپتا كامپېلنى ساقلاشنىڭ نېمىدىن دېرەك بېرىدىغانلىقىنى چۈشىنىپ يەتكەنىدى. ئۇنىڭ پۈتۈن ئەزايىغا تىترەك ئولشىپ، گويا كۆز ئالمىسىنى ئىچىگە ئىتتىرىپ كىرگۈزۈۋەتمەكچى، كالىسىدا غەلىيان ئۇرۇپ ئارام بەرمەيۋاتقان خىيالىي تۇيغۇلارنى تۇنجۇقتۇرۇپ تاشلىماقچى بولغاندەك، مۇزدەك سوغۇق تەرلەپ كەتكەن قوللىرى بىلەن قاپىقىنى چىڭىدە بېسىۋالدى. لېكىن،

بۇنىڭ ھېچ پايدىسى بولمىدى. مېڭىنىڭمۇ ئوزۇقلۇق ئالىدىغان مەنبەسى ئايرىم ئىدى، تەسەۋۋۇر ۋەھىمە تەسىرىدە غەلىتىلا بولۇپ قالاتتى، گويا جېنى بار نەرسىلەرگە ئوخشاش ئازاب ئىلكىدە تولغىناتتى، بەتبەشىرە قونچاقلارغا ئوخشاش سەھنىلەردە قالايمىقان سەكرىشەتتى، يۈزىگە نىقابلارنى تارتىۋېلىپ، ئېغىزلىرىنى پۈرۈشتۈرۈپ سەت ھىجىياتتى. تۇيۇقسىز دورىيانغا ۋاقىت توختاپ قالغاندەك تۇيۇلدى. شۇنداق، ئۇنىڭ ئۈچۈن ۋاقىت ئاللىقاچان ئۆلگەنىدى، كىشى قەلبىنى ۋەھىمىگە سالىدىغان ھەرەڭ - سەرەڭ خىياللار يوپۇرۇلۇپ كەلگىنىچە ئۇنى شەپقەتسىز رېئاللىقنى گۆرىدىن سۆرەپ چىقىپ، ئۇنىڭغا كۆز - كۆز قىلماقتا ئىدى. ئۇ قورقۇنچلۇق كەلگۈسىگە تىكىلگىنىچە داڭقىتىپ تۇرۇپلا قالدى.

شۇ ئەسنادا ئىشك ئېچىلىپ، خىزمەتكار كىرىپ كەلدى. دورىيان ئىشك تەرەپكە قارىدى.

— كامپېل ئەپەندى كەلدى، ئەپەندى، — دېدى خىزمەتكار. دورىيان قۇرۇپ گەز باغلاپ كەتكەن لەۋلىرىنى مىدىرلىتىپ چوڭقۇر تىن تارتىپ قويدى، چىرايىغىمۇ خېلىلا قان يۈگۈرۈپ قالدى.

— ئۇنى باشلاپ كىر فرانسىس، — ئۇنىڭ بايىقى ئەندىشىلىرى غايىب بولۇپ، تەمكىن ھالىتىگە قايتقاندى. خىزمەتكار تەزىم قىلغىنىچە چىقىپ كەتتى. ھايات ئۆتمەي، ئالان كامپېل كىرىپ كەلدى.

ئۇنىڭ چىرايى كەسكىن تۈس ئالغان، قۇندۇزدەك قاپقارا چاچلىرى بىلەن قويۇق قاشلىرى ئۇنى تاتىراڭغۇ كۆرسىتىپ تۇراتتى.

— ياخشى تۇردىڭىزمۇ ئالان ! ئۆيۈمگە قەدەم تەشرىپ قىلغىنىڭىزغا كۆپ رەھمەت.

— گرېي، ئەسلىدە بوسۇغىڭىزدىن ئىككىنچىلەپ ئاتلىماسەن دېگەنىدىم. لېكىن، خېتىڭىزدە، ھايات - ماماتقا

مۇناسىۋەتلىك موھىم ئىش بار دەپتىكەنسز، شۇڭا كەلدىم، —
دېدى كامپېل ۋەزىمىن قىياپەتتە. ئۇنىڭ ئۆتكۈر كۆزلىرى
دورىيانغا تىكىلدى، گويا دورىياننىڭ كۆرۈشۈش ئۈچۈن سوزغان
قوللىرىنى كۆرمىگەندەك، قولىنى رۇسىيە خۇرۇمىدىن تىكىلگەن
پەلتوسىنىڭ يانچۇقىدىن چىقارماي تۇراتتى.

— شۇنداق ئالان، بۇ ھايات — ماماتقا تاقىلىدىغان، بىرلا
ئادەم بىلەن تۈگىمەيدىغان موھىم ئىش ئىدى. قېنى ئولتۇرۇڭ.
كامپېل ئۈستەلنىڭ يېنىدىكى ئورۇندۇقتا ئولتۇردى،
دورىيانمۇ ئۇنىڭ ئۈدۈلىدىن ئورۇن ئالدى. ئىككىيلەننىڭ
كۆزلىرى ئۇچراشتى. دورىياننىڭ كۆزلىرىدىن ئاجايىپ بىر خىل
بىچارىلىك چىقىپ تۇراتتى، ئۇ ئۆزىنىڭ ئۇچىغا چىققان رەزىل
ئىشنى قىلماقچى ئىكەنلىكىنى بىلەتتى.

بىرپەس جىددىي سۈكۈتتىن كېيىن، دورىيان ئالدىغىراق
سۈرۈلۈپ، ئۆزىنىڭ دېگەن ھەربىر ئېغىز گېپىنىڭ كامپېلنىڭ
چىرايىدا قانداق ئۆزگىرىش پەيدا قىلىدىغانلىقىغا دىققەت قىلغاچ
ناھايىتى ئەزىملىك بىلەن سۆزلىدى:

— ئالان، بۇ ئۆيىنىڭ ئەڭ ئۈستۈنكى قەۋىتىدە قۇلۇپلاقلۇق
بىر ئۆي بار. مەندىن باشقا ھېچكىم ئۇ ئۆيگە كىرەلمەيدۇ. ھازىر
ئۇ ئۆيدە ئۆلگىنىگە ئون سائەت بولغان بىر جەسەت بار.
گېپىمنى جىم ئولتۇرۇپ ئاڭلاڭ، ماڭا ئۇنداق نەزەردە قارىماڭ.
ئۇ ئادەم زادى كىم، نېمە سەۋەبتىن، قانداق ئۆلدى؟ بۇلار سىز
بىلەن مۇناسىۋەتسىز. سىزنىڭ قىلىدىغىنىڭىز پەقەت...

— بولدى سۆزلىمەڭ، گرېي، گەپلىرىڭىزنى ئاڭلىغۇم يوق.
دېگەنلىرىڭىز راستمۇ ياكى يالغانمۇ، مەن بىلەن قىلچە ئالاقىسى
يوق، سىزنىڭ ئىشىڭىزغا ئارىلىشىپ قېلىشنى خالىمايمەن.
ئاۋۇ قورقۇنچلۇق مەخپىيەتلىكلىرىڭىزنى ئۆزىڭىزلا سىر
ساقلاڭ. مەن ھازىر بۇنداق ئىشلارغا قىزىقمايمەن.

— چوقۇم قىزىقىپ قالسىز، ئالان. ئالدىڭىزدا ھەقىقەتەن
خىجىلمەن. لېكىن، باشقا ئاماللىق يوق. مېنى سىزلا قۇتقۇزۇپ

قالايسىز. مەنمۇ ئىلاجىسىز سىزدىن ياردەم تەلەپ قىلىۋاتىمەن،
بۇ ئىشتا ماڭا ياردەم قىلمىسىڭىز بولمايدۇ. سىز پەن تەتقىقات
بىلەن شۇغۇللىنىسىز، خىمىيىگە مۇناسىۋەتلىك ئىشلارنى ئوبدان
چۈشىنىسىز، تەجرىبىڭىمۇ كۆپ قاتناشقان. سىز ماڭا ئۈستۈنكى
قەۋەتتىكى ھېلىقى جەسەتنى ھېچقانداق ئىز قالدۇرماي پاك -
پاكىز كۆيدۈرۈپ بەرسىڭىزلا بولىدۇ. ئۇنىڭ بۇ ئۆيۈمگە
كەلگىنىنى ھېچكىم كۆرمىدى. ھازىر ھەممىلا ئادەم ئۇنى
پارىژغا كەتكەن دەپ بىلىدۇ. بىرنەچچە ئايغىچە ئۇنىڭ يوقاپ
كەتكىنىگە ھېچكىم دىققەت قىلمايدۇ. كىشىلەر ئۇنىڭ يوقاپ
كەتكىنىنى ھېس قىلغاندا، بۇ يەردىن ھېچقانداق ئىزىنى
تاپالمايدۇ. ئالان، سىز ماڭا ئۇنىڭ جەسىتىنى ۋە ئۇنىڭغا
تەئەللۇق جىمى نەرسىسىنى كۆيدۈرۈپ كۈلگە ئايلاندۇرۇپ
بەرمىسىڭىز بولمايدۇ.

— ساراڭ بوپسىز، دورىيان !

— ۋاھ ! كامپېل مېنى قاچانمۇ دورىيان دەپ چاقىرىدىغان
بولار دەپ كۈتۈپ كېلىۋاتاتتىم !

— سىز راستتىنلا ساراڭ بوپسىز. سىز نېمىگە ئاساسەن
مېنى بۇنداق قەبىھ ئىشقا ياردەم قىلىدۇ دەپ قالىدىڭىز؟ بۇ
ئىشىڭىزغا مەن ھەرگىز قول تىقمايمەن. خىيالىڭىزدا مېنى،
كامپېل مەن ئۈچۈن ئابروۋى تۆكۈلۈشتىنمۇ باش تارتمايدۇ، دەپ
قالدىڭىزمۇ؟ سىزنىڭ نېمە ئىپلاسلقلارنى قىلىشىڭىز بىلەن
مېنىڭ نېمە كارىم؟

— ئالان، ئۇ ئۆزىنى ئۆلتۈرۈۋالدى.

— ئەمىسە، ئۇنى ئۆزىنى ئۆلتۈرۈۋېلىشقا كىم مەجبۇر
قىلدى؟ پەرىزىمچە سىزغۇ دەيمەن؟

— ساڭا ياردەم قىلغۇم يوق دېمەكچىمۇسىز؟

— ئەلۋەتتە شۇنداق، مەن بۇ ئىشقا ھەرگىز قول تىقمايمەن.
خەلقئالەم ئالدىدا قانچىلىك شەرمەندىچىلىككە قېلىشىڭىز
بىلەن قىلچە كارىم يوق. بۇ ئۆزىڭىزنىڭ شورى. شۇنچە جىق

ئادەم تۇرسا ئىزدەيمەي، مۇشۇنداق قەبىھ ئىشقا مېنى ئارىلاشتۇرماقچى بولۇۋاتامسىز؟ مەن تېخى سىزنى باشقىلارنىڭ مېجەز - خۇلقىنى ئوبدان چۈشىنىدۇ دەپ قاپتىمەن. قارىغاندا، ھېلىقى لورد ھېنرى دېگەن دوستىڭىز سىزگە پىسخولوگىيىدىنلا ساۋات بېرىپ قالماي، باشقا ئىشلارنىمۇ ئوبدان ئۆگەتكەندەك قىلىدۇ. مەيلى قانچە يالۋۇرسىڭىزمۇ سىزگە ياردەم قىلالمايمەن. مېنى ئىزدەپ خاتالىشىپسىز، بېرىپ ئاشۇ دوستلىرىڭىزنى ئىزدەڭ.

— ئالان، راستىنى دېسەم، ئۇنى مەن ئۆلتۈرۈۋەتتىم. ئۇنىڭ ماڭا قانچىلىك ئەلەم قىلغانلىقىنى سىز بىلمەيسىز. مەيلى مەن ياخشى ياكى يامان بولاي، ھازىرقى تۇرمۇشۇمنى يارىتىپ، بۇرۇنقى ئۆزۈمنى گۇمران قىلىشتا، ئۇنىڭ رولى ھېنرىنىڭكىدىن چوڭ بولدى. ئۇ بەلكىم بۇنداق بولۇشنى كۈتمىگەن بولغىدى؟ لېكىن، ھامىنى شۇنداق ئاقىۋەت كېلىپ چىقىدىغىنى ئېنىق ئىدى.

— ئۇنى سىز ئۆلتۈرۈۋەتتىڭىزمۇ، دورىيان؟ ئاھ، پەرۋەردىگار! سىز ئەمدى مۇشۇ ھالغا چۈشۈپ قالدىڭىزما! مەن بۇ ئىشقا ئارىلاشمايمەن، سىزنى چىقىپمۇ يۈرمەيمەن. لېكىن، ھامىنى قانۇن تورغا چۈشمەي قالمايسىز. كىشىلەر كىچىككىنە ئەخمىقانە ئىشى ئۈچۈنلا جىنايەتچىگە ئايلىنىپ قالىدۇ. سىزگە يەنە دەپ قوياي، بۇ ئىشقا مەن قەتئىي ئارىلاشمايمەن.

— ئارىلاشمىسىڭىز بولمايدۇ. توختاڭ، توختاڭ، ئاۋۋال گېپىمنى ئاڭلاڭ، ئالان. ماڭا پەقەت بىر ئىلمىي تەجرىبە ئىشلەپ بەرسىڭىزلا بولىدۇ. سىز دېگەن دوختۇرخانا، جەسەت ساقلاش ئورۇنلىرىدا ئۇنداق قورقۇنچلۇق ئىشلارنى جىق كۆرۈپ كۆنۈپ كەتكەن. ناۋادا، سىز شۇ تاپتا ئادەمنىڭ قۇسقىۋىسى كېلىدىغان بىر ئاناتومىيە ئۆيىدە ياكى سېسىق پۇراق قاپلىغان تەجرىبىخانىدا بولۇپ، تەجرىبە ئۈستىلىدە بىر جەسەتنى كۆرسىڭىز، ئۇنى قالتىس تەجرىبە بۇيۇمى دەپ قارايدىغىنىڭىز

ئېنىق. چۈنكى، سىز ئۇنداق ئىشلارغا كۆنۈك، ئۆزىڭىزنى خاتا ئىش قىلىۋاتىمەن دەپ ئويلىمايسىز. ئەكسىچە، «ئىنسانىيەت ئۈچۈن بەخت يارىتىۋاتىمەن، دۇنيانىڭ بىلىم خەزىنىسىنى بېيتىۋاتىمەن ياكى ئۆزۈم قىزىقىدىغان ئىش ئۈچۈن تەر تۆكۈۋاتىمەن» دەپ ئويلىشىڭىز مۇمكىن. مېنىڭ باشقا تەلىپىم يوق. پەقەت ئۆزىڭىز دائىم قىلىدىغان ئىشنى قىلىشىپ بېرىڭ دېمەكچى. ئەلۋەتتە، بىر جەسەتنى كۆيدۈرۈۋېتىش سىز قىلىپ كۆنۈپ كەتكەن ئىشلاردەك ئۇنچىۋالا قورقۇنچلۇق ئەمەس. ئېسىڭىزدە بولسۇن، جەسەتنىڭ بۇ يەردە تۇرۇشى مەن ئۈچۈن ئىنتايىن پايدىسىز. جەسەت بايقىلىپلا قالسا، مەنمۇ تەڭ تۈگىشىمەن. ماڭا ياردەم قىلمىسىڭىز، جەسەت چوقۇم ئاشكارىلىنىپ قالىدۇ.

— سىزگە نەچچە رەت دېدىمغۇ، بۇ ئىش مەن بىلەن قىلچە مۇناسىۋەتسىز. سىزگە ياردەم قىلالمايمەن.

— ئالان، ئۆتۈنۈپ قالاي، مېنىمۇ ئويلاپ قويۇڭ. بايا سىز كەلمەستە تاس قالدىم، قورققىنىمدىن ئايلىنىپ قالغىلى. بىر كۈنلەردە قورقۇنچنىڭ تەمىنى سىزمۇ تېتىپ قالارسىز. بولدى، باشقا ئىشقا دىققىتىمىزنى چاچمايلى. سىز بۇ ئىشقا ئىلمىي نۇقتىدىن تۇرۇپ مۇئامىلە قىلىشىڭىزلا بولىدۇ. سىز بۇرۇن تەجرىبە قىلغان جەسەتلەرنىڭ نەدىن كەلگەنلىكىنى سۈرۈشتۈرۈپ يۈرمەيلا تەجرىبە قىلىۋەرگەن، شۇڭا ھازىرمۇ سورىماڭ. ھېلىمۇ سىزگە جىق نەرسىلەرنى دەۋەتتىم. ئۆتۈنۈپ قالاي، بۇرۇنقى دوستلۇقىمىزنىڭ يۈزىنى قىلىپ، مۇشۇ ئىشىمغا بىر ياردەم قىلىڭ، ئالان.

— تولا بۇرۇنقى چاغلارنى پەش قىلماڭ دورىيان، ئۇ چاغلار كەلمەسكە كەتكەن.

— كەلمەسكە كەتكەن نەرسىلەرنى بەزىدە قايتۇرۇپ كەلگىلى بولىدۇغۇ. ئەنە، ئۈستۈنكى قەۋەتتىكى ئادەم ئۆلگەن بولسىمۇ، لېكىن جەستى شۇ يېتى تۇرۇپتۇغۇ. ئالان، ھەي ئالان! سىز

ياردەم قىلمىسىڭىز پۈتۈنلەي تۈگىشىمەن ! بىلەمسىز ، ئۇلار مېنى قىلغانلىرىم ئۈچۈن دارغا ئاسىدۇ .

— ھەرقانچە يالۋۇرسىڭىزمۇ پايدىسى يوق ، مەن بۇ ئىشقا قەتئىي ئارىلاشمايمەن . مېنى مۇشۇنداق ئىش ئۈچۈن ياردەم قىل دېگەندىكىن ، سىز ھەقىقەتەن ئېلىشىپ قاپسىز .

— ياردەم قىلمامسىز ؟

— شۇنداق .

— ئۆتۈنۈپ قالاي ، ئۇنداق قىلماڭ ، ئالان .


— ئۆتۈنگىنىڭىزنىڭمۇ پايدىسى يوق .

دورىياننىڭ كۆزلىرى تولىمۇ بىچارە تۈس ئالدى ، قولىغا بىر ۋاراق قەغەزنى ئېلىپ بىرىنچىلەرنى يېزىشقا باشلىدى . ئاندىن يېنىشلاپ ئىككى رەت ئوقۇۋەتكەندىن كېيىن ، خەتنى تۈجۈپىلەپ قاتلاپ ئۈستەلنىڭ ئۈستىگە ئىتتىرىپ قويدى ، ئاندىن دەرھال ئورنىدىن تۇرۇپ ، دېرىزىنىڭ ئالدىغا بېرىۋالدى .

ئالان كامپېل دورىيانغا ھەيرانلىق بىلەن قاراپ ، خەتنى ئىتتىك ئاچتى . خەتنى ئوقۇۋېتىپ ، چىرايى تامدەك تاتىرىپ كەتتى ۋە ئورۇندۇققا لاسسىدە يۆلىنىپ قالدى . تۇيۇقسىز كۆڭلى ئېلىشىپ ، يۈرىكى گويا كۆكرەك قەپسىدىن سۇغۇرۇلۇپ چىقىپ كېتىدىغاندەك دۈپۈلدەپ سوقۇپ كەتتى .

ئارنى بىرپەس ئېغىر سۈكۈت قاپلىدى ، دورىيان ئۆرۈلۈپ كامپېلنىڭ كەينىگە ئۆتتى — دە ، قولىنى ئۇنىڭ مۈرىسىگە ئالدى .

— مېنى بەكمۇ ئۈمىدسىزلەندۈردىڭىز ، ئالان ، — پىچىرلىدى دورىيان ، — لېكىن مېنى مۇشۇنداق قىلىشقا ئۆزىڭىز مەجبۇر قىلدىڭىز . بىر پارچە خەت يېزىپ تەييار قىلىپ قويدۇم ، ئەنە ئادرېسىمۇ يېزىقلىق تۇرۇپتۇ . ياردەم قىلمايدىغان بولسىڭىز ، خەتنى پوچتىدىن سېلىۋېتىمەن . شۇ چاغدا ، ئاقبۇتنىڭ قانداق بولىدىغانلىقىنى ئۆزىڭىز ئوبدان بىلىسىزغۇ دەيمەن . ماڭا چوقۇم ياردەم قىلىسىز ، ئەمدى رەت قىلىدىغانغا ھېچقانداق ئامالنىڭىز



قالمدى. ئەسلىدە بۇنداق قىلىش نىيىتىم يوق ئىدى، لېكىن مېنى ئۆزىڭىز مەجبۇرلاپ قويدىڭىز. ماڭا ھېچكىم بۇنداق مۇئامىلە قىلىپ باقمىغان. بايىدىن بېرى شۇنچە چىددىم. ئەمدى شەرت قويۇش نۆۋىتى ماڭا كەلدى.

كامپېل ئالىقنى بىلەن يۈزىنى توسۇپ جىممىدە ئولتۇرۇپ قالدى، پۈتۈن ئەزايىغا تىترەك ئولشىپ، لاغىلداپ تىترەشكە باشلىدى.

— شۇنداق ئالان، شەرت قويۇش نۆۋىتى ئەمدى ماڭا كەلدى. «ئىشتانغا چىققان كۆڭۈلگە تايىن» دېگەن گەپ بار. بۇنى دېمىسەممۇ، ئۆزىڭىز ئوبدان بىلىسىز. بولدى، ئۇنچىۋالا قورقۇپ كەتمەڭ. بۇ ئىشنى شۇنداق بىجىرمىسەك بولمايدۇ. يۈرەكلىكەرەك بولۇڭچۇ!

كامپېل چوڭقۇر ئۇھسىنىپ قويدى، تىترىكى ھېچ بېسىلىدىغاندەك قىلمايتتى. كامپېل دورىياننىڭ گۈندىدەك ئېغىر قوللىرىنىڭ بېسىمىدا مۈكچىيىپلا قالدى.

— تېز بولۇڭ ئالان، دەرھال بىر قارارغا كېلىڭ.

— بۇنداق ئىشنى قىلسام بولمايدۇ، — دېدى كامپېل. بۇ گەپلەر دورىياننىڭ قۇلىقىغا ھېچ كىرىدىغاندەك قىلمايتتى. — قىلمىسىڭىز بولمايدۇ. سىزگە ئەمدى باشقا تاللاش يولى قالمدى. تولا ۋاقتىمنى ئالماڭ.

كامپېل خېلىغىچە ئارىسالدى بولۇپ تۇرۇپ كېتىپ سورىدى:

— جەسەت بار ئۆيدە ئوچاق بارمۇ؟

— بار، تاش پاختىلىق گاز ئوچاق بار.

— مەن تەجرىبىخاناغا بېرىپ كېرەكلىك نەرسىلەرنى ئەكېلەي.

— ياق ئالان، ئۆيدىن چىقسىڭىز بولمايدۇ. كېرەكلىك نەرسىلەرنى قەغەزگە يېزىڭ، خىزمەتكارىم پەيتۇن بىلەن بېرىپ ئەكەلسۇن.

كامپېل قەغەزگە نەچچە قۇر خەت يازدى، ئاندىن كونۇپىرتىنىڭ

ئۈستىگە ياردەمچىسىنىڭ ئىسمىنى يازدى. دورىيان قەغەزنى قولغا ئېلىپ، ئەستايىدىل ئوقۇدى. خىزمەتكارىنى چاقىرىپ قەغەزنى قولغا تۇتقۇزۇپ، دەرھال بېرىپ نەرسىلەرنى ئەكىلىشنى تاپىلدى.

خىزمەتكار ئىشىكنى يېپىپ چىقىپ كەتتى. كامپېل جىددىيلىشىشكە باشلىدى. ئۇ ئورنىدىن تۇرۇپ تام مەشىنىڭ ئالدىغا كەلدى. گويا بەزگەك كېسىلى تۇتۇپ قالغان ئادەمدەك توختىماي جالاقلاپ تىترەيتتى. ئالاھىزەل يىگىرمە مىنۇتلار ئۆتۈپ كەتتى، ئىككىيلەن بىر ئېغىز مۇگەپ قىلىشىمىدى. ئۆي ئىچىدە بىر تال چىۋىن ئۇياقتىن - بۇياققا غوغۇلداپ ئۇچۇپ يۈرەتتى، سائەتنىڭ چىكىلىدىغان ئاۋازى كىشىگە توختىماي ئۈرۈلۈۋاتقان بولقىنىڭ ئاۋازىدەك بىلىنەتتى.

سائەت بىرگە داڭ ئۇردى. كامپېل كەينىگە ئۆرۈلۈپ دورىيان گرېپىغا قاراپ قويدى، دورىياننىڭ كۆز چاناقلىرى ياشقا تولغانىدى. دورىياننىڭ ئازابلىق تۈس ئالغان، ئەمما كىشىنىڭ مەستلىكىنى كەلتۈرىدىغان تۇرقىغا قاراپ كامپېلنىڭ جۇدۇنى ئۆرلىدى.

— بەك نومۇسىز ئادەم ئىكەنسز. رەزىللىكتە ئۇچىغا چىقىپسىز، — دېدى ئۇ غەزەپ بىلەن.

— بولدى سۆزلىمەڭ، ئالان. سىز مېنىڭ جېنىمنى قۇتۇلدۇرۇپ قالدىڭىز، — دېدى دورىيان.

— جېنىمنى قۇتۇلدۇرۇپ قالدىڭىز دەۋاتامسىز؟ توۋا خۇدايىم! سىزدە جان نېمە ئىش قىلسۇن؟ بارا - بارا سىز چۈشكۈنلىشىپ، ئاخىر جىنايەت ئۆتكۈزدىڭىز. بۇ ئىشنى مەن سىزنىڭ زورىڭىز بىلەنلا قىلىۋاتىمەن، ھەرگىزمۇ سىزنىڭ جېنىڭىزنى قۇتقۇزۇپ قېلىش ئۈچۈن قىلىمىدىم.

— ھەي، ئالان، — ئۇھسىنىپ قويدى دورىيان، — مەن سىزدىن باشقا نەرسە كۈتمەيمەن، پەقەت ماڭا مەن سىزگە ئىچ ئاغرىتقاننىڭ مىڭدىن بىر پىرسەنتىچىلىك ئىچ ئاغرىتىپ

قويسىڭىزلا، شۇنىڭ ئۆزى كۇپايە، — ئۇ شۇنداق دەپلا كەينىگە ئۆرۈلدى — دە، دېرىزە يېنىغا بېرىپ تۇرۇۋالدى. كامپېل ئۈندىمىدى.

ئالاھىزەل ئون مىنۇتلاردىن كېيىن، ئىشك چېكىلىپ، خىزمەتكار فرانسىس خىمىيىۋى بۇيۇملار قاچىلانغان بىر ياغاچ ساندۇق، يوغان بىر يۆگەم پولات سىم ۋە تولىمۇ غەلىتە شەكىللىك قىسقۇچنى كۆتۈرگىنىچە كىرىپ كەلدى.

— نەرسىلەرنى مۇشۇ يەرگە قويىمەنمۇ ئەپەندى؟ — سورىدى خىزمەتكار كامپېلدىن.

— شۇنداق، — دېدى دورىيان، — فرانسىس، يەنە بىر ئىش بار ئىدى، بېجىرىپ كەلسەڭ بوپتىكەن. رېچموندتىكى سېلىپى قورۇقىغا كەترەنگۈلى ئاپىرىپ بېرىدىغان ھېلىقى كىشىنىڭ ئىسمى نېمە ئىدى؟

— ھاردىن، ئەپەندى.

— توغرا، ھاردىن. سەن دەرھال رېچموندقا بېرىپ ھاردىننىڭ ئۆزى بىلەن كۆرۈشكىن. كەترەنگۈلى ئەكىلىپ بەرسۇن، مەن ئىلگىرى زاكاس قىلغاندىكىدىن بىر ھەسسە ئارتۇق ئەكەلسۇن، ئاق كەترەنگۈلى ئارىلىشىپ قالمىسۇن. بۈگۈن ھاۋا بەك ياخشى، فرانسىس. رېچموند ناھايىتى چىرايلىق جاي. ئۇنداق بولمىغان بولسا، سېنى بۇنچە ئۇزاق يولغا ئەۋەتمىگەن بولاتتىم.

— ئاۋارە بولىدىغان ئىش يوق، ئەپەندى. قاچانغىچە قايتىپ كەلسەم بولىدۇ؟

دورىيان كامپېلغا قاراپ بىردەم تۇرۇپ كېتىپ، پەرۋاسىز قىياپەتتە سورىدى:

— تەجىربىڭىز قانچىلىك ۋاقىتتا تۈگەيدۇ، ئالان؟ — ئۆيدە خىزمەتكار بولغاچقىمىكىن ئەيتاۋۇر، ئۇ خېلىلا يۈرەكلىك بولۇپ قالغانىدى.

كامپېل قوشۇمىلىرىنى تۇرۇپ، لەۋلىرىنى چىشلەپ تۇرۇپ دېدى:

— تەخمىنەن بەش سائەتلەردە تۈگەپ قالار.

— خېلى ۋاقىت بار ئىكەن، سائەت يەتتە يېرىملاردا قايتىپ كەلسەڭ بولار، فرانسىس. بولمىسا شۇ يەردە بىر كېچە قونۇپ ئەتە كەلسەڭمۇ بولىدۇ. لېكىن، كىيىملىرىمنى تەييارلاپ قويۇشنى ئۇنتۇپ قالما. كەچتە ئىشلىرىڭنى قىلىۋال. كەچلىك تاماقنى سىرتتا يەيمەن، سەن بولمىساڭمۇ بولىدۇ.

— رەھمەت سىزگە ئەپەندى، — خىزمەتكار شۇنداق دېگەچ ئۆرۈلۈپ چىقىپ كەتتى.

— ئالان، ئەمدى بىر مىنۇت ۋاقىتىنىمۇ بىكار ئۆتكۈزۈۋەتسەك بولمايدۇ. ئەجەب ئېغىر ساندۇقكىنا بۇ! بۇنى مەن ئاچىقاي، سىز باشقا نەرسىلەرنى كۆتۈرۈڭ، — دېدى دورىيان بۇيرۇق تەلەپپۇزىدا. كامپېل بۇنىڭدىن ئۆزىنى دورىياننىڭ ئىسكەنجىسىگە چۈشۈپ قالغاندەك ھېس قىلدى. ئۇلار تەڭلا ئۆيدىن چىقىشتى.

ئۇلار ئۈستۈنكى قەۋەتكە چىققاندا، دورىيان ئاچقۇچنى چىقىرىپ، قۇلۇپقا سېلىپ بۇراۋىتىپ تۇرۇپ قالدى، كۆزلىرىدىن بىر خىل ئەنسىزلىك ئۇچقۇنلىرى چاچرىدى. ئۇ لاغىلداپ تىترىگىنىچە تولىمۇ زەئىپ ئاۋازدا دېدى:

— مەن كىرمەي تۇرايمىكىن، ئالان.

— ئىختىيارىڭىز، كىرمىسىڭىزمۇ بولىدۇ، — دېدى كامپېل توڭلۇق بىلەن.

دورىيان ئىشىكنى قىيا ئاچتى، ئۆيدىكى رەسىم ئۇنىڭغا گويا مەسخىرىلىك كۈلۈۋاتقان دەك تۇيۇلۇپ كەتتى. رەسىمنىڭ يۈزىگە تارتىپ قويۇلغان پەردە يەردە تۇراتتى. ئۇ تۈنۈگۈن كەچتە رەسىمگە پەردە تارتىپ قويۇشنى ئۇنتۇپ قالغانلىقىنى ئېسىگە ئالدى. ئۇ دەرھال بېرىپ پەردىنى يېپىپ قويماقچى بولىدىۇ، پۈتۈن ئەزاىنى سۈر بېسىپ كەينىگە داجىدى.

رەسىمدىكى سىياقنىڭ بىر قولىدا چېكىم - چېكىم قان ئىزلىرى تۇراتتى، يۈزىگە قان چاچراپ كەتكەندەك قىلاتتى. شۇ

تاپتا ئۇ دورىيانغا بازىلىنىڭ ئاۋۇ ئېچىنىشلىق جەستىدىنمۇ قورقۇنچلۇق تۇيۇلۇۋاتاتتى.

دورىيان چوڭقۇر ئۇھ تارتىپ قويۇپ، ئىشىكنى يوغان ئاچتى، جەسەتكە قاراپ سالماسلىق ئۈچۈن بېشىنى يانغا بۇرغىنىچە ئۆيگە غىپىدە كىرىۋالدى، ئاندىن ئېڭىشىپ سۆسۈن رەڭدىكى پەردىنى ئېلىپ، رەسىمنىڭ يۈزىگە يېپىۋەتتى.

ئۇ جايدا مىدىر - سىدىر قىلماي خېلىغىچە تۇردى، كەينىگە قاراشقا ھېچ جۈرئىتى يوق ئىدى. ئۇنىڭغىچە كامپېل كېرەكلىك نەرسىلەرنى ئۆيگە توشۇپ ئەكىردى. دورىيان، كامپېل بىلەن بازىل خالۋارد تونۇشامدىغاندۇ، دېگەنلەرنى ئويلاپ قالدى. ئەگەر كامپېل بازىل بىلەن تونۇش بولۇپ قالسا، قانداق بولار؟
— ئەمدى چىقىپ كەتسىڭىز بولىدۇ! — دېدى كامپېل تەئەددى بىلەن.

دورىيان كەينىگە ئۆرۈلۈپ ئىشىك تەرەپكە كېتىۋېتىپ، كامپېلنىڭ بازىلىنىڭ قانسىراپ خۇنىنى يوقاتقان جەستىگە تىكىلىپ قاراپ تۇرغانلىقىنى كۆردى. ئۇ پەسكە چۈشۈپ كېتىۋاتقاندا، ئىشىكنىڭ ئىچىدىن قۇلۇپلانغانلىقى ئاڭلاندى.
كامپېل ئىشنى تۈگىتىپ، كۈتۈپخانغا چىققاندا سائەت يەتتىدىن ئاشقاندى. ئۇنىڭ چىرايلىرى تامدەك تاتىرىپ كەتكەن، لېكىن ناھايىتى سالماق كۆرۈنەتتى.

— ئىش تۈگىدى، — دېدى ئۇ بوغۇق ئاۋازدا، — مەن كەتتىم دورىيان. ئىككىمىز ئەمدى مەڭگۈ كۆرۈشمەيلى.
— ئالان، سىز مېنى قۇتۇلدۇرۇپ قالدىڭىز. بۇ شاپائىتىڭىزنى ھەرگىز ئۈنۈملىمەن، — دېدى دورىيان قىسقىلا قىلىپ.

كامپېل چىقىپ كېتىشىگە، دورىيان ئۈستىدىكى ئۆيگە چىقتى. ئۆي ئىچىنى ئازوت كىسلاتاسىنىڭ ھىدى بىر ئالغانىدى. بازىلىنىڭ جەستى ھېچنەدە كۆرۈنمەيتتى.

ئون بەشىنچى باب

شۇ كۈنى ئاخشىمى، سائەت سەككىز يېرىم بولغان چاغ، ئالپىتە كىيىنگەن دورىيان گىرىي مۇلازىملارنىڭ ھۆرمەت تەكەللۇپى بىلەن باشلىشىدا ناربوروف خانىمنىڭ مېھمانخانىسىغا كىرىپ كەلدى. ئۇ بۆلەكچە ھاياجانلىنىپ كەتكەن بولغاچقا، چېكە تومۇرلىرى توختىماي لىپىلدايتتى. لېكىن، ئېڭىشىپ ساھىبخانا ناربوروف خانىمنىڭ قولىغا سۆيگەن چاغدا، ئۆزىنىڭ سالاپەتلىك تۇرقىنى قىلچە يوقاتمىغاندى، بەلكىم كىشىلەر رول ئېلىشقا مەجبۇر بولغاندا، ئۆزىنى ئەركىن، بىمالال كۆرسىتىشكە تىرىشىدىغاندۇ. دورىياننىڭ ئاشۇ سالاپەتلىك تۇرقىنى كۆرگەن كىشى ئۇنىڭ تېخى بايلا ئېچىنىشلىق دېلو سادىر قىلغىنىغا ئىشەنمەيتتى، ئۇنىڭ قەبىھلىكى باشقا ھەرقانداق ئېچىنىشلىق دېلونىڭ قەبىھلىكىدىن قېلىشمايتتى. ئۇنىڭ ئاشۇ قاشتېشىدەك سۈزۈك قوللىرى بىلەن قانلىق پىچاقنى تۇتقانلىقىغا، يېقىملىق تەبەسسۇم كەتمەيدىغان ئاشۇ چىرايلىق ئاغزى بىلەن تەڭرى ۋە ئىلاھنى قارغىغانلىقىغا ھېچكىم ئىشەنمەيتتى. ھەتتا ئۆزىنى قانداقلارچە بۇنچە تەمكىن تۇتالغانلىقىغا ئۇ ئۆزىمۇ ھەيران قېلىۋاتاتتى. ئۇ تۇرۇپلا ئۆزىنىڭ مۇشۇ ماسلىشىشچان خاراكتېرىدىن بۆلەكچە خۇشال بولۇپ قالدى.

بۇ كىچىك يىغىلىشنى ناربوروف خانىم ئالدىراپ - تېنەپلا ئورۇنلاشتۇرغانىدى. ناھايىتى زېرەك بۇ ئايال ئەنگلىيىنىڭ شۆھرەتلىك باش ئەلچىسىنىڭ رەپىقىسى ئىدى. ئېرى ئۆلۈپ كەتكەندىن كېيىن، ناربوروف خانىم ئېرىنى ئۆز قولى بىلەن لايىھەلىگەن مەرمەر تاشتىن ياسالغان قەبرىگە دەپنە قىلدى،

قىزىنى يېشى چوڭراق بىر پۇلدار كىشىگە ياتلىق قىلدى. ھازىر ئۇ كۈنلىرىنى فرانسىيىنىڭ رومانلىرىنى ئوقۇش، فرانسىيە تائاملىرىنى ئېتىش ۋە ئۆزى ئوبدان چۈشىنىدىغان فرانسىيە روھىغا مەلەك بولۇش بىلەن ئۆتكۈزۈپ بېرىدىغان بولۇپ قالدى.

ناربوروف خانىم دورىيانغا بەك ئامراق ئىدى، ئۇنىڭغا ھە دېسلا: «ئىست، نېمىشقا سىز بىلەن ياشراق ۋاقىتلىرىمدا تونۇشمىغان بولغىدىم. بولمىغان بولسا، ئېنىقلا سىزنى ئەسەبىيلەرچە ياخشى كۆرۈپ قالغان بولاتتىم» دەپ قوياتتى. ئۇ دورىيانغا يەنە نەچچە قېتىم: «ئەگەر شۇنداق بولۇپ قالغان بولسا، سىز ئۈچۈن شىلەپەمنى تۈگمەنگە تاشلىۋەتكەن بولاتتىم»^①. ھېلىمۇ شۈكۈر، ئۇ چاغدا سىزدەك بىر يىگىتنىڭ بارلىقىنى خىيالىمغىمۇ كەلتۈرمەپتەنمەن. ئۇ چاغدا شىلەپىلىرىمىز بەك سەت ئىدى، تۈگمەنلەرمۇ پۇل تېپىش بىلەن ئالدىراش بولغاچقا، بىرەرى بىلەن ئىشقۇزلىق قىلىشىپمۇ باقماپتەنمەن. بۇنىڭ ھەممىسىگە ئېرىمىز ناربوروف ئەيىبلىك. ئويلاپ بېقىڭ، كۆزىنىڭ ئاجىزلىقىدىن ئوڭلاپ بىرەر نەرسىنىمۇ كۆرەلمەيدىغان بىر كىشى بىلەن بىللە ياشاش نەقەدەر مەنىسىز – ھە!» دېگەندى.

يىغىلىش تولىمۇ كۆڭۈلسىز ئۆتكۈزۈلۈۋاتاتتى. ناربوروف خانىم كۈنراپ كەتكەن يەلپۈگۈچ بىلەن يۈزىنىڭ يېرىمىنى توسۇۋېلىپ، ياتلىق قىلىۋەتكەن قىزىنىڭ تۇيۇقسىز قايتىپ كېلىپ ئۆزى بىلەن بىللە تۇرۇۋاتقانلىقىنى، بۇ ئاز كەلگەندەك، ئېرىنىمۇ باشلاپ كەلگەنلىكى، شۇ سەۋەبتىن زىياپەتنىڭ مۇشۇنداق بولۇپ قالغانلىقىنى دورىيانغا ئەزۋەيلەپ چۈشەندۈردى.

— قەدىرلىكىم، قىزىم بەك كۆيۈمسىز چىقىپ قالدى، — دېدى ئۇ ئاستاغىنا، — ئەلۋەتتە مەنمۇ ھەر يىلى يازدا ھامبۇرگدىن قايتىپ كەلگەندە ئۇلارنىڭكىدە بىرمەھەل تۇرىمەن.

① فرانسىيە ماقالى – تەمسىلى، ھېچنېمىگە قارىماي شالاقلىق قىلىدىغان، باشقىلارنىڭ سۆز – چۆچەك قىلىشىدىن قورقمايدىغان ئايال دېگەن مەنىدە.

ئادەم بۇ ياشقا كەلگەندە، ھاۋا ئالماشتۇرغۇسى كېلىدىكەن. ئۇنىڭ ئۈستىگە، مەن بارسام، ئۇلارنىڭ تۇرمۇشى رەڭدارلىشىپ قالامدىكىن دەپ ئويلايدىكەنمەن. سىز ئۇلارنىڭ قانداق ياشايدىغانلىقىنى بىلمەيسىز. ئۇلارنىڭ تۇرمۇشىنى ھەقىقىي سەھرا تۇرمۇشى دېسەك بولىدۇ. ئۇلار قىلىدىغان ئىشلىرى كۆپ بولغاچقا، ئورنىدىن سەھەر تۇرۇشىدۇ. ئويلايدىغانلىرى ئاز بولغاچقا، بالدۇرلا ئۇيقۇغا كېتىدۇ. ئېلىزابېت دەۋرىدىن تارتىپ، ئۇلار تۇرغان جايلاردا ھېچقانداق سەتچىلىك يۈز بېرىپ باقمىدى. ئادەتتە ئۇلار كەچلىك تامىقىنى يەپ بولۇپلا ئۇخلايدۇ. ئاۋۇ ئىككىسى بىلەن بىر يەردە ئولتۇرماڭ. يېنىمدا ئولتۇرسىڭىز، كۆڭلىڭىز ئېچىلىپ قالىدۇ.

دورىيان ناربوروف خانىمنى پەس ئاۋازدا بىردەم ماختاپ ئۇچۇرغاندىن كېيىن، ئەتراپىغا سەپىلىشقا باشلىدى. زىياپەتكە ھەقىقەتەن تۇتۇرۇقسىز كىشىلەر يىغىلغانىدى. ئىككىيلەننى ئۇ ئەزەلدىن كۆرۈپ باقمىغانىدى؛ ئېرنىست ھارودىن لوندون كۈلۈبىدا تولا كۆزگە چېلىقىدىغان، كىشىنى يا خۇش قىلىشنى، يا خاپا قىلىشنى بىلمەيدىغان كالتە پەم ئادەم ئىدى؛ ئالا - بۇلماچ ياسىنىۋالغان، ئىلمەك بۇرۇن راکستون خانىم بۇ يىل قىرىق يەتتە ياشقا كىرگەنىدى. ئوڭايلا ئابروۋىنى تۆكۈۋالاتتى، تەقى - تۇرقى ناھايىتى كۆرۈمىسىز بولغاچقا، ھېچكىم ئۇنىڭ ئىشقاۋازلىق قىلىشىنىغا ئىشەنمەيتتى، بۇنىڭدىن ئۇ تولمۇ ئۈمىدسىزلىنەتتى؛ قوڭۇر چاچلىق ئېرلىن خانىم ئۆزىنى كۆز - كۆز قىلىشقا ئامراق ئىدى. گەپ قىلغاندا تاۋۇشلارنى ئېنىق تەلەپپۇز قىلالماي، كىشىنىڭ كۈلكىسىنى قوزغايتتى؛ ئەلس چاپمان خانىم ساھىبخانا ناربوروف خانىمنىڭ قىزى بولۇپ، كىيىنىشنى بىلمەيدىغان كالانىپايراق چوكان ئىدى، تىپىك ئەنگىلىيچە چىرايىنى بىر كۆرگەن كىشى ئىككىنچى قېتىم ئېسىگە ئالالمايتتى؛ يەنە بىرى ئەلس خانىمنىڭ ئېرى ئىدى، ئىككى مەڭزى قاچانلا قارىسا توغاجتەك قىزىرىپلا تۇرىدىغان،

بومبا ساقاللىرى ئاپئاق ئاقىرىپ كەتكەن بۇ كىشى ئۆزى بىلەن
ئوخشاش قاتلامدىكى كىشىلەرگە ئوخشاشلا، خۇشال - خۇرام
ياشاشنى مەنئىي نامراتلىقنىڭ دورىسى دەپ قارايدىغانلارنىڭ
بىرى ئىدى.

دورىيان بۇ يەرگە كەلگىنىگە ئىنتايىن پۇشايىمان قىلدى. شۇ
ئەسنادا، ناربوروف خانىم تام مەش جازىسىنىڭ ئۈستىدىكى
سۆسۈن يوپۇق يېپىپ قويۇلغان، ئالتۇن ھەل بېرىلگەن يوغان
سائەتكە قاراپ قويۇپ:

— ھېنرى ۋاتتوننىڭ نېمە قىلغىنى، بۇ! شۇنچە كەچ بولۇپ
كەتتى، تېخىچە كەلمەيۋاتقىنىنى قاراڭ! ئەتىگەن ئاتايىن ئادەم
ئەۋەتسەم، ناربوروف خانىمنى ئۈمىدسىز قويمايمەن، زىياپەتكە
چوقۇم بارىمەن دەپ ۋەدە بېرىپتىكەن، — دەپ ۋارقىرىدى.
دورىيان لورد ھېنرىنىڭ كېلىدىغىنىنى ئاڭلاپ كۆڭلى خېلى
جايىغا چۈشتى. ئىشك ئېچىلىپ، لورد ھېنرى كېچىكىپ
قالغىنى ئۈچۈن ئەپسۇسلىنىپ كىرىپ كەلدى.

زىياپەتتە دورىياننىڭ گېلىدىن ھېچنېمە ئۆتمىدى، تەخسە -
تەخسە ئېسىل قورۇملار چوكا تەگمەيلا يىغىشتۇرۇۋېتىلىپ،
ئورنىغا يېڭى قورۇملار پەيدا بولاتتى. دورىياننىڭ ھېچنېمە
يېمەي ئولتۇرغىنىنى كۆرگەن ناربوروف خانىم ئاغرىنىشقا
باشلىدى:

— بۇ قىلغىنىڭىز قاملاشمىدى، بۇ قورۇملارنى بىچارە
ئادولف ئەپەندى ئاتايىن سىز ئۈچۈن تەييارلىغانىدى.

دورىياننىڭ ئۇدۇلىدا ئولتۇرغان لورد ھېنرىمۇ ئۇنىڭغا پات -
پات قاراپ قوياتتى، ئۇنىڭ گەپ قىلماي خىيال سۈرۈپ
ئولتۇرغىنىدىن ئىچى پۇشۇۋاتاتتى. مۇلازىم ئۇنىڭ رومكسىغا
پات - پاتلا شامپان لىقلاپ قوياتتى. ئۇ خۇددى ھاراق خۇمارى
تۇتقان كىشىدەك، رومكىنى بىر كۆتۈرۈپلا قۇرۇقداپ قوياتتى.

— دورىيان، — ئىچى پۇشۇپ تاقىتى توشقان لورد ھېنرى
ياۋا قۇشنىڭ گۆشىدىن بىر پارچە ئۇزاتقاچ سورىدى، — بۈگۈن

سىزگە زادى نېمە بولدى؟ بەك سولغۇن كۆرۈنىسىزغۇ؟
— بىرىنى ياخشى كۆرۈپ قالغان گەپ، — دېدى ناربوروڧ خانىم، — ئۇ مېنى كۈنداشلىقى تۇتىدۇ دەپ سىرىنى بەرمەيدۇ. توغرا، شۇنداق ئىش بولۇپ قالسا، مېنىڭ ئەلۋەتتە كۈنداشلىقىم تۇتىدۇ.

— قەدىرلىك ناربوروڧ خانىم، — دېدى دورىيان كۈلۈمسىرەپ تۇرۇپ، — فېررول خانىم كەتكەندىن بېرى، بىر ھەپتە بولدى، ھېچكىمنى ياخشى كۆرۈپ باقمىدىم.
— سىلەر ئەرلەر نېمىشقا ئاشۇنداق ئاياللارنى ياخشى كۆرۈپ قالىدىغانسىلەر؟ — دېدى ناربوروڧ خانىم ھەيرانلىق بىلەن، — ھېچ كاللامدىن ئۆتمەيدۇ.

— چۈنكى، ئۇ سىزنىڭ كىچىك چاغلىرىڭىزدىكى ئىشلىرىڭىزنى ھېلىھەم ئۇنتۇپ كەتكىنى يوق، ناربوروڧ خانىم، — دېدى لورد ھېنرى، — ئۇ بولمىغان بولسا، سىزنىڭ قىسقا يوپىڭىزنىڭ ئىشىنى قانداق بىلەتتۇق؟

— مېنىڭ قىسقا يوپىكا كىيگەنلىكىم ئۇنىڭ ھەرگىز ئېسىدە يوق، لورد ھېنرى. لېكىن، ئۇنىڭ ئوتتۇز يىل بۇرۇنقى ۋېينادىكى ۋاقتى ھازىرقىدەكلا ئېسىمدە. شۇ چاغدا ئۇمۇ مەيدىسى، دۈمبىسى ئوچۇق كىيىملەرنى تازا كىيەتتى.

— ئۇ ھازىرمۇ شۇنداق كىيىملەرنى كىيىدۇ، — دېدى لورد ھېنرى ئۇزۇن بارماقلىرى بىلەن بىر تال زەيتۇننى ئېلىپ، — ئۇ چىرايلىق مۇراسىم كىيىملىرىنى كىيىۋالسا، بەئەينى فرانسىيىنىڭ ئېسىل مۇقاۋىلانغان پاخ - پاخ رومانلىرىغىلا ئوخشاپ قالىدۇ. ئۇ كىشىنىڭ ئەقلىنى لال قىلغۇدەك گۈزەل ئايال. ئۇ ئائىلىسىگە قالتىس كۆيۈنىدۇ. ئۈچىنچى ئېرىنىڭ ئۆلۈمى ئۇنىڭغا بەك ئېغىر كەلدى بولغاى، دەرد - ھەسرەت دەستىدىن چاچلىرى تامام سارغىيىپ كەتتى.

— نېمانداق گەپلەرنى قىلىسىز، ھاررى؟ — ۋارقىرىدى دورىيان.

— گەپلىرىڭىز نېمانداق قىزىق، — ناربوروڧ خانىم كۈلۈپ تاشلىدى، — ئۈچىنچى ئېرى دېدىڭىزما؟ لورد ھېنرى، سىز فېررولىنى ئۇنىڭ تۆتىنچى ئېرى دېمەكچىمۇ؟

— ناھايىتى توغرا ئېيتىڭىز، ناربوروڧ خانىم!

— دېگەنلىرىڭىزنىڭ بىرىگىمۇ ئىشەنمەيمەن.

— ئىشەنمىسىڭىز، گرېي ئەپەندىدىن سوراڧ باقسىڭىز بولىدۇ. ئۇ فېررول خانىمنىڭ ئەڭ يېقىن دوستى.

— راست شۇنداقمۇ، گرېي ئەپەندى؟

— ئۇ ماڭىمۇ شۇنداق دېگەن، ناربوروڧ خانىم، — جاۋاب بەردى دورىيان، — مەن ئىلگىرى ئۇنىڭدىن: «سىزمۇ مارگارېت دې ناۋاررېدەك ئۆلۈپ كەتكەن ئەرلىرىڭىزنىڭ يۈرىكىنى خۇش پۇراق نەرسىلەر بىلەن چىرىمەيدىغان قىلىپ بېلىڭىزگە چىگىۋالغانىدىڭىز؟» دەپ سورىسام، ئۇ: «ياق، ئۇلارنىڭ ھېچقايسىسىنىڭ يۈرىكى يوق ئىكەن» دېگەندى.

— ئۇ تۆت قېتىم ئەرگە تەگكەنمۇ! بەك ھېسسىياتچان ئايال ئىكەن، ئەمەسمە.

— مەن ئۇنىڭغا: «سىز ھېسسىيات ئىشىدا بەك دادىل ئىكەنسىز» دېگەندىم، — دېدى دورىيان.

— ھەي! ئۇ ھەممە ئىشتا ئاشۇنداق دادىل، قەدىرلىكىم. ھە راست، فېررولىنىڭ چىرايى — شەكلى قانداق ئىدى؟ مەن ئۇنى كۆرۈپ باقماپتىكەنمەن.

— سەتەڭ ئاياللارنىڭ ئەرلىرىنىڭ چىرايى جىنايەتچىگە ئوخشاپ كېتىدۇ، — دېدى لورد ھېنرى ئۈزۈم ھارقىدىن بىر يۈتۈم ئوتلاپ قويۇپ.

ناربوروڧ خانىم يەلپۈگۈچ بىلەن ئۇنى نوقۇپ قويۇپ دېدى:

— لورد ھېنرى، ئەمدى بىلدىم، خەقنىڭ سىزنى بەك قىلىقسىز دېگىنى بىكار ئەمەس ئىكەن.

— كىم شۇنداق دەيدۇ؟ — سورىدى لورد ھېنرى قاشلىرىنى ئۇچۇرۇپ قويۇپ، — ئۇ ئالەمگە كەتكەنلەر شۇنداق دېگەندۇ

ھەرقاچان؟ ھازىرقى كىشىلەر بىلەن ناھايىتى ياخشى ئۆتۈۋاتىمەن. ئۇلار ھەرگىز ئۇنداق دېمەيدۇ.

— مەن تونۇيدىغانلىكى كىشىلەرنىڭ ھەممىسى سىزنى شۇنداق دېيىشىۋاتىدۇ، — دېدى ناربوروف خانىم بېشىنى چايقاپ قويۇپ.

لورد ھېنرىنىڭ چىرايى خېلىغىچە ئېچىلمىدى.
— ئەجەب ئۆچ بولدۇم، — دېدى ئۇ، — ھازىر كىشىنىڭ كەينىدىن غەيۋەت قىلىدىغانلار ئەدەپ كەتتى. لېكىن، ئۇلارنىڭ دېگەنلىرى راست گەپلەر.

— ئۇنىڭ مەجەزى مەڭگۈ ئۆزگەرمەيدىغان ئوخشايدۇ! — دېدى دورىيان ئالدىغىراق سۈرۈلۈپ.

— مېنىڭچە، ئاشۇنداقراق بولغىنى ياخشى، — ناربوروف خانىم كۈلۈپ قويدى، — ئەگەر فېررول خانىمغا راستتىنلا ئاشۇنداق چوقۇنىدىغان بولساڭلار، مەنمۇ قايتا توي قىلىپ ئېقىمغا يېتىشىۋالسام بولغۇدەك.

— سىز ئەمدى توي قىلىشىڭىز بولمايدۇ، ناربوروف خانىم، — گەپنى بۆلدى لورد ھېنرى، — سىز بۇرۇن تازا بەختىڭىزنى تاپقاندىڭىز. ئالدىنقى ئېرىدىن كۆڭلى سۇ ئىچمىگەن ئاياللارلا قايتا توي قىلىدۇ. ئەرلەر بولسا ئالدىنقى ئايالنى زىيادە ياخشى كۆرگەچكىلا قايتا توي قىلىدۇ. ئاياللارنىڭ قايتا توي قىلىشى ئۇلارنىڭ تەلىپىنى سىناپ باققىنى. ئەرلەرنىڭ توي قىلىشى بولسا خەتەرگە تەۋەككۈل قىلغىنى.

— ئېرىم ناربوروف ئۈنچە مۇكەممەل ئەرلەردىن ئەمەس ئىدى، — دېدى ناربوروف خانىم.

— بەك مۇكەممەل بولۇپ كەتكەن بولسا، سىز ئۇنى ھەرگىز ياخشى كۆرمىگەن بولاتتىڭىز، قەدىرلىك خانىم، — دېدى لورد ھېنرى ناربوروف خانىمنىڭ گېپىنى تارتىۋېلىپ، — ئاياللار بىز ئەرلەرنى كەمچىلىكى بولغاچقىلا ياخشى كۆرىدۇ. ئەگەر كەمچىلىكلىرىمىز ھەددىدىن زىيادە كۆپ بولۇپ كەتسە، ئۇلار

ھەرقانداق ئىشىمىزنى كەچۈرۈۋېتىدۇ. ناربۇروف خانىم، مۇشۇنداق گەپلەرنى قىلغىنىم ئۈچۈن مېنى زىياپەتكە چاقىرماي قالماسسىز - ھە! لېكىن، بۇ دېگەن پاكىت.

— دېگەنلىرىڭىز توغرا، لورد ھېنرى. بىز ئاياللار سىلەرنىڭ كەمچىلىكلىرىڭلارنى ياخشى كۆرمىگەن بولساق، قايسى ھالغا چۈشۈپ قالار بولغىنىڭلار - ھە! ئەگەر شۇنداق بولۇپ قالسا، ھېچقايسىڭلار خوتۇن ئالالماي جاھاندىن بويتاق ئۆتۈپ كېتەتتىڭلار. لېكىن، خوتۇن ئالساڭلارمۇ سىلەردە ھېچقانچە ئۆزگىرىش بولمايدۇ. ھازىر توي قىلىپ بولغانلىكى ئەرلەرنىڭ ھەممىسى بويتاقلارغا، بويتاقلار توي قىلىپ بولغان ئەرلەرگە ئوخشاپ قالدى.

— زامانە ئاخىرى دېگەن ئەنە شۇ، — غودۇڭشىپ قويدى لورد ھېنرى.

— ياق، قىيامەت قايمىم دېسىڭىز توغرا بولىدۇ، — دېدى ناربۇروف خانىم.

— قىيامەت قايمىم بولۇپ قالسىچۇ كاشكى، — دورىيان ئۆھسىنىپ قويدى، — ھاياتنىڭ ھېچقانداق مەزىسى قالمىغىلى تۇردى.

— قەدىرلىكىم، — دېدى ناربۇروف خانىم قولىغا پەلەي كىيگەچ، — ھاياتنىڭ مەزىسى قالمىدى دېگەندەك گەپلەرنى ئاز قىلىڭ. ھايات چارچىتىپ قويغان كىشىلەرنىڭ ئاغزىدىنلا مۇشۇنداق گەپ چىقىدۇ. لورد ھېنرىنى بەك قىلىقسىزمۇ دېدۇق، بەزىدە مەنمۇ ئۇنىڭغا ئوخشاش بولۇپ قالسامچۇ، دەپ ئويلاپ قالىمەن. لېكىن، سىز تېگىڭىزدىن ئاق كۆڭۈل، چىرايىڭىزغا قارىسىلا ئاق كۆڭۈللۈكىڭىز چىقىپ تۇرىدۇ. مەن سىزگە چوقۇم ياخشى خوتۇندىن بىرنى تېپىپ بېرىمەن. لورد ھېنرى، ئېيتىڭىز، گىربى ئەپەندىنىڭ توي قىلىدىغان ۋاقتى كەلدى، شۇنداقمۇ؟

— مەنمۇ ئۇنىڭغا ئىزچىل شۇنداق دەپ كېلىۋاتىمەن، ناربۇروف خانىم، — جاۋاب بەردى لورد ھېنرى بېشىنى ئېگىپ

ھۆرمەت بىلەن.

— توغرا، ئۇنىڭغا ئۆزىگە لايىق كېلىدىغان قىزدىن بىرنى تېپىپ بەرمىسەك بولمايدۇ. بۈگۈن ئاخشام دېھقاننىڭ «ئەنگلىيە ئاقسۆڭەكلىرى يىلنامىسى»نى تەپسىلىي كۆرۈپ، دورىيانغا ماس كېلىدىغان قىزلارنىڭ تىزىملىكىنى تۈزۈپ چىقىمىسام.

— ئۇلارنىڭ يېشىنىمۇ قوشۇپ قويامسىز يا، ناربوروڭ خانىم، — سۈرىدى دورىيان.

— ئەلۋەتتە قوشۇپ قويىمەن، ئازراقلا ئۆزگەرتىش كىرگۈزسەملا بولىدۇ. لېكىن، بۇ ئىشتا ئالدىراقسانلىق قىلىشقا بولمايدۇ. مەن نىكاھىڭلارنىڭ «سەھەر گېزىتى»دە دېيىلگەندەك، ئىسمى — جىسمىغا لايىق بولۇشىنى، بەختلىك بىر جۈپلەردىن بولۇشۇڭلارنى ئۈمىد قىلىمەن.

— بەختلىك نىكاھ دەپ كەتكىنىڭىزنى كۆرمىدىمىغان، ھەممىسى قۇرۇق گەپ، ئەرلەر ھەرقانداق ئايال بىلەن بىللە بولسا بەختلىك بولىۋېرىدۇ، پەقەت ئۇ ئەر ئۇ ئايالنى ياخشى كۆرمىسىلا! — ۋارقىرىدى لورد ھېنرى.

— نېمانداق قاملاشمىغان ئادەمسىز! — ناربوروڭ خانىم ئورۇندۇقىنى كەينىگە سۈرۈپ، راکستون خانىمغا بېشىنى لىڭشىتىپ قويدى، — لورد ھېنرى، نەچچە كۈندىن كېيىن، سىزنى يەنە زىياپەتكە چاقىرىمەن. سىزنىڭ قۇۋۋەت دورىلىرىڭىز ئاندىرېۋ ئەپەندى يېزىپ بەرگەن رېتسېپتىن خېلىلا كۈچلۈك ئىكەن. ئېيتىڭە، كىملىرى بىلەن مېجەزىڭىز كېلىشىدۇ؟ بۇداقى زىياپەتنى تازا بىر قىزىتىۋېتەي.

— مەن ئىستىقبالىق ئەرلەرگە، ئۆتمۈشى بار ئاياللارغا ئامراق، — جاۋاب بەردى لورد ھېنرى، — بۇداقى زىياپەتكە ئاياللارنىلا چاقىرمايدىغانسىز — ھە؟

— شۇنداق بولۇپ قالارمىكىن، — ناربوروڭ خانىم قاقاقلاپ كۈلۈپ كېتىپ ئورنىدىن تۇردى، — بەك سەت بولدى، قەدىرلىك راکستون خانىم. تاماكا چېكىۋاتقىنىڭىزنى كۆرمىپتىمەن.

— ھېچقىسى يوق، ناربوروف خانىم. مەن تاماكنى زىيادە كۆپ چېكىمەن. بۇنىڭدىن كېيىن سەل كونترول قىلسام بولغۇدەك.

— ھەرگىز ئۇنداق قىلماڭ، راكستون خانىم، — دېدى لورد ھېنرى، — تاماكنى بىراقلا كونترول قىلىش زىيانلىق. تاماكنى ئاز چېكىشنى ئاددىي بىر ۋاخلىق تاماققا، زىيادە كۆپ چېكىشنى مول زىياپەتكە ئوخشىتىشقا بولىدۇ. راكستون خانىم لورد ھېنرىغا قىزىقىش ئىلكىدە لەپىدە قاراپ قويدى.

— بۇ نەزەرىيىڭىزگە قىزىقىپ قېلىۋاتىمەن، لورد ھېنرى، بىرەر كۈنى چۈشتىن كېيىن ئۆيۈمگە كېلىپ، بۇ ھەقتە كۆپرەك سۆزلەپ بېرىڭ، — ئۇ بوش ئاۋازدا شۇنداق دېگەچ سىرتقا چىقىش ئۈچۈن تەمشەلدى.

— بولدى، بولدى، بۇ سىلەرنىڭ سىياسىي توغرىسىدا، سەتچىلىكلەر توغرىسىدا پاراڭلىشىدىغان يېرىڭلار ئەمەس، — ۋارقىرىدى ناربوروف خانىم، — يەنە شۇنداق قىلىدىغان بولساڭلار، ئۈستۈنكى قەۋەتتە دېيىشىپ قالىمىز جۇمۇ.

ئەر مېھمانلار پاراققىدە كۈلۈشۈپ كەتتى. چاپمان ئەپەندى تاماق ئۈستىلىنىڭ ئۈستىدىن بۇ بېشىغا كېلىپ ئولتۇردى. دورىيان گرىپىمۇ ئورنىنى ئالماشتۇرۇپ، لورد ھېنرىنىڭ يېنىغا كېلىپ ئولتۇردى. چاپمان ئەپەندى تۆۋەن پالاتانىڭ ھازىرقى ئەھۋالى توغرىسىدا ھەدەپ قايناشقا، سىياسىي رەقىبلىرىنى مەسخىرە قىلىشقا باشلىدى. تۇرۇپ - تۇرۇپ كۆتۈرۈلۈۋاتقان كۈلكە سادالىرى ئارىسىدا ئەنگلىيىلىكلەرگە ناھايىتى قورقۇنچلۇق تۈيۈلىدىغان «قۇرۇق نەزەرىيىچى» دېگەن گەپلەر پات - پات ئاڭلىنىپ قالاتتى.

لورد ھېنرى ئاغزىنى پۈرۈشتۈرۈپ كۈلۈپ قويدى ۋە دورىيانغا بۇرۇلۇپ سورىدى:

— خېلى ياخشى بولۇپ قالىدىغىزمۇ، قەدىرلىك دوستۇم؟

قارىسام بەك سولغۇن ئولتۇرۇپ كەتتىڭىز.
— مەن ناھايىتى ياخشى، ھاررى. باشقا ئىش يوق، سەل
ھېرىپ قايتىمەن شۇ.

— تۈنۈگۈن ئاخشام بەك جەلىپكار بولۇپ كېتىپتىكەنسز.
ھېلىقى لاتاپەتلىك گراف خانىم سىزگە بەكلا مەپتۇن بولۇپ
قاپتۇ. ئۇ ماڭا سىزنىڭ سېلىپ قورۇقىڭىزغا بارماقچى
بولۇۋاتقانلىقىنى ئېيتتى.

— ماڭا 20 — چېسلا كېلىشكە ۋەدە قىلغان.

— مونمونتۇمۇ كېلەمدۇ؟

— كېلىدۇ، ھاررى.

— مەن گراف خانىم ئىككىسىگە بەك ئۆچ. گراف خانىم بەك
ئەقىللىق، لېكىن ئايال كىشىگە نىسبەتەن بەك ئەقىللىق بولۇپ
كېتىش تازا ياراشمايدۇ. ئۇنىڭدا تىل بىلەن تەسۋىرلىگىلى
بولمايدىغان بىر خىل نازاكەت كەمچىل. ئالتۇن ھەيكەل لايدىن
ياسالغان پۇتى بولغاچقىلا قەدىرلىكتۇر. ئۇنىڭ پۇتى بەك
چىرايلىق، لېكىن لايدىن ياسالمىغان. ئاق چاقچۇق پۇت جېنىدا
ئوتتا تاۋلانغان تۇرسا. ئوتتا تاۋلانغان نەرسە ئاسان چېقىلمايدۇ،
ئەكسىچە تېخىمۇ چىڭ بولىدۇ. ئۇنىڭ بېشىدىن ئىسسىق —
سوغۇق كۆپ ئۆتكەن.

— ئۇنىڭ توي قىلغىنىغا قانچىلىك بولدى؟ — سورىدى

دورىيان.

— ئۇنىڭ دېيىشىچە، بەك ئۇزۇن بوپتۇمىش. ئاقسۆڭەكلەر
تىزىملىكىدىن قارىغاندا، ئون يىللار بولغاندۇ. لېكىن، مونمونت
بىلەن ئون يىل بىللە تۇرۇش بىر ئۆمۈر بىللە تۇرغانغا باراۋەر،
بۇ ۋاقىت ئىسراپ قىلىشتىن باشقا نەرسە ئەمەس. زىياپەتكە يەنە
كىملىرى كېلىدۇ؟

— ۋىلوبى ئەر — خوتۇن، لورد داگبى ۋە ئۇنىڭ رەپىقىسى،

ناربوروف خانىم، جېفرى كلاۋستون قاتارلىقلار كېلىدۇ. يەنە
لورد گروتىريانىمۇ چاقىرىپ قويدۇم.

— مەن ئۇنىڭغا بەك ئامراق، — دېدى لورد ھېنرى، — جىق ئادەملەر ئۇنى ياقتۇرمايدىكەن، لېكىن ئۇ كىشىلەر ياقتۇرمىغۇدەك ئادەم ئەمەس. بەزىدە بەك ياسانچۇقلۇق قىلىپ كېتىشنى ھېسابقا ئالمىغاندا، بىلىمى مول. بۇ تەرىپى ئۇنىڭ كەمچىلىكلىرىنى يېپىپ كېتىدۇ. ئۇنىڭدىن باشقا، زامانغا ئاسانلا ماسلىشالايدۇ.

— كېلىش — كەلمەسلىكىنى بىلمەيمەن، ھاررى. بەلكىم دادىسىغا ھەمراھ بولۇپ مونتيكارلوغا كېتىپ قېلىشىمۇ مۇمكىن.

— ھەي، ئۇنىڭ ئۆيىدىكىلەرمۇ قىزىق ئىكەن. ئۇنى ئامال قىلىپ كەلتۈرەيلى. ھە راست دورىيان، تۈنۈگۈن ئاخشام سائەت ئون بىر بولماستىلا تىكىۋەتتىڭىز. بىزنىڭ ئۆيىدىن چىقىپ بىرەر يەرگە باردىڭىزمۇ ياكى ئۇدۇل ئۆيگە كەتتىڭىزمۇ؟ دورىيان ئۇنىڭغا لەپىدە قارىدى ۋە شۇئان قوشۇمىلىرى تۈرۈلۈپ كەتتى.

— ياق ھاررى، — دېدى دورىيان، — ئۆيگە سائەت ئۈچكە ئاز قالغاندا باردىم.

— كۈلۈبقا بارغان ئوخشىمامسىز؟

— شۇنداق، — لەۋلىرىنى چىشلەپ قويۇپ جاۋاب بەردى دورىيان، — ياق، ئۇ يەرگە بارماپتىمەن راست. ئۆيىڭىزدىن چىقىپ كوچا ئايلىنىپتىمەن. نېمىلەرنى قىلغانلىقىم ئېسىمدىن كۆتۈرۈلۈپ قاپتۇ... سىز بىر ئىشلارنى كوچىلاپ سوراشقا بەك ئامراق — ھە، ھاررى! ھە دېسىلا خەقنىڭ نېمە ئىش قىلىۋاتقىنىنى بىلگۈڭىز كېلىدىكەن. مەن بولسام قىلغان ئىشلىرىمنى ئۇنتۇپ كەتسەملا دەيمەن. قارىغاندا، ئۆيگە زادى سائەت قانچىدە بارغانلىقىمنى بەك بىلگۈڭىز بار ئوخشايدۇ. بوپتۇ، دەپ بېرەي. تۈنۈگۈن ئاخشام سائەت ئىككى يېرىمدا ئۆيگە كىردىم. دەرۋازىنىڭ ئاچقۇچىنى ئۇنتۇپ قاپتىكەنمەن، ئامالسىز خىزمەتكارىمنى چاقىرىپ ئىشكىنى ئاچۇردۇم. يەنە

ئىشەنمىسىڭىز، بېرىپ خىزمەتكارىمدىن سورىسىڭىز بولىدۇ.

لورد ھېنرى مۇرىسنى چىقىرىپ قويدى.

— مۇنداقلا سوراپ قويدۇم، ئىنىم! ئۈستۈنكى قەۋەتتىكى مېھمانخانىغا چىقايلىچۇ. بولدى، ھاراق ئىچمەيمەن چاپمان ئەپەندى، رەھمەت سىزگە. سىزگە نېمە بولدى، دورىيان؟ باشقىچىلا تۇرىسىز. ئېيتىڭە، زادى نېمە ئىش بولدى؟

— كارىڭىز بولمىسۇن، ھاررى. كۆڭلۈم تازا جايىدا ئەمەس. سىز بىلەن ئەتە ياكى ئۆگۈن كۆرۈشكىلى بارىمەن. ناربوروڭ خانىمغا مەن ئۈچۈن ئۆزىڭىزنىڭ ئېيتىپ قويسىڭىز. بولدى، ئۈستىڭىمۇ چىقماي، دەرھال ئۆيگە قايتىمىسام بولمايدۇ.

— ئەمەسە بوپتۇ، دورىيان. ئەتە چۈشتىن كېيىن چاي ۋاقتىدا كۆرۈشەيلى. گراف خانىمۇ كەلمەكچى.

— ئىمكان بار بارىمەن، ھاررى، — دورىيان شۇنداق دەپلا ئۆيدىن چىقتى — دە، بىر پەيتۈننى كىرا قىلىپ ئۆيى تامان يۈرۈپ كەتتى. شۇ تاپتا ئۇنىڭ پۈتۈن ۋۇجۇدىنى ۋەھىمە، ئەندىشە تۇمانلىرى چىرىمىۋالغانىدى. لورد ھېنرىنىڭ بايىقى سوئاللىرىدىن ئۇ دەماللىققا نېمە قىلارنى بىلەلمەيلا قالدى. دەلىل — ئىسپاتلارنى دەرھال كۆزدىن يوقىتىش كېرەك. ئۇ شۇلارنى ئويلاۋېتىپ، ئىختىيارسىز پۈتۈن ئەزاىغا تىترەك ئولاشتى. بازىلىنىڭ پەلتوسى بىلەن سومكىسى ئۇنىڭغا تولىمۇ يىرگىنچىلىك تۇيۇلاتتى.

ئۇ بۇ نەرسىلەرنى دەرھال بىر تەرەپ قىلىمىسا بولمايدىغانلىقىنى چۈشىنىپ يەتتى. كۈتۈپخانىنىڭ ئىشىكىنى قۇلۇپلىۋەتكەندىن كېيىن، بازىل خالۋاردنىڭ پەلتوسى بىلەن سومكىسىنى تىقىپ قويغان مەخپىي ئىشكاپنى ئاچتى. ئوچاقتا ئوت لاۋۇلداپ كۆيۈۋاتاتتى، ئۇ ئوچاققا يەنە بىر مۇنچە ئوتۇن سالدى. پەلتو بىلەن سومكا كۆيگەندە چىققان پۇراق دىماغىنى ئېچىشتۇراتتى. ئۇ ئالاھىزەل بىر ئاش پىشىم ۋاقتىدا ھەممە نەرسىنى كۆيدۈرۈپ بولدى. ئۇنىڭ تۇرۇپلا بېشى قېيىپ كۆڭلى

ئېلىشتى، شۇ ھامان مىس ئىسرىقدانغا ئالجىرىيىنىڭ خۇش پۇراق ماتېرىياللىرىنى سېلىپ ئوت ياقىتى، ئۆتكۈر پۇراقلىق سىركە بىلەن ئىككى قولى ۋە پېشانىسىنى پاكىز سۈرتتى.

ئۇنى تۇرۇپلا قورقۇنچ چىرمىۋالدى. كۆزلىرى نۇرلىنىپ، جىددىيلەشكىنىدىن ئاستىنقى كالىپۇكىنى چىڭىدە چىشلەپ تۇرۇۋالدى. ئىككى دېرىزىنىڭ ئوتتۇرىسىغا پىل چىشى بىلەن سېلىستىتتىن كۆز ئورنىتىلغان قارا ئەبنوس ياغىچىدىن ياسالغان يوغان ئىشكاپ قويۇلغانىدى. دورىيان ئىشكاپقا تىكىلىپ قارىغىنىچە ھاڭۋېقىپ تۇرۇپلا قالدى، گويا ئۆزىدىكى قورقۇنچ ئاشۇ ئىشكاپتىن كېلىۋاتقاندا، ئىشكاپتا قانداقتۇر ئۇ ھەم ئارزۇلايدىغان، ھەم ئۆچ كۆرىدىغان بىر نەرسە باردەكلا تۇيۇلۇپ كەتتى. نەپىسى تېزلىشىپ، ئۇچىغا چىققان بىر خىل ئەسەبىي ئىستەك ئۇنى كونترول قىلىۋالدى. ئۇ بىر تال تاماكا تۇتاشتۇردىيۇ، يەنە تاشلىۋەتتى. ئۇنىڭ قاپاقلىرى ساڭگىلاپ، ئۇزۇن كىرىپىكلىرى مەڭزىگە تېگەيلا دەپ قالغانىدى. ئۇ تېخىچە ھېلىقى ئىشكاپتىن كۆزىنى ئۈزمىگەننىدى. بايدىن بېرى ساپادا سوزۇلۇپ ياتقان دورىيان ئورنىدىن دەس تۇرۇپ، ئىشكاپنىڭ ئىشىكىنى ئاچتى، ئاندىن بىر تال پۇرژىنىلۇق تۇتقۇچنى بېسىۋىدى، ئۈچ بۇلۇڭ شەكىلدىكى بىر تارتما ئۆزلۈكىدىن ئاستا ئېچىلدى. ئۇ دەرھال قولىنى تارتىمغا تىقىۋىدى، قولىغا بىر نەرسە ئۇرۇلدى. ئۇ چۆرىسىگە دولقۇنسىمان ئىز چىقىرىلىپ تولىمۇ نەپىس ياسالغان، قاپقارا رەڭدە سىرلىنىپ ئۇششاق پۆپۈكچىلەر ئېسىلغان جۇڭگۇچە كىچىك ساندۇق ئىدى. ساندۇقچىنى ئېچىۋىدى، ئىچىدىن دۈگىلەك مەلھەمسىمان بىر نەرسە ۋە پارقىراپ تۇرىدىغان بىر پارچە موم چىقتى، بۇ نەرسىلەرنىڭ غەيرىي پۇرىقىدىن بۇ يەرگە قويۇپ قويۇلغىنىغا ناھايىتى ئۇزاق بولغانلىقى بىلىنىپ تۇراتتى.

ئۇ بىرھازا ئارىسالدى بولۇپ تۇرۇپ قالدى، چىرايدا غەلىتە بىر خىل كۈلۈمسىرەش قېتىپ قالغانىدى. ئۆي چىدىغۇسىز

دەرىجىدە ئىسسىق بولسىمۇ، لېكىن ئۇنىڭ لاغىلداپ تىترىشى ھېچ بېسىلىدىغاندەك ئەمەس ئىدى. ئۇ قەددىنى رۇسلاپ سائەتكە قارىدى، سائەت ئون بىردىن قىرىق مىنۇت ئۆتكەنىدى. ئۇ ھېلىقى كىچىك ساندۇقنى جايىغا قويۇپ قويۇپ، ئىشكاپنىڭ ئىشىكىنى ياپتى - دە، ھۇجرا ئۆيىگە كىردى.

قەدىمىي سائەت ئون ئىككىگە داڭ ئوردى. دورىيان ئادەتتىكىچە كىيىنىپ، بويىنغا شارپىسىنى ئوردى - دە، پۇتىنىڭ ئۈچىدا دەسسەگىنىچە ئىشكىتىن چىقتى. ئۇ بوند كۈچىسىدا ئېسىل ئات قوشۇلغان بىر پەيتۇننى توستى - دە، پەيتۇنكەشكە بارىدىغان يېرىنى بوغۇق ئاۋازدا ئېيتتى.

— بەك يىراق ئىكەن! — دەپ غۇدۇراپ قويدى پەيتۇنكەش بېشىنى چايقاپ.

— ماۋۇ تىللانى ئېلىڭ، — دېدى دورىيان، — ئەگەر تېزرەك ئاپىرىپ قويسىڭىز، يەنە بىر فوند قوشۇپ بېرىمەن. — بولىدۇ ئەپەندى، — دېدى پەيتۇنكەش، — بىر سائەتتىلا دېگەن يېرىڭىزگە يەتكۈزمەن.

پەيتۇنكەش كىرا ھەققىنى ئېلىپلا، پەيتۇننى تايىمىس دەرياسى تەرەپكە بۇرىدى - دە، ئۇچقاندەك يۈرۈپ كەتتى.

ئون ئالتىنچى باب

يامغۇر شارقىراپ قۇيۇۋەتتى. غۇۋا يېنىپ تۇرغان كوچا چىراغلىرى يامغۇر تۇمانلىرىدا تولىمۇ سۈرلۈك كۆرۈنەتتى. مەيخانلار تاقىلىش ئالدىدا ئىدى، ئىشىك ئالدىدا ئىككى - ئۈچتىن توپلىشىۋالغان ئەر - ئاياللارنىڭ كۆلەڭگىسى يىراقتىن غۇۋا كۆرۈنۈپ تۇراتتى. بەزى مەيخانلاردىن تۇرۇپ - تۇرۇپ ئەسەبىيلەرچە كۈلكە ئاۋازلىرى، بەزى مەيخانلاردىن مەستلەرنىڭ ئۇرۇشۇپ تىللىشىشلىرى، قىيا - چىياللىرى دەممۇدەم ئاڭلىنىپ تۇراتتى.

پەيتۇننىڭ كەينى ئورۇندۇقغا يۆلىنىپ ئولتۇرغان دورىيان گىرىپى كۆزىگە چۆكتۈرۈپ كىيگەن شىلەپسى ئاستىدىن، شەھەردىكى بۇ شەرمەندىلىكلەرگە نۇرسىز كۆزلىرى بىلەن نەزەر سېلىۋاتاتتى، تۇرۇپ - تۇرۇپ لورد ھېنرىنىڭ تۇنجى كۆرۈشكەندە ئېيتقان: «روھتىكى جاراھەتلەرنى سەزگۈ ئەزالار بىلەن، سەزگۈ ئەزالاردىكى جاراھەتلەرنى روھ بىلەن ساقايتقىلى بولىدۇ» دېگەن سۆزلىرىنى تەكرارلايتتى. توغرا، ئۇ بۇ مەخپىي رېتسېپنى تالاي قېتىم سىناپ كۆرگەن، ئەمدىلىكتە يەنە بىر قېتىم سىناپ كۆرسە نېمە بوپتۇ؟ ئەپيۇنخاننىڭ ئىچى قىزىپ كەتكەنىدى. جىمى ئىپلاسلقلارنىڭ ئۇۋىسىغا ئايلانغان بۇ جايدا يۈز بېرىۋاتقان ئۇچىغا چىققان رەزىللىكلەر بۇرۇنقى جىنايەتلىك ئەسلىمىلەرنى ئۇنتۇلدۇرۇپ باراتتى.

كېچە ئاسمىنىدا ساڭگىلاپ تۇرغان ئاي بەجايىمكى بىر قورقۇنچىلۇق ئىسكىلىتنىڭ كاللىسىغىلا ئوخشايتتى، ئاسماندا لەيلەپ يۈرگەن يوغان بىر پارچە بۇلۇت پات - پات ئاينىڭ يۈزىنى

توسۇۋالاتتى. يولنىڭ ئىككى قاسنىقىدىكى گاز لامپىلار بارا - بارا غۇۋالىشىپ، كوچا تېخىمۇ تار ۋە قاراڭغۇ تۇس ئالدى. پەيتۇنكەش يولدىن ئېزىپ قېلىپ، يېرىم ئىنگىلىز چاقىرىم يولدىن كەينىگە يېنىشقا مەجبۇر بولدى. يولغا يامغۇر سۇلىرى كۆللەپ قالغان، دۈمبىسىدىن ئىسسىق ھور كۆتۈرۈلۈپ تۇرغان ئات كۆللەپ قالغان ئاشۇ يامغۇر سۇلىرىنى كېچىپ ئۆتكەندە، تۇيىقى ئاستىدىن توختىماي سۇ چاچرايتتى، قويۇق تۇمان دەستىدە مەپنىنىڭ ئىككى ياندىكى دېرىزىسىدىن سىرتتىكى ھېچنەمنى ئىلغا قىلغىلى بولمايتتى.

لورد ھېنرىنىڭ «روھتىكى جاراھەتلەرنى سەزگۈ ئەزالار بىلەن، سەزگۈ ئەزالاردىكى جاراھەتلەرنى روھ بىلەن ساقايتقىلى بولىدۇ» دېگەن سۆزلىرى ھەدەپ ئۇنىڭ قۇلاق تۈۋىدە جاراڭلايتتى. ئۇنىڭ ساقايماس كېسەلگە مۇپتىلا بولغان روھىنى سەزگۈ ئەزالىرى راستىنلا ساقايتالارمۇ؟ بىگۇناھ قانلار تۆكۈلدى، ئۇنىڭ ئورنىنى قانداق تولدۇرۇش كېرەك؟ ھەي! بۇنىڭ ئورنىنى ھەرگىز تولدۇرغىلى بولمايدۇ. ئۇنى ئەپۈ قىلىشقا مۇمكىن بولمىغىنى بىلەن، ئۇنتۇپ كېتىشكە تامامەن بولىدۇغۇ؟ ناھايەت، ئۇ يۈز بەرگەن بۇ قانلىق ئىشلارنى تامام ئۇنتۇپ كېتىش قارارىغا كەلدى. شۇنداقتمۇ، بازىلىنىڭ ئۇنىڭغا ئۇنداق گەپلەرنى قىلىدىغانغا نېمە ھەققى؟ باشقىلارغا ئۇنى - بۇنى دەيدىغانغا ئۇ يا سوتچى بولمىسا! ئۇنىڭ ئاشۇ گەپلىرى تولىمۇ قورقۇنچلۇق، چىداپ تۇرغىلى بولمايدۇ.

ئات پۇشقۇرغىنىچە ئېغىر قەدەملىرى بىلەن پەيتۇننى سۆرەپ ماڭماقتا ئىدى، پەيتۇننىڭ سۈرئىتى دورىيانغا ماڭغانسېرى ئاستىلاپ كېتىۋاتقانداك تۇيۇلدى. ئۇ دېرىزىنى ئېچىپ پەيتۇنكەشنى تېزىرەك مېڭىشقا ئالدىراتتى. شۇ تاپتا ئۇنى كۈچلۈك ئەپيۈن خۇمارى قىنىماقتا ئىدى. ئۇ چىرايلىق قوللىرى بىلەن ئەپيۈن خۇمارى دەستىدىن قىچىشىپ ئارام بەرمەيۋاتقان گاللىرىنى پات - پات سىقىپ قوياتتى. ئۇ ھاسسىسى

بىلەن ئاتنىڭ ساغرىسىغا كۈچەپ بىرنى سالىدى. پەيتۈنكەش ئاۋازىنى بولۇشىغا قويۇۋېتىپ قاقاقلاپ كۈلۈپ كەتتى ۋە تېزرەك مېڭىش ئۈچۈن قامچىسىنى ئوينىتىپ ئېتىنى دېۋىتتى. دورىيانمۇ ئىختىيارسىز كۈلۈۋەتتى. پەيتۈنكەشمۇ ئارتۇق گەپ قىلمىدى.

يول گويا پايانى يوقتەكلا كۆرۈنەتتى، گىرەلىشىپ كەتكەن كوچىلار كىشىگە ئۆمۈچۈك تورلىرىنى ئەسلىتەتتى. بىر خىلدىلا داۋام قىلىۋاتقان يول تولىمۇ زېرىكىشلىك تۇيۇلاتتى. تۇمان بارا - بارا قويۇقلىشىپ، دورىئاننى بارغانسېرى قورقۇنچ باستى. شۇ ئارىدا ئۇلار تىمتاسلىققا چۆمگەن بىر خىش زاۋۇتىدىن ئۆتتى. بۇ يەردە تۇمان سەل شالاڭراق بولغاچقا، ئۇ بوتۇلكا شەكلىدىكى غەلىتە خىش خۇمدانلىرىدىن لاۋۇلداپ چىقىۋاتقان قىپقىزىل ئوت يالقۇنلىرىنى كۆردى. بىر ئىت ئۇلارغا قاراپ ھەدەپ قاۋايتتى، نەلەردىندۇر بىر يەردىن يولدىن ئېزىپ قالغان دېڭىز چاپكىلىرىنىڭ چاڭىلداشلىرى ئاڭلىنىپ تۇراتتى. ئات بىر نەرسىگە مۇدۈرۈپ كەتتىمۇ، قانداق، پەيتۈن تۇيۇقسىزلا بىر ياققا قىڭغىيىپ كەتتى ۋە بىردىنلا ئالدىغا قاراپ ئۇچقاندىك چېپىپ كەتتى.

بىرھازادىن كېيىن، ئۇلار توپىلىق يولدىن چىقىپ، ئادەمنى ماڭدامدا بىر تاسقايدىغان شېغىللىق كاتاڭ يولغا چۈشتى. ئەتراپتىكى ئۆيلەرنىڭ دېرىزىلىرىنىڭ ھەممىسى دېگۈدەك قاپقاراڭغۇ ئىدى، ناگان - ناگاندا چىراغ يورۇقى كۆرۈنۈپ تۇرغان دېرىزىلەردىن غەلىتە كۆلەڭگىلەر غىل - پال كۆرۈنۈپ قالاتتى. دورىيان قىزىقسىنىپ سىنچىلاپ قارىدى، توختىماي مىدىرلاۋاتقان كۆلەڭگىلەر ئۇنىڭغا تولىمۇ غەلىتە كۆرۈنۈپ كەتتى. تۇرۇپلا ئۇنىڭ بىزارلىقى تۇتۇپ، ئەرۋاھى ئۇچتى. ئۇلار بىر دوقمۇشتىن ئايلىنىپ ئۆتۈشىگە، بىر ئايال ئىشىكنىڭ بوسۇغىسىدا تۇرۇۋېلىپ ئۇلارغا بىرنېمىلەرنى دەپ ۋارقىرىدى، ئىككى ئەر كىشى مەيىنىڭ ئارقىسىدىن بىرەر يۈز ياردىقىچە

قوغلاپ كەلدى، پەيتۈنكەش ئۇلارنى قامچا بىلەن راسا ساۋىغاندىلا ئاندىن ئۇلار توختاپ قېلىشتى.

ئېيتىلىشىچە، ئوتلۇق ھېسسىيات كىشىنىڭ پىكىر - خىياللىرىنى توختىماستىن ئۇرغۇتۇپ تۇرىدىكەن. ھەقىقەتەن شۇنداق ئىدى. دورىيان لەۋلىرىنى چىڭ چىشلىگىنىچە روھ بىلەن سەزگۈ ئەزالار توغرىسىدىكى ھېلىقى سىرلىق تۈس ئالغان گەپلەرنى تاكى «بۇ گەپلەر ۋۇجۇدۇمدا مەۋج ئۇرۇۋاتقان ھېس - تۇيغۇلىرىمنى تولۇق ئىپادىلەپ بېرەلەيدىكەن ۋە ئەقلىي يوسۇندا مۇئەييەنلەشتۈرەلەيدىكەن» دەپ قارىغۇچە يېنىش - يېنىشلاپ تەكرارلىدى. ئاشۇ ئوتلۇق ئارزۇ - ئىستەكلەر ھېچ سەۋەبسىزلا ئۇنىڭ كەيپىياتىنى كونترول قىلىپ كېلىۋاتقان بولسىمۇ، لېكىن ئۇنىڭ نەزىرىدە تولىمۇ ئاقىلانلىك ئىدى. بۇ خىيال ئۇنىڭ مېڭىسىنىڭ ھەربىر ھۈجەيرىسىگىچە يوشۇرۇن يىلتىز تارتماقتا، كۈچلۈك ياشاش ئىستىكى (ئارزۇ - ئىستەكلەرنىڭ ئىچىدىكى ئەڭ قورقۇنچىلۇقى) ئۇنىڭ ۋۇجۇدىدىكى ھەربىر تال نېرۋا، ھەربىر تال تاللارنى غىدىقلاپ لەرزىگە سالماقتا ئىدى. ئۇ بىر مەزگىل كۆرۈمىسىزلىككە، بەتبەشلىككە ئۆچ بولغانىدى. چۈنكى، ئاشۇ بەتبەشلىكلەر شەيئىلەرنى تولىمۇ چىن قىلىپ كۆرسىتەلەيتتى، مانا ئەمدىلىكتە ئۇ دەل ئەكسىچە بەتبەشلىكنىڭ ئاشۇ خىسلىتىگە ئامراق بولۇپ قېلىۋاتاتتى. ئۇنىڭ ئۈچۈن بەتبەشلىكلا بىردىنبىر ھەقىقەت ئىدى. ئەپسانە سۆزلەر بىلەن كانىيى يىرتىلغۇچە تىللىشىش، كىشىنىڭ نەپرىتىنى قوزغايدىغان قاراقچىلارنىڭ ئۇۋىسى، شاللاقلىق، زوراۋانلىق، ئوغرى - يانچۇقچى، كەلگۈندى - سايىقلارنىڭ رەزىللىكلىرى ئۇنىڭ ئۈچۈن كۈچلۈك ھەقىقەتتەك سۆيۈملۈك تۇيۇلاتتى، جىمى گۈزەللىكلەردىن، يېقىملىق كۈي ئىچىدىكى ساماۋى چۈشلەردىن ھالقىپ چۈشەتتى. مانا بۇلار ئۇنىڭ ھەممىنى ئۇنتۇپ كېتىشى ئۈچۈن تولىمۇ زۆرۈر ئىدى، شۇنىڭدىلا ئۇ ئۈچ كۈنگە قالمايلا جىمى ۋەھىملەردىن بىر يولىلا

خالاس بولاتتى.

پەيتۇن قاپقاراڭغۇ بىر تار كوچا ئاغزىغا كەلگەندە، پەيتۇنكەش ئۈشتۈمتۈت ئاتنىڭ چۇلۇۋۇرىنى كۈچەپ تارتتى. قاتار كەتكەن بىر كورپۇس زومچەك - زومچەك ئۆيلەرنىڭ تۇرخۇنىدىن قاپقارا ئىسلار تۈرۈم - تۈرۈم بولۇپ ئاسمانغا كۆتۈرۈلمەكتە ئىدى. كوچىنى قاپلىغان ئاپئاق قويۇق تۇمانلار كىشىگە بەئەينى جىن - ئالۋاستىلارنىڭ يەلكەنلىك كېمىسىنى ئەسلىتەتتى.

— سىز بارماقچى بولغان جاي مۇشۇمۇ، ئەپەندى؟ — سورىدى پەيتۇنكەش خىرقىراپ.

ھالڭ - تاڭ قالغان دورىيان ئەتراپقا ئەلەڭلەپ قارىدى.

— مۇشۇ يەر شۇ، — ئۇ ئالدىراپقىنا پەيتۇندىن چۈشتى، ۋەدىسى بويىچە پەيتۇنكەشكە كىرا ھەققىنى جىقراق بېرىپ پىرىستانغا قاراپ ئىلدام مېڭىپ كەتتى. بىر چوڭ سودا پاراخوتىنىڭ قۇيرۇقىدىكى چىراغلار يېنىپ تۇراتتى، چىراغ نۇرىنىڭ سۇ يۈزىدە ئەكس ئەتكەن شولىسى توختاۋسىز تەۋرىنەتتى. كۆزنى قاماشتۇرىدىغان بىر دەستە نۇر بىر پاراخوتنىڭ ئۈستىدىن يورۇتۇپ ئۆتتى. لىققىدە كۆمۈر قاچىلانغان بۇ پاراخوت چەت ئەلگە مېڭىش ئالدىدا تۇراتتى. پاتقاق بولۇپ كەتكەن پىيادىلەر يولى گويا سۇدىن بايىلا سۈزۈۋېلىنغان يامغۇرلۇق چاپاننى ئەسلىتەتتى.

دورىئان سولغا بۇرۇلۇپ قەدىمنى تېز - تېز ئالدى، بىرەرى كەينىمگە چۈشتىمىكىن دېگەندەك، پات - پات كەينىگە قاراپ قوياتتى. ئالاھىزەل يەتتە - سەككىز مىنۇتلاردىن كېيىن، ئۇ تولىمۇ سۆرۈن ھالەتتە كۆزگە تاشلىنىدىغان ئىككى زاۋۇتنىڭ ئوتتۇرىسىغا جايلاشقان بىر ۋەيرانە ئۆيىنىڭ ئالدىغا كەلدى. ئۆيىنىڭ ئۈستۈنكى قەۋىتىدىكى دېرىزىگە بىر پانۇس ئېسىقلىق تۇراتتى. ئۇ توختاپ ئىشىكنى چېكىپ بەلگە بەردى.

ھايال ئۆتمەي، كارىدوردا ئاياغ تېۋىشى ئاڭلاندى، ئارقىدىنلا زەنجىر شاراقلاپ ئىشىك ئاستاغىنا ئېچىلدى. ئۇ ئۆيگە كىرىپ

كېتىۋېتىپ، ئىشىكنى ئاچقان سېمىز، دوغىلاققىنا كەلگەن
 ئادەمگە بىر ئېغىزمۇ گەپ قىلمىدى، ھېلىقى ئادەم
 ئىرغاڭلىغىنىچە كىرىپ كەتتى. زالىنىڭ ئۇ بېشىغا يىرتىلىپ
 جۇلۇقى چىقىپ كەتكەن بىر يېشىل پەردە تارتىپ قويۇلغانىدى،
 ئۇ كېلىشى بىلەنلا شامالدا لەپەڭلەپ كەتتى. ئۇ پەردىنى
 قايرىۋېتىپ، ئۈچەيدەك ئۇزۇن بىر ئۆيگە كىردى. بۇ ئۆي
 قارماققا دەرىجىسى تۆۋەن تانسىخانغىلا ئوخشايتتى. كۆزنى
 قاماشتۇرىدىغان گاز لامپىلار تام بويلىتىپ قاتىرسىغا
 تىزىۋېتىلگەنىدى، گاز لامپىدىن تارقىلىۋاتقان ئاجىز نۇر قارشى
 تەرەپتىكى چىۋىن پوقى بېسىپ كەتكەن ئەينەكنى خىرە
 يورۇتۇپ، غەلىتە كۆلەڭگىلەرنى ھاسىل قىلىپ تۇراتتى. يەرگە
 يېيىتىلغان ياغاچ كېپىكى دەسىلىۋېرىپ مىچ - مىچ لاي بولۇپ
 كەتكەنىدى. بىر قانچە مالاي ئوچاقنىڭ يېنىدا ئولتۇرۇپ ئوشۇق
 ئويناۋاتاتتى، گەپ قىلغاندا ئۇلارنىڭ ئاپئاق چىشلىرى كۆرۈنۈپ
 قالاتتى. بىر بۇلۇڭدا بىر ماتروس ئىككى قولى بىلەن بېشىنى
 قۇچاقلغىنىچە شىرە ئۈستىدىلا ياتاتتى، تولىمۇ قوپال
 سىرلانغان پەشتاختا تامنىڭ بىر تەرىپىنى پۈتۈن
 ئىگىلىگەنىدى، يېنىدا تايماقتەك ئورۇق ئىككى ئايال بىر بوۋاينى
 تېرىكتۈرۈپ ئويناۋاتاتتى، بىزارلىقى چىرايىغا تېپىپ چىققان بۇ
 بوۋاي ھەدەپ پەلتوسىنىڭ يېڭىنى قېقىۋاتاتتى. دورىيان ئۇلارنىڭ
 يېنىدىن ئۆتۈشىگە، ئۇلارنىڭ ئارىسىدىكى بىر ئايال
 كۈلۈمسىرىگەنچە: «شۇ تاپتا ئۇ بەدىنىدە قىزىل چۈمۈلە
 ئۆمىلەپ ماڭغاندەك تۇيغۇدا بولۇۋاتىدۇ» دېدى. بوۋاي ھودۇقۇش
 ئىلكىدە ئايالغا لەپىدە قاراپ قويدى - دە، ئۆكسۈپ يىغلاپ
 تاشلىدى.

ئۆينىڭ ئۇ بېشىدا قاراڭغۇ ئۆيگە تۇتىشىدىغان بىر كىچىك
 پەلەمپەي بار ئىدى. دورىيان پەلەمپەيگە پۈتىنى ئېلىشىغا،
 ئەپيۈننىڭ كۈچلۈك ھىدى دىمىغىغا گۈپپىدە ئۇرۇلدى. ئۇ
 چوڭقۇر بىر نەپەس ئېلىۋېتىپ، تەنلىرى يايىراپ كەتتى. ئۇ ھېلىقى

قاچقاراڭغۇ ئۆيگە كىرگەندە، بىر يىگىت ساپسىرىق چاپلىرىنى تارىغاچ ئەپيۇننىڭ چىلىمىنى چىراغقا تۇتۇپ، ئوت تۇتاشتۇرۇۋاتاتتى. ئۇ بېشىنى كۆتۈرۈپ دورىئانغا نەزىرىنى ئاغدۇردى - دە، سەل ئىككىلەنگەندەك بېشىنى لىڭشىتىپ قويدى.

— سەنمۇ مۇشۇ يەردىمىدىڭ ئادىيان؟ — غودۇڭشىپ قويدى دورىيان.

— مەن يەنە نەگىمۇ بارالايىمەن؟ — جاۋاب بەردى يىگىت تولىمۇ روھسىز قىياپەتتە، — ھازىر دوستلىرىمنىڭ ھەممىسى مەندىن بەزدى.

— مەن تېخى سېنى ئەنگىلىيىدىن كەتتىمىكىن دەپ قايتىمەن.

— دارلىڭتون پەقەت ئادەمگەرچىلىكى يوق نېمە ئىكەن، ئاخىر بولماي، قەرزىمنى قېرىنداشلىرىم تۆلىۋەتتى. جورجىمۇ ماڭا گەپ قىلماي تەتۈر قاراپ يۈرىدۇ... مېنى ئارىغا ئالمىسا مەيلى، پەرۋايم پەلەك، — ئۇ چوڭقۇر ئۆھسىنىپ قويۇپ گېپىنى داۋام قىلدى، — مۇشۇلا بولىدىكەن، ماڭا ئاغىنىنىڭ لازىمى يوق. ھېلىمۇ ئاغىنىلىرىم پىيازنىڭ پوستىدەك تولا، مېنىڭ.

دورىيان ئىختىيارسىز كەينىگە بىر قەدەم داچىپ، يىرتىلىپ ئەبجىقى چىقىپ كەتكەن پالاستا ئوڭدا - دۈمدە بولۇپ يېتىشقان ھەرەڭ - سەرەڭ بەڭگىلەرگە نەزىرىنى ئاغدۇردى. ئۇلار يىلاندىك تۈگۈلۈپ، ئېغىزلىرىنى كاماردەك يوغان ئېچىشىپ، ئەلەس كۆزلىرىنى ياغ سالغان چايدەك پارقىرىتىپ يېتىشاتتى. ئۇ كۆز ئالدىدىكى بۇ مەنزىرىدىن تۇرۇپلا قالدى، بۇ كىشىلەرنىڭ ئۆزلىرىنىڭ غايىۋى جەننەتلىرىدە ئازابىنىڭ تەمىنى تېتىۋاتقانلىقىنى، مۇدەھىش تۈرمىنى ئەسلىتىدىغان بۇ ئۆيىنىڭ ئۇلارغا يېڭى بىر كەيپىنىڭ ھۇزۇرىنى سۈرۈشنىڭ سىرىنى ئۆگىتىۋاتقانلىقىنى چۈشىنىپ يەتتى. ئۇلارنىڭ ئەھۋالى

ھەرھالدا دورىياننىڭكىدىن ياخشى ئىدى، ئۇ شۇلارنى ئويلىغانسېرى خىياللىرى گادىرماچلىشىپ كەتتى. ئەسلىملىرى گويا ساقايماس مەرەز كېسەلدەك، روھىنى تىنمىسىز غاجىلاپ ئارام بەرمەيتتى. ئۇنىڭغا بازىل خالۋاردىنىڭ كۆزلىرى مىختەك تىكىلىپ تۇرغاندەك تۇيۇلۇپ، بۇ نەس باسقۇر جايدا تۇرىۋەرگۈسى كەلمىدى. ئۇنىڭ ئۈستىگە، ئادىيان سىڭگىلتوننىڭ بۇ يەردە بولۇشىدىن كۆڭلى بىسەرەمجان بولۇۋاتاتتى. شۇ تاپتا ئۇنىڭ كۆڭلى ھېچكىم تونۇمايدىغان بىر يەرگە بېرىشنى، ئۆزلۈكىنىڭ ئىسكەنجىسىدىن بوشىنىپ چىقىشنى ئىستەپ قالدى.

— باشقا يەرگە باراي، — دېدى ئۇ بىرھازا دېلىغۇللۇقتىن كېيىن.

— پرىستانغا بارامسىز؟

— ھەئە.

— ھېلىقى قانجۇق چوقۇم ئاشۇ يەردە. ئۇلار ئۇنى بۇ يەرگە كەلگىلى قويمايدۇ.

— مەن ھازىر مېنى ياخشى كۆرىدىغان ئاياللاردىن جىق تويدۇم. ئەكسىچە، مەندىن بىزار ئاياللارغا قىزىقىپ قېلىۋاتمەن. ئۇنىڭ ئۈستىگە، ئۇ يەرنىڭ ماللىرى بۇ يەرنىڭكىدىن ياخشىراق، — دېدى دورىيان مۇرىسىنى كۆتۈرۈپ تۇرۇپ.

— بۇ يەرنىڭمۇ قېلىشمايدۇغۇ !

— ماڭا شۇ يەرنىڭ بەكرەك تېتىدۇ. ئازراق ئىچىشمەيلىمۇ، مېنىڭ سەل ئىچكۈم كېلىۋاتىدۇ.

— مېنىڭ ھېچنېمە ئىچكۈم يوق، — دېدى يىگىت تولىمۇ زەئىپ ئاۋازدا.

— ئازراق ئىچىپ قويمامسەن.

ئادىيان سىڭگىلتون ئېزىلەڭگۈلۈك بىلەن ئورنىدىن تۇرۇپ، دورىياننىڭ كەينىدىن پەشتاختىنىڭ ئالدىغا كەلدى. بېشىغا كونىراپ كەتكەن ئەرەبچە ياغلىق سېلىپ، ئۇچىسىغا

تتلىپ مازلىرى چىقىپ كەتكەن پەلتو كىيگەن بىر كۆرۈمىسىز ئارغۇن كىشى سەت ھىجايغىنىچە ئورنىدىن تۇرۇپ، بىر بوتۇلكا براندى بىلەن ئىككى رومكىنى ئۇلارنىڭ ئالدىغا سۈرۈپ قويدى. ھېلىقى ئىككى ئايال ناز - كەرەشمە قىلغىنىچە يېنىچە سۈرۈلۈپ، گەپ باشلىدى. دورىيان شۇئان ئۇلارغا دۈمبىسىنى قىلىپ، ئادىريان سىڭگىلتونغا پەس ئاۋازدا بىرنېمىلەرنى دېدى. ئۇ ئىككى ئايالنىڭ بىرى چىرايىنى پۈرۈشتۈرگىنىچە غەلىتە ھىجىيىپ خۇلق چىقىرىشقا باشلىدى.

— پاھ، بۈگۈن ئاخشام تازا بەختىمىز چىقىپتۇ - دە، — دېدى ئۇ ئايال سوغۇق كۈلۈپ.

— خىلىڭىزنى تېپىپ گەپ قىلىڭ، تولا ئادەمگە چاپلىشىۋالماڭ، — ۋارقىرىدى دورىيان تېرىكىپ، — سىزگە نېمە كېرەك؟ پۈلمۈ؟ مانا ئېلىڭ. ئەمدى كۆزۈمگە كىرىۋالماڭ. ئايالنىڭ خۇمار كۆزلىرىدىن شۇئان قىپقىزىل نۇر چاقناپ كەتتى، بۇ نۇر شۇئان نەلەرگىدۇر غايىب بولۇپ، ئەسلىدىكى گۈنىسىز ھالىتىگە قايتتى. ئۇ بېشىنى ئېتىپ قويۇپ، شىرە ئۈستىدىكى تەڭگىلەرنى ئاچ كۆزلەرچە ھاپىلا - شاپىلا قولغا ئالدى. يەنە بىر ئايال كۆزلىرىنى چەكچەيتكىنىچە ئۇنىڭغا ھەسەتخورلۇق بىلەن قاراپلا قالدى.

— ئۇ يەرگە بارغاننىڭ پايدىسى يوق، — دېدى ئادىريان سىڭگىلتون ئۈھسىنغان ھالدا، — مېنىڭ كەتكۈم يوق. كەتسەممۇ نېمە ئىش قىلىمەن؟ بۇ يەر ماڭا بەك ھۇزۇرلۇق بىلىنىدۇ.

— بىرەر نەرسىگە ھاجىتىڭ چۈشسە ماڭا خەت ياز. بولامدۇ؟ — دېدى دورىيان بىردەم تۇرۇپ كېتىپ. — ماقۇل.

— ئەمىسە كەچلىكنىڭ خەيرلىك بولسۇن.

— كەچلىكىڭىز خەيرلىك بولسۇن، — يىگىت شۇنداق دېگەچ پەلەمپەيگە پۇتىنى ئالدى ۋە قولىغاغلىقىنى چىقىرىپ، قۇرۇپ

گەز باغلاپ كەتكەن كالىپۇكلارنى ئېرتىپ قويدى.
دورىيان قاپاقلىرى ساڭگىلىغان ھالدا ئىشىك تەرەپكە قاراپ
ماڭدى. ئەمدىلا ئىشىكنىڭ پەردىسىنى قايرىشىغا، ئۇ بايا پۇل
بەرگەن، كالىپۇكنى قان ئىچكەندەك قىپقىزىل بويىۋالغان
ھېلىقى ئايال سەت ئاۋازدا قاقاقلاپ كۈلۈپ كەتتى.
— ھەي ئىسىت، ئېسىل مالىدىن بىرى قولىدىن كەتتى —
دە، — دېدى ئايال قۇلاققا مۇشت ئۇرغاندەك ئاڭلىنىدىغان
كارىقراق ئاۋازدا گېلىنى قىرىپ تۇرۇپ.
— ھۇ پاسكىنا قانچۇق، — ئاغزىنى بۇزدى دورىيان، —
سېسىق ئاغزىڭنى يۇم!
ئايال بارماقلىرىدىن قاس چىقىرىپ قويۇپ، ئۇنىڭ كەينىدىن
ۋارقىرىدى:

— سىز باشقىلارنىڭ سىزنى «جەلىپكار شاھزادە» دەپ
چاقىرىشىغا ئامراق ئەمەسمىدىڭىز؟
مۈگدەپ ئولتۇرغان ھېلىقى ماتروس بۇ گەپنى ئاڭلاپ
ئورنىدىن دىرىڭىدە تۇرۇپ كەتتى ۋە ئەسەبىيلەشكىنىچە
ئەتراپقا قارىدى، زال ئىشىكنىڭ گۈپپىدە يېپىلغىنىنى ئاڭلاپ،
لىككىدە ئورنىدىن تۇردى — دە، قۇيۇندەك چىقىپ كەتتى.
توختىماي يېغىۋاتقان سىم — سىم يامغۇردا دورىيان دەريانى
بويلاپ ئىتتىك كېتىۋاتاتتى، ئادىريان سىڭگىلتون بىلەن
تاسادىپىي ئۇچرىشىپ قېلىش ئۇنى ئاجايىپ خىياللارغا ئەسىر
قىلدى. ئۇ توختىماي ئۆز — ئۆزىگە: «ئاشۇ يىگىتتەك گۇمرانلىق
ئورنىغا چۈشۈپ قالدىغىنى ئەسلىدە مەن بولۇشۇم
كېرەكمىدى، قانداق؟ بازىل خالۋارد ئەنە شۇنداق دېگەن
ئەمەسمىدى؟» دەپ سوئال قوياتتى. ئۇ لېۋىنى چىڭىدە
چىشلىدى، شۇن ئان كۆزلىرى تولىمۇ ئازابلىق تۈس ئالدى.
لېكىن، ئۇنىڭ بۇ ئىش بىلەن نېمە مۇناسىۋىتى بار؟ كىشىلىك
ھايات تولىمۇ قىسقا ھەم ئازابلىق بولىدۇ، ھېچكىممۇ
باشقىلارنىڭ سەۋەنلىكلىرىگە مەسئۇل بولالمايدۇ. ھەممە



كىشىنىڭ ئۆز ئالدىغا تۇرمۇشى بار ھەم شۇ تۇرمۇشى ئۈچۈن تېگىشلىك بەدەل تۆلەيدۇ. ئەڭ ئېچىنىشلىقى شۇكى، كىشىلەر ناگان - ناگاندا ئۆتكۈزۈپ قويغان سەۋەنلىكلىرى ئۈچۈنمۇ تەكرار بەدەل تۆلەشكە مەجبۇر بولىدۇ. تەقدىر ئىلاھى ۋاقتى كەلگەندە ئادەمگە يۈز - خاتىر قىلىپ ئولتۇرمايدۇ.

پسخولوگلار شۇنداق دەيدۇكى، جىنايەت سادىر قىلىش ئىستىكى كىشى ۋۇجۇدىنى ئۆز ئىسكەنجىسىگە ئالغان چاغدا، شۇ كىشىنىڭ ۋۇجۇدىدىكى ھەربىر تال تومۇر، مېڭىسىدىكى ھەربىر تال ھۈجەيرە گويىكى بىر قورقۇنچلۇق ھەرىكەت ھالىتىگە كىرىدۇ. بۇ چاغدا، مەيلى ئەر ياكى ئايال بولسۇن، ھۆرلۈك ئىرادىسىدىن مەھرۇم بولىدۇ. ئۇلار خۇددى ماشىنا ئادەمگە ئوخشاش، مېڭىۋاتقان ئاشۇ يولىنىڭ نەگە بېرىپ نەدە ئاخىرلىشىدىغانلىقىنى تەسەۋۋۇر قىلالمايدۇ. ئۇلار تاللاش ھوقۇقىنى يوقاتقان بولۇپ، ۋۇجۇدىدا غۇرۇر - ۋىجدان دېگەندىن ئەسەرمۇ قالمايدۇ ھەم شۇنداق تۇرۇقلۇق، يەنە ئاۋۋالقىدەك ياشاۋېرىدۇ، ئاسىيلىقلىرىغا سېھرىي كۈچ ئاتا قىلىدۇ. ئىلاھشۇناسلارنىڭ زېرىكمەي - تېرىكمەي بىزنى ئاگاھلاندۇرغىنىدەك، جىمى رەزىللىكنى ئاشۇ ئاسىيلىقنىڭ مەنبەسى قىلىدۇ. جىمى رەزىللىكنىڭ ئەڭ يۈكسەك پىرى بولغان يىرگىنچلىك سەھەر يۇلتۇزى دەل ئاشۇنداق ئاسىيلىق سەۋەبلىك جەننەت قەسىرىدىن غۇلاپ چۈشىدۇ.

دورىياننىڭ خىياللىرى چېگىشلىشىپ، چىركىن ئىدىيىلەر دەستىدە بۇلغىنىپ ئەسلىنى ئۇنتۇغان كالىسسىدا رەزىل نىيەتلەر غەلىيان كۆتۈردى، قەلبى ئاسىيلىقنى ئىستىدى. ئۇ قەدىمنى تېخىمۇ تېزلەتتى، بۇرۇلۇپ يولنىڭ بويىدىكى قاپقاراڭغۇ ئۆڭكۈرنى ئەسلىتىدىغان، سېسىق نامى پۇر كەتكەن ھېلىقى جايغا بارغىلى بولىدىغان يېقىن يولغا تۇتىشىدىغان دەھلىزگە كىردى. شۇ ئەسنادا ئۇ بىرىنىڭ كەينىدىن ئېتىلىپ كېلىۋاتقانلىقىنى بايقىدى. ئۇ كىشى ئۇنىڭغا ئۆزىنى قوغداش

پۇرسىتى بەرمەيلا، كەلگەن پېتى ئۇنى تامغا نىقتاپ، ئامبۇردەك كۈچلۈك قوللىرى بىلەن كېكىردىكىدىنلا ئالدى. دورىيان تىن ئالالماي تېپىرلاپلا قالدى، ۋۇجۇدىدىكى پۈتۈن كۈچىنى يىغىپ كۈچلۈك قوللارنىڭ چاڭگىلىدىن ئۆزىنى بوشاتماقچى بولدى. شۇ ئەسنادا، ئالتىئاتار تاپانچا شاراق – شۇرۇق بەتلىنىپ، تاپانچىنىڭ ئىستوۋۇلى دورىياننىڭ كاللىسىغا تىرەلدى. دىقماق، تەمبەل كەلگەن بىر قارا كۆلەڭگە ئۇنىڭ ئالدىدا تىككىدە تۇراتتى.

— نېمە قىلماقچىسەن؟ — سورىدى تىنقى تىنىقىغا ئۇلاشمايۋاتقان دورىيان.

— قىمىرلىما، — ۋارقىرىدى ھېلىقى ئادەم قورقۇنچلۇق ئاۋازدا، — قىمىرلايدىغانلا بولساڭ ئېتىپ تاشلايمەن.

— ساراڭمۇسەن؟ مەن ساڭا نېمە قىلدىم؟

— سەن سىبىل ۋېيىننىڭ بېشىغا چىقتىڭ، — دېدى ھېلىقى ئادەم، — سىبىل ۋېيىن مېنىڭ ئاچام بولىدۇ. ئۇنىڭ ئۆزىنى ئۆلتۈرۈۋالغىنىنى بىلىمەن. لېكىن، ئۇ سېنىڭ سەۋەبىڭدىن ئۆلدى. مەن سېنى ئۆلتۈرۈپ ئاچامنىڭ ئىنتىقامىنى ئېلىشقا قەسەم قىلغان. سېنى ئىزدەۋاتقىنىمغا نەچچە يىل بولدى. لېكىن، سېنى ھېچ يەردىن تاپالمىدىم. رەڭگىر ويۇڭنى سۈرەتلەپ بەرگەن ھېلىقى ئىككى ئادەم ئۆلۈپ كەتتى. ئاچامنىڭ سېنى «جەلىپكار شاھزادە» دەپ ئاتىغىنىدىن باشقا، سەن توغرىلۇق ھېچنېمە بىلمەيتتىم. بۈگۈن مەن بىرىنىڭ سېنى شۇنداق دەپ چاقىرغىنىنى تاسادىپىي ئاڭلاپ قالدىم. سېنىڭ تېنىڭدىن ئايرىلىشتىن ئاۋۋال، دەرھال قىلمىشلىرىڭغا توۋا قىلىۋال.

دورىياننىڭ قورققىنىدىن روھى چىقىپ كېتەيلا دەپ قالدى.

— مەن ئۇنى تونۇمايمەن، — دېدى دورىيان كېكەچلەپ، —

مەن ئەزەلدىن بۇ ئىسمىنى ئاڭلاپ باقمىغان. سەن ساراڭ بوپسەن.

— گۇناھىڭنى بوينۇڭغا ئالغىنىڭ ياخشىمىكىن. بۈگۈن مەن

سېنىڭ جېنىڭنى ئالمىسام، جامۇس ۋېيىن دېگەن ئىسمىمنى يۆتكىۋېتىمەن.

قورققىنىدىن پۇت - قولىدا جان قالمىغان دورىيان نېمە دېيىشنى، نېمە قىلىشنى بىلەلمەيلا قالدى.

— تىزلان! — ھۆركىرىدى ھېلىقى ئادەم، — بوپتۇ، بىر مىنۇت ۋاقىت بېرەي، توۋا قىلىۋال. بۈگۈن كەچ پاراخوت بىلەن ھىندىستانغا كېتىمەن. مېڭىشتىن ئىلگىرى سەن پەسەندىنى بىر تەرەپ قىلىۋەتمىسەم بولمايدۇ. تېز بول!

دورىياننىڭ ئىككى بىلىكى ساڭگىلاپلا قالدى. دورىيان ئەس - ھوشىنى يوقىتىپ، نېمە قىلارنى بىلەلمەيلا قالغانىدى. تۇيۇقسىز ئۇنىڭ كاللىسىدا بىر خىيال چاقماق چاققاندىكەنلاپىدە پەيدا بولدى.

— توختا! — دېدى دورىيان، — دېگىنە، ئاچاڭ ئۆلۈپ كەتكىلى قانچىلىك بولدى؟

— ئون سەككىز يىل بولدى، — جاۋاب بەردى ھېلىقى ئادەم، — بۇنى سوراپ نېمە قىلىسەن؟ ئۆلگىلى قانچە يىل بولۇشى بىلەن نېمە كارىڭ؟

— ئون سەككىز يىل؟ — دورىيان گرېپى كۆرەڭلىگىنىچە قاقاقلاپ كۈلۈپ كەتتى، — ئون سەككىز يىل بولدى دېگىنە! ئاۋۇ چىراغنىڭ يورۇقىدا چىرايىمنى ئوبدان كۆرۈپ باق.

جامۇس ۋېيىن ئۇنىڭ نېمە دەۋاتقانلىقىنى چۈشەنمەي تۇرۇپ قالدى، ئاندىن دورىياننى سۆزىگەن پېتى دەھلىزدىن ئاچىقتى.

غۇۋا يورۇپ تۇرغان كوچا چىراغلىرى شامالدا ھەدەپ ئىرغاڭلايتتى. جامۇس ۋېيىن جېنىنى ئالماقچى بولغان بۇ ئادەمنىڭ قاشتېشىدەك سۈزۈك چىرايى، قاملاشقان بوي - بەستىنى كۆرۈپ، ئۆزىنىڭ خاتالاشقانلىقىنى ھېس قىلدى. ئالدىدىكى بۇ ئادەم قارىماققا يىگىرمە ياشتىن ئەمدىلا ئاشقاندىكەن، ئاچىسى ئۆلۈپ كېتىشتىن بۇرۇنقى ۋاقتىدىن ئانچە چوڭ ئەمەستەك كۆرۈنەتتى. ئېنىقكى، ئاچىسىنىڭ ھاياتىنى نابۇت

قىلغان ئادەم بۇ ئەمەس ئىدى.

ئۇ قولنى بوشتىپ، كەينىگە بىرنەچچە قەدەم داجىدى.
— پەرۋەردىگار، ئاھ پەرۋەردىگار! — توۋلىدى ئۇ، — سېنى
ئۆلتۈرۈۋەتكىلى تاسلا قايتىمەن ئەمەسمۇ!
دورىيان گرېي چوڭقۇر نەپەس ئالدى.

— بۇرادەر، چوڭ خاتالىقتىن بىرنى ئۆتكۈزۈپ قويغىلى تاس
قالدىڭ! — دېدى ئۇ كەسكىنلىك بىلەن جامۇس ۋېينىغا
تىكىلىپ تۇرۇپ، — بۇ ساڭا بىر ساۋاق بولۇپ قالسۇن.
ئىنتىقام ئېلىشتا ھەرگىز ئۆزۈڭنى قول سالما.

— مېنى كەچۈرۈڭ ئەپەندى، — كەچۈرۈم سورىدى جامۇس
ۋېين، — مەن خاتالىشىپتىمەن. ئاشۇ جىن تەگكۈر يەردە
ئاڭلىغان بىر ئېغىز گەپتىن كاللام چۆرگىلەپ قاپتۇ.

— تاپانچاڭنى ئاستا يىغىشتۇرۇپ، ئۆيۈڭگە قايت. بولمىسا
ئۆزۈڭگە ئاۋارچىلىك تېپىۋالسەن، — دورىيان شۇنداق دەپلا
كەينىگە ئۆرۈلدى. — دە، كوچىنى بويلاپ ئاستاغىنا يۈرۈپ كەتتى.
قورققىنىدىن خۇدىنى يوقاتقان جامۇس ۋېين غال – غال
تتېرىگىنىچە جايىدا قاققان قوزۇقتەك تۇرۇپلا قالدى. ھايات
ئۆتمەي، بايىدىن بېرى تام ياقىلاپ تىمىسقىلاپ يۈرگەن بىر قارا
كۆلەڭگە بىر بېسىپ، ئىككى بېسىپ ئۇنىڭ ئالدىغا كەلدى.
جامۇس بىر قولىنىڭ ئۆزىنىڭ بىلىكىدىن تۇتقانلىقىنى سېزىپ،
چۆچۈپ كەينىگە ئۆرۈلدى. بايا پەشتاختىنىڭ ئالدىدا تۇرۇپ
ھاراق ئىچكەن ھېلىقى ئايال ئۇنىڭ ئالدىدا تۇراتتى.

— ئۇنى نېمىشقا ئۆلتۈرمەيسىز؟ — دېدى ئايال جۈدەڭگۈ
يۈزىنى ئۇنىڭغا يېقىن ئەكىلىپ، — دالېي تىياتىرخانىسىدىن
ئېتىلىپ چىققان ۋاقتىڭىزدىلا ئۇنىڭ ئىزىغا چۈشكەنلىكىڭىزنى
پەملىگەندىم. بەك ئەخمەق ئىكەنسىز! ئۇ خۇنىپەرنى
جايلىۋېتىشىڭىز كېرەك ئىدى! تازىمۇ پۇلدار نېمىكەنتۇق.

— ئۇ مەن ئىزدىگەن ئادەم ئەمەس ئىكەن، — جاۋاب بەردى

جامۇس ۋېيىن، — ماڭا پۇل ئەمەس، ئۇنىڭ جېنى كېرەك ئىدى. بىراق، مەن ئۆلتۈرمەكچى بولۇپ يۈرگەن ئۇ ئادەم قىرىق ياشلار چامىسىدا. لېكىن، ئۇ تېخى بىر كىچىك بالا ئىكەن. خۇداغا شۈكۈر! تاس قايتىمەن، قولىمنى بىگۇناھ بىر ئادەمنىڭ قېنى بىلەن بوياپ يۈرگىلى.

ئايال ئاچچىق كۈلۈپ قويدى.

— ئۇنى تېخى كىچىك بالا ئىكەن دەۋاتامسىز! — دىمىغىنى قىرىپ قويدى ئايال، — ھەي بۇرادەر، ئۇ جەلپكار شاھزادىنىڭ مېنى مۇشۇ ھالغا چۈشۈرۈپ قويغىنىغىمۇ ئون سەككىز يىل بولاي دەپ قالغان تۇرسا.

— يالغان سۆزلىمەڭ، — جامۇس ۋېيىن ئەنسىزلىك ئىلكىدە ۋارقىرىۋەتتى.

ئايال بارمىقى بىلەن ئاسماننى چېنەپ تۇرۇپ ۋارقىرىدى: — تەڭرىنىڭ نامى بىلەن قەسەم قىلىمەن، دېگەنلىرىمنىڭ ھەممىسى راست.

— تەڭرىنىڭ نامى بىلەن قەسەم قىلىمەن دەۋاتامسىز؟ — دېگەنلىرىم يالغان بولسا، تىلىم تۇتۇلۇپلا قالسۇن ئىلاھىم. ئۇ بۇ يەرگە كېلىدىغان مېھمانلارنىڭ ئارىسىدىكى ئەڭ ئەسكىسى. كىشىلەرنىڭ دېيىشىچە، ئۇ ئاشۇ قاملاشقان چىرايىغا ئىشىنىپ، ئۆزىنى ئالۋاستىلارنىڭ قوينىغا ئاتقانمىش. ئۇنىڭ بىلەن تونۇشقىنىمغا ئون سەككىز يىل بولاي دەپ قالدى. ئۇ قىلچىمۇ ئۆزگەرمىدى، لېكىن مەن جىق ئۆزگىرىپ كەتتىم. شۇ گەپلەرنى دەۋاتقاندا، ئۇنىڭ كۆزلىرىدىن كىشىنى شۈركۈندۈرىدىغان بىر ئۇچقۇن چاچرىدى.

— سىز راستلا قەسەم قىلالامسىز؟

— قەسەم قىلالايمەن. لېكىن، بۇ گەپلەرنى مېنىڭ دېگەنلىكىمنى ئۇنىڭغا ھەرگىز ئاشكارىلاپ قويماڭ، — دېدى ئايال يېلىنىپ تۇرۇپ، — مەن ئۇنىڭدىن قورقىمەن. ماڭا ياتاق ئاچقۇدەك ئازراق پۇل بېرىڭ.

جامۇس ۋېيىن ئاغزىنى بۇزغىنىچە ئايالنى بىر ياققا
ئىتتىرىۋېتىپ، ئۇدۇل كوچىنىڭ دوقمۇشىغا قاراپ قۇيۇندەك
يۈگۈردى. لېكىن، دورىياننىڭ سايىسى ھېچنەدە كۆرۈنمەيتتى.
ئۇ كەينىگە ئۆرۈلدى، ئەمدى ھېلىقى ئايال ئاقتىمۇ يوق،
كۆكتىمۇ يوق تۇراتتى.

ئون يەتتىنچى باب .

ئارىدىن بىر ھەپتە ئۆتۈپ كەتتى، دورىيان گىرېي سېلىپ قورۇقىدىكى گۈللۈك شىپاڭدا تولىمۇ لاتاپەتلىك مونمونت كىنەز خانىم بىلەن قىزغىن پاراڭلىشىپ ئولتۇراتتى. كىنەز خانىم ئاتىمىش ياشلارنىڭ قارىسىنى ئالغان، چىرايىدىن ھارغىنلىق چىقىپ تۇرغان ئېرى بىلەن بىللە دورىياننىڭ ئۆيىگە مېھمانلاپ كەلگەنىدى. بۇ دەل چۈشتىن كېيىنكى چاي ۋاقتى ئىدى، شىرە ئۈستىدىكى نەقىشلىك چىراغنىڭ يېقىملىق نۇرلىرى ساپال قاچا - قۇچىلارغا ۋە كۈمۈش چىنە - چەينەكلەرگە چۈشۈپ، تېخىمۇ جۇلالاندۇرۇپ تۇراتتى. چايغا كىنەز خانىم رىياسەتچىلىك قىلىۋاتاتتى. ئۇنىڭ شېشىدەك سۈزۈك ئاپئاق قوللىرى قاچا - قۇچىلار ئارىسىدا ئەپچىللىك بىلەن ھەرىكەتلىنەتتى، دورىيان يېقىن كېلىپ قۇلىقىغا بىرنېمىلەرنى پىچىرلىۋىدى، ئۇنىڭ قىزىرىپ پىشقان جىنەستىنى ئەسلىتىدىغان گۆشلۈك لەۋلىرىدە تاتلىققىنا كۈلۈمسىرەش جىلۋە قىلدى. لورد ھېنرى يىپەك تەختىراۋانلىق چىۋىق ئورۇندۇقتا ئىككىيلەندىن كۆزىنى ئۈزمەي سوزۇلۇپ ياتاتتى. ئاچ قىزىل رەڭلىك ئۇزۇن ساپادا ئولتۇرغان ناربوروف خانىم كىنەزنىڭ يېقىنىدا برازىلىيە قوڭغۇزىنى كۆپەيتكەنلىكى توغرىسىدىكى بايانلىرىنى خۇشياقمىغاندەك ئاڭلاپ ئولتۇراتتى. ئۇچىسىغا سىپتا تىكىلگەن مۇراسىم كىيىمى كىيگەن ئۈچ يىگىت خانىملارغا ھەدەپ چاي، پېچىنە - پىرەنىكلەرنى سۇنۇۋاتاتتى. بۈگۈنكى زىياپەتكە جەمئىي ئون ئىككى ئادەم كەلگەنىدى، ئەتە كېلىدىغان مېھمانلار بۇنىڭدىنمۇ كۆپ ئىدى.

— ئىككىڭلار نېمە دېيىشىۋاتىسىلەر؟ — سورىدى لورد
ھېنرى ئۈستەلنىڭ يېنىغا كېلىپ ئىستاكاننى قويغاچ، —
گلادىس، دورىيان سىزگە ھەممە نەرسىگە يېڭىۋاشتىن ئىسىم
قويۇپ چىقماقچى بولۇۋاتقىنىمنى دېگەندۇ؟ بۇ پىلاننىم قالتىس
جۇمۇ.

— ئىسمىمنى ئۆزگەرتكۈم يوق، ھاررى، — دېدى كىنەز
خاننىم بىر جۈپ شەھلا كۆزلىرىنى ھېنرىغا تىكىپ، — مەن
ئىسمىمدىن بەك رازى. ئېنىقكى، گرېي ئەپەندىمۇ ئىسمىدىن بەك
رازىغۇ دەيمەن.

— سۆيۈملۈك گلادىس، مەن سىلەرگە يېڭى ئىسىم قويۇپ
بېرەي دېمىدىم. ئىسمىڭلارنىڭ ئۆزۈڭلارغا ماس كېلىدىغانلىقىنى
مەنمۇ بىلىمەن. ئاساسلىقى گۈللەرگە يېڭىدىن ئىسىم قويۇپ
باقايمىكىن دەيمەن. تۈنۈگۈن بىر تال كەترەنگۈلىنى ئۈزۈۋېلىپ،
چاپنىمنىڭ پەتلىسىگە قىستۇرۇۋالدىم. بۇ گۈل شۇنچىلىك
چىرايلىق ئىدىكى، يەتتە چوڭ گۇناھقا^① ئوخشاش، مېنى مەپتۇن
قىلىۋالدى. شۇنىڭ بىلەن، گۈلچىدىن گۈلنىڭ ئىسمىنى
سورىدىم. ئۇ ماڭا بۇ گۈلنىڭ سورتىنىڭ بەك ئېسىل
ئىكەنلىكىنى، گۈلنىڭ ئىسمىنى روبىنسونيانا دەمدۇ
ئىشقىلىپ، قۇلاققا ناھايىتى سەت ئاڭلىنىدىغان بىر ئىسمىنى
دېدى. بىز ھازىر شۇنچىلىك ئېچىنىشلىق ھالغا چۈشۈپ
قايتىمىزكى، نەرسىلەرگىمۇ چىرايلىق ئىسىم قويالمايدىغان
بولۇپ قايتىمىز. ئىسىم دېگەن ھەممە نېمىدىن دېرەك بېرىدۇ.
مېنىڭ ئەزەلدىن كىم نېمە ئىش قىلدى، دېگەنلەر بىلەن كارىم
يوق، لېكىن گەپ — سۆزگە بەكلا دىققەت قىلىمەن. مانا بۇ دەل
مېنىڭ ئەدەبىياتتىكى ئاممىباب رېئاللىزمغا چىش —
تىرنىقىمغىچە ئۆچ بولۇشۇمنىڭ سەۋەبى. گۈرجەكنى گۈرجەك
دەپ ئاتايدىغان كىشىلەرنى گۈرجەك ئىشلىتىشكە زورلاش

① كاتولىك دىنىدا چەكلەنگەن تەكەببۇرلۇق، نەپسانىيەتچىلىك، شەھۋەتپەرەسلىك،
غەزەپلىنىش، ئاچ كۆزلۈك، ھەسەتخورلۇق ۋە ھۈرۈنلۈقنى كۆرسىتىدۇ.

كېرەك. ئۇلارغا مۇشۇنداق ئىشلارلا ماس كېلىدۇ.
— ئەمىسە سىزنى نېمە دەپ چاقىرىمىز، ھاررى، — سورىدى
كىنەز خانىم.

— گەپىدان شاھزادە دەپ چاقىرايلى، — دېدى دورىئان.
— بۇ ئىسىم ئۇنىڭغا تازا ماس كېلىدىكەن، — دېدى كىنەز
خانم.

— نېمانداق قاملاشمىغان ئىسىم بۇ، — لورد ھېنرى
قاقاقلاپ كۈلگىنىچە بېرىپ ئورۇندۇقتا ئولتۇردى، — ئۇنداق
دېمەڭلار، بۇ ئىسىم ماڭا لەقەم بولۇپ سىڭىشىپ قالمىسۇن يەنە.
— شاھزادىلىك ئورنىنى تارتقۇزۇپ قويسىڭىز بولماس، —
دېدى گراف خانىم چىرايلىق لەۋلىرىنى پۈرۈشتۈرۈپ تۇرۇپ.
— گېپىڭىزچە، بۇ شاھلىق ئورنىدا مەھكەم ئولتۇرۇشۇم
كېرەك ئىكەن — دە؟
— شۇنداق.

— قاراپ تۇرۇڭلار، دېگەنلىرىمنىڭ ھەقىقەت ئىكەنلىكى
ئەتىلا ئايان بولىدۇ.

— لېكىن، مەن بۈگۈنكى سەپسەتلىەرگە بەكرەك ئامراق، —
دېدى گراف خانىم.

— مېنى قورالسىز لاندۇرۇپلا قويدىڭىزغۇ گلادىس، — دېدى
لورد ھېنرى گراف خانىم بىلەن گەپتە تەڭلىشىپ بولالماي.
— نەيزىڭىزنى ئەمەس، قالقىنىڭىزنى ئولجا ئېلىۋالدىم،
خاررى.

— ئەزەلدىن گۈزەللەرگە ھۇجۇم قىلغان ئەمەسمەن، — لورد
ھېنرى قولىنى پۇلاڭلىتىپ قويدى.

— خاتالاشتىڭىز ھاررى، گۈزەللىكنىڭ قىممىتىنى بەكلا
يۇقىرى مۆلچەرلىۋەتتىڭىز.

— بۇ نېمە دېگىنىڭىز؟ مېنىڭچە، تاشقى گۈزەللىك ھامان
قەلب گۈزەللىكىنى بېسىپ چۈشىدۇ. گېپىمىزگە كەلسەك، ئاق
كۆڭۈللۈكنىڭ كۆرۈمىسىزلىكتىن ئۈستۈن تۇرىدىغانلىقىنى مەن

ھەممىدىن بەك ئېتىراپ قىلىمەن.

— بۇ گېپىڭىزچە، كۆرۈمىسىزلىك يەتتە چوڭ گۇناھنىڭ ئىچىدىكى بىرى ئىكەن — دە؟ — سوئال قويدى كىنەز خانىم، — ئەمىسە، بايا كەترەنگۈلىنى يەتتە چوڭ گۇناھقا ئوخشاتقىنىڭىزنى قانداق چۈشەندۈرىسىز؟

— كۆرۈمىسىزلىك يەتتە چوڭ گۈزەل ئەخلاقنىڭ بىرى، گىلادىس سىز ئۇچىغا چىققان بىر مۇتەئەسسىپ تۇرۇپ گۈزەل ئەخلاقنىڭ قىممىتىنى بۇنداق تۆۋەن مۆلچەرلىسىڭىز قانداق بولىدۇ؟ پىۋا، «ئىنجىل» ۋە يەتتە چوڭ گۈزەل ئەخلاق دېگەنلەر ئەنگلىيىنى بۈگۈنكى مۇشۇ ھالەتكە كەلتۈرگەن.

— ئۇنداقتا، سىز ۋەتىنىڭىزنى سۆيمەيدىكەنسز — دە؟ — ئۇ ياندۇرۇپ سورىدى.

— ياخشى كۆرگەچكە مۇشۇ يەردە ياشاۋاتقاندىمەن.

— بۇ يەردە ۋەتىنىمنى ئوبدانراق سۆيەي دەپ ياشاۋاتقانسىز تايىنلىق.

— سىز ماڭا ياۋروپالىقلارنىڭ ئەنگلىيىگە بولغان باھاسىنى قوبۇل قىل دېمەكچىمۇ؟ — سورىدى لورد ھېنرى.

— ياۋروپالىقلار ئەنگلىيىگە قانداق باھا بېرىپتۇ؟

— ئۇلار: «تارتۇفى»^① ئەنگلىيىگە كۆچۈپ بېرىپ دۇكان ئېچىۋاپتۇ» دېيىشىۋاتىدۇ.

— ئۇ سىزنىڭ دۇكىنىڭىزدۇ، ھاررى؟

— ئۇ دۇكاننى سىزگە بېرىۋېتەي.

— تازا قىزىق گەپ بولدى — دە. دۇكىنىڭىزنى مەن نېمە قىلارمەن؟

— قورقماڭ، ئەنگلىيىلىكلەر ئەزەلدىن تەسۋىرىي نەرسىلەرنى پەرق ئېتەلمەيدۇ.

— ئەنگلىيىلىكلەر بەكلا ئەمەلىيەتچان كېلىدۇ.

— ئۇلار ئەمەلىيەتچان ئەمەس، ئەكسىچە ئىنتايىن قۇۋ،

① تارتۇفى — فرانسىيە دراماتورگى مورىئاينىڭ دراممىسىدىكى ئىككى يۈزلىمىچى ئادەم.

ھىلىگەر. ئۇلار ھېساب - كىتاب قىلغاندا، ھاماقەتلىكنىڭ ئورنىنى مال - دۇنياسى بىلەن تولدۇرىدۇ، رەزىللىكنى ساختىپەزلىك بىلەن ئۆلچەيدۇ.

— نېمىلا بولسۇن، بۇنىڭدا بىزنىڭ قوشقان تۆھپىمىزمۇ ئاز ئەمەس.

— ئاشۇ تۆھپىلەر بىزنىڭ زىممىمىزگە يۈكلەنگەن، گىلادىس.

— ئۇلارنىڭ ئېغىر يۈكىنى بىز زىممىمىزگە ئالدۇق.

— ئاكسىيە بىرژىسىنىلا زىممىمىزگە ئالدۇققۇ شۇ.

كىنەز خانىم بېشىنى چايقاپ قويۇپ ۋارقىرىدى:

— مەن مىللىتىمىزنىڭ قۇدرىتىگە تولۇق ئىشىنىمەن.

— مىللەت جاسارەت بىلەن ياشىغۇچىلارغىلا ۋەكىللىك

قىلىدۇ.

— بۇ مىللەتنىڭ تەرەققىيات ئىستىقبالى چەكسىز.

— مەن زاۋاللىققا يۈز تۇتقان نەرسىلەرگە تېخىمۇ ئامراق.

— ئەمىسە سەنئەتكىچۇ؟ — سورىدى گراف خانىم.

— سەنئەت ساقايمىدىغان بىر مەرەز كېسەل.

— مۇھەببەتچۇ؟

— ئۇ بىر خىل خىيالىي تۇيغۇ.

— ئەمىسە دىنچۇ؟

— ئۇ ئېتىقادنىڭ ئورنىنى ئالىدىغان بىر مودا.

— سىز ئۇچىغا چىققان گۇمانىزمچى ئىكەنسىز.

— ئۇنداق ئەمەس، ئېتىقاد ئەنە شۇ گۇماندىن باشلىنىدۇ.

— ئەمىسە ئۆزىڭىزچۇ؟

— بىر نەرسىگە تەبىر بېرىش چەكلىمىلىكتىن باشقا نەرسە

ئەمەس.

— ماڭا ئازراق يىپ ئۇچى بېرىڭچۇ؟

— يىپ ئۇچى ھامان ئۈزۈلۈپ قالىدۇ، سىزمۇ سىرلىق

ئوردىدا نىشانىڭىزنى يوقىتىپ قويسىز.

— سىز مېنى ئىلەشتۈرۈپلەۋەتتىڭىزغۇ. بولدىلا، باشقا پاراك

قىلىشايلى.

— بىزنىڭ ماۋۇ ساھىبخانىمىز ئەڭ ياخشى پاراڭ تېمىسى. بۇرۇن ئۇنىڭ «جەلىپكار شاھزادە» دەيدىغان بىر لەقىمى بولىدىغان.

— ھەي! بولدى، ئۇ گەپنى ئاغزىڭىزغا ئالماڭ، — دېدى دورىيان گرىپى.

— ساھىبخانىمىزغا بۈگۈن نېمە بولغاندۇ، ئەجەب ئىچىنى پۇشۇردىغۇ ئادەمنىڭ، — دېدى كىنەز خانىم يۈزلىرىنى بەقەمدەك قىزارتىپ، — بىلىسەم — بىلىمسەم، ئۇ شۇ تاپتا «مونمونت ئىلمى ئويلىنىش ئارقىلىق گىلادىس خانىمنى ئەمرىگە ئالغان» دەپ ئويلاۋاتىدۇغۇ دەيمەن. چۈنكى، ئۇ بۇ جاھاندىن مەندىنمۇ ياخشى كېيىنەك ئەۋرىشكىسىنى تاپالمايدۇ ئەمەسمۇ.

— ۋاي — ۋۇي، ئۇ ھېلىمۇ يىڭىنىنى بېشىڭىزغا سانجىۋەتمەپتۇ، كىنەز خانىم، — دورىيان قاققلاپ كۈلۈپ كەتتى.

— دېدىكىم ئاچچىقىمنى كەلتۈرگەندە نەچچە قېتىم شۇنداق قىلغانمەن، گرىپى ئەپەندى.

— ئۇ سىزنىڭ ئاچچىقىڭىزنى قانداق كەلتۈرگەن، كىنەز خانىم؟

— يەنىلا شۇ تۇتامغا چىقمايدىغان ئۇششاق ئىشلار بولمامدۇ، گرىپى ئەپەندى.

— ئەمىسە ئۇ بەك بىغەرەز ئىكەن! ئۇنى تازا بىر ئۇچۇقلاپ قويسىڭىز بولغۇدەك.

— ئۇنداق قىلالمايمەن، گرىپى ئەپەندى. ھەي، ئۇ ماڭا شىلەپە لايىھىلەپ بېرىدۇ ئەمەسمۇ. مەن خىلىستون خانىمنىڭ باغچىسىدا ئۆتكۈزۈلگەن زىياپەتكە كىيىپ بارغان ھېلىقى شىلەپەم ئېسىڭىزدىمۇ؟ ھەرقاچان ئۇنتۇپ قالدىڭىز، مەن سىزنىڭ مۇشۇ يېرىڭىزنى ياقتۇرىمەن. بىرەر ئىشنى ئۇنتۇپ قالغان بولسىڭىزمۇ، ئېسىڭىزدە باردەك تۇرۇۋالسىز. ھەي، ئاشۇ

شىلەپەمنى ئۇ ئەڭ ئەرزان رەختتىن تىكىپ بەرگەن. ئەمەلىيەتتە، ئېسىل شىلەپىنىڭ رەختى ناھايىتى ئەرزان بولىدۇ. — ئابرويلۇق كىشىلەرنىڭ ھەممىسى ئوخشاش، گلادىس، — لورد ھېنرى كىنەز خانىمنىڭ گېپىنى بۆلۈۋەتتى، — كىمكى سەللا باش كۆتۈرسە، شۇنىڭغا لايىق دۈشمەنلىرىمۇ تەييار تۇرىدۇ. شۇڭا، ئاددىي — ساددىراق ياشىغان ياخشى.

— ئاياللار ئۇنداق ئەمەس، — دېدى كىنەز خانىم بېشىنى چايقاپ تۇرۇپ، — دۇنيانى ئالغىنىدا چۆرگىلىتىۋاتقانلار ئاياللاردۇر. سىزگە دېسەم، بىز ئاياللار ئاددىي — ساددا ياشاشنى خالىمايمىز. كىمدۇر بىرى دېگەندەك، سىلەر ئەرلەر مۇھەببەتنى كۆزۈڭلار ئارقىلىق ئىزھار قىلساڭلار، بىز ئاياللار قۇلقىمىز بىلەن ئىزھار قىلىمىز.

— ماڭا گاھىدا دۇنيادا ئىشقى — مۇھەببەتتىن باشقا ئىش يوقتەكلا بىلىنىدۇ، — دېدى دورىئان تولىمۇ يېقىملىق ئاۋازدا. — پاھ! ئۇنداقتا سىز ھەقىقىي مۇھەببەتلىشىپ باقمايسىز، گرېي ئەپەندى، — دېدى كىنەز خانىم غەمكىن قىياپەتتە.

— سۆيۈملۈك گلادىس! — ۋارقىرىدى لورد ھېنرى، — بۇ نېمە دېگىنىڭىز؟ رومانىكىلىق قايتا — قايتا تەكرارلىنىش ئارقىلىقلا ساقلاپ قېلىنىدۇ، شەھۋانىي ئىستەكمۇ قايتا — قايتا تەكرارلىنىش ئارقىلىقلا سەنئەتكە ئايلىنالايدۇ. ھەر قېتىم مۇھەببەتلەشكىنىڭىزدە، ئۇ سىزگە تولىمۇ يېڭى تۇيۇلىدۇ. مەشۇقىڭىزنىڭ ئالمىشىشى سۆيگۈنىڭ يېڭىچە تۇيغۇلارنى ئاتا قىلالماسلىقىدىن دېرەك بەرمەيدۇ. ئەكسىچە، ھېسسىيات تېخىمۇ ئۇلغىيىدۇ. ھايات ئادەمگە بىرلا قېتىم نېسىپ بولىدۇ. لېكىن، ھاياتنىڭ چىنلىقى ئىمكانقەدەر ئۇنىڭغا نەچچە قېتىم ئېرىشىشتە ئىپادىلىنىدۇ.

— ئۇنداقتا، بۇرۇنقى ئاشۇ قەلب يارىلىرىمۇ تەكرارلىنىشى كېرەكمۇ، ھاررى؟ — سورىدى كىنەز خانىم بىرپەس ئويلىنىپ

تۇرۇپ كېتىپ.

— شۇنداق، قەلب يارىلىرى تېخىمۇ تەكرارلىنىشى
كېرەك، — جاۋاب بەردى لورد ھېنرى.
كىنەز خانىم قىزىقىش نەزىرىدە دورىيان گرېيغا تىكىلىپ
سورىدى:

— گرېي ئەپەندى، بۇ ئىشقا سىز قانداق قارايسىز؟
دورىيان گرېي نېمە دېيىشىنى بىللەلمەي تۇرۇپ كېتىپ،
ئاسمانغا قاراپ قاقاقلاپ كۈلۈپ كەتتى:
— مەن مەڭگۈ ھاررى تەرەپدارى، كىنەز خانىم.
— ئۇنىڭ خاتا بولسىمۇ قوللامسىز؟
— ھاررى ئالدىراپ خاتالاشمايدۇ، كىنەز خانىم.
— ئۇنداقتا ئۇنىڭ پەلسەپىسى سىزگە بەخت ئاتا
قىلالايدىكەن — دە؟

— مەن ئەزەلدىن بەختنى قوغلاشمايمەن، بەختنى
قوغلىشىدىغانلارمۇ بارمىكەن؟ مېنى ھۇزۇر — ھالاۋەت، كەيپ —
ساپادىن باشقىسى قىزىقتۇرالمىدۇ.
— ئاشۇ ھۇزۇر — ھالاۋەتلەرگە ئېرىشەلەيدىغىزمۇ، گرېي
ئەپەندى؟

— ھۇزۇر — ھالاۋەت دېگەن ماڭا ماڭدامدا ئۇچراپ تۇرىدۇ،
مەنمۇ كۆنۈپ كەتتىم.

كىنەز خانىم ئۇلۇغ — كىچىك تىنىپ قويۇپ دېدى:
— ماڭا خاتىرجەملىك بولسۇن بولدى. ئەگەر ھازىرنىڭ
ئۆزىدە بېرىپ كىيىملىرىمنى ئالماشتۇرمىسام، بۈگۈن كەچتە
ماڭا ئاراملىق يوق.

— مەن سىزگە كەترەنگۈلىدىن بىرقانچە تال ئۈزۈپ بېرەي
كىنەز خانىم، — دورىيان شۇنداق دېگىنىچە لىككىدە ئورنىدىن
تۇرۇپ، بولۇق ئۆسكەن گۈللەرنىڭ ئارىسىغا كىردى.
— سىزنىڭ ئۇنىڭ بىلەن بۇنداق ئوچۇق — ئاشكارا

ئىشقۇازلىق قىلىشىڭىز پەقەتلا قاملاشمىدى، — دېدى لورد
ھېنرى نەۋرە سىڭلىسىغا، — سەللا ئېھتىيات قىلمىسىڭىز،
ئۇنىڭغا مەپتۇن بولۇپ قالسىز.

— ئۇ ئاشۇنداق جەلىپكار بولمىسا، رىقابەت بولمايدۇ.
— گېپىڭىزچە، بىر — بىرىڭلاردىن قېلىشمايدىكەنسىلەر —
دە، خۇددى گرېكلار ئۆزئارا رىقابەتلەشكەندەك.
— مەن ترويانلار تەرەپتە تۇرىمەن. ئۇلار بىر ئايالنى دەپ
ئۇرۇش قىلىدۇ ئەمەسمۇ.

— ئۇلار ئۇرۇشتا مەغلۇپ بولىدۇ.
— ئەسىرگە چۈشۈپ قېلىشتىنمۇ يامان ئىش بارمۇ؟ — دېدى
ئۇ جاۋابەن.

— سىز تىزگىنىنى قويۇۋېتىپ ئات چاپتۇرغاندەكلا ئىش
قىلىۋاتىسىز.

— سۈرئەت قانچە تېز بولسا شۇنچە تېتىكلىشىدىغان
گەپ، — دېدى ئۇمۇ بوش كەلمەي.

— كەچتە مەن بۇنى كۈندىلىك خاتىرەمگە يېزىپ قويمەن.

— نېمە دەپ يازىسىز؟

— «يىقىلغان چېلىشقا تويماپتۇ» دەپ يازمەن.

— مەن چېلىشتا يىقىلىپ باقمىدىم، قاناتلىرىممۇ ساپساق
تۇرمامدۇ مانا.

— ئاشۇ قاننىڭىزنى ھەممە ئىشقا ئىشلىتىدىكەنسىز،
ئۇچۇشقا ئىشلەتمەيدىكەنسىز.

— شىرمەتلىك ئەرلەردىن بىز ئاياللارغا كۆچتى. بۇ بىز
ئۈچۈن بىر يېڭى سىناق.

— سۆيگۈ رەقىبىڭىز چىقىپ قالسىچۇ؟

— كىمنى دەيسىز؟

لورد ھېنرى قاقاقلاپ كۈلۈپ كەتتى ۋە پىچىرلاپ:

— ناربۇروف خانىم بولمامدۇ، ئۇ ھازىر دورىياننى قەۋەتلا

ياخشى كۆرۈپ قالدى، — دېدى.

— سىز مېنى ۋەسۋەسىگە سېلىپ قويدىڭىز. بىزدەك رومانىك ئاياللار چۈشكۈن كىشىلەرنى بىر كۆرۈپلا ياخشى كۆرۈپ قالساق تۈگەشكىنىمىز شۇ.

— رومانىك ئاياللار؟ سىلەر جىمى ئىلمىي ئۇسۇللاردىن پايدىلىنىپ تۇرۇپمۇ يەنە رومانىكىلىقتىن قۇتۇلالمىدىڭلارمۇ؟

— بىزنى ئەرلەر ئاشۇنداق رومانىك قىلىۋەتكەن.

— مېڭ قىلغىنىڭلار بىلەنمۇ ئۇلار كېسىپ بىرنېمە دېمەيدۇ.

— ئەمەسە بىز ئاياللار سىلەرنىڭ نەزىرىڭلاردا نېمىگە

ھېساب؟ — دېدى ئۇ چىقىشىپ.

— ھېچقانداق مەخپىيىتى قالمىغان سىفىنكىسقا

ئوخشايسىلەر.

— گرېي ئەپەندى ئەجەب يوقاپ كەتتىغۇ ! بولمىسا، بىز

چىقىپ ئۇنىڭغا گۈل تاللىشىپ بېرىيلى. مەن تېخى ئۇنىڭغا

قايسى رەڭدىكى چاپنىمنى كىيىدىغانلىقىمنى

ئېيتىمىغانىدىم، — دېدى گلادىس كۈلۈمسىرىگىنىچە لورد

ھېنىرغا قاراپ.

— ھەي ! ئۇنىڭ بەرگەن گۈلىگە ماسلاشتۇرۇپ كىيىنىڭ،

گلادىس.

— ئۇنداق قىلسام، ئۇنىڭغا مەپتۇن بولۇپ قالغىنىمنى

ئاشكارىلاپ قويغان بولمامدىم.

— رومانىكىلىق دېگەن ئەنە شۇنداق يۇقىرى پەللىدىن

باشلىنىدۇ.

— ئەڭ ياخشىسى، ئۆزۈمگە چېكىنىش يولى قالدۇرۇپ

قويسام بولغۇدەك.

— پارتىيانلارغا^① ئوخشاش دەمىسىز؟

① پارتىيانلار — قەدىمكى غەربىي ئاسىيالىق كىشىلەر، ئۇرۇش قىلغاندا چېكىنىپ تۇرۇپ دۈشمەننى ئالداپ، يوشۇرۇن ئوق ئېتىشقا ماھىر.

— پارتىيانلار قۇملۇققا قېچىپ كىرىۋېلىپ ئامان قالغان،
ئۇنداق قىلىش مېنىڭ قولۇمدىن كەلمەيدۇ.

— ئاياللارغا ھەمىشە چېكىنىش يولى چىقۇۋەرمەيدۇ، — لورد
ھېنرى شۇنداق دەپ تۇرۇشىغا، گۈللۈكتىن بىرىنىڭ
ئېچىنىشلىق ئىگرىغىنىچە گۈپلا قىلىپ يىقىلغان ئاۋازى
ئاڭلاندى. مېھمانلار چۆچۈپ ئورۇنلىرىدىن دۈرىدە تۇرۇپ
كېتىشتى، قورقۇپ كەتكەن كىنەز خانىم قاققان قوزۇقتەك
جايدا تۇرۇپلا قالدى. چىرايى ۋەھىمىلىك تۈس ئالغان لورد
ھېنرى شۇئان لەپەڭلەپ تۇرغان پالما دەرەخلىرىنىڭ ئارىسىدىن
ئۆتۈپ، دورىيان گىرىپىنىڭ گۈللۈكتە بىھوش ھالەتتە دۈم
ياتقانلىقىنى كۆردى.

لورد ھېنرى ئۇنى كۆتۈرگەن پېتى ئەكىلىپ،
مېھمانخانىدىكى كۆك ساپاغا ياتقۇزدى. دورىيان ھايال ئۆتمەي
ھوشىغا كەلدى ۋە تۆت ئەتراپقا ئالاقزادىلىك بىلەن نەزەر
تاشلىدى.

— نېمە ئىش بولدى؟ — سورىدى دورىيان، — ھە، ئەمدى
ئېسىمگە كەلدى. بۇ يەر بىخەتەرمۇ، خاررى؟ — ئۇ تىترەشكە
باشلىدى.

— قەدىرلىك دورىيان، — دېدى لورد ھېنرى، —
ھوشىڭىزدىن كېتىپسىز، ئەنسىرىگۈدەك باشقا چوڭ ئىش يوق.
بەكلا چارچاپ كەتكەن ئوخشايسىز. بولدى، پەسكە چۈشۈپ
مېھمانلارنى كۈتمەن دەپ ئاۋارە بولماڭ. ئورنىڭىزدا مېھمانلارنى
مەن كۈتەي.

— ياق، مەن چۈشمەسمەن بولمايدۇ، — ئۇ تەستە ئۆرە
بولدى، — ئەڭ ياخشىسى چۈشەي، يالغۇز قالسام بولمايدۇ.
ئۇ ھۇجرىسىغا كىرىپ كىيىملىرىنى ئالماشتۇرۇپ چىقتى.

تاماق ئۈستىلىدە ئۆزىنى ئەركىن قويۇۋېتىپ، ئېچىلىپ -
يېيىلىپ پاراڭ سالدى. لېكىن، تۇرۇپ - تۇرۇپ، بايا گۈلخاننىڭ
دېرىزىسىدىن ئۆزىگە تىكىلىپ تۇرغان قەغەز دەك تاتراڭغۇ
چىراي ئېسىگە كېلىشى بىلەن پۈتۈن ۋۇجۇدىنى دەھشەتلىك بىر
ۋەھىمە چۇلغىۋالاتتى. بايا ئۇ جامۇس ۋېيىنىنىڭ ئۆزىگە
ئوغرىلىقچە قاراپ تۇرغانلىقىنى كۆرۈپ قالغانىدى.

ئون سەككىزىنچى باب

دورىيان ئەتىسى ئۆيىدىن تالاغا چىقىمىدى. ئۆلۈم ۋەھىمىسى ئۇنى خېلىلا ھالسىرىتىپ قويغانىدى. قاچان كەينىمگە بىرى چۈشۈۋالاركىن، قاچان تۇتۇلۇپ قالارمەنكىن، قىلتاققا چۈشۈپ قالارمەنكىن دېگەندەك ۋەھىمىلىك خىياللار ئۇنىڭ كاللىسىنى چىرمىۋالغانىدى. تامغا ئېسىلغان گىلەم شامالدا ئازراق مىدىرلىسىمۇ، ئۇنىڭ تېنى جىغغىدە قىلىپ قالاتتى. قۇرۇپ كەتكەن غازاڭلارنىڭ شامالدا ئۇچۇپ قوغۇشۇن كېشەكلىك دېرىزە ئەينىكىگە دەممۇدەم ئۇرۇلۇشىدىن ئۇ خىياللىرى پۈتۈنلەي بەربات بولغاندەك، چەكسىز ئۈمىدسىزلىك قاينىمىغا پاتقانداك تۇيغۇغا كېلىپ قالاتتى. كۆزلىرىنى يۇمسىلا، گويا ھېلىقى سۆرۈن تەلەت ماتروس قويۇق تۇمان باسقان دېرىزىدىن ئۆزىگە ياۋۇزلارچە قاراپ تۇرغاندەك تۇيۇلۇپ، پۈتۈن ۋۇجۇدىنى قايتىدىن ۋەھىمە باساتتى.

بەلكىم ئۇنىڭ بۇ خىيالىي تۇيغۇلىرى ئىنتىقام ئىلاھىنى زۇلمەت قاراڭغۇلۇق ئىچىدىن چاقىرىپ چىقىپ، چىرايى ۋەھىمىلىك تۈس ئالغان ياۋۇز ماتروسنىڭ سېيماسىنى كۆز ئالدىدا زاھىر قىلغاندۇ. رېئال تۇرمۇش قالايمىقانچىلىق ئىچىدە قالغان بولسىمۇ، لېكىن تەسەۋۋۇر شۇنچىلىك تەرتىپلىك بولاتتى. دەل ئاشۇ تەسەۋۋۇر بولغاچقىلا، ئۆچمەنلىك جىنايەتنىڭ كەينىدىن سوڭىدىشىپلا يۈرەتتى. بۇ دۇنيادا ئەسكىلەر تېگىشلىك جازاسىنى تارتمايتتى، ياخشىلارمۇ قىلغان ئەجرىگە لايىق جاۋابقا ئېرىشەلمەيتتى. مۇۋەپپەقىيەت كۈچلۈكلەرگە، مەغلۇبىيەت ئاجىزلارغا مەنسۇپ بولاتتى، بۇ ھال ئەزەلدىن شۇنداق ئۇدۇم

بولۇپ كەلگەنىدى. ئېنىقكى، بۇ ئۇنىڭ خىيالىي تۇيغۇسى ئىدى. سىبىل ۋېيىننىڭ ئىنىسىنىڭ ئۇنى ئۆلتۈرىمەن دەپ كەينىگە چۈشۈشى مۇمكىن ئەمەس، ئۇ ئاللىقاچان يىراق دېڭىز سەپىرىگە چىقىپ كەتتى، بۇ چاغقىچە دېڭىزغا غەرق بولدىمۇ تېخى. نېمىلا بولسۇن، ئۇ ئەمدى دورىيانغا خەۋپ يەتكۈزەلمەيدۇ. ئۇنىڭ ئۈستىگە، ئۇ دورىياننىڭ كىملىكىنى بىلمەيدۇ ھەم بىلىشىمۇ مۇمكىن ئەمەس. دورىياننىڭ نەۋقىران يىگىتلەرگە خاس ئاشۇ چىرايى ئۇنىڭ جېنىنى قۇتقۇزۇپ قالدى.

ئۇنىڭ ئۆتكۈزگەن جىنايى قىلمىشلىرىنىڭ سۆرۈن كۆلەڭگىسى پىنھان بۇلۇڭلاردىن ئۇنى ئەتىگەندىن - كەچكىچە ماراپ تۇرسا، مەسخىرە قىلسا، زىياپەتتە ئولتۇرغاندا قۇلىقىغا ئاستا پىچىرلىسا، تاتلىق ئۇيقۇغا كەتكەندە مۇزدەك قوللىرى بىلەن ئويغاتسا، نېمىدېگەن قورقۇنچلۇق - ھە! ئاشۇنداقلا بولىدىغان بولسا، ئۇ ئەمدى قانداق ياشايدۇ؟ ئۇنىڭ كاللىسىنى ۋەھىملىك خىياللار چىرمىۋالدى، قورققىنىدىن چىرايلىرى تامدەك تاتىرىپ، ھاۋا بىردىنلا سوۋۇپ كەتكەندەك تۇيۇلدى. ھەي! ئۇ بازىلىنى ئەجەب ئېچىنىشلىق ئۆلتۈرۈۋەتكەنىدى - ھە! ئۇنىڭغا شۇ ئەندىشىمۇ يېتىپ ئاشاتتىغۇ! جىمى ئىشلار ئۇنىڭ كۆز ئالدىدا بىر - بىرلەپ زاھىر بولدى. قورقۇنچلۇق ئىشلار ئۇنىڭ ئەندىشىسىنى تېخىمۇ ئاشۇرۇۋېتىپ باراتتى. سائەت ئالتە بولغان چاغ، لورد ھېنرى كېلىپ دورىياننىڭ يۈرەكىنى ئەزگۈدەك دەرىجىدە ھۆركىرەپ يىغلاۋاتقانلىقىنى كۆردى.

ئۈچ كۈندىن كېيىن دورىيان ئۆزىگە غەيرەت بېرىپ سىرتقا چىقتى. قىش كۈنلىرىنىڭ سەھەر ۋاقتىدىكى كۈچلۈك قارىغاي ھىدى ئارىلىشىپ كەتكەن ساپ ھاۋاسى دىمىغىغا ئۇرۇلۇشى بىلەن، ئۇ خېلى تېتىكلىشىپ، كۆڭلى ئېچىلىپ قالدى. لېكىن، ئۇنىڭ كەيپىياتىنىڭ بۇنداق ئۆزگىرىپ قېلىشىنىڭ مۇھىت بىلەن ھېچ ئالاقىسى يوق ئىدى. شۇ تاپتا ئۇنىڭ ۋۇجۇدىدا كۆڭلىنى مالىمان قىلىپ ئارام بەرمەيۋاتقان ئازاب ئېڭى بىلەن

تەبىئىتى كەسكىن ئېلىشىۋاتاتتى. پىسخىكىسى ساغلام كىشىلەرلا ئازاب - ئوقۇبەت ئالدىدا ئۆزىنى يوقىتىپ قويمايدۇ. قايغۇ - ھەسرەت بىلەن سۆيگۈ - مۇھەببەت قانچىكى تېپىز بولسا، شۇنچە ئۇزاق داۋاملىشىدۇ. قانچىكى كۈچلۈك بولسا، ئۆز ئىچىدىن گۇمران بولىدۇ. شۇ تاپتا ئۇ ئۆزىنىڭ ۋەھىملىك خىياللىرىنىڭ قۇربانى بولۇۋاتقانلىقىغا تولۇق ئىشەندى، ئۆز - ئۆزىگە ئېچىندى، ئۆزىنى ناھايىتى پەس كۆردى.

ناشتىدىن كېيىن، ئۇ كىنەز خانىم بىلەن گۈللۈكتە بىر سائەت ئايلاندى، ئاندىن پەيتۇنغا ئولتۇرۇپ، قورۇقتا ئوۋ ئوۋلاۋاتقان بىر توپ ئوۋچىلارنىڭ سېپىگە قوشۇلدى. شەبنەم تامچىلىرى ئوت - چۆپلەرنىڭ يۈزىدە خۇددى مەرۋايىتتەك يالترايىتى، ئاسمان گويا دۈم كۆمتۈرۈپ قويۇلغان كۆك رەڭلىك مېتال ئىستاكىغا ئوخشاپ قالغان، بولۇق قومۇشلۇق ئۆسكەن كۆل يۈزىنى نېپىز بىر قەۋەت مۇز تۇتقانىدى.

قارىغايزارلىقنىڭ چېتىگە بارغاندا، ئۇ كىنەز خانىمنىڭ ئىنىسى سېر جېفرى كلاۋستوننىڭ ئوۋ مىلتىقىدىن ئىككى پاي ئوق ئۈزگەنلىكىنى كۆرۈپ، پەيتۇندىن سەكرەپ چۈشتى - دە، ئات باقارغا ئاتنى ئۆيگە ئەكىتىشنى تاپىلدى، ئاندىن قۇرۇپ قاقشال بولۇپ كەتكەن ياۋروپا سارچىسى ۋە بولۇق ئۆسكەن چاتقاللىقلاردىن ئۆتۈپ، ئۇنىڭ يېنىغا باردى.

— قانداقراق، جېفرى؟ — سورىدى دورىيان.

— تازا كۆڭۈلدىكىدەك ئەمەس، دورىيان. قۇشلارنىڭ كۆپىنچىسى كەڭرى دالىلارغا ئۇچۇپ كەتكەندەك قىلىدۇ. چۈشلۈك تاماقتىن كېيىن، باشقا جايغا بېرىپ باقساق بولغۇدەك. دورىيان ئۇنىڭ بىلەن يانمۇيان مېڭىپ بىردەم ئايلاندى. ھاۋادىن جانغا ھۇزۇر بېغىشلايدىغان بىر خىل خۇش پۇراق دىماغقا ئۇرۇلاتتى، سەھەر قوياشىنىڭ كۈچلۈك نۇرى دەرەخلەر ئارىسىدا نازغىپ، كۆزنى قاماشتۇراتتى، كىشىلەر بىرەر ئوۋ نشانىنى بايقىغان ھامان ئەسەبىيلەرچە قىقاس - سۈرەن

سالاتتى، ئارقىدىن مىلتىقنىڭ قۇلاقنى يارغۇدەك پاڭلىداپ
ئېتىلغان ئاۋازى ئاڭلىناتتى. بۇ جۇشقۇن كۆرۈنۈشلەر ئۇنى
ئوبدانلا جەلپ قىلىۋالدى، كۆڭلىمۇ خېلى ئېچىلىپ قالدى،
بايىقى غەم - ئەندىشلەرنى ئۇنتۇپ، چەكسىز خۇشاللىق قوينىغا
چۆمدى.

شۇ ئەسنادا، ئۇنىڭ ئالدىدىن يىگىرمە نەچچە يارد
يىراقلىقتىكى دولقۇنلىنىپ تۇرغان بولۇق ئوتلاق ئارىسىدىن
بىر ياۋا توشقان سەكرەپ چىقتى. ياۋا توشقان قاپقارا تۈكلۈك
ئۇزۇن قۇلىقىنى دىڭ تۇتۇپ، سەكرەپ - تاقلىغىنىچە ئالىنۇس
دەرىخىنىڭ كامپىرىغا قاراپ كېتىۋاتاتتى. جېفرى شۇئان
مىلتىقنى كۆكرىكىگە تىرەپ توشقاننى قارىغا ئالدى. توشقاننىڭ
چىرايلىق ھەرىكەتلىرى دورىيان گرېپنى جەلپ قىلىۋالغانىدى.
ئۇ شۇ ھامان «ئوق چىقارماڭ جېفرى، ئۇنى ئاتماڭ» دەپ
توۋلىدى.

— نېمىدەپ جۆيلۈۋاتىسىز، دورىيان! — جېفرى كۈلۈپ
كەتتى. ياۋا توشقان ئالىنۇس دەرىخىنىڭ كامپىرىغا ئۆزىنى
ئېتىشىغا، جېفرىمۇ تەڭ ئوق ئۈزدى. شۇئان، ئىككى يەردىن
ئېچىنىشلىق چىرقىرىغان ئاۋاز ئاڭلاندى. بىرى، ئوق تەگكەن
ياۋا توشقاننىڭ ئاۋازى بولۇپ، ئالسىگە چىدىغىلى بولمايتتى.
يەنە بىر يەردە بىر ئادەم ئېچىنىشلىق داد - پەرياد كۆتۈرۈپ،
يۈرەكنى ئەزگۈدەك دەرىجىدە نالە قىلىۋاتاتتى.

— ئاھ پەرۋەردىگار! بىر ئادەمنى ئېتىپ قويۇپتىمەن
ئەمەسمۇ! — جېفرى ئەنسىز ۋارقىرىۋەتتى، — نېمانداق كالۋا
نېمە ئۇ؟ مىلتىقنىڭ ئالدىغا يۈگۈرگىنى نېمىسى! — ئۇ
ئاۋازىنى بولۇشىغا قويۇۋېتىپ توۋلىدى، — ئاتماڭلار! بىر ئادەم
يارىلاندى.

ئوۋ مەيدانىنىڭ كۆزەتچىسى كالتىكىنى كۆتۈرگىنىچە
يۈگۈرۈپ كەلدى.

— ئوق تەگكەن ئادەم قېنى، ئەپەندى؟ — ۋارقىرىدى

كۆزەتچى. شۇ ھامان مىلتىق ئاۋازلىرىمۇ چېپىدە توختىدى.
— ئەنە، ئاۋۇ يەردە، — چاتقاللىققا ئالدىراش كىرىپ
كېتىۋاتقان جېفرى زەردە بىلەن جاۋاب بەردى، —
خىزمەتكارلىرىڭىزغا نېرىراق تۇرۇڭلار دەپ قويسىڭىز بولمامدۇ؟
مانا بۈگۈنكى ئوۋ ئوۋلاش كەيپىمۇ بىراقلا يوققا چىقتى.

دورىيان ئۇلارنىڭ لەپەڭلەپ جىم تۇرمايۋاتقان يۇمران
شاخ - شۈمبىلارنى قايرىپ، ئالىنۇس دەرەخلىكىگە كىرىپ
كېتىۋاتقانلىقىغا كۆزىنى ئۈزۈپ قاراپ تۇردى. ھايال ئۆتمەي،
ئۇلار بىر جەسەتنى ئوچۇقچىلىققا سۆرەپ چىقتى. دورىيان
قورققىنىدىن كەينىگە ئۆرۈلۈۋالدى، گويا نەگىلا بارسۇن، بالا -
قازا ئۆزىگە ئەگىشىپ يۈرگەندەكلا ھېس قىلدى. ئۇ جېفرىنىڭ
ھېلىقى ئادەمنىڭ ئۆلگەن - ئۆلمىگەنلىكىنى سورىغانلىقىنى،
ئوۋ مەيدانى كۆزەتكۈچىسىنىڭ «ئۆلۈپتۇ» دېگەن جاۋابىنىمۇ
ئاڭلىدى. كۆزىنى يۇمۇپ - ئاچقۇچە، بىر توپ ئادەم يىغىلىپ
غۇلغۇلا قىلىشقا باشلىدى، ئەتراپ بىردەمدىلا قالايمىقانلىشىپ
كەتتى. كۆكرىكى سۆسۈن كەلگەن يوغان بىر ياۋا توخۇ دەرەخ
ئۈستىدىن پۇرىدە ئۇچۇپ ئۆتۈپ كەتتى.

ئارىدىن بىرنەچچە مىنۇت ئۆتتى. بۇ بىرنەچچە مىنۇت
دەككە - دۈككە ئىچىدە ئاران تۇرغان، پۈتۈن ۋۇجۇدىنى
ئېيتقۇسىز ئازاب چىرمىۋالغان دورىيان ئۈچۈن نەچچە سائەتتەك
تۈيۈلۈپ كەتتى. بىر قول مۈرىسىگە قويۇلۇشى بىلەن تەڭ، ئۇ
ھودۇققىنىچە شاققىدە كەينىگە ئۆرۈلدى.

— دورىيان، — دېدى لورد ھېنرى، — ھەممىمىزنىڭ كەيپى
ئۇچتى، بۈگۈنكى ئوۋ مۇشۇ يەرگىچە بولسۇنمىكىن؟
— بولدى، ئوۋ ئوۋلاش دېگەننى ئىككىنچىلەپ كۆزۈم
كۆرمىسۇن، ھاررى، — دېدى دورىيان ئازابلانغان ھالدا، —
ئەجەب ئېچىنىشلىق ئىش بولدى - ھە! كىم بولغىدى ئۇ...
ئۇ گېپىنى داۋاملاشتۇرۇشقا ئامالسىز قالدى.

— شۇنداق، بەك ئېچىنىشلىق ئىش بولدى، — دېدى لورد

ھېنرى، — ئوق ئۇدۇل كۆكرىكىگىلا تېگىپتۇ، ئۇ چوقۇم نەق مەيداندىلا جان بەرگەن گەپ. يۈرۈڭ، ئەمدى قايتىپ كېتەيلى. ئىككىيلەن بىر ئېغىز مۇ گەپ قىلىشماي ئەللىك ياردىقىچە يانمۇيان مېڭىشتى. شۇ ئەسنادا، دورىيان لورد ھېنرىغا لەپىدە قاراپ قويۇپ، ھەسرەت ئىلكىدە دېدى:

— بۇ يامانلىقنىڭ بېشارىتى، ھاررى. بىر شۇملۇق بۇرنۇمغا پۇراۋاتىدۇ.

— نېمە دېدىڭىز؟ — دېدى لورد ھېنرى، — سىز مۇشۇ تاسادىپىي ۋەقەنى دەۋاتىسىزغۇ دەيمەن. بۇرادەر، بۇنداق ئىشلاردىن ساقلانغىلى بولمايدۇ. گۇناھنىڭ ھەممىسى ئاشۇ ئادەمنىڭ ئۆزىدە. كىم ئۇنى مىلتىقنىڭ ئالدىغا يۈگۈرۈپ كەلسۇن دەپتۇ؟ جېفرىمۇ بۇ ئىشتا كۆپ تەڭقىسلىقتا قالدى. ئەمما، بۇنىڭ بىز بىلەن ھېچقانداق ئالاقىسى يوق، ئۆلگۈچىدىمۇ گۇناھ يوق. باشقىلار جېفرىنى قالايمىقان ئوق چىقاردى دەپ قالغاندەك تۇرىدۇ. ئەمەلىيەتتە، ئۇنداق ئەمەس. لېكىن، ئۇنىڭ ئاتقان ئوقى دەل تېگىدىكەن ئەمەسمۇ. ئەمدى بۇ ئىشنى تەرگەۋەرگەننىڭ ھېچ پايدىسى يوق.

دورىيان بېشىنى چايقاپ قويدى.

— ياق ھاررى، بۇ بىر پېشكەللىكنىڭ بېشارىتى. كۆڭلۈم تۇيۇپ تۇرۇۋاتىدۇ، ئىككىمىزنىڭ بىرىگە بىرەر بالا - قازا كېلىدىغاندەك تۇرىدۇ. بۇ بالا - قازا بەلكىم مېنىڭ بېشىمغا كېلەر، — ئۇ شۇ گەپلەرنى دەۋىتىپ، قولى بىلەن كۆزلىرىنى ئۇۋۇلاپ قويدى.

لورد ھېنرى قاقاقلاپ كۈلۈپ كەتتى.

— دۇنيادىكى ئەڭ قورقۇنچلۇق ئىش — كۆڭۈلسىزلىك، دورىيان. ئۇ ھەم كەچۈرگىلى بولمايدىغان بىر گۇناھ. لېكىن، مېھمانلار تاماق ئۈستىدە بۇ ئىشنى تەرگەپ تۇرۇۋالماستىلا، بۇنداق گۇناھقا دۇچار بولمايمىز. مەن ئۇلارغا بۇ ئىشنى تىلغا ئالماسلىق توغرىسىدا گەپ قىلىپ قويسام بولغۇدەك. بالا -

قازانىڭ بېشارىتى دەپ نەدىكى گەپلەرنى قىلىدىكەنسىز. تەقدىر
ئىلاھى بىزگە ئەزەلدىن بىرەر بېشارەت بېرىپ باققان ئەمەس. ئۇ
شۇنچىلىك دانا ھەم شەپقەتسىز بولسىمۇ، ھەرگىز ئۇنداق
قىلمايدۇ. نېمە ئىش قىلغانىدىڭىز، بېشىڭىزغا بالا - قازا
كەلگۈدەك، دورىيان؟ مانا ھەممە نېمىڭىز تەل، سىزگە ھەممە
ئادەم ھەۋەس قىلىشىدۇ، بىزمۇ ئۇنىڭدەك بولۇپ قالغان
بولساقچۇ، دەپ ئارمان قىلىشىدۇ.

— مەن شۇلارنىڭ ئورنىدا بولۇپ قالسامچۇ كاشكى. تولا
كۈلىۋەرمەك ھاررى، راست دەۋاتىمەن. بايا ئۆلۈپ كەتكەن بىچارە
دېھقان جېنىدا مەندىن كۆپ بەختلىك. مەن ئۆلۈمدىن
قورقمايمەن، ئەزرائىلدىن قورقىمەن. ئەزرائىل گويا يوغان
قانىتىنى كېرىپ ئەتراپىدا چۆرگىلەۋاتقاندا تۇيۇلىدۇ. ئاھ
پەرۋەردىگار! قاراڭ، ئەنە ئاۋۇ ئورمانلىقتا بىرىنىڭ مېنى پايلاپ
يۈرگىنىنى كۆردىڭىزمۇ؟

لورد ھېنرى ئۇنىڭ پەلەي كىيىۋالغان، توختىماي تىترەۋاتقان
قولى بىلەن كۆرسەتكەن تەرەپكە نەزىرىنى ئاغدۇردى.

— شۇنداق، — دېدى لورد ھېنرى كۈلۈمسىرىگىنىچە، —
باغۋەن سىزنى ساقلاۋاتقاندا كەلگۈدەك قىلىدۇ. پەرىزىمچە، ئۇ سىزدىن
كەچتە تاماق شىرەسىگە قانداق گۈللەرنى تىزىشنى
سورايدىغاندا كەلگۈدەك قىلىدۇ. نېمانداق جىددىيلىشىپ كېتىسىز،
بۇرادەر! شەھەرگە كىرگەندە دوختۇرۇم سىزنى بىر كۆرۈپ باقسا
بولغۇدەك.

باغۋەننىڭ كېلىۋاتقىنىنى كۆرۈپ، دورىياننىڭ كۆڭلى خېلى
ئارامغا چۈشكەندەك بولدى. باغۋەن شىلەپسىنى سەل كۆتۈرۈپ
قويۇپ، ئارسالدى بولغان قىياپەتتە لورد ھېنرىغا قارىدى، ئاندىن
قوينىدىن بىر پارچە خەتنى چىقىرىپ دورىيانغا تەڭلىدى:

— كىنەز خانىم جاۋابىڭىزنى كۈتۈپ قالدى، ئەپەندى.

دورىيان خەتنى يانچۇقىغا سېلىۋېتىپ:

— كىنەز خانىمغا دەپ قوي، مەن ھازىرلا بارىمەن، — دېدى

سوغۇقلا. باغۋەن كەينىگە ئۆرۈلۈپ ئۆي تەرەپكە قاراپ تېز - تېز كېتىپ قالدى.

— ئاياللار خەتەرلىك ئىشقا تەۋەككۈل قىلىشقا نېمانداق ئامراقتۇ - ھە! — دېدى لورد ھېنرى كۈلۈپ تۇرۇپ، — مەن ئۇلارنىڭ مۇشۇ ئىشىغىلا قايىل. بىرى سەللا دىققەت قىلدىمۇ بولدى، شۇ ھامان ئايرىپ ئولتۇرماي ھەرقانداق ئادەمگە نازۇكەرەشمە قىلىۋېرىدۇ.

— تەۋەككۈلچىلىك ھەققىدە گەپ قىلىشقا بەك ئامراق ئىكەنسز، ھاررى! بۇ ئىشتا سىز زور خاتالاشتىڭىز. مەن كىنەز خانىمغا ئامراق، لېكىن ئۇنى ياخشى كۆرمەيمەن.

— كىنەز خانىم سىزنى ناھايىتى ياخشى كۆرىدۇ، لېكىن سىزگە ئانچە ئامراق ئەمەس. شۇڭا، ئىككىڭلار قوشماق مېغىزدەك تازا ماس كېلىسلەر.

— تولا تۇخۇمدىن تۈك ئۈندۈرمىگە، ھاررى. ئۇنداق ئەپقاچتى گەپلەرگە ئىشەنمەڭ.

— گەپمۇ بىكارغا چىقمايدۇ، شۇڭا ئەپقاچتى گەپلەرگە ئىشەنمەسلىكنىڭ ئۆزى ئەخلاقسىزلىق، — دېدى لورد ھېنرى بىر تال تاماكا تۇتاشتۇرۇپ.

— ئاشۇ «ھېكمەتلىك» گەپلىرىڭىزنى دەۋىلىش ئۈچۈن ھېچكىمنى بوش قويمايدىكەنسز، ھاررى.

— كىشىلەر قەسىدىخانغا ئۆزى خالاپ بېرىشىدۇ، — دېدى لورد ھېنرى جاۋابەن.

— بىرەرەننى چىن دىلىمدىن ياخشى كۆرۈپ باقسام بولاتتى، — دورىياننىڭ ئاۋازى ئازابلىق تۈس ئالدى، — مەندە ھېسسىيات دېگەندىن ئەسەر قالمدى، ئارزۇ - ئىستەكلىرىممۇ تەلتۆكۈس يوققا چىقتى. ئۆزۈمنىڭ ھالى بىلەنلا قالدىم، ئادىمىيلىكىم ئۆزۈمگە يۈك بولدى. شۇ تاپتا يىراق - يىراقلارغا كەتكۈم، ھەممە نەرسىنى ئۇنتۇپ كەتكۈم بار. بۇ يەرگە كېلىپ بەك دۆتلۈك قىپتىمەن. خارۋېيغا تېلېگرامما يوللاپ، ساياھەت

كېمىسى تەييارلاپ قويۇشنى تاپىلسام بولىدىغان ئوخشايدۇ.
كېمىگە چىقىپلىۋالسام خەتەردىن قۇتۇلۇپ قالاتتىم.

— قايسى خەتەرنى دەۋاتىسىز، دورىيان؟ سىزگە بىرەر ئىش بولمىغاندۇ؟ نېمە ئىش بولسا ئۇدۇل دەۋىرىڭ، قولۇمدىن كېلىشىچە ياردەم قىلىمەن.

— سىزگە دېسەم بولمايدۇ، ھاررى، — ئۇنىڭ چىرايى غەمكىن تۈس ئالدى، — ئېھتىمال، بۇلارنىڭ ھەممىسى مەندىكى خىيالىي تۇيغۇ بولۇشى مۇمكىن. بۇ ۋەقەدىن كۆڭلۈم تولىمۇ پاراكەندە بولدى. مۇشۇنداق بالا — قازا بېشىمغا كېلىپ قالامدىكىن دەپ قورقۇپ كېتىۋاتىمەن.

— نېمىدەپ جۆيلۈۋاتىسىز، دورىيان؟

— جۆيلۈۋاتقان بولسامغۇ تازا ياخشى بولاتتى. لېكىن، ئاشۇنداق قورقۇنچلۇق خىياللار كاللامغا كىرىۋېلىپ زادىلا ئارام بەرمەيۋاتىدۇ. ئوھوي! كىنەز خانىم كەپتۇغۇ. ئۈچىڭىزغا كىيىۋالغان ئېسىل مۇراسىم كىيىمىڭىز بىلەن گرېتسىيىنىڭ ئايال ئوۋ ئىلاھىغا ئوخشاپ قالغىنىڭىزنى كۆرمىدىغان. قارىڭە، مانا بىز قايتىپ كەلدۇق، كىنەز خانىم.

— بولغان ئىشلاردىن خەۋەر تاپتىم، گرېي ئەپەندى، — دېدى كىنەز خانىم، — بىچارە جېفرىنىڭ روھى چۈشۈپ سالپىيىپلا قاپتۇ. سىزمۇ ئۇنىڭغا توشقاننى ئاتماسلىقنى ئەسكەرتىپتىكەنسىز بولمىسا. تازىمۇ غەلىتە ئىش بوپتۇغۇ بۇ!

— شۇنداق، ھەقىقەتەن غەلىتە ئىش بولدى. نېمىشقىمۇ شەيتاننىڭ كەينىگە كىرىپ ئاشۇ گەپنى قىلغاندىمەن. قارىغاندا، شۇ چاغدا قېنىم قىزىپ كەتكەن ئوخشايدۇ. ھېلىقى جانىۋارمۇ يەك ئوماق ئىكەن. ئەپسۇس، ئۇلار سىزگە بۇ قورقۇنچلۇق ئىشنى دەپ ساپتۇ ئەمەسمۇ.

— ھەقىقەتەن كىشىنى بىئارام قىلىدىغان ئىش بولدى، — گەپ ئارىلىدى لورد ھېنرى، — قىلچىلىك پسخولوگىيىلىك تەتقىقات قىممىتى يوق — دە، بۇ ئىشنىڭ. ئەگەر جېفرى بۇ

ئىشنى قەستەن قىلغان بولسا ئىدى، شۇ چاغدا بۇ ئىشنىڭ تازا ئەھمىيىتى بولغان بولاتتى! شۇ تاپتا مېنىڭ ئۇ قاتىل بىلەن تازا تونۇشقۇم كېلىۋاتىدۇ.

— بەك قورقۇنچلۇق ئادەم ئىكەنسز، ھاررى! — دېدى كىنەز خانىم، — شۇنداقمۇ، گرېي ئەپەندى؟ ھاررى، ھاررى، گرېي ئەپەندى بولالماي قېلىۋاتىدۇ، ھوشىدىن كېتەي دەپ قالدى.

دورىيان تولىمۇ تەسلىكتە قەددىنى رۇسلاپ كۈلۈمسىرەپ قويدى.

— ھېچ ئىش يوق، كىنەز خانىم، — پىچىرلىدى دورىيان، — كۆڭلۈم تازا جايىدا ئەمەس. ئەتىگەن بەك ئۇزۇن يول يۈرگەن بولسام كېرەك. بايا ھاررى نېمە دېدى؟ چوقۇم ناھايىتى رەزىل گەپلەرنى قىلىدىغۇ دەيمەن؟ ئۇنىڭ نېمە دېگىنىنى ماڭا باشقا كۈنى ئېيتىپ بېرەرسىز. كەچۈرۈڭ، بىردەم يېتىۋالمام بولمىدى. ھەمراھ بولالمايدىغان بولدۇم.

ئۇلار گۈللۈك شىپاڭدىن بالكونغا تۇتىشىدىغان ھېلىقى پەلەمپەيگە كېلىپ قالغانىدى. دورىيان ئەينەك ئىشىكنى يېپىپ كىرىپ كېتىشىگە، لورد ھېنرى شاققىدە كەينىگە ئۆرۈلدى — دە، ئۇيقۇسىرىغان كۆزلىرىنى كىنەز خانىمغا تىكىپ سورىدى، — سىز ئۇنى ياخشى كۆرۈپ قالىدىڭىزمۇ؟

كىنەز خانىم دەماللىققا بىرنېمە دېيەلمەي، ھاڭۋاقىنىچە تۇرۇپ قالدى.

— ئۆزۈممۇ ئۇقمايمەن، — دېدى ئۇ ئاخىر.

لورد ھېنرى بېشىنى چايقاپ قويدى.

— ھەممە نەرسە ئايدىڭ بولۇپ كەتسە، جانغا زامىن بولىدۇ.

بىر نەرسىگە بولغان تونۇش قانچىكى غۇۋا، قانچىكى مەۋھۇم بولسا، شۇ نەرسە كىشىگە شۇنچە ئۇز بىلىنىدۇ.

— ئۇنداق غۇۋا بولۇپ كەتسە، ئاسانلا يولدىن ئادىشىپ قالدىغان گەپ.

— ئاخىرقى ھېسابتا ھەممىسىنىڭ مەنزىلى بىر يەردە
ئاخىرلىشىدۇ، سۆيۈملۈك گلادىس.

— نەدە ئاخىرلىشىدۇ؟

— خىيالىي تۇيغۇ بەربات بولغان يەردە.

— مېنىڭ ھاياتىم دەل ئاشۇ خىيالىي تۇيغۇ بەربات بولغان
يەردىن باشلىنىدۇ، — كىنەز خانىم يېنىككىنە ئۆھسىنىپ
قويدى.

— سىز خىيالىي تۇيغۇنى ھېس قىلىپ بولغۇچە، ئۇ خان
تاجى بولۇپ بېشىڭىزغا كىيىلىپ بولىدۇ.

— مەن بۆلجۈرگەن يوپۇرمىقى شەكلىدىكى تاجسىمان
بېزەكلەردىن ① بەك بىزار.

— شۇندىقنى كىيىشىڭىز سىزگە بەك يارىشىدۇ.

— ئۇنداقلىرى ئاممىۋى سورۇنلارغىلا ماس كېلىدۇ.

— بىر كۈنلەردە شۇنىڭ ئارمىنىنىمۇ يەپ قالسىز، — دېدى
لورد ھېنرى.

— گۈلنىڭ بىر تال بەرگىنىمۇ يوقىتىپ قويماسمىنا.

— ئۇنداق دېگىنىڭىز بىلەن، ئېرىڭىز مونمونتنىڭ قۇلىقى
ئۇزۇن جۇمۇ.

— قېرىپ قالغان ئادەمنىڭ قۇلىقى قانچىلىك بولماقچىدى؟

— ئۇ سىزنى قەتئىي كۈنلىمەمدۇ؟

— مەنمۇ شۇنى دەيمەن. گاھىدا، ئۇمۇ باشقا ئاياللارنىڭ

ئەرلىرىدەك مېنى كۈنلەپ قويسا بولمامدىغاندۇ دەپ كېتىمەن.

لورد ھېنرى گويا بىر نەرسە ئىزدەۋاتقاندەك، تۆت ئەتراپىغا
قارىدى.

— نېمە ئىزدەۋاتىسىز؟ — سورىدى كىنەز خانىم.

— خەنجىرىڭىزنىڭ قالقىنىنى ② ئىزدەۋاتىمەن، — جاۋاب

① كىنەزلەرنىڭ تاجىغا تاقايدىغان بېزەك.

② قىلىچۈزلىق قىلغاندا كىيىدىغان نىقاب ۋە شەمشەرنىڭ دەستىسىنىڭ يېنىدىكى يۇمىلاق
قالقان قوغدىنىشتا ناھايىتى ئەسقاتىدۇ.

بەردى لورد ھېنرى، — سىز ئۇنى تاشلىۋەتتىڭىز.
كىنەز خانىم ئاۋازىنى قويۇۋېتىپ قاقاقلاپ كۈلۈپ كەتتى:
— مەن تېخى نىقابىمنىمۇ ئېلىۋەتمىگەن تۇرسام.
— نىقاب تاقىۋالسىڭىز، كۆزلىرىڭىز ئادەمنى بۆلەكچە جەلپ
قىلىدىكەن، — دېدى لورد ھېنرى.

كىنەز خانىم يەنە كۈلۈپ كەتتى، كۈلگەندە ئۇنىڭ سەدەپتەك
ئاپئاق چىشلىرى كىشىگە گويا قىپقىزىل ئالمنىڭ ئىچىدىكى
ئۇرۇقنى ئەسلىتەتتى.

دورىيان گرېي ئۈستۈنكى قەۋەتتىكى ھۇجرىسىدىكى ساپادا
سوزۇلۇپ ياتاتتى، ۋۇجۇدى قورقۇنچتىن شامال سوققان
ياپراقتەك غال — غال تىترەيتتى. ھايات كۆزنى يۇمۇپ —
ئاقچۇچىلا بىر قورقۇنچلۇق يۈككە ئايلىنىپ، ئۇنىڭ يەلكىسىنى
قاتتىق باساتتى. بايا ئوق يەپ ئۆلگەن ھېلىقى بىچارە كىشىنىڭ
ئېچىنىشلىق ئۆلۈمى گويا ئۇنىڭغا ئۆلۈمىدىن بېشارەت
بېرىۋاتقاندەك تۇيۇلاتتى. ئۇ لورد ھېنرىنىڭ بايا چاقچاق قىلىپ
دەپ قويغان گەپلىرىدىن ھوشىدىن كەتكىلى تاسلا قالدى.

سائەت بەش بولغاندا، دورىيان گرېي قوڭغۇراقنى بېسىپ
خىزمەتكارنى چاقىرىپ نەرسە — كېرەكلىرىنى تەخلەپ
قويۇشنى، كېچىلەپ شەھەرگە كىرىپ كېتىدىغانلىقىنى، سائەت
سەككىز يېرىمدا پەيتۈننى دەرۋازا ئالدىغا توختىتىپ تۇرۇشنى
تاپىلىدى.

شۇ تاپتا ئۇنىڭ سېلىپ قورۇقىدا بىر مىنۇتمۇ تۇرغۇسى يوق
ئىدى، بۇ يەردە تۇرىۋەرسە بىرەر پېشكەللىككە يولۇقىدىغاندەكلا
تۇيۇلاتتى. بۇ يەردە ئەزرائىل ئوچۇق — ئاشكارا مېڭىپ
يۈرمەكتە، ئورمانلىقتىكى چاتقاللىقلار ئارىسىدا قان داغلىرى
ئۇيۇپ قالغانىدى.

ئارقىدىن، ئۇ لورد ھېنرىغا بىر پارچە خەت يېزىپ، ئۆزىنىڭ
شەھەرگە قايتىپ ئۇنىڭ دوختۇرىنى ئىزدەيمەكچى
بولۇۋاتقانلىقىنى، ئۇنىڭ ئۆزىگە ۋاكالىتەن مېھمانلارنى كۈتۈپ

قويۇشنى ئۆتۈندى. ئۇ خەتنى قاتلاپ كونۇپرتقا سالاي دەپ تۇرۇشىغا، ئىشك چىكىلىپ خىزمەتكار كىرىپ كەلدى ۋە ئوۋ مەيدانى كۆزەتچىسىنىڭ كۆرۈشمەكچى بولۇۋاتقانلىقىنى ئېيتتى. ئۇ قوشۇمىسىنى تۈرۈپ لەۋلىرىنى چىشلەپ، بىردەم ئويلىنىپ تۇرۇپ كەتكەندىن كېيىن:

— ئۇنى باشلاپ كىر، — دېدى.

كۆزەتچى ئىشكتىن كىرىشىگە، دورىيان تارتىمىدىن پۇل چېكى دەپتىرىنى ئېلىپ، ئۇنىڭ ئالدىغا يايىدى.

— مېنىڭچە، سەن بۈگۈن ئەتىگەن يۈز بەرگەن ھېلىقى ئىش ئۈچۈن كەلدىڭغۇ دەيمەن، تورنتون؟ — سورىدى ئۇ قولغا قەلەمنى ئېلىپ.

— شۇنداق، ئەپەندى، — جاۋاب بەردى كۆزەتچى.

— ئۇ بىچارە توي قىلغانمۇ؟ ئۆيىدە ئۇنىڭ بېقىشىغا قاراشلىق بىرەرى بارمۇ؟ — سورىدى دورىيان بىزارلىق بىلەن، — ئەگەر شۇنداق بولۇپ قالسا، ئۇلارنىڭ تۇرمۇشىدىن ئۆزۈم خەۋەر ئالىمەن. سەن زۆرۈر دەپ قارىساڭلا، ئۇلارنىڭ دېگىنىنى بېرىمەن.

— بىز ئۇنىڭ كىملىكىنى بىلەلمىدۇق ئەپەندى. شۇڭا، مەن ئۆزۈمنى چاغلىمايلا ئالدىڭىزغا سۈرۈشتۈرگىلى كېلىۋىدىم.

— كىملىكىنى بىلەلمىدۇق؟ — سورىدى دورىيان روھسىز قىياپەتتە، — بۇ نېمە دېگىنىڭ؟ ئۇ سېنىڭ قول ئاستىڭدىكى ئادەم ئەمەسمۇ؟

— ئەمەس ئەپەندى، ئۇنى بۇرۇن كۆرۈپ باقماپتىكەنمەن. تۇرقىدىن ماتروستەك قىلىدۇ، ئەپەندى.

دورىيان گرېپنىڭ قولىدىكى قەلەم تۇيۇقسىز سىيرىلىپ چۈشۈپ كەتتى، گويا يۈرىكى سوقۇشتىن توختاپ قالغاندەك تۇيغۇغا كېلىپ قالدى.

— ماتروس؟ — توۋلىدى دورىيان، — سەن ئۇنى ماتروس ئىكەن دېدىڭما؟

— شۇنداق، ئەپەندى. قارماققا ماتروسقا بەكلا ئوخشايدىكەن،
ئىككى بىلىكىگە ئالا قويماي گۈل چېكىۋالغان بىرنېمە ئىكەن.
— ئۇنىڭ يېنىدىن بىرەر نەرسە چىقىمۇ؟ — دورىيان
ئالدىغىراق سۈرۈلۈپ، كۆزەتچىگە ھەيرانلىق ئىلىكىدە
تىكىلدى، — ئۇنىڭ يېنىدىن سالاھىيىتىنى ئېنىقلاپ
بېرەلگۈدەك بىرەر نەرسە چىقىمۇ؟

— ئازراق پۇل بىلەن يەنە بىر دانە ئالتۇن تاپانچىسى بار
ئىكەن. سالاھىيىتىنى ئېنىقلاپ بېرەلگۈدەك ھېچ نەرسە
چىقىمىدى. ئۇنىڭ تۇرقىغا قاراپ، ئۇنى ماتروسىمىكىن دەپ پەرەز
قىلدۇق.

دورىيان ئورنىدىن لىكىدە تۇرۇپ كەتتى، كاللىسىدا
كۈچلۈك بىر ئۈمىد يۇلتۇزى پاللىدە چاقنىغاندەك بولدى.
— جەسەت قەيەردە؟ — سورىدى ئۇ ئالدىراپ، — تېز بول!
مېنى باشلاپ بار، ئۇنى كۆرۈپ باقاي.

— دېھقانچىلىق مەيدانىدىكى ئاتخانىدا، ئەپەندى. باشقىلار
نەس باسىدۇ دەپ جەسەتنى ئۆيگە ئەكىرىشكە ئۈنىمىدى.

— ئاتخانىدا؟ سەن دەرھال ئۇ يەرگە بېرىپ مېنى ساقلاپ
تۇر. پەيتۈنكەش ئاتتىن بىرنى يېتىلەپ كەلسۇن، ياق، بولدى.
ئاتخانىغا ئۆزۈم بارسام تېزرەك بولغۇدەك.

ھايال ئۆتمەي، دورىيان گرېي ئېتىنى ئۇچقاندەك
چاپتۇرغىنىچە ئۇزۇن كەتكەن بىپايان يولدا پەيدا بولدى. يول
بويىدىكى دەرەخلەر گويا ئۇزۇن سەپ تارتىپ تىزىلىپ تۇرغان
جىن - ئالۋاستىلاردەك ئۇنىڭ يېنىدىن غۇيۇلداپ ئۆتەتتى.
ئۇچقاندەك كېتىۋاتقان ئات بىر ئاق تۈۋرۈكنىڭ يېنىدىن جىددىي
ئايلىنىشىغا، دورىيان ئاتتىن يىقىلىپ چۈشكىلى تاسلا قالدى،
دورىيان ئاچچىقىدا قامچىسى بىلەن ئاتنىڭ بويىنىغا بىرنى
سالدى. تۇيۇقسىز تەگكەن قامچىدىن چۆچۈگەن ئات يادىن
ئۈزۈلگەن ئوققا ئوخشاش، قاراڭغۇدا تۇياقلىرى ئاستىدىن
شېغىللارنى چاپرىتىپ ئۇچقاندەك چېپىپ كەتتى.

دوربان دېھقانچىلىق مەيدانىغا ئاخىر يېتىپ كەلدى، ئىككى ئادەم ھويلىدا ئۇيان - بۇيان مېڭىپ يۈرەتتى. ئۇ ئاتتىن لىككىدە سەكرەپ چۈشۈپ، چۇلۇۋۇرنى ئۇلارنىڭ بىرىگە تاشلاپ بەردى. ئۇ ئەڭ ئىچكىرىسىدىكى بىر ئېغىلدا پىلىلداپ يېنىپ تۇرغان چىراغ يورۇقىنى كۆرۈپ، جەسەتنىڭ شۇ يەردە ئىكەنلىكىگە جەزم قىلدى ۋە ئىككى تاقلاپلا ئېغىلنىڭ ئالدىغا كەلدى - دە، قولىنى ئىشىكنىڭ تاقىقىغا ئالدى.

دوربان بىردىنلا تۇرغان جايىدا قاتۇرۇپ قويغان ھەيكەلدەك تۇرۇپلا قالدى، بۇ ئىش ئاشكارىلىنىپلا كەتسە، پۈتكۈل تۇرمۇشى ئاستىن - ئۈستۈن بولۇپ كېتىدىغاندەك تۇيۇلۇپ، ئىشىكنى ئىتتىرىپلا ئېغىلغا كىردى.

ئېغىلنىڭ بۇلۇڭىغا دۆۋىلەپ قويۇلغان بىر دۆۋە تاغارنىڭ ئۈستىدە ئۇچىسىدا قوپال تىكىلگەن كۆڭلەك بىلەن كۆك ئىشتان، يۈزىگە قاسماقلىقىدىن كۆرگۈسىز بولۇپ كەتكەن قولىياغلىق يېپىپ قويۇلغان بىر جەسەت ياتاتتى. يېنىدا بوتۇلكىغا سانجىپ قويۇلغان بىر تال شام پىلىلداپ كۆيۈۋاتاتتى. دوربان گرېپنىڭ تېنى جۇغىدە قىلىپ قالدى، جەسەتنىڭ يۈزىدىكى ياغلىقنى ئېلىۋېتىشكە جۈرئەت قىلالماي، چاكارلارنى چاقىردى.

— ئۇنىڭ يۈزىدىكى ياغلىقنى ئېلىۋەت، ئۇنى كۆرۈپ باقاي، — ئۇ شۇنداق دېگەچ، ئىشىككە چاپلىشىپ تۇرۇۋالدى. چاكار جەسەتنىڭ يۈزىدىكى قولىياغلىقنى ئېلىۋەتتى. دوربان ئىككى چامداپ ئالدىغا ئۆتتى - دە، خۇشاللىقىدا ۋارقىرىۋەتتى. دەرەخلىكتە ئوق تېگىپ ئۆلگەن بۇ ئادەم دەل جامۇس ۋېيىن ئىدى.

ئۇ جەسەتكە قارىغىنىچە جايىدا خېلىغىچە ھاڭۋېقىپ تۇرۇپ قالدى. ئۇ ئۆيگە ئاتلىق كېتىۋېتىپ، خەتەردىن قۇتۇلغانلىقىدىن خۇشلۇقىدا كۆزلىرىدىن تاراملاپ ياش تۆكۈلدى.

ئون توققۇزىنچى باب

— ماڭا يېڭىدىن ئادەم بولۇشىڭىزنى جاكارلىشىڭىزنىڭ نېمە ھاجىتى؟ — لورد ھېنرى شۇنداق دېگەچ، شېشىدەك ئاپئاق بارماقلىرىنى لىققىدە گۈلاب سۈيى توشقۇزۇلغان قىزىل رەڭلىك مىس قاچىغا تىقتى، — مانا شۇ تاپتىمۇ بىر ئوبدان تۇرمامسىز. مۇشۇ ھالىتىڭىزنى ھەرگىز ئۆزگەرتمەڭ.

دورىيان گرېي بېشىنى چايقاپ قويدى.

— ياق ھاررى، ھاياتىمدا نۇرغۇن يامان ئىشلارنى قىلغانمەن، ئەمدى ئۇنداق ئىشلارنى ھەرگىز قىلمايمەن. تۈنۈگۈندىن باشلاپ ياخشى ئىش قىلىشنى باشلىدىم.

— تۈنۈگۈن نەدە بولىدىڭىز؟

— يېزىدا، ھاررى. بىر دەڭدە ئۆزۈم يالغۇز ئۇخلايدىم.

— بۇرادەر، — دېدى لورد ھېنرى كۈلۈمسىرەپ تۇرۇپ، — يېزىدا ئادەمنىڭ ئەسكىسى يوق، ئازدۇرۇشمۇ يوق. ئۇلار دەل شۇ ۋەجىدىن زاماننىڭ كەينىدە قالغان. مەدەنىيلىشىش دېگەن ئۇنداق ئاسان ئىش ئەمەس. مەدەنىيلىشىشكە پەقەت ئىككى خىل يول بىلەنلا يەتكىلى بولىدۇ. بىرى، ياخشى تەربىيە ئېلىش، يەنە بىرى، چۈشكۈنلىشىش. سەھراىلقلارنىڭ بۇلار بىلەن كارى يوق. شۇڭا، ئىلگىرى باسماي بىر ئىزىدا توختاپ قالغان.

— تەربىيىلىنىش بىلەن چۈشكۈنلىشىش، — تەكرارلىدى

دورىيان، — بۇلارنىڭ ھەر ئىككىلىسى مېنىڭ بېشىمدىن ئاز — تولا ئۆتكەن. بۇ ئىككىسىنىڭ بىر — بىرى بىلەن توقۇنۇشماي بىللە مەۋجۇت بولۇپ تۇرغىنىغا زادىلا ئەقلىم يەتمەيدۇ. شۇڭا، مەندە يېڭىۋاشتىن ئادەم بولۇشتەك يېڭى بىر غايە پەيدا بولدى،

ھاررى. ئويلاپ باقسام، مەن جىق ئۆزگىرىپ كېتىپتەن. — نېمە ياخشى ئىش قىلغىنىڭىزنى تېخى دېمىدىڭىز، قىلغان ياخشى ئىشلىرىڭىز بىر قېتىم بىلەنلا توختاپ قالمىغاندۇ؟ — لورد ھېنرى شۇنداق دېگەچ، بىر دۆۋە بۆلجۈرگەننى تەخسىگە سالدى. — دە، قۇلۇلە قېپىغا ئوخشاپ كېتىدىغان قوشۇق بىلەن ئۈستىگە شېكەر سەپتى.

— سىزگە دېمەي كىمگە دەيمەن، ھاررى. بۇ كۆرگەنلا ئادەمگە دەپ يۈرىدىغان ئىش ئەمەس. بىر قىزنىڭ جېنىنى ئالماي ئامان قويدۇم. بۇ گېپىم سەل كۆپتۈرۈۋېتىلگەندەك بىلىنىدۇ. لېكىن، مەقسىتىمنى توغرا چۈشىنىڭ. ئۇ بەك چىرايلىق، سىبىل ۋېيىنغا قۇيۇپ قويغاندەكلا ئوخشايدۇ. قارىغاندا، دەسلەپتە ئۇنىڭ دەل ئاشۇ يېرى مېنى جەلپ قىلىۋالغانىكەن. سىبىل ۋېيىن يادىڭىزدا باردۇ؟ ئۇزاق بولۇپ كەتكەن ئىشلارغۇ ئۇ! ھىم، ھەيدى ئەلۋەتتە ئىككىمىزدەك يۇقىرى تەبىقىدىن ئەمەس، ئۇ بىر سەھرا قىزى. لېكىن، مەن ئۇنى چىن دىلىمدىن ياخشى كۆرىمەن. ھەممە ياق گۈزەل تۈسكە كىرگەن مۇشۇ ماي ئېيىدا ئۇنىڭ بىلەن كۆرۈشكىلى ھەپتىدە نەچچە قېتىم باردىم. ئىككىمىز تۈنۈگۈن بىر كىچىك باغچىدا كۆرۈشتۈك، رەڭگارەڭ ئالما چېچەكلىرى ھېلىدىن — ھېلىغا ئۇنىڭ چاچلىرىغا چۈشەتتى، ئۇ توختىماي ۋىلىقلاپ كۈلەتتى. ئەسلىدە بۈگۈن تاڭ سەھەردە يىراق — يىراقلارغا قېچىپ كەتمەكچى بولۇشقان. لېكىن، تۇرۇپلا ئۇنىڭ تۇنجى رەت ئۇچراشقان چاغدىكى سەبىلىكىنى، زىبالىقىنى ساقلاپ قېلىش قارارىغا كەلدىم.

— بۇ يېڭىچە تۇيغۇ سىزگە زور خۇشاللىق ئاتا قىلغاندەك قىلىدۇ، دورىيان، — لورد ھېنرى ئۇنىڭ گېپىنى بۆلدى، — بۇ سەھرا ناخشىسىنى سىلەر ئۈچۈن مەن ئېيتىپ تۈگىتىشكە رازىمەن. سىز ئۇنىڭغا خەيرخاھلىق قىلىڭ. سەمىمىيىتىڭىز بىلەن ئۇنىڭ قەلبىنى زېدە قىپسىز. مانا بۇ سىزنىڭ ئۆتمۈشىڭىزگە توۋا قىلىپ، يېڭىۋاشتىن ئادەم بولۇشىڭىزنىڭ

مۇقەددىمىسى بولۇپ قاپتۇ.

— ھاررى، بەك رەزىل ئادەم ئىكەنسز ! تولا ئۇنداق ئادەمنى قورقتىدىغان گەپلەرنى قىلماڭ. ھەيدىنىڭ قەلبى زېدىلەنگىنى يوق. ئەلۋەتتە، ئۇنىڭ بۇقۇلداپ يىغلىغىنى راست. لېكىن، ئۇ ئار - نومۇسقا قالغۇدەك ھېچ ئىش بولمىدى. ئۇ پېردىتاغا^① ئوخشاش، يالپۇز بىلەن تىرناقگۈل قاپلىغان گۈللۈكتە ياشاۋەرسە بولىۋېرىدۇ.

— شاختىن شاخقا قونۇپ يۈرىدىغان ھېلىقى فلورىزېل^② ئۈچۈن ھەسرەتلىك ياش تۆككەن ئوخشىمامدۇ، — لورد ھېنرى ئورۇندۇقنىڭ يۆلەنچۈكىگە ئۆزىنى تاشلاپ كۈلۈپ كەتتى، — قەدىرلىك دورىيان، بەزى يەرلىرىڭىز كىچىك بالىغا ئوخشايدۇ، سىزنىڭ. سىز ئۇ قىزنى مەرتىۋىسى ئۆزى بىلەن تەڭرەك بىرىنى ياخشى كۆرۈپ قالىدۇ دەپ قالدىڭىزمۇ؟ پەرىزىمچە، ئۇ كېيىن بىرەر تومپاي پەيتۈنكەشكە ياكى كالۋا تېرىقچىغا ياتلىق بولمىسا مانا مەن. ھەي، ئۇ سىزنى ياخشى كۆرۈپ قاپتۇ. ئەمدى ئېنىقلا ئېرىنى كەمسىتىدۇ، شۇ ۋەجىدىن دەرد - ئەلەمگە قالىدۇ. ئەخلاق نۇقتىسىدىن قارىغاندا، سىزنىڭ تۇرۇپلا ئۆزىڭىزنى تۇتۇۋېلىشىڭىز ماختاشقا ئەرزىمەيدۇ. ئۇنىڭ ئۈستىگە، ھەيدىنىڭ ئوپىلىيادەك يۇلتۇزلار چاراقلاپ تۇرغان كۆك قەرىدە پەرۋاز قىلمىغىنىنى، نېلۇپەرگۈلى قاپلىغان تۈگمەن كويللىسىدا بېلىقتەك ئۈزمىگىنىنى سىز نەدىن بىلىسىز؟

— بۇ گەپلىرىڭىزدىن جاق تويدۇم، ھاررى ! سىز ھەممىنى مەسخىرە قىلىدىكەنسز، ئۆز خىيالىڭىزغا تايىنىپلا ئېچىنىشلىق تراگېدىيىلەرنى توقۇپ چىقىرىدىكەنسز. شۇ تاپتا، سىزگە شۇ گەپلەرنى قىلغىنىمدىن پۇشايمان قىلىۋاتمەن. گەپلىرىڭىزگە ئەمدى ئىككىنچىلەپ پىسەنت قىلمايمەن.

① پېردىتا — شېكسپىرنىڭ «قىشتىكى ھېكايە» ناملىق دراممىسىدىكى پېرسوناژ.

② فلورىزېل — شېكسپىرنىڭ «قىشتىكى ھېكايە» ناملىق دراممىسىدىكى پېرسوناژ، پېردىتانىڭ ئاشنىسى.

قىلىۋاتقانلىرىمنىڭ خاتا ئەمەسلىكى ئۆزۈمگە ئايان. بىچارە ھەيدى! بۈگۈن ئەتىگەن ئاتقا مىنىپ ھېلىقى دېھقانچىلىق مەيدانىدىن ئۆتۈپ كېتىۋېتىپ، ئۇنىڭ ھۈپپىدە ئېچىلغان يەسمەنگۈلىنى ئەسلىتىدىغان ئاپئاق يۈزىنى دېرىزىگە چاپلاپ تۇرغانلىقىنى كۆرۈپ قالدىم. بولدى، بۇ ئىشنى ئەمدى تىلغا ئېلىشمايلى، سىزمۇ مېنىڭ شۇنچە يىلدىن بېرى قىلغان تۇنجى قېتىملىق ياخشى ئىشىمنى ئىنكار قىلىمەن دەپ تۇرۇۋالماڭ. بۇرۇن ئۆتكۈزگەن گۇناھلىرىمنى مۇشۇنداق ياخشى ئىشلارنى قىلىش ئارقىلىق يۇيىمەن، ياخشى ئادەم بولۇپ، بۇرۇنقى ھالىتىمگە قايتىمەن. ئۆزىڭىز توغرىسىدا پاراڭ قىلىپ بەرمەيسىز؟ كۈلۈپقا بارمىغىنىمغا نەچچە كۈن بولدى. ئېيتىڭە، شەھەردە قانداق يېڭى خەۋەرلەر بار؟

— كىشىلەر بىچارە بازىلىنىڭ يوقاپ كەتكەنلىكى توغرىسىدا غۇلغۇلا قىلىشىۋاتىدۇ.

— مەن تېخى ئۇلارنى بۇ ئىش توغرىسىدا تولا غۇلغۇلا قىلىشىپ زېرىكتىمىكەن دەپتىمەن، — دورىيان ئىستاكىغا ئازراق ئۈزۈم ھارىقى قويغاچ قاشلىرىنى ئېتىپ كۈلۈمسىرەپ قويدى.

— ۋاي ئوبدان ئۈكەم، بۇ ئىش توغرىسىدا غۇلغۇلا بولۇۋاتقىنىغا تېخى ئەمدى ئالتە ھەپتە بولدى، ئەنگىلىيىلىكلەر بىرەر پاراڭ تېمىسىنى تېپىۋالدىمۇ بولدى، ئۈچ ئايغىچە باشقا ئىش توغرىسىدا پاراڭلاشمايدۇ. لېكىن، ئۇلارنىڭ يېقىنىدا ناھايىتى ئامىتى كەلدى. مېنىڭ نىكاھتىن ئاجرىشىشىم، ئالان كامپېلىنىڭ ئۆزىنى ئۆلتۈرۈۋېلىش دېلوسى ئۇلار ئۈچۈن تازا ئوبدان پاراڭ تېمىسى بولۇپ بېرىۋىدى، مانا ئەمدىلىكتە رەسسام بازىلىمۇ سىرلىق ھالدا يوقاپ كەتتى. لوندون ساقچىلىرى، 9 - نويابىر كۈنى ئۇچىسىغا كۈل رەڭ پەلتو كىيىپ، كېچىلىك پويىز بىلەن پارىژغا كەتكەن ھېلىقى ئەر دەل بىچارە بازىل شۇ، دەپ قارىماقتا. فرانسىيە ساقچىلىرى بازىلىنىڭ پارىژغا

كەلمىگەنلىكىنى جاكارلىدى. كىم بىلىدۇ، ئىككى ھەپتىدىن كېيىن بىرى چىقىپ ئۇنى سان فرانسىسكو كۆردۈم دەمدۇ تېخى. قىزىق ئىش، كىم يوقاپ كەتسە، ئۇنى بىرى سان فرانسىسكو كۆرگەن بولۇپ چىقىدىكەن. قارىغاندا، ئۇ بەك جەلىپكار شەھەر بولسا كېرەك.

— سىزنىڭچە، بازىلغا بىرەر ئىش بولغان ئوخشىمىدۇ؟ —
دورىيان قولىدىكى براندى قۇيۇلغان ئىستاكاننى كۈن نۇرىغا تۇتۇپ سىنچىلاپ قاراپ قويدى ۋە ئۆزىنىڭ لورد ھېنرى بىلەن بۇ ئىش توغرىسىدا ھېچ ئىش بولمىغاندەك كەڭ - كۈشادە پاراڭلىشىپ تۇرغىنىدىن ھەيران قالدى.

— بۇ ھەقتە مەن ھېچنېمە ئويلىمىدىم. ئەگەر بازىل قەستەن يوشۇرۇنۇۋالغان بولسا، بۇ ئىش بىلەن مېنىڭ ھېچقانداق مۇناسىۋىتىم يوق. ئەگەر ئۆلگەن بولسا، ئەسلەپ يۈرۈشىمۇ خالىمايمەن. ئەڭ قورقىدىغىنىم ئۆلۈم، ئۆلۈمدىن بەك بىزارمەن. — نېمىشقا؟ — سورىدى دورىيان پەرۋاسىز قىياپەتتە.

— چۈنكى، — دېدى لورد ھېنرى ۋە ئەپچىلگىنە كەلگەن ئاچچىقسۇ قۇتسىنى بۇرنىغا يېقىن ئەكىلىپ پۇراپ قويدى، — 19 - ئەسىردە كىشىلەر ئۆلۈم ۋە چاكىنىلىقنىڭ تېگىگە زادىلا يېتەلمىدى. كۆڭۈل ئېچىش ئۆيىگە كىرىپ ئازراق تىن قەھۋە ئىچەيلى، دورىيان. ماڭا چوپىننىڭ مۇزىكىسىنى چېلىپ بەرمىسىڭىز بولمايدۇ، خوتۇنۇم بىلەن قېچىپ كەتكەن ھېلىقى خۇنپەر چوپىننىڭ مۇزىكىسىغا بەك ئۇستا ئىدى. بىچارە ۋىكتورىيە! مەن ئۇنى ئاجايىپ ياخشى كۆرەتتىم ئەمەسمۇ. ئەمدى ئۇ يوق، ئۆيدىن بوران ئۇچۇپلا تۇرىدۇ. نىكاھلىق تۇرمۇش دېگەن بولمايدىغان نەرسە ئىكەن، بىرلا كۆنۈپ قالسىڭىز، شۇ نىكاھتىن تاسادىپىي مەھرۇم قالسىڭىز قىيالىلا قالدىكەنسىز. يامان ئادەتلىرىدىن ۋاز كېچىشكە كۆڭلى ئۇنىمايدىكەن ئادەمنىڭ، بۇ يامان ئادەتلەر قان - قېنىمىزغا، مىجەز - خۇلقىمىزغا سىڭىپ كەتكەن بولىدىكەن.

دوربان ئۈندىمىدى، ئورنىدىن تۇرۇپ ئۇدۇل ياندىكى ئۆيگە كىردى - دە، پىئانىئوننىڭ يېنىدا ئولتۇرۇپ، بارماقلىرىنى پىئانىئوننىڭ چىرايلىق تىللىرى ئۈستىدە ئوينىتىشقا باشلىدى. قەھۋە كىرىشى بىلەن دوربان پىئانىئونو چېلىشتىن توختاپ، لورد ھېنرىغا بۇرۇلۇپ سورىدى:

— ھاررى، سىز بازىل قەستكە ئۇچرىغانىمىدۇ دەپ ئويلاپ باقتىڭىزمۇ؟

لورد ھېنرى ئەسنەپ تۇرۇپ دېدى:

— بازىل بەك چىقىشقاق ئادەم. قاچانلا قارىسا پۇلغا يارمايدىغان ئەرزىان سائەت تاقىۋالدىغان ئۇنداق ئادەمنى كىممۇ قەستلەر؟ ئۇ تېخى دۈشمەنلىك بولغۇدەك ھالەتكە يەتمىدى. ئەلۋەتتە ئۇنىڭ رەسىم سىزىش جەھەتتىكى تالانتى بەك ئۈستۈن. ۋىلاسكۇزغا^① ئوخشاش رەسىم سىزىشقا ماھىر ئاشۇنداق كىشىلەرمۇ تۇتۇرۇقسىز بولىدىكەن دېسە. بازىل ئەنە شۇنداق تۇتۇرۇقسىز ئادەم. ئۇ مېنى پەقەت بىر قېتىملا قىزىقتۇرغان. ئۇ كۆپ يىللار ئىلگىرىكى بىر ئىش ئىدى. شۇ چاغدا ئۇ ماڭا ئۆزىنىڭ سىزگە ناھايىتى چوقۇنىدىغانلىقىنى، سىزنىڭ ئۆزىنىڭ سەنئەت ئىجادىيىتىنىڭ باش تېمىسىغا ئايلىنىپ قالغانلىقىڭىزنى ئېيتقانىدى.

— مەن بۇرۇن بازىلغا بەك ئامراق ئىدىم، — دورباننىڭ ئاۋازى ئازابلىق چىقىۋاتاتتى، — ئەجەبا ھېچكىم ئۇنى قەستكە ئۇچرىمىدى دېمىدىمۇ؟

— بەزى گېزىتلەردىمۇ شۇنداق دېيىلدى. مېنىڭچە، ئۇنداق بولۇشى مۇمكىن ئەمەس. پارىژدىمۇ ئەسكىلىكتە نامى پۇر كەتكەن جايلار بەك كۆپ. لېكىن، بازىل ئۇنداق يەرلەرگە بارىدىغانلاردىن ئەمەس. ئۇنىڭدا ھاياتىنىڭ پەيزىنى سۈرۈش ئىستىكى ئەزەلدىن بولۇپ باقمىغان. مانا بۇ ئۇنىڭ ئەجەللىك ئاجىزلىقى.

① ۋىلاسكۇز — ئىسپانىيىلىك مەشھۇر رەسسام.

— ھاررى، ئەگەر مەن سىزگە بازىلىنى مەن ئۆلتۈرۈۋەتتىم دېسەم، نېمە دەيسىز؟ — دورىيان قىزىقىش نەزىرىدە لورد ھېنىرغا تىكىلدى.

— بۇرادەر، ئۇنداق قىلىش سىزنىڭ خاراكتېرىڭىزگە زادىلا ماس كەلمەيدۇ. چاكىنىلىقنىڭ ھەممىسى جىنايەت بولغاندەك، جىنايەت ئۆتكۈزۈشمۇ چاكىنىلىقتىن باشقا نەرسە ئەمەس. دورىيان، سىز ئادەم ئۆلتۈرۈشتەك چاكىنىلىقنى ھەرگىز قىلالمايسىز. بۇ گەپلىرىم غۇرۇرىڭىزغا تەگكەن بولسا، مېنى كەچۈرۈڭ. لېكىن، مەن ھەقىقەتەن شۇنداق قارايمەن. جىنايەت ئۆتكۈزۈش تۆۋەن تەبىقە كىشىلىرىگىلا ماس كېلىدۇ. لېكىن، ئۇلارنى ھەرگىز ئەيىبلەيمەن. مېنىڭ نەزىرىمدە، سەنئەت بىزدىن ئۈستۈن تۇرغاندەك، جىنايەتمۇ ئۇلاردىن ئۈستۈن تۇرىدۇ. لېكىن، ئۇ سەزگۈ ئەزالارنى غىدىقلاشتىن باشقا نەرسە ئەمەس.

— سەزگۈ ئەزالارنى غىدىقلاش دېدىڭىزمۇ؟ بۇ گېپىڭىزچە، بىر قېتىم ئادەم ئۆلتۈرگەن كىشى يەنە ئادەم ئۆلتۈرىدىكەن — دە؟ ماڭا بۇنداق گەپلەرنى قىلماڭ، ھاررى.

— بىر ئىشنى قىلىۋەرسە، شۇ ئىشقا قىزىقىپ قالىدىغان گەپ، — دېدى لورد ھېنىرى كۈلۈمسىرەپ، — مانا بۇ ھاياتتىكى ئەڭ مۇھىم سىرلارنىڭ بىرى. لېكىن، مېنىڭ نەزىرىمدە ئادەم ئۆلتۈرۈش يەنىلا توغرا ئەمەس. ھاراق ئىچىپ كالىدىن كەتكەندە بەس — مۇنازىرە قىلىشقان ئىشلارنى سادىر قىلىشقا بولمايدۇ. بولدى، بىچارە بازىل توغرىسىدىكى ئىشلارنى ئەمدى تىلغا ئېلىشمايلى. بولسىغۇ ئۇنىڭ سىز دېگەندەك رومانىك ئاقىۋەتكە قالغانلىقىغا ئىشەنسەم بولاتتى، لېكىن ئۇنداق قىلالمايمەن. ھۆددە قىلالايمەنكى، ئۇ چوقۇم ئاپتوبۇستىن سېنا دەرياسىغا چۈشۈپ كەتتى، بېلەت ساتقۇچىمۇ بۇ سەتچىلىكنى ئاشكارىلىمىدى. توغرا، مېنىڭچە ئۇ دەل ئاشۇنداقراق بىر ئىشقا يولۇقتى. شۇ تاپتا مەن ئۇنىڭ بېشىغا ئۇزۇن لۆجىلەر

يۆگىشىۋالغان ھالەتتە چوڭقۇر دەريادا لەيلەپ يۈرگەنلىكىنى،
لىققىدە يۈك بېسىلغان كېمىلەرنىڭ ئۇنىڭ يېنىدىن ئۆتۈپ
كېتىۋاتقانلىقىنى كۆرگەندەك بولۇۋاتمەن. بىلەمسىز، ئۇ ئەمدى
ھېچقانچە ئېسىل ئەسەر ئىجاد قىلالمايدۇ. مۇشۇ ئون يىل
ئىچىدە ئۇنىڭ رەسىم سىزىش سەۋىيىسى بۇرۇنقىدىن جىق
تۆۋەنلەپ كەتتى.

دورىيان ئۇھسىنىپ قويدى. لورد ھېنرى بىر بېسىپ، ئىككى
بېسىپ ئۆيىنىڭ يەنە بىر بۇلۇڭىغا باردى - دە، ياۋا شاتۇتنىڭ
بېشىنى سىلاشقا باشلىدى. گەۋدىسى قوڭۇر، تاجى بىلەن
قۇيرۇقى ھال رەڭ كەلگەن بۇ جانىۋار بىر تال بامبۇكقا
قونۇۋېلىپ جىممىدە تۇراتتى. لورد ھېنرى ئۇزۇن بىر مەزگىل
نوقۇپ قويۇۋىدى، شاتۇتى كۆپكۆك كۆزلىرىنى چىڭگىدە
يۇمغىنىچە ئالدى - كەينىگە پىرقىراشقا باشلىدى.

— شۇنداق، — لورد ھېنرى كەينىگە بۇرۇلۇپ، يانچۇقىدىن
قولياغلىقىنى ئالغاچ گېپىنى داۋام قىلدى، — ئۇنىڭ سىزغان
رەسىملىرى بۇرۇنقىغا يەتمەيدۇ. ماڭا ئۇنىڭ رەسىملىرىدە بىر
نەرسە كەمدەكلا تۇيۇلىدۇ. ئاراڭلاردىكى دوستلۇق سۇسلاشقاندىن
تارتىپلا، ئۇنىڭدا ئىستىبات قالمىغان. ئىككىڭلار نېمە بولۇپ
يىراقلىشىپ كەتتىڭلار؟ مېنىڭچە، ئۇ سىزنى بىزار قىلىپ
قويدىغۇ دەيمەن. ئەگەر راستتىنلا شۇنداق بولسا، ئۇ سىزنى
مەڭگۈ كەچۈرمەيدۇ. كىشىنى بىزار قىلىدىغان كىشىلەرنىڭ
ھەممىسىنىڭ مەجەزى شۇنداق بولىدۇ. ھە راست، سىزدىن بىر
ئىشنى سوراپ باقاي، ئۇ سىزغان ھېلىقى رەسىم كېيىن قانداق
بولۇپ كەتتى؟ ئويلاپ باقسام، ئۇنى پۈتكەن چاغدا كۆرگەنچە
ئىككىنچىلەپ كۆرۈپ باقماپتىمەن. توغرا، ئەمدى ئېسىمگە
كەلدى، نەچچە يىلنىڭ ئالدىدا سىز ماڭا رەسىملەرنى سېلىپ
ئەۋەتۋەتكەنلىكىڭىزنى ئېيتقاندىڭىز. مېنىڭچە، رەسىملەر بىر
بولسا باشقا يەرگە كېتىپ قالدى، بىر بولسا ئوغرىلارنىڭ قولىغا
چۈشۈپ كەتتى. سىز ئۇنى ئىزدەپ باقمىدىڭىزمۇ؟ ھەي ئىست!

ئەجەب ئېسىل ئەسەر ئىدى - دە، ئۇ. ئېسىمدە قېلىشچە، شۇ چاغدا ئۇنى سېتىۋېلىشنىمۇ ئويلاشقاندىمغۇ دەيمەن. ئۇ بازىلىنىڭ ئىجادىيىتىنىڭ ئەڭ يۇقىرى پەللىسىگە ۋەكىللىك قىلىدىغان ئەسەر ئىدى. ئىست، نېمىشقىمۇ شۇ ۋاقتىدىلا سېتىۋالغان بولغىدىم. شۇنىڭدىن كېيىن، ئۇ ئىجادىيەتتە كۆپ چېكىنىپ كەتتى. شۇنداقتىمۇ، ئۇ ئەنگلىيە سەنئەتكارلىرىنىڭ ۋەكىلى دەپ نام ئېلىشقا تامامەن مۇناسىپ. رەسىم ئىزدەش ئېلانى چىقىرىپ باققان بولسىڭىز ياخشى بولاتتى.

— ئېسىمگە كەلمەپتۇ، — جاۋاب بەردى دورىيان، — رەسىمنى ئىزدەپ باقتىمغۇ دەيمەن. لېكىن، ئۇ رەسىم ماڭا زادىلا ياقمىغانىدى. ئۇنىڭغا مودېل بولۇپ بەرگىنىمگە بەكمۇ پۇشايمان قىلىمەن، شۇ ئىشنى ئويلساملا بىزارلىقىم تۇتىدۇ. ئەجەب ئۇنى تىلغا ئېلىپ قالدىڭىزغۇ؟ رەسىمنى ئەسكە ئالساملا، قايسىدۇر بىر درامىدىكى، «خاملىت» دېگەن درامىغۇ دەيمەن، مۇنۇ مىسرالار يادىمغا كېلىدۇ :

دەرد - ھەسرەت لەڭ ئۇردى يۈرەك قېتىدا،

كۆرۈندى يۈزەكى، يوقتۇر چىن قەلب.^①

لورد ھېنرى قاقاقلاپ كۈلۈپ كەتتى.

— كىشى تۇرمۇشقا سەنئەتكە ئوخشاش مۇئامىلىدە بولسا، ئۇنداقتا ئۇنىڭ مېڭىسى دەل ئۇنىڭ يۈرىكىدۇر، — ئۇ شۇنداق دېگەچ يۆلەنچۈكلۈك ئورۇندۇقتا ئولتۇردى.

دورىيان گرېي بېشىنى چايقاپ قويۇپ، پىئانىئودا مۇڭلۇق كۈيدىن بىرنەچچىنى چالدى.

— دەرد - ھەسرەت لەڭ ئۇردى يۈرەك قېتىدا، — تەكرارلىدى دورىيان، — كۆرۈندى يۈزەكى، يوقتۇر چىن قەلب.

① «خاملىت» تۆتىنچى پەردە، يەتتىنچى كۆرۈنۈش.

يۆلەنچۈكلۈك ئورۇندۇققا ئۆزىنى تاشلاپ ئولتۇرغان لورد
ھېنرى دورىيانغا نەزىرىنى ئاغدۇردى:

— توغرا، دورىيان، — ئۇ بىردەم تۇرۇپ كېتىپ سۆزىنى
داۋام قىلدى، — «كىشى دۇنيا ماڭا تەئەللۇق بولدى دېگىنى
بىلەن، روھىدىن مەھرۇم قالىدۇ. بۇنىڭ نېمىگە پايدىسى؟»
دەيدىغان بىر مىسرا بولىدىغان، توغرا دېيەلىدىمۇ، يوق،
ئۆزۈممۇ ئۇقىمىدىم.

شۇنداق يېقىملىق چېلىنىۋاتقان مۇزىكا بىردىنلا قۇلاققا
مۇشت ئۇرغاندەك ئاڭلىنىدىغان سەت بىر ئاۋازغا ئالماشتى،
چىرايى تامدەك تاتىرىپ كەتكەن دورىيان لورد ھېنرىغا تىكىلىپ
قارىدى:

— بۇنى سوراپ نېمە قىلىسىز، ھاررى؟

— بۇرادەر، — لورد ھېنرى ئەجەبلەنگىنىچە قاشلىرىنى
يىمىرىپ قويۇپ دېدى، — سىزدىن بىرەر جاۋابقا
ئېرىشەلمەيمەن دەپ سوراپ قاپتىمەن، ھەرگىز باشقىچە
چۈشىنىپ قالماڭ. ئالدىنقى يەكشەنبە كۈنى ھەيدى باغچىسىدىن
ئۆتۈپ كېتىۋاتاتتىم، مەرمەر تاشتا ياسالغان ئەگمە ئىشىكنىڭ
يېنىدا كىيىملىرى جۇل - جۇل بىر توپ كىشىلەرنىڭ
ئولشىۋالغانلىقىنى كۆردۈم. ئۇلار كۈچمۈكۈچا يۈرۈپ دىن
تارقىتىدىغان بىر باستېرنىڭ ۋەز - نەسىھىتىنى
ئاڭلاۋاتقانكەن. مەن ئۆتۈپ كېتىۋاتقاندا، ھېلىقى باستېرنىڭ
ئەتراپىدىكىلەرگە مۇشۇ گەپنى قىلىۋاتقانلىقىنى ئاڭلاپ قالدىم.
بۇ كۆرۈنۈش ماڭا تولىمۇ قىزىق تۇيۇلدى. بۇنداق غەلىتە
مەنزىرىلەر لوندون كوچىلىرىدا كۆزگە خېلى كۆپ چېلىقىدۇ.
ئويلاپ بېقىڭ، شارقىراپ يامغۇر يېغىۋاتقان بىر كۈنى،
ئۇچىسىغا يامغۇرلۇق چاپان كىيىپ، يىرتىلىپ ئەبجىقى چىقىپ
كەتكەن چېدىرنىڭ ئاستىدا يامغۇردىن پاناھلىنىش ئۈچۈن،
كۈنلۈكلىرىنى تۈتۈپ دۈگدەرىشىپ تۇرغان كېسەل چىراي
خىرىستىئان مۇرىتىنىڭ ئاغزىدىن ئاشۇنداق قالتىس گەپلەر

چىقار دەپ كىم ئويلىغان دەيسىز. ئۇنىڭ بۇ ئۇسۇلىمۇ قالتىس ئىكەن، كىشىگە ئىلھامبەخش ئېتىدىكەن. شۇ چاغدا مەن ئۇ دىندارغا: «سەنئەتتە روھ بولىدۇ، لېكىن ئىنساندا بولمايدۇ» دېمەكچى بولدۇم، سۆزۈمنى چۈشەنمەي قېلىشىدىن ئەنسىرەپ، دېيىشتىن يالتىيىپ قالدىم.

— بۇنداق دېمەك، ھاررى. روھ قورقۇنچلۇق رېئاللىق. ئۇنى سېتىۋالغىلىمۇ، سېتىۋەتكىلىمۇ بولىدۇ، گېزى كەلسە، ئالماشتۇرغىلىمۇ بولىدۇ. ھەتتا ئۇنى چىرىتكىلىمۇ، بۈيۈكلەشتۈرگىلىمۇ بولىدۇ. ھەممىمىزدە روھ بار، بۇنىسى ماڭا ئايان.

— سىز ئاشۇ گەپكە شەكسىز ئىشىنەمسىز، دورىيان؟

— شەكسىز ئىشىنمەن.

— ئۇنداقتا، ئۇ سىزدىكى بىر خىل خاتا تۇيغۇ ئىكەن. بىز شەكسىز ئىشەنگەن نەرسىلەردە ھەرگىز چىنلىق بولمايدۇ. مانا بۇ دەل ئېتىقادنىڭ كاساپىتى، مۇھەببەتنىڭ تەربىيىسى. نېمانداق جىددىي قىياپەتكە كىرىۋالسىز؟ بۇنداق ئەستايىدىل بولۇۋالماڭ. ئىككىمىزنىڭ خۇراپىلىق بىلەن نېمە ئالاقىمىز؟ بىز روھقا چوقۇنۇشتىن ئاللىقاچان ۋاز كەچكەن. ماڭا مۇزىكا چېلىپ بېرىڭ، ئەڭ ياخشىسى كېچە مۇزىكىسى بولسۇن. ئاندىن مۇزىكىڭىزنى چالغاج، ياشلىقىڭىزنى قانداق ساقلاپ قالغانلىقىڭىز ھەققىدە سۆزلەپ بېرىڭ. مېنىڭچە، سىزدە چوقۇم بىر مەخپىيەتلىك بار. مەن سىزدىن كۆپ بولسا ئون ياشلا چوڭ. لېكىن، يۈزۈمنى تۈگەل قورۇق بېسىپ، رەڭگىرۈيۈم زەپىراندەك سارغايىدى، چىرايمىنىڭ خۇنى قاچتى. لېكىن، سىز چىرايىڭىزدىن كەتمەي شۇ پېتى تۇرۇۋاتىسىز، دورىيان. بۈگۈن ئاخشام ئىلگىرىكىدىنمۇ جەلپكار بولۇپ كېتىپسىز، شۇ تاپتا ماڭا ئىككىمىز تۇنجى كۆرۈشكەن ھېلىقى كۈننى ئەسلىتىپ قويدىڭىز. شۇ چاغدا سىز تولىمۇ تەنتەك، نومۇسچان ئىدىڭىز، كۆزۈمگە باشقىچىلا كۆرۈنەتتىڭىز. ئەلۋەتتە، كېيىن سىزمۇ

ئۆزگەردىڭىز، لېكىن ئاشۇ جەلىپكار، قاملاشقان چىرايىڭىزدا قىلچە ئۆزگىرىش بولمىدى. ئاشۇ مەخپىيەتلىكلىرىڭىزنى ماڭمۇ ئېيتىپ بېرىڭ. ياش ۋاقتىمغا قايتقىلى بولىدىغانلا ئىش بولسا، ھەرقانداق ئىشنى قىلىشقا رازىمەن. ياشلىقنىڭ ئورنىنى ھېچنېمە باسالمايدۇ. «ياشلىق — نادانلىق» دېيىشنىڭ ھەممىسى قۇرۇق گەپ. ھازىر مەن ئۆزۈمدىن كىچىكلەرنىڭلا پىكرىنى ئەستايىدىللىق بىلەن ئاڭلايمەن. ئۇلار گويا مەندىن ئېشىپ كەتكەندەك، ھايات ئۇلارغا ئەڭ يېڭى سىرلىرىنى نامايان قىلىپ بەرگەندەك تۇيۇلىدۇ. ياشانغانلار بىلەن ئەزەلدىن چىقىشالمايمەن. بۇ مېنىڭ پرىنسىپىم. مۇبادا سىز ئۇلاردىن، تۈنۈگۈن يۈز بەرگەن ئىشقا قانداق قارايسىز، دەپ سورىسىڭىز، ئۇلار سىزگە 1820 - يىللىرى مودا بولغان كۆزقاراشلارنى تەنتەنىلىك جاكارلايدۇ. لېكىن، ئۇ چاغدا كىشىلەر تېخىچە پۇتلىرىغا گۆجەي يۆگەپ يۈرەتتى، بىلىدىغان نەرسىسىنىڭ تايىنى يوق ئىدى، كۆرگەنلا نەرسىگە ئىشىنەتتى! بۇ مۇزىكا بەك يېقىملىق ئىكەن. بىلىمدىم، چوپىن بۇ مۇزىكىسىنى ئەتراپىنى كۆپكۆك دېڭىز ئوراپ تۇرغان ماجوركا ئارىلىدىكى داچىسىدا ئىشلىگەن بولغىمىدى؟ بۇ مۇزىكا ئاجايىپ رومانىك ئىكەن. مىڭ شۈكۈر، تەقلىدچىلىكتىن خالىي سەنئىتىمىز ھېلىمۇ ساقلىنىپ قاپتۇ. داۋاملىق چېلىۋېرىڭ، بۈگۈن مېنىڭ بەك مۇزىكا ئاڭلىغۇم بار. شۇ تاپتا مەن سىزنى گويا ياش ئاپوللو، ئۆزۈمنى مارسىياستەك^① ھېس قىلىپ قالدىم. دورىيان، مېنىڭمۇ سىز بىلمەيدىغان ئۆزۈمگە تۇشلۇق قايغۇ - ھەسرەتلىرىم بار. قېرىغان چېغىڭىزدىكى ئازابلىرىڭىز قېرىپ قالغىنىڭىز ئۈچۈن ئەمەس، بەلكى باشقىلارنىڭ سىزدىن ياش بولغانلىقىدىن كېلىدۇ. گاھى چاغلاردا ئۆزۈمنىڭ سەمىمىيلىكىدىن ھەيرانمۇ قالامەن. ھەي دورىيان، سىز نېمىدېگەن بەختلىك - ھە!

① مارسىياس — يۇنان ئەپسانىلىرىدىكى تەبىئەت ئىلاھى، ئافىنا ياسىغان نەيدە ئاپوللو بىلەن نەي چېلىشتا بەسلىشىپ ئاپوللوغا ئۇتتۇرۇپ قويدۇ.

— بۇرۇنقىدىن كۆپ ئۆزگىرىپ كەتتىم، ھاررى.

— ياق، سىزدە ھېچقانداق ئۆزگىرىش بولمىدى. مەن سىزنىڭ كېيىنكى تۇرمۇشىڭىزغا بەكلا قىزىقىمەن. ئۆزۈمنى چەكلەپ تۇرىمەن دەپ، كەلگۈسى تۇرمۇشىڭىزنىڭ رەڭدارلىقىنى بۇزۇپ قويماڭ. شۇ تاپتا سىزنى جىمى مۇكەممەللىكنىڭ ئۈلگىسى دېيىشكە بولىدۇ، ئاشۇ مۇكەممەللىكىڭىزنى ساقلاڭ. بېشىڭىزنى چايقىماڭ دورىيان، مەن دېمىسەممۇ، ھەممە جەھەتتە مۇكەممەل ئىكەنلىكىڭىزنى ئۆزىڭىزمۇ بىلىسىز. ئۆزىڭىزنى ئالدىماڭ. ھايات كىشىنىڭ ئىرادىسى ياكى ئارزۇسىغا باقمايدۇ، بەلكى نېرۋا تالالىرى ۋە ئاستا - ئاستا يېتىلىشكە باشلىغان نېرۋا ھۈجەيرىلىرى تەرىپىدىن بەلگىلىنىدۇ، ئىدىيە دەل شۇ يەردە يوشۇرۇنۇپ تۇرغان بولىدۇ، ئارزۇ - ئىستەكلەر، ئوتلۇق ھېسسىياتلارمۇ ئەنە شۇ يەردە بىخلىنىدۇ. سىز ئېھتىمال ئۆزىڭىزنى بىخەتەر، كۈچلۈك دەپ خام خىيال قىلىدىغانسىز. لېكىن، ھۇجرىڭىزدىن ياكى سەھەرنىڭ ساپ ھاۋاسىدىن تاسادىپىي ھېس قىلغان تۇيغۇلىرىڭىز، سىز بۇرۇن ئامراق بولۇپ قالغان، شېرىن ئەسلىمىلەرنى ئېسىڭىزگە سالغان خۇشبۇي ئەتىر ھىدىلىرى، ئاللىبۇرۇن ئېسىڭىزدىن كۆتۈرۈلۈپ كەتكەن، ئەمما تاسادىپىي كۆزىڭىز چۈشۈپ قالغان مەلۇم بىر شېئىرنىڭ بىرەر مىسرالىرى، سىز چالماس بولۇپ كەتكەن بىرەر مۇزىكىنىڭ بىرەر ئاھاڭلىرى تۇرمۇشىمىزغا تەسىر كۆرسىتىپ تۇرىدۇ. شائىر بروۋىنىڭ مۇشۇنداق مىسرالارنى قەيەردە پۈتكەن بولسا، بىزنىڭ سەزگۈ ئەزالىرىمىزمۇ شۇلارنى شۇئان تەسەۋۋۇر قىلالايدۇ. گاھىدا ئاق سېرىنگۈلنىڭ خۇشبۇي ھىدىلىرى دىماغلىرىمغا ئۇرۇلغان ھامان، ھاياتىمدىكى تەسەۋۋۇرۇمغا سىغدۇرالمايدىغان شېرىن ئاياللارنى يېڭىۋاشتىن بىر قېتىم ئەسلەپ چىقىمەن. سىزنىڭ ئورنىڭىزدا مەن بولۇپ قالسامچۇ، دورىيان. جىمى كىشى ئىككىمىزگە لەنەت ئوقۇغىنى بىلەن، يەنىلا سىزگە چوقۇنىدۇ. ئىلگىرىمۇ شۇنداق بولغان،

كەلگۈسىدىمۇ شۇنداق بولىدۇ. سىز ئۇلارنىڭ قەلبىدە مەڭگۈ يىقىلماس بىر مەبۇد. لېكىن، ئۇلار بۇنى بايقىغان ھامان ۋۇجۇدىنى قورقۇنچ باسىدۇ. سىزنىڭ ئۆمرىڭىزدە ئەستە قالغۇدەك بىرەر ئىش قىلىپ باقمىغىنىڭىز مېنى چەكسىز مەمنۇن قىلىدۇ. ھايات سىز ياراتقان بىر سەنئەت. سىز ئۆزىڭىزنى مۇڭلۇق كۈيلەرنىڭ ئارىسىغا قېتىۋەتكەن، ھەر بىر كۈنىڭىز گويىكى گۈزەل سۈنپت.

پىئانىنو ئالدىدا ئولتۇرغان دورىيان ئورنىدىن تۇرۇپ، مۇزدەك قوللىرى بىلەن ئۆسكىلەڭ چاپلىرىنى تاراپ قويدى.

— توغرا دېدىڭىز، ھايات ھەقىقەتەن گۈزەل، — دېدى ئۇ بوش ئاۋازدا، — لېكىن، تۇرمۇشۇمنى بىر خىلدىلا داۋام قىلىشنى خالىمايمەن، ھاررى. بولدى، ئۇنداق تاتلىق گەپلىرىڭىزنى قويۇڭ. سىز مېنى تولۇق چۈشەنمەيسىز. ئەگەر تولۇق چۈشەنگەن بولسىڭىز، يېنىمدا بىر مىنۇتمۇ تۇرماي بەدەر قاچقان بولاتتىڭىز. نېمىگە كۈلىسىز؟ قويۇڭ، ئۇنداق كۈلكىلىرىڭىزنى. — مۇزىكىنى چالماي توختىۋالدىڭىزغۇ، دورىيان؟ كېچە

كۈيلىرىدىن يەنە بىرەر پەدە چېلىپ بېرىڭچۇ. كېچە ئاسمىنىدا ئېسىلىپ تۇرغان ئاۋۇ تولۇن ئاينى كۆردىڭىزمۇ؟ شۇ تاپتا ئۇ سىزنىڭ مۇڭلۇق كۈيلىرىڭىز ئارقىلىق ئۆزىگە خۇشاللىق ئىزدەمەكچى بولۇۋاتىدۇ. ئەگەر مۇزىكىڭىزنى چالسىڭىزلا، ئۇ شۇ ھامان زېمىنغا تېخىمۇ يېقىنلىشىدۇ. ئەجەبا ئاشۇ ئاينىمۇ تەڭقىسلىقتا قويماقچىمۇسىز؟ بولمىسا كۈلۈبقا بارايلى. قارىڭە، تولىمۇ ھۇزۇرلۇق بىر كېچە بوپتۇ، شۇڭا بۇ كېچىنى راسا بىر خۇشاللىق بىلەن ئۆزىتىپ قويايلى. شۇ تاپتا، ۋايت كۈلۈبىدا بورنماسنىڭ چوڭ ئوغلى لورد پۇر سىز بىلەن تونۇشۇۋالاي دەپ تاقىتى — تاق بولۇپ تۇرىدۇ. ئۇ سىزنىڭ گالىستۇك چېگىش ئۇسۇلىڭىزغا ئامراق بولۇپ قاپتۇ، مەندىن ئۆزىنى سىز بىلەن بىر كۆرۈشتۈرۈشنى ئۆتۈنۈپ تۇرۇۋالدى. ئۇ بەك يېقىشلىق يىگىت، ھەر كۆرسەم ئۇنى سىزگىلا ئوخشىتمەن.

— بولسىغۇ شۇنداق قىلسام تازا ياخشى بولاتتى، —
دورىياننىڭ كۆزلىرىدە ھەسرەت ئۇچقۇنلىرى چاقنىدى، —
بۈگۈن سەل چارچاپ قايتىمەن ھاررى، كۈلۈپقا بارغۇم يوق.
سائەتمۇ ئون بىر بولۇپ قايتۇ، بالدۇرراق قايتىپ ئارام
ئالايىمكىن.

— يەنە بىردەم ئولتۇرسىڭىزچۇ، دورىيان! بۈگۈن مۇزىكىنى
بەك قالتىس چېلىۋەتتىڭىز. بارماقلىرىڭىزنى پىئانىنو تىللىرى
ئۈستىدە ئەپچىللىك بىلەن ئوينىتىشلىرىڭىز مېنى ئالەمچە
خۇشاللىق قوينىغا غەرق قىلدى.

— ھەممىسى مېنىڭ ياخشى ئادەم بولۇشنى نىيەت
قىلغىنىمدىن بولدى ھەرقاچان، — دورىيان كۈلۈمسىرەپ
قويدى، — مەندە ھازىر ئاستا - ئاستا ئۆزگىرىش بولۇۋاتىدۇ.

— مېنىڭ نەزىرىمدە سىز مەڭگۈ ئۆزگەرمەي مۇشۇ پېتى
تۇرىسىز دورىيان، — دېدى لورد ھېنرى، — سىز مېنىڭ
قىيامەتلىك بۇرادىرىم.

— لېكىن، سىز مېنى بىر كىتاب بىلەن زەھەرلىدىڭىز. بۇ
ئىشتا سىزنى مەڭگۈ كەچۈرەلمەيمەن. ھاررى، سىز ماڭا، ئۇ
كىتابنى ئەمدى ھېچكىمگە بېرىپ تۇرمايمەن، دەپ ۋەدە بېرىڭ.
ئۇ ئادەمنى زەھەرلەيدىغان كىتاب ئىكەن.

— ۋاي ئۇكام، ئەمدى ماڭا ئەخلاق توغرىسىدا دەرس ئۆتۈشكە
باشلىدىڭىزغۇ. بۇ تۇرقىڭىزدا كۈنلىقنى تىرىلدۈرگۈچى
دىندارلاردەك، ھە دېسلا ئۇچرىغانلا كىشىگە: «مەندىن ئىبرەت
ئېلىڭلار» دەپ ۋەز - نەسىھەت قىلىشتىن يانمايدىغاندەك
تۇرىسىز. سىز بەك يېقىشلىق دورىيان، ئۇنداق قىلىش سىزنىڭ
قولىڭىزدىن كەلمەيدۇ. قولىڭىزدىن كەلدى دېگەندىمۇ، ئۇنىڭ
ھېچنېمىگە پايدىسى يوق. بىز ئىككىمىز ھازىر قانداق بولساق،
كەلگۈسىدىمۇ شۇنداق بولىدىغانلار، بىز مەڭگۈ ئۆزگەرمەيمىز.
كىتابتىن زەھەرلەندىم دېگىنىڭىز ئەقىلگە سىغمايدىغانلا بىر
ئىش. سەنئەت ھەرىكەتكە تەسىر كۆرسىتەلمەيدۇ، ئۇ ئوتلۇق

ئارزۇ - ئىستەكلەرنى بوغۇپ تاشلىسا تاشلايدۇكى، ھەرگىزمۇ مېۋە بەرمەيدۇ. بەزى كىتابلار كىشىلەرنىڭ ۋۇجۇدىدا بىخسىپ كەتكەن نومۇسسىزلىقلىرىنى، شەرمەندىلىكلىرىنى رەھىمسىزلەرچە ئېچىپ تاشلىغاچقا، ئۇنداق كىتابلار ئۇلارنىڭ نەزىرىدە ئۇچىغا چىققان ئەخلاقسىزلىقنى تەرغىب قىلىدىغان كىتابتۇر. بولدىلا، ئەدەبىيات توغرىسىدا پاراڭلاشمايلى. ئەتە كېلىڭ، سائەت ئون بىرلەردە ئات مىنىپ باغچىلارنى بىللە سەيلە قىلايلى، ئاندىن بلانكوسام خانىمنىڭكىدە چۈشلۈك تاماق يەيمىز. ئۇ بەك جەلىپكار ئايال. ئۇ گىلەم سېتىۋالماقچىكەن، سىزدىن شۇ ھەقتە تەلىم ئېلىش نىيىتى بار ئىكەن، شۇڭا چوقۇم كەلمىسىڭىز بولمايدۇ. يا بولمىسا چۈشلۈك تاماقنى كىنەز خانىمنىڭكىدە يېسەك قانداق؟ ئۇ سىزنى ئەجەب قارىسىنى كۆرسەتمەيدىغان بولۇپ قالدى دەۋاتىدۇ. بىلىسەم - بىلمىسەم، ئۇنىڭدىن تازا بىزار بولىڭىزغۇ دەيمەن؟ دېمىسىمۇ ئۇنىڭ ۋات - ۋاتلىقىغا چىداپ تۇرغىلى بولمايدۇ. ئەمىسە شۇنداق كېلىشتۇق، ئەتە سائەت ئون بىردە مۇشۇ يەردە كۆرۈشەيلى.

— چوقۇم كېلىشىم كېرەكمۇ، ھاررى؟

— ئەلۋەتتە، ھازىر ھايدې باغچىسىنىڭ تازا چىرايلىق ۋاقتى. ئويلاپ باقسام، سىز بىلەن تونۇشقان ئاشۇ يىلدىن بېرى بۇنداق چىرايلىق سېرىنگۈلنى كۆرۈپ باقماپتىمەن.

— بولىدۇ، ئەمىسە ئەتە سائەت ئون بىردە مۇشۇ يەرگە كېلەي، خەيرلىك كەچ، ھاررى، — دېدى دورىيان.

ئۇ ئىشىك ئالدىغا كەلگەندە، كۆڭلىدە دېيەلمەيۋاتقان بىرەر گېپى باردەك، ئارىسالدى بولۇپ بىرپەس تۇرۇپ كەتتى. ئاندىن چوڭقۇر ئۇھ تارتىپ قويۇپ چىقىپ كەتتى.

يىگىرمىنچى باب

ئۇ كىشىگە تولىمۇ ھۇزۇر بېغىشلايدىغان بىر كېچە ئىدى. كەچ بولۇشىغا قارىماي، ھاۋا ئوبدانلا ئىسسىق بولغاچقا، دورىيان پەلتوسىنى سېلىپ بىلىكىگە ئارتىۋالدى، شارپىسىنىمۇ ئورمىدى. ئۇ تاماكا چەككەچ، بىر بېسىپ - ئىككى بېسىپ ئۆيىگە كېتىۋاتقاندا، كېچىلىك مۇراسىم كىيىمى كىيگەن ئىككى يىگىت ئۇنىڭ يېنىدىن ئۆتۈپ كەتتى. ئۇلارنىڭ بىر - بىرىگە: «دورىيان گرېي دېگەن ئاشۇ شۇ» دەپ كۈسۈرلاشقىنى ئۇنىڭ قۇلىقىغا كىرىپ قالدى. ئۇ شۇئان بۇرۇن كىشىلەرنىڭ ئۆزىنى كۆرسىتىپ تۇرۇپ كۈسۈرلىشىشلىرىدىن، ئۆزىگە تىكىلىپ قاراشلىرىدىن مەمنۇن بولغانلىقىنى خىيال ئېكرانىدىن ئۆتكۈزدى. لېكىن، ھازىر ئۇنداق ئەمەس ئىدى، ئىسمى تىلغا ئېلىنسىلا ئۇنىڭ بىزارلىقى قوزغىلاتتى. ئۇ يېقىندىن بېرى ھېلىقى كىچىك كەنتكە پات - پات بارىدىغان بولۇۋالدى. بىر ياخشى يېرى، ئۇ يەردە ئۇنى ھېچكىم تونۇمايتتى. ئۇ مۇھەببەت تورىغا ئېلىندۇرغان ھېلىقى قىزچاققا پات - پات: «مەن بەك نامرات» دەپ قوياتتى، قىزمۇ ئۇنىڭ بۇ گەپلىرىگە چىنىپۈتۈپ قالغانىدى. بىر قېتىم، ئۇ ئۆزىنىڭ ناھايىتى كۆپ ئەسكى ئىشلارنى قىلغانلىقىنى ئېيتىۋىدى، قىزچاق ئۇنى راسا مازاق قىلدى، ئۇنىڭغا، ئەسكى ئىش قىلىدىغانلار تولىمۇ رەزگى، بەتبەشرە كېلىدۇ، دېدى. قىزچاقنىڭ تۇمۇچۇقنىڭ سايىرىشىنى ئەسلىتىدىغان يېقىملىق كۈلكىسى جاننى ئالاتتى. ئۇچىسىدىكى پاختا كىيىمى، بېشىدىكى شىلەپىسى بىلەن بۆلەكچە چىرايلىق كۆرۈنەتتى. ئۇ شۇنچىلىك سەبىي، شۇنچىلىك بىغۇبار ئىدىكى،

ئۇنىڭدىكى ئاشۇ خىسلەتلەر دورىيانىڭ ۋۇجۇدىدىن ئاللىقاچان يوقالغانىدى.

ئۇ ئۆيگە كەلگەندە، خىزمەتكارى ئۇنى ئۇخلىماي ساقلاپ تۇرغانىدى. ئۇ خىزمەتكارىنى كىرگۈزۈۋېتىپ، ئۆزىنى كۈتۈپخانىسىدىكى ساپاغا تاشلىدى - دە، لورد ھېرنىڭ بايا دېگەن گەپلىرىنى بىرمۇبىر ئەسلەپ چىقتى.

ئادەمنىڭ مەڭگۈ ئۆزگەرمەيدىغانلىقى راستمىدۇ؟ ئۇ بۇرۇنقى پەرىشتىدەك بىغۇبار، ئاق كۆڭۈل چاغلىرىنى، لورد ھېرنى ئاغزىدىن چۈشۈرمەي ماختايدىغان گۈلدەك ياشلىقنى ئارمان قىلاتتى. ئۆزىنىڭ تولىمۇ چىرىپ كەتكەنلىكىنى، ۋۇجۇدىنىڭ ئىپلاس خىياللارغا يەم بولۇپ كەتكەنلىكىنى، كاللىسىنى ۋەھىمە چۇلغىۋالغانلىقىنى، ئۆزگىلەرگە قانچە يامان تەسىر بېرەلسە، كۆڭلى شۇنچە ئارام تاپىدىغانلىقىنى ئوبدان بىلەتتى. ئۇنىڭغا يەنە شۇ نەرسە ئايان ئىدىكى، ئۇنىڭ بىلەن ئۇچراشقانلىكى كىشى مەيلى قانچىلىك دىيانەتلىك، قانچىلىك پەزىلەتلىك بولۇپ كەتسۇن، ئابىرۇيى تۆكۈلۈپ شەرمەندە بولاتتى. ئەجەبا، مۇشۇلارنىڭ ئورنىنى تولدۇرۇۋالغىلى بولماسمۇ؟ ئەجەبا ئۇنىڭدا ئازراقمۇ ئۈمىد قالمىغانمىدۇ؟

ھەي! ئۇ دەسلەپتە ساختا شان - شۆھرەت، چىركىن ھەۋەسلەرگە بىرمەھەل قۇل بولۇپ، تەڭرىدىن ئۆزىنىڭ ئاشۇ قاملاشقان تەقى - تۇرقىنى مەڭگۈ ساقلاپ قېلىشنى، جىمى قېرىلىقنى، پېشكەلچىلىكنى بولسا ئۆزىنىڭ رەسىمىگە يۈكلەپ قويۇشنى تىلەپ يۈرۈپتۇ ئەمەسمۇ! ئۇنىڭدىكى جىمى گۇمرانلىق ئەنە شۇنىڭدىن كەپتۇ. ئەسلىدە ئۇ قىلغان ھەربىر ئىپلاسللىقلىرى، گۇناھلىرى ئۈچۈن ۋاقتى - ۋاقتىدا بۇرنىغا يېگەن، جاجىسىنى تارتقان بولسا، بۇ ھالغا چۈشۈپ قالماس ئىدى. پەقەت جازالا گۇناھنى پاكلايدىكەن ئەمەسمۇ؟ ھەممىنى كۆرۈپ تۇرغۇچى، ھەممىگە ئادىل مۇئامىلە قىلغۇچى تەڭرىگە ئىلتىجا قىلغىنىمىزدا، «گۇناھلىرىمىزنى مەغپىرەت قىلغىن»

دەپ ئەمەس، «پەسكەشلىكلىرىم ئۈچۈن مېنى جازالىغىن» دېيىشىمىز كېرەك ئىكەن.

نۇرغۇن يىللار مۇقەددەم لورد ھېنرى دورىيانغا ھەدىيە قىلغان، تولىمۇ نەپىس ياسالغان ھېلىقى ئەينەك ھېلىھەم ئۈستەلدە تۇراتتى، ئەينەكنىڭ رامكىسىغا نەقىشلەنگەن، بىلەكلىرى شېشىدەك سۈزۈك كەلگەن گۈزەللىك ئىلاھى كۇبىت ئاۋۋالقىدەكلا چىرايلىق كۈلۈمسىرەپ تۇراتتى. ئۇ ئەينەكنى قولىغا ئالدى - دە، ھېلىقى نىجىس رەسىمنىڭ ئۆزگىرىپ قالغانلىقىنى تۇنجى رەت ھېس قىلغان ئاشۇ قورقۇنچىلۇق كېچىدىكىدەك، ياشتا خىرلەشكەن كۆزلىرىنى ئەينەككە ئەسەبىيلەرچە تىكتى. ئىلگىرى ئۇنىڭ ئوتىدا كۆيۈپ يۈرەكلىرى كاۋاپ بولغان بىرى ئۇنىڭغا يازغان مەكتۇپىنى: «سىزنىڭ پىل چىشى بىلەن ئالتۇندىن پۈكۈلگەن ئاشۇ ۋۇجۇدىڭىز پۈتۈن ئالەمنى ئۆزگەرتىۋېتەلەيدۇ. تارىخ لەۋلىرىڭىزدىكى سىزىقچىلارغا قايتىدىن پۈتۈلىدۇ» دەپ چەكسىز چوقۇنۇش ھېسسىياتىدا ئاخىرلاشتۇرغانىدى. ئۇ ئاشۇ قۇرلارنى ئېسىگە ئېلىپ، ئۆز - ئۆزىگە يېنىش - يېنىشلاپ تەكرارلىدى. ئۇنىڭ بىردىنلا ئاشۇ قاملاشقان چىرايىغا بىزارلىقى تۇتۇپ، قولىدىكى ئەينەكنى زەرب بىلەن يەرگە ئاتتى، ئاندىن ئۇنى دەسسەپ - چەيلەپ كۈكۈم - تالقان قىلىۋەتتى. ئۇنى ۋەيران قىلغىنى دەل ئاشۇ قاملاشقان چىرايى، تەڭرىدىن يالۋۇرۇپ يۈرۈپ تىلىۋالغان ياشلىقى ئىدى. مۇشۇ ئىككى نەرسە بولمىغىنىدا، ئۇ بۇنچىلىك ئىپلاسلۇق، شەرمەندىلىكلەرگە يەم بولۇپ كەتمەس ئىدى. شۇ تاپتا، ئۇنىڭ نەزىرىدە قاملاشقان چىرايى بىر نىقاب، ياشلىقى بىر مەسخىرىدىن باشقا نەرسە ئەمەس ئىدى. ئەمىسە، ياشلىق زادى قانداق نەرسە؟ ئۇ بەك كەتسە بېشىدىن ئىش ئۆتمىگەن، تەنتەكلىكى ئۇچىغا چىققان بىر ئۆتكۈنچى دەۋر، كەيپىيات ھە دېسىلا ئۆزگىرىپ تۇرىدىغان، ئىدىيىگە كېسەل تەگكەن بىر ۋاقىت، خالاس. ئاشۇ ياشلىقى ئۇنى تەلتۆكۈس گۇمران قىلدى. ئۇ ئەمدى نېمىسىگە

بۇنچە ئېسىل كىيىنىپ قېتىپ يۈرىدۇ؟

ئەڭ ياخشىسى، ئۆتمۈشنى ئويلىمىغان تۈزۈك، بۇ چاغ بولغاندا ئەمدى ھېچنېمىنى ئۆزگەرتكىلى بولمايدۇ. ئۇ ئەمدى ئۆزى ھەققىدە، كەلگۈسى ھەققىدە ئويلىنمىسا بولمايدۇ. سېىل ۋېيىن سېىلى چىركاۋى قەبرىستانلىقىدىكى بىر نامسىز قەبرىگە كۆمۈۋېتىلدى، ئالان كامپېل بىر كۈنى كېچىسى تەجرىبىخانىسىدا ئۆزىنى ئۆلتۈرۈۋېلىپ، جىمى مەخپىيەتلىكلەرنى ھېچكىمگە تىنماي، گۆرىگە ئۆزى بىلەن بىللە ئەكەتتى. بازىل خالۋاردنىڭ يوقاپ كەتكەنلىك ۋەقەسى كەلتۈرۈپ چىقارغان داۋالغۇشلارمۇ ئۇزاققا قالماي توختايدۇ، ھېلىمۇ خېلىلا بېسىقپ قالدى. بۇ جەھەتتە دورىيان يۈزدەيۈز خاتىرجەم. بازىل خالۋاردنىڭ ئۆلۈمى ئۇنىڭغا ھېچقانچە روھىي بېسىم تۈيۈلمىدى. ئۇنى قىيناۋاتقنى ئۆزى تىرىك تۇرۇپ روھىنىڭ ئۆلۈشى ئىدى. بازىل سىزغان ئاشۇ رەسىم ئۇنىڭ ھاياتىنى نابۇت قىلدى، شۇڭا ئۇ بازىلنى كەچۈرەلمەيدۇ. ھەممىسى ئاشۇ نىجىس رەسىمنىڭ كاساپىتى. بازىلنىڭ دېگەن ئۇ گەپلىرىگە ئىنسان بالىسى چىدىماس، ئۇ ھېلىمۇ چىشىنى چىشلەپ چىددى، سەۋر قىلدى، ئۇنى ئۆلتۈرۈپ قويۇش پەقەت بىردەملىك تەلۋىلىكتىن بولدى. ئالان كامپېلنىڭ ئۆزىنى ئۆلتۈرۈۋېلىشىغا كەلسەك، ئۇ پۈتۈنلەي ئۆزىنىڭ ئىشى. بۇنى ئۇ ئۆزى خالاپ قىلغان، دورىيان بىلەن ھېچقانداق ئالاقىسى يوق.

تۇرمۇشنى يېڭىدىن باشلاش كېرەك! مانا بۇ دورىياننىڭ ئارزۇسى، ئۆلتۈرسا - قوپسا ئويلايدىغان ئىستىكى ئىدى. ئەمەلىيەتتە ئۇ يېڭى تۇرمۇشنى باشلاپ بولدى. نېمىلا دېگەنبىلەن، بىر بىگۇناھ قىزنىڭ جېنىنى قۇتقۇزۇپ قالدى. ئۇ ئەمدى بىغۇبارلىقنىڭ ئازدۇرۇشلىرىغا ماقۇل دەپ ئۆلتۈرمايدۇ، قولىدىن كېلىدىغان ياخشى ئىشلارنى قىلىدۇ، ياخشى ئادەم بولىدۇ.

ھەيدى مونتوننى ئويلاۋاتقان دورىيان توساتتىن، ئۆيگە سولاپ

قويغان ھېلىقى رەسىم قانداق بولۇپ كەتكەندۇ، يەنە ئۆزگىرىپ قالغانىمىدۇ، دېگەنلەرنى خىيالىدىن ئۆتكۈزدى. ئۇ ئەمدى ئىلگىرىكىدەك يىرگىنچىلىك بولۇپ كەتمەس؟ ئۇ بۇرۇنقى ئاق كۆڭۈل ھالىتىگە قايتسا، رەسىمنىڭ چىرايىدىكى ياۋۇزلۇق، ئىپلاسلقلارمۇ ئاستا - ئاستا يوقىلار؟ بەلكىم، بۇ چاغقىچە رەسىمنىڭ چېھرىدىكى ياۋۇزلۇق ئاللىقاچان يىتكەندۇ. ئەڭ ياخشىسى چىقىپ، رەسىمنى ئۆز كۆزى بىلەن كۆرۈپ بېقىشى كېرەك.

ئۇ شىرەدىكى جىنچىراغنى قولغا ئالدى - دە، پۈتىنىڭ ئۈچىدە دەسسەگىنىچە ئۈستۈنكى قەۋەتكە چىقتى. ئىشىكنىڭ تاقىقىنى ئېچىۋاتقاندا، چىرايلىق چېھرىگە سۇسقىنا بىر كۈلۈمسىرەش بىرپەس سايە تاشلاپ ئۆتتى، لەۋلىرىمۇ ئىختىيارسىز تىترەپ كەتتى. شۇنداق، ئۇ ئەمدى ياخشى ئادەم بولىدۇ، ھېچ كىشىگە كۆرسەتمەي يوشۇرۇپ كەلگەن بۇ يىرگىنچىلىك رەسىم ئەمدى ئۇنىڭ ۋۇجۇدىغا قورقۇنچ سالمايدۇ. ئۇ گويا يەلكىسىدىكى ئېغىر يۈك ئېلىپ تاشلانغاندەك بولدى.

ئۇ ئۆيگە ئاستاغىنا كىردى، ئادەتلەنگىنى بويىچە ئىشىكنى ئىچىدىن قۇلۇپلىۋېتىپ، رەسىمنىڭ يۈزىگە يېپىپ قويغان پەردىنى قايرىۋەتتى ۋە شۇئان چەكسىز ھەسرەت - نادامەت ئارىلىشىپ كەتكەن ئازاب ئىلىكىدە ئىختىيارسىز ۋارقىراپ تاشلىدى. رەسىمدىكى ياۋۇزلۇق يوقىماستىن، شۇ پېتى تۇراتتى، رەسىمنىڭ كۆزى ئەتراپىدا مۇغەمبەرلىك ئالامەتلىرى كۆپىيىپ قالغان، ئاغزىنىڭ چۆرىسىگىمۇ ساختىپەزلىك قورۇقلىرى ئىز سالغانىدى. ئۇ ئاۋۋالقىدىنمۇ بەكرەك يىرگىنچىلىك بولۇپ كەتكەنىدى. بازىل ئۆلگەندە چاچراپ كەتكەن قانلارمۇ بۆلەكچە يارقىنىلىشىپ، گويا بايىلا تامچىلىغاندەك كۆزنى قاماشتۇراتتى. ئۇنىڭ تېنى ئىختىيارسىز جىغغىدە قىلىپ قالدى. ئەجەب، مىڭ بالالىقتا قىلغان ئاشۇ كىچىككىنە ئىشىمۇ ئەمدى كۆپۈك شان - شەرەپكە ئايلاندىمۇ؟ لورد ھېنرىنىڭ دارىتمىلاپ تۇرۇپ مەسخىرە

قىلغىنىدەك، ياخشى ئىش قىلىش يېڭىچە ھاۋايى - ھەۋەسلەر ئۈچۈن قىلىنغان ئۇرۇنۇشمۇ؟ ياكى بولمىسا تاسادىپىي قوزغالغان ئوتلۇق ھېسسىياتلار گويا درامىدا رول ئالغاندەك، ئۆز خاراكتېرىمىزدىكىدىنمۇ ئۈستۈن تۇرىدىغان ياخشى ئىشلارنى قىلىشقا تۈرتكە بولامدىغاندۇ؟ نېمە ئۈچۈن ئاۋۇ قىپقىزىل قاننىڭ دائىرىسى بۇرۇنقىدىن يوغاناپ قالدى؟ ئۇ گويا قورقۇنچىلۇق مەرەز كېسەلگە ئوخشاش، ئاۋۋال قورۇق بېسىپ كەتكەن بارماقلارغا يامراپ، ئاندىن پۇتغا تامچىلىغان گەپ. ئۆزۈمنى مەلۇم قىلايمۇ؟ ئەجەبا، بۇ گۇناھنى بوينىغا ئالغانلىقتىن دېرەك بەرمەمدۇ؟ ئۆزۈمنى مەلۇم قىلىپ ئۆلۈمگە مەھكۇم بولايۇمۇ؟ ئۇ قاقاقلاپ كۈلۈپ كەتتى، بۇ خىياللىرى ئۆز - ئۆزىگە تولمۇ بىمەنە تۇيۇلۇپ كەتتى. بوپتۇ، ئۇ ئۆزىنى مەلۇم قىلدىمۇ دەيلى، لېكىن، ئۇنىڭ گېپىگە كىم ئىشىنىدۇ؟ ئۇلار زىيانكەشلىككە ئۇچرىغۇچىنىڭ ئىزىنى تاپالمايدۇ، ئۇنىڭ ئۈستىگە، ئۇ بازىلىنىڭ نەرسە - كېرەكلىرىنى ئۆز قولى بىلەن كۆيدۈرۈۋەتتى. بۇنى ئاڭلىسا، كىشىلەر ئۇنى ئېلىشىپ قاپتۇ دەيدىغىنى ئېنىق. ئەگەر گېپىدە چىڭ تۇرۇۋالسا، كىشىلەر ئۇنى سولاپ قويۇشتىن يانمايدۇ... ئۆزىنى مەلۇم قىلغان بىلەن، خەقنىڭ نەزىرىدىن بىراقلا چۈشۈپ كېتىدىغان گەپ، خەلقئالەم ئالدىدا سازايى بولىدىغان گەپ، بۇنىڭدىن ئۇ باش تارتىپ بولالمايدۇ. تەڭرى ھەرقانداق بەندىسىنى ئۆتكۈزگەن گۇناھلىرىغا توۋا قىلىشقا دالالەت قىلىدۇ. ئۇ قىلغان ئىپلاسلىقلىرىنى تەن ئالسىلا، گۇناھى تەلتۆكۈس يۇيۇلىدۇ. لېكىن، ئۇ قايسى گۇناھى ئۈچۈن توۋا قىلىدۇ؟ ئۇ مۇرىسىنى كۆتۈرۈپ قويدى. بازىل خالۋاردىنىڭ ئۆلۈمى ئۇنىڭ ئۈچۈن ھېچنېمىگە ئەرزىمەيدۇ. ئۇنىڭ بىردىنبىر ئەنسىرەيدىغىنى ھەيدى مونتون. چۈنكى، ئۇ شۇ تاپتا قاراۋاتقان بۇ ئەينەك ئۇنىڭ روھىنى ئەينەن كۆرسىتىپ بېرەلمەيدۇ. ئەجەبا، ئۇنىڭ ئۆزىنى تورمۇزلىشى ئۈچۈن ساختا شان - شۆھرەت، ساختىپەزلىك، ئۆتكۈنچى ھەۋەستىن ئۆزىگە ئاساس

يوقمۇ؟ ئۇنداق ئەمەس. ھېچبولمىغاندىمۇ ئۇنىڭ نەزىرىدە شۇنداق. ئەمىسە ئۇنى شۇنچە ئىزتىراپقا تاشلىغان نەرسە زادى نېمە؟ بۇنىڭغا ئۇ كېسىپ بىرىنچە دېيەلمەيدۇ. ياق، ئەمدى ئۇنىڭ ۋۇجۇدىدا شۇنىڭدىن باشقا رەزىللىك قالمايدۇ. ئۇ پەقەت ئاشۇ ساختا شان - شەرەپ تەمەسسىدىلا ھەيدى مونتون دېگەن ھېلىقى قىزچاقنى قۇتۇلدۇرۇپ قايتۇ، دىيانەتلىك كۆرۈنۈش ئۈچۈن ئۆزىنى ئاشۇنداق نىقابلاپتۇ، قانداق بولىدىكەن دېگەن قىزىقىش ئىلكىدە ئۆزىنى قاتتىق تۇتۇۋاپتۇ. شۇلارنىڭ ئەمدى تېگىگە يېتىپتۇ.

ئۇ ئەمدى بازىلىنى ئۆلتۈرۈۋەتكىنى ئۈچۈن بىر ئۆمۈر ئىزتىراپ چېكەرمۇ؟ بۇ ئىش مەڭگۈ پېشانىسىدىن كەتمەسمۇ؟ شۇڭا بېرىپ ئۆزىنى مەلۇم قىلسۇنمۇ؟ ئۇنداق قىلىشقا ھەرگىز بولمايدۇ. شۇ تاپتا ئۇنىڭ ئۈچۈن پايدىسىز بولۇۋاتقىنى بىرلا نەرسە. ئۇ بولسىمۇ ھېلىقى رەسىم. ئەمدى بۇنىڭدىنمۇ ئارتۇق دەلىل - ئىسپات يوق. رەسىمنى چوقۇم كۆزدىن يوقىتىش كېرەك، ئۇنى بۇنچە ئۇزاق ساقلاپ نېمە قىلىدۇ؟

ئىلگىرى ئۇ رەسىمنىڭ ئۆزگىرىپ قالغىنىدىن، قېرىپ كەتكىنىدىن خۇشاللىق تاپقان. يېقىندىن بېرى ئۇ بۇنىڭدىن ھۇزۇر ئالالمايدىغان بولۇپ قالدى، ئەكسىچە كۆزىگە كېچە - كېچىلەپ ئۇيقۇ كەلمەيدىغان بولۇپ قالدى. سىرتتا بولۇپ قالسا، قاچان بىرى رەسىمنى كۆرۈپ قالارەكەن دەپ دەككە - دۈككە، ۋەھىمە ئىچىدە يۈرەتتى. رەسىمنى ئويلىسىلا، ئۇنىڭ ۋۇجۇدى ھەسرەت - نادامەتتە قالاتتى، كەيپى ئۇچۇپ، خۇشاللىقلىرى ئاللىقاچانلارغا توزۇپ كېتەتتى. ئۇنىڭدا جىسمىدا بولمىغان ئىنساب، ۋىجدان دېگەن نەرسىلەر رەسىمدە ئېشىپ - تېشىپ تۇرۇپتۇ. ياق، رەسىمنى دەرھال كۆزدىن ئېرى قىلىش كېرەك.

ئۇ تۆت ئەتراپىغا ئەلەڭلەپ قاراۋېتىپ، كۆزلىرى بازىل خالۋاردنى ئۆلتۈرگەن ھېلىقى پىچاققا چۈشۈپ قالدى. ئۇ پىچاقنى ئۇپراپ كەتكۈدەك دەرىجىدە يېنىش - يېنىشلاپ

يۇغاندى. تولا يۇيۇپ پىچاقمۇ يالت - يۇلت پارقىرايدىغان بولۇپ كەتكەندى. بۇ پىچاق ئىلگىرى رەسسامنى ئۆلتۈرگەن، ئەمدىلىكتە ئۇنىڭ سىزغا رەسىمنى ھەم شۇ رەسىمدىن دالالەت بېرىپ تۇرىدىغان جىمى نەرسىنى كۈمپەيكۈم قىلىدۇ. ئۇ ئۆتمۈشنى كۆزدىن يوق قىلىش كېرەك، شۇنىڭدىلا ئارام تاپىدۇ، ئەركىنلىككە چىقىدۇ، رەسىمنىڭ قورقۇنچلۇق ئاگاھلاندۇرۇشلىرىدىنمۇ بىر يوللا قۇتۇلىدۇ. ئۇ پىچاقنى قولغا ئېلىپ رەسىمنى ئەسەبىيلەرچە تىلىۋەتتى.

تۇيۇقسىز ئېچىنىشلىق بىر ئاۋاز ئۆي ئىچىنى بىر ئالدى، نېمىدۇر بىر نەرسە يەرگە پالاقىدە يىقىلدى. يۈرەكنى ئەزگۈدەك دەرىجىدىكى بۇ ئېچىنىشلىق ئاۋازدىن تاتلىق ئۇخلاۋاتقان خىزمەتكار چۆچۈپ ئويغىنىپ كەتتى - دە، ئىتتىك ھۇجرىسىدىن چىقتى. ئۆينىڭ ئالدىدىن ئۆتۈپ كېتىۋاتقان ئىككى مۆتىۋەر كىشىمۇ ئىختىيارسىز توختاپ، بېشىنى كۆتۈرۈپ، نەزىرىنى ئۆينىڭ ئۈستۈنكى قەۋىتىگە ئاغدۇردى. شۇئان، ئالدىغا ئۇچراپ قالغان بىر ساقچىنى چاقىرىپ كەلدى. ساقچى ئىشىك قوڭغۇرىقىنى يېنىش - يېنىشلاپ باستى، لېكىن ھېچقانداق سادا كەلمىدى. ئۆي گۆردەك قاپقاراڭغۇ بولۇپ، ئۈستۈنكى قەۋەتتىكى ئۆينىڭ دېرىزىسىدىن پىلىلداپ چىراغ يورۇقى كۆرۈنۈپ تۇراتتى. ھايال ئۆتمەي، ساقچى قوشنا بىنانىڭ يېنىدىكى تۈۋرۈكلۈك كارىدوردا تۇرۇپ ئىنچىكە كۆزەتتى.

— بۇ كىمنىڭ ئۆيى، ساقچى ئەپەندى؟ — سورىدى ھېلىقى ئىككى مۆتىۋەر كىشىنىڭ ياشقا چوڭراق بىرى.

— دورىيان گرېنىنىڭ ئۆيى، ئەپەندى، — جاۋاب بەردى ساقچى.

ئىككى مۆتىۋەر بىر - بىرىگە يالتىدە قاراپ قويۇشتى - دە، سوغۇق كۈلۈپ قويۇپ يولغا راۋان بولدى. ئۇلارنىڭ ئىچىدىكى بىرى لورد ھېنرى ۋاتتوننىڭ تاغىسى ئىدى. كىيىملىرىنى تولۇق كىيىشكەمۇ ئۈلگۈرمىگەن چاكارلار

بىر - بىرىگە بىرىمىلەرنى كۈسۈرلىشاتتى، يېشى خېلى بىر يەرگە بېرىپ قالغان لېق خانىم بىر ياندا ھۆڭرەپ يىغلاۋاتاتتى، فرانسىنىڭ قورققىنىدىن چىرايىدا قان دىدارى قالمىغانىدى.

ئالاھىزەل، بىر چارەك ئۆتكەندىن كېيىن، فرانسىس بىر پەيتۈنكەش بىلەن بىر ئەر خىزمەتكارنى ئەگەشتۈرۈپ، ئۈستۈنكى قەۋەتكە پۈتۈننىڭ ئۈچىدا دەسسەپ چىقتى. ئۇلار ئىشكىنى چېكىپ باقتى، سادا چىقمىدى. ۋارقىراپ باقتى، يەنىلا سادا يوق. ئىشكىنى بۇزۇپ كىرمەكچى بولۇشتىيۇ، يەنە مۇمكىن بولمىدى. ئاخىر بولماي، ئۆگزىگە يامىشىپ چىقىپ، ئۆگزىدىن بالكونغا سەكرەپ چۈشتى. ئىلغۇچى كونىراپ ئارانلا قالغان دېرىزە تېزلا ئېچىلىپ كەتتى.

ئۇلار ئۆيگە كىرگەندە، تامغا خوجايىنىنىڭ ناھايىتى نەپىس سىزىلغان، چىرايىدىن ياشلىقى ئۇرغۇپ تۇرغان، ئاجايىپ قاملاشقان بىر پارچە رەسىمى ئېسىقلىق تۇراتتى. يەردە ئۈچىسىغا كېچىلىك مۇراسىم كىيىمى كىيگەن، قېرىپ ماكىلداپ قالغان، يۈزلىرىنى يول - يول قورۇق باسقان، چىرايى ئاجايىپ قورقۇنچىلۇق تۈس ئالغان بىر كىشى كۆكرىكىگە پىچاق سانجىلغان ھالەتتە جىممىدە ياتاتتى. ئۇلار جەسەتنىڭ قولىدىكى ئۈزۈكتىنلا ئۇنىڭ كىم ئىكەنلىكىنى تونۇۋالدى.

Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDaZMjM0MTkuemlw",
  "filename_decoded": "40323419.zip",
  "filesize": 23213733,
  "md5": "ea4490719a8cc7f04ce2043b7a362e75",
  "header_md5": "bb2f38d74fff822f3910e8d0eb8e39f5",
  "sha1": "21c476de22b67cf48d326d5626d5517289771b4f",
  "sha256": "dcb9422186e945f431aba77813fbb71f653d08cfd07a1db5cb960cfa73978da0",
  "crc32": 2862220649,
  "zip_password": "",
  "uncompressed_size": 23815310,
  "pdg_dir_name": "\u2561\u2514\u2534\u00bc \u2555\u00b1\u2514\u256b\u2561\u2500\u2557\u00a1\u2567\u00b1\u256c\u00bc\u256c\u00df\u2562\u221a\u256c\u2500_40323419",
  "pdg_main_pages_found": 358,
  "pdg_main_pages_max": 358,
  "total_pages": 364,
  "total_pixels": 1494004096,
  "pdf_generation_missing_pages": false
}
```